

# تاریخ دعوتِ لاہوت و عزیمت

حصہ دوم

سوانح شیخ الاسلام حافظ ابوالخیر

آٹھویں صدی ہجری کے مشہور عالم و مصلح شیخ الاسلام حافظ ابوالخیر  
کے سوانح خیات ان کے صفات و کمالات ان کی علمی و تحقیقی خصوصیات  
ان کا تجدیدی و اصلاحی کام اور مقام اور ان کی تصنیفات کا مفصل تعارف  
اور ان کے ممتاز تلامذہ اور متبعین کے حالات

مفتاح اسلام مولانا سید ابوالحسن علی ندوی

مجلس نشریات اسلام

۱۔ کے ۳، ناظم آباد سنشن، ناظم آباد کراچی ۷۵

# تاریخ دعوت و عزیمت

حصہ دوم

سوانح شیخ الاسلام حافظ ابن تیمیہؒ

آٹھویں صدی ہجری کے مشہور عالم و مصلح شیخ الاسلام حافظ ابن تیمیہؒ کے سوانح حیات ان کے صفات و کمالات ان کی علمی و تصنیفی خصوصیات ان کا تجدیدی و اصلاحی کام اور مقام اور ان کی تصنیفات کا مفصل تعارف اور ان کے ممتاز تلامذہ اور منتسبین کے حالات

مولانا سید ابوالحسن علی ندویؒ

مجلس نشریات اسلام

۱۔ کے ۳۔ ناظم آباد مینشن۔ ناظم آباد۔ کراچی ۱۵

جملہ حقوق طباعت و اشاعت پاکستان میں  
بحق فضل ربی ندوی محفوظ ہیں۔

## مفکر اسلام مولانا سید ابوالحسن علی ندویؒ

اپنی حیات میں مندرجہ ذیل اداروں کے ذمہ دار رہے

- ناظم دارالعلوم ندوۃ العلماء لکھنؤ
- رکن مجلس شوریٰ دارالعلوم دیوبند
- صدر مجلس تحقیقات و نشریات اسلام لکھنؤ
- صدر مجلس انتظامی و مجلس دارالمنصفین عظیم گڑھ
- رکن عربی اکادمی دمشق
- رکن مجلس شوریٰ جامعہ اسلامیہ مدینہ منورہ
- رکن مجلس تاسیس رابطہ عالم اسلامی مکہ معظمہ
- رکن مجلس عاملہ موتمر عالم اسلامی بیروت
- صدر آل انڈیا مسلم پرسنل لا بورڈ
- صدر رابطۃ الادب الاسلامی العالمیہ
- رکن مجلس انتظامی اسلامک سینٹر جنیوا
- سابق وزٹنگ پروفیسر دمشق یونیورسٹی و مدینہ یونیورسٹی
- صدر آکسفورڈ سینٹر فار اسلامک اسٹڈیز آکسفورڈ یونیورسٹی آکسفورڈ

نام کتاب	تاریخ دعوت و عزیمت (حصہ دوم)
تصنیف	مفکر اسلام مولانا سید ابوالحسن علی ندویؒ
طباعت	احمد برادر نپزٹنگ پریس، کراچی
ضخامت	۴۱۶ صفحات
	ٹیلیفون : ۶۶۰۱۸۱۶

اسٹاکٹ : مکتبہ ندوۃ قائم سینٹر اردو بازار کراچی

ناشر

فضلہ ربیہ ندوی

مجلس نشریات اسلام ا۔ک۔۲ ناظم آباد مینشن۔ ناظم آباد کراچی ۷۶۰۰۰

# فہرست مضامین

## تاریخ دعوت و عزیمت حصہ دوم

۴۳	پہلی مخالفت	۱۱	دیباچہ
۴۷	تاتاریوں کا رخ دمشق کی طرف	۱۴	شیخ الاسلام حافظ ابن تیمیہ
۴۸	سلطان مصر کی شکست اور دمشق کی حالت	۱۴	شریعت کے ترجمان اور ایک ہمہ گیر مصلح کی ضرورت
۴۹	ابن تیمیہ کی قازان سے ملاقات	۲۱	ابن تیمیہ کا زمانہ
۵۱	دمشق میں تاتاریوں کی بے عنوانیاں	۲۲	مصر کے ملوک سلاطین
۵۴	مشراب کے خلاف جہاد	۲۵	نظام سلطنت
۵۴	بد عقیدہ کوہستانیوں کی تادیب و تبلیغ	۲۶	ملک کی اجتماعی و اخلاقی حالت
۵۵	تاتاریوں کی دوبارہ آمد اور ابن تیمیہ کا اعلان جہاد	۲۹	علمی حالت
۵۶	مصر کا سفر	۳۲	ابن تیمیہ کا آبائی وطن
	تاتاریوں سے فیصلہ کن جنگ و ابن تیمیہ کا	۳۳	ابن تیمیہ کا خاندان
۵۸	کارنامہ	۳۴	ولادت اور نقل سکونت
۶۱	انکار بدعات اور ازالہ منکرات	۳۵	دمشق میں
۶۳	لمحدین و مفسدین کے خلاف جہاد	۳۶	غیر معمولی حافظہ
۶۶	رفاعیوں سے مناظرہ	۳۷	تعلیم و تکمیل
۶۷	ابن تیمیہ کی مخالفت اور مصر طلبی	۴۱	ابن تیمیہ کا پہلا درس
۶۸	عقیدہ وحدۃ الوجود کی تردید	۴۲	حج
۷۸	ابن تیمیہ مصر میں	۴۲	شایم رسول کی تعزیر

۱۲۳	زندگی کے آخری دن اور وفات	۷۸	ایسری اور ہائی
۱۲۴	جنازہ کی کیفیت اور تدفین		بنائے احکامات اور مسلک کی توضیح خود شیخ الاسلام
۱۲۶	ناز جنازہ غائبانہ	۷۹	کی زبان سے
۱۲۷	نمایاں صفات اور کمالات	۸۸	جیل کے اندر اصلاح و تعلیم اور ان کے اثرات
۱۲۷	خدا داد حافظہ اور ذہانت	۸۹	ابن تیمیہ کی اخلاقی بلندی
۱۲۹	تبحر علمی اور جامعیت	۹۱	درس و افادہ
۱۳۳	شجاعت اور فکری استقلال	۹۱	ابن تیمیہ کا خط والدہ کے نام
۱۳۸	اخلاص و انہماک	۹۶	دوبارہ ایسری
۱۴۱	ان کی تصنیفی خصوصیات	۹۸	سیاسی تغیر اور ابن تیمیہ پر سختی
۱۴۲	پہلی خصوصیت	۱۰۰	رکن الدین جاشگیر کا زوال
۱۴۲	دوسری خصوصیت	۱۰۲	ابن تیمیہ کی رہائی اور شاہ عزت افزائی
۱۴۳	تیسری خصوصیت	۱۰۴	مصر میں سنت پوسنی
۱۴۴	چوتھی خصوصیت	۱۰۷	دشمن واپسی
۱۴۷	مخالفت کے اسباب اور ان کے ناقدین	۱۰۷	مسائل فقہیہ کی طرف توجہ خصوصی
۱۴۷	ویدافعیین	۱۱۰	تین طلاقیوں کا مسئلہ
۱۴۷	۱۔ تنقیص میں غلو	۱۱۲	حلف بالطلاق کا مسئلہ اور نظر بندی
۱۴۸	۲۔ وقت کی ذہنی سلج سے اونچا ہونا	۱۱۴	آخری ایسری
۱۴۹	۳۔ غیر معمولی مقبولیت	۱۱۸	اہل علم و دین کا تاسف اور احتجاج
۱۵۰	۴۔ طبیعت کی تیزی اور ذکاوت	۱۱۹	قلعہ میں شیخ کے مشاغل
۱۵۲	۵۔ تقررات		نئی پابندیاں اور سامان مطالعہ و تحریر سے
۱۵۳	۶۔ اشعری طریقہ و تاویل کی مخالفت	۱۲۰	مردمی
۱۵۴	۷۔ ابن عربی کی مخالفت	۱۲۱	کوئلہ سے تحریر و تصنیف
۱۵۷	۸۔ ان کی طرف سے غلط فہمیاں اور مغالطے	۱۲۱	تسلیم و رضاء اور حمد و شکر

۱۹۶	مشاہدہ کا فتنہ	۱۶۵	شیخ الاسلام ایک عارف بالشر اور محقق
۱۹۷	مشاہدہ و مزارات کا حج	۱۶۷	ذوق عبودیت و انابت
۱۹۷	حج بیت الشریعہ ترجیح	۱۶۹	ذوق عبادت و انہماک
۱۹۸	مساجد کی ویرانی و کس پرسی اور شاہد کی رونق و اہتمام	۱۷۱	زہد و تجرید و تحقیر دنیا
۲۰۰	عقائد کی زبردید و مخالفت	۱۷۲	سخاوت و ایثار
۲۰۰	غیر الشریعہ سے دعا و استغاثہ کی مانعت	۱۷۴	فروتنی و بے نفسی
۲۰۲	غیر الشریعہ سے دعا کی حرمت کی حکمت	۱۷۶	سکینت و سرور
۲۰۳	اہل قبور سے دعا کرنے والوں کی قسمیں اور صورتیں	۱۷۷	کمال اتباع سنت
۲۰۶	زندہ ہستی سے بھی کسی ایسی چیز کا مطالبہ جو اسباب دنیاوی سے ماورا ہو جائز نہیں	۱۷۸	صالحین میں مقبولیت اور علمائے وقت کی شہادت
۲۰۷	واسطہ کی حقیقت	۱۷۹	فراست و کرامت
۲۱۰	مشاہدہ بدعت قبیحہ ہیں	۱۸۹	شیخ الاسلام حافظ ابن تیمیہ کا تجدیدی و اصلاحی کام
۲۱۲	مشاہدہ کے موجد باطنی و روانہ ہیں	۱۸۹	۱۔ عقیدہ توحید کی تجدید اور مشرکانہ عقائد و رسوم کا ابطال
۲۱۳	اکثر مشاہدہ و مزارات جعلی ہیں	۱۸۹	امام ابن تیمیہ کے زمانہ میں مشرکانہ عقائد و رسوم
۲۱۴	مشاہدہ و مزارات پر حصول مقصد کے افسانے	۱۹۱	کھلی قبر پرستی
۲۱۵	مشرکین کے لئے شیاطین کا تشل	۱۹۱	خدا سے بے خوفی اور صاحب مزار سے خوف و خشیت
۲۱۷	امام ابن تیمیہ کا اصلاحی کارنامہ اور اس کے اثرات	۱۹۲	الشر اور شعائر الشریعہ سے استہزاء و استخفاف
۲۱۷		۱۹۳	مشرکین کی بے باکی و شوخ چہنی
		۱۹۴	بزرگوں کی الوہیت کا اعتقاد

۲۔ فلسفہ و منطق و علم کلام کی تنقید

اور

کتاب و سنت کے طرز و اسلوب کی ترمیم

۲۲۱	قرآن کا اسلوب استدلال زیادہ دلنشین اور یقین آفرین ہے	۲۱۹	فلسفہ یونان کا عالم اسلام پر اثر و اقتدار
۲۲۲	ذات و صفات کے بارے میں قرآن اور فلسفہ	۲۲۱	فلسفہ کا دورِ تقلید
۲۲۲	کامیابی و اصولی فرق	۲۲۳	فلسفہ و منطق کا علمی محاسبہ اور ابن تیمیہ کا کاغذ نامہ
۲۲۲	نفسی صفات کا اثر پوری زندگی پر	۲۲۴	طبیعیات و ریاضیات کا اعتراض
۲۲۳	صحابہ کرام کا امتیاز	۲۲۶	اختلاف کا اصل میدان فلسفہ الہیات
۲۲۴	منطق یونانی کا سحر اور عرب عالم اسلام پر	۲۲۶	یونانی الہیات اور پیغمبروں کے علوم و تعلیمات
۲۲۶	منطق علوم عقلیہ کی میزان نہیں	۲۲۶	کاتقابل
۲۲۶	بہت سی منطقی حدود و تعریفات مخدوش اور	۲۲۹	فلاسفہ یونان کا جہل و انکار
۲۲۶	کمزور نہیں	۲۳۰	بُت پرست و ستارہ پرست یونان
۲۲۸	کوہ کنڈن و گاہ برآوردن	۲۳۱	مقدمین و متاخرین فلاسفہ یونان کا فرق
۲۲۹	منطق کا اثر ذہن اور قوت بیان پر	۲۳۲	ارسطو حقائقِ دینیہ سے بعید ہے
۲۵۰	بعض مستحبات	۲۳۳	یونانی فلسفہ میں خدا کی حیثیت
۲۵۱	منطق کے متعلق اجمالی رائے	۲۳۴	فلاسفہ اسلام یونان کے مقلدِ محض ہیں
۲۵۲	منطق کا صحیح مقام اور فائدہ	۲۳۵	ابن سینا حقیقت و منصب نبوت سے نا آشنا ہے
۲۵۲	دینی دائی حقائق کے بارے میں منطق کی	۲۳۶	علم کلام کا نقص مشکلیں کا تذبذب
۲۵۳	بے بسی	۲۳۹	مشکلیں و فلاسفہ کی مشترک غلطی و کمزوری
۲۵۳	منطق پر تفصیلی و فنی تنقید اور ابن تیمیہ کے اجتہاد	۲۳۹	تطویل و تکلفات
۲۵۵	واضحات	۲۴۰	مشکلیں کے دلائل پر انحصار نہیں
۲۵۶	علوم عقلیہ میں تقلید درست نہیں ہے	۲۴۰	ایک طبقہ کو فائدہ
۲۵۶	عالم اسلام کے پچھلے دور میں علوم عقلیہ کا مجموعہ		
۲۵۷	انحطاط اور ابن تیمیہ کے کام کی اہمیت		

۲۷۹	شریعت محمدی کا اعجاز	۲۵۹	۳۔ غیر اسلامی ملل و فرق کی تردید اور ان کے عقائد و رسوم و اثرات کا مقابلہ
۲۸۱	نبوت محمدی کا اقرار ہر مقرر نبوت کے لئے ضروری ہے		
۲۸۲	رسول اللہ صلی اللہ علیہ وسلم کی بعثت عامہ	۲۶۰	۱۔ روایات
۲۸۲	۲۔ روایات	۲۶۰	عالم اسلام میں عیسائیت کی نئی تحریک
۲۸۲	(منہاج السنہ)	۲۶۱	۱۰۔ الجہاد الصبیح کی تصنیف
۲۸۶	کتاب کا محرک اور اندرونی باعث		یسیت حضرت مسیح کی تعلیم اور روایت پرستی کا مجموعہ ہے
	شیعوں کے نزدیک خیرالام سے یہود و نصاریٰ	۲۶۲	موجودہ مسیحیت جہد قسطنطین کی تصنیف ہے
۲۸۷	بہتر ہیں	۲۶۳	اناجیل کی صحیح حیثیت
۲۸۸	شیعوں نے خیار امت کو شراریت بنا دیا	۲۶۵	اناجیل میں تحریف
۲۸۹	ایک مثال	۲۶۷	نصاریٰ الفاظ انبیاء کو سمجھے نہیں
۲۸۹	امام خمینی کا قول	۲۶۹	الفاظ کے صحیح معنی
۲۹۰	سابقین اولین سے عداوت کفار سے محبت	۲۷۰	الفاظ "ابن" اور "روح القدس" مشترک اور عام ہیں
۲۹۰	تعصب و بے انصافی		منافی عقل باتیں
۲۹۱	شیعوں کی بوجھیاں	۲۷۱	توحید اور حضرت مسیح کی جدیت کے قائل
	صحابہ کرامؓ سے دل میں کھوٹ دل کی ناپاکی ہے	۲۷۳	یسعی علماء
۲۹۲	شیعوں پر طعن کرنے والا دو حال سے خالی نہیں	۲۷۵	تورات و صحیفہ سہاویہ میں آنحضرت صلی اللہ علیہ وسلم کی بشارتیں
۲۹۳	رسالت پر الزام		معجزات و دلائل نبوت
۲۹۵	فضائل صحابہؓ قطعی اور متواتر ہیں	۲۷۶	اسلامی انقلاب اور امت محمدی مستقل معجزہ
۲۹۵	صحابہ کرامؓ معصوم نہیں تھے	۲۷۷	
۲۹۶	صحابہ کرامؓ کی نظیر تاریخ میں نہیں ملتی		
۲۹۸	مسلمانوں میں جو کچھ غیر ہے صحابہ کرامؓ کی برکت ہے	۲۷۸	



حضرت ابو بکرؓ کی خلافت دلیل نبوت و

صداقت ہے۔

جاہلیت کی نسب پرستی

شیعوں کا انتساب اور مدح "اولادِ حسین کے لئے"

ایک آزمائش ہے

تعصب کی کرشمہ سازیاں

حضرت علیؓ کے بارے میں تناقض

بحث امامت

شیعوں کی قرآن و حدیث سے دلچسپی نہیں

مساجد و جمعہ و جماعت سے بیگانگی

متاخرین شیعہ معتزلہ کے پیرو ہیں

گذشتہ تاریخ

اہل سنت راہِ اعتدال پر

۴۔ علوم شریعت کی تجدید

امام ابن تیمیہ کا عہد

ان کی تصنیفی و علمی خصوصیات

تفسیر

حدیث

اصول فقہ

علم کلام

فقہ

امام ابن تیمیہ کا اثر بعد کی صدیوں پر

فکر اسلامی کا احیاء

۳۱۹

عقائد کا ماخذ کتاب و سنت

۲۹۹

۳۱۹

عقائد و دینی حقائق کا صحیح ماخذ

۳۰۱

۳۲۰

فلسفہ کی سبب سے لا حاصل

۳۰۲

۳۲۰

مشکلیں کا تفسیر

۳۰۲

۳۲۱

قرون متاخرہ میں اسلامی فکر کا انحطاط

۳۰۲

۳۲۳

عقل کی تعظیم و تقدیس میں مبالغہ

۳۰۸

۳۲۴

عقل کا منصب و مقام

۳۰۹

۳۲۶

رسول پر بلا شرط ایمان ضروری ہے

۳۱۰

۳۲۷

عقل کے ہوائی قلعے

۳۱۰

۳۲۸

اہل دانش کی بے دانشی

۳۱۰

صریح عقل اور صحیح نقل میں کبھی تعارض

۳۱۱

۳۲۹

نہیں ہوتا

۳۱۱

۳۳۰

قرآن میں بہترین عقلی دلائل ہیں

۳۱۳

۳۳۱

رسول کی تعلیم میں التباس نہیں

۳۱۳

۳۳۲

امام ابن تیمیہ کی دعوت اور ان کا کارنامہ

۳۱۴

۳۳۳

فقہیات کا ماخذ کتاب و سنت

۳۱۵

۳۱۶

۳۳۳

دور تقلید سے پہلے

۳۱۶

۳۳۴

تقلید کی ابتداء اور اس کے اباب

۳۱۷

۳۳۵

تقلید کی حیثیت

۳۱۷

۳۳۷

پھلی صدیوں کا غلو و انحراف

۳۱۸

۳۳۹

امام ابن تیمیہ کی رائے تقلید و اجتہاد کے بارے میں

۳۶۴	(قضایائے نبوی)	۳۴۳	امام ابن تیمیہ کامل، اور ان کا فقہی مرتبہ
۳۶۶	ابن عبد الہادی	۳۴۳	امام ابن تیمیہ کی دعوت اور اس کا اثر
۳۶۶	(علی جلالت)	۳۴۴	تلامذہ و متبیین
۳۶۷	(اہل سیر کا اعتراض)	۳۴۴	حافظ ابن قیم رحمۃ اللہ علیہ
۳۶۸	مختصر حالات	۳۴۵	نام و نسب
۳۶۸	(ساتذہ)	۳۴۵	علمی مرتبہ
۳۶۸	(علوم دینیہ میں بہارت)	۳۴۶	زہد و عبادت
۳۶۹	(علالت)	۳۴۶	ابتلا و آزمائش
۳۶۹	(وفات)	۳۴۷	ان کے تلامذہ و معاصرین کا اعتراض
۳۶۹	تصنیفات	۳۴۷	تدریس و تصنیف
۳۷۱	ابن کثیر	۳۴۷	ان کی تصنیفات کی خصوصیت
۳۷۱	(نام و نسب)	۳۴۸	اہم تصنیفات
۳۷۱	(تعلیم)	۳۴۹	وفات
۳۷۲	(تصانیف)	۳۴۹	زاد المعاد
۳۷۲	(تفسیر)	۳۵۰	(کتاب کی جامعیت)
۳۷۳	(البدایہ والنہایہ)	۳۵۱	(کتاب کے بعض مضامین)
۳۷۳	(وفات)	۳۵۶	(شرح صدر کا خلاصہ)
۳۷۴	حافظ ابن رجب	۳۵۶	(احکام کے اسرار)
۳۷۴	مختصر حالات	۳۵۸	(روزہ کا بیان)
۳۷۴		۳۶۰	(حج کا بیان)
۳۷۴		۳۶۳	(غزوات نبوی)
۳۷۴		۳۶۳	(غزوات پرتبصرہ)

۳۴۶	(علامہ ابواسحاق شاطبی)	۳۴۴	(حدیث کی سماعت)
۳۴۷	اشاریہ (انڈکس)	۳۴۵	(فہرست حدیث میں تبحر)
	از۔ محمد عیاش الدین ندوی	۳۴۵	تصنیفات

بِسْمِ اللَّهِ الرَّحْمَنِ الرَّحِيمِ

## دیباچہ

الْحَمْدُ لِلَّهِ وَسَلَامٌ عَلَىٰ عِبَادِهِ الَّذِينَ اصْطَفَىٰ

احمد شکر ناظرین کے سامنے تاریخ دعوت و عزیمت کا دوسرا حصہ پیش کرنے کی سعادت و مسرت

حاصل ہو رہی ہے الحمد للہ الذی بعزیزتہ و جلالہ تتم الصالحات:

کتاب کی پہلی جلد میں پہلی صدی ہجری سے لے کر نویں صدی ہجری تک کی رواد اصلاح و دعوت

تھی، شخصیتوں کے لحاظ سے سیدنا عمر بن عبدالعزیز سے لے کر مولانا جلال الدین رومی تک صحابہ دعوت و عزیمت کا تعارف اور ان کے مصلحانہ و اولوالعزمانہ کارناموں کی تفصیل آگئی تھی۔

اس دوسری جلد میں حسب وعدہ شیخ الاسلام ابن تیمیہ کی سوانح حیات اور ان کے تلامذہ اور ان کے

دستان فکر کے فضلاء کا تذکرہ ہے، ابتدائی خاکہ کے مطابق یہ جلد اس دور اور اس مدرسہ فکر کے لئے

مخصوص کر دی گئی تھی، اور اسی انداز سے لکھنا شروع کیا تھا، یہاں تک کہ صرف شیخ الاسلام کے تذکرہ

نے سودہ کے تقریباً دو سو صفحات گھیر لئے، ابھی ان کے اصلاحی و تجدیدی کارناموں اور ان کے اثرات

کا تذکرہ باقی تھا کہ پہلی جلد پر تبصرہ کرنے والوں میں بعض نے مخلصانہ مشورہ دیا کہ اس زمانہ کی کم فرستی اور

اختصار پسندی کے پیش نظر کتاب میں اختصار سے کام لیا جائے اور کتاب کے پیمانہ کو کچھ محدود کر دیا جائے

اس کا تقاضا تھا کہ شیخ الاسلام کے تذکرہ میں بھی تلخیص و انتخاب سے کام لیا جائے تاکہ اس جلد میں

دوسرے اصحاب دعوت و عزیمت کی جگہ نکل سکے، مصنف نے (جو اس دور کے رجحانات سے ناواقف نہیں) اس کا ارادہ بھی کیا، لیکن جب تذکرہ پر نظر ڈالی تو ایسا محسوس ہوا کہ بہت کارآمد اور قیمتی مواد فراہم ہو گیا ہے، جو اپنی جگہ پر مفید اور ضروری ہے، جس طرح بعض گوشوں سے اختصار کا مشورہ دیا گیا ہے، اسی طرح بعض اہل خلوص و اہل طلب نے تفصیل کا مطالبہ کیا ہے، اور بہت اصرار سے کہا ہے کہ اس باب میں قطعاً اختصار سے کام نہ لیا جائے، بالآخر طبیعت نے یہی فیصلہ کیا کہ اس حصہ کو یوں ہی رہنے دیا جائے اور جو کچھ لکھا جا چکا ہے، اس کو قلمزدنہ کیا جائے کہ یہ علمی کام روز روز نہیں ہوتے، اور طبیعت کے نشاط و انبساط، فرصت کے لمحات اور قلم کی روانی کا کچھ بھروسہ نہیں، کتاب کے مرتب ہو جانے کے بعد اپنے اپنے ذوق کے مطابق لوگ خود انتخاب و تلخیص کا کام کر سکتے ہیں۔

اس دوسری جلد کی اشاعت کے موقع پر اس کی حسرت اور دلی قلق ہے کہ فاضل گرامی مولانا سید مناظر احسن گیلانی اور مولانا شاہ حلیم عطا موجود نہیں جو اس سلسلہ کے سب سے بڑے قدرواں اور مؤید تھے، پہلی جلد شائع ہوئی تو سب سے زیادہ مسرت کا اظہار مولانا گیلانی نے فرمایا، کتاب کا لفظ لفظ ذوق و شوق سے پڑھا اور بڑے جوش و اثر کا خط لکھا، مرحوم اگرچہ (ہمارے علم میں) شیخ اکبر کے علوم کے ہندوستان میں بہت بڑے عارف و حامل تھے، لیکن بایں ہمہ شیخ الاسلام کی امامت و عظمت کے قائل، ان کے بڑے مرتبہ شناس اور ان کی تصنیفات کے بڑے شائق تھے، یقین ہے کہ اگر وہ زندہ ہوتے تو اس حصہ کی اشاعت سے ان کو بڑی مسرت ہوتی۔

مولانا شاہ حلیم عطا نے زندگی گزشتہ گناسی میں گزاری اور اہل علم نے بھی ان کو بہت کم جانا، مگر واقعہ یہ ہے کہ اس تحفیٰ بڑا عظیم (ہندوستان و پاکستان) میں شیخ الاسلام اور ان کے تلامذہ کے علوم پر ان سے زیادہ کسی کو عبور نہ تھا، وہ ان کی تصنیفات و تحقیقات کا ایک زندہ دائرۃ المعارف (انسائیکلو پیڈیا) تھے، اگرچہ پہلی جلد بھی ان کی رہنمائی و اعانت سے محروم نہیں رہی، لیکن اس دوسری جلد میں تو ان کی سب سے

معلومات ان کا قوی حافظہ اور ان کا قیمتی کتب خانہ مصنف کا شیرو رفیق رہا ہے اور اس کتاب کی ترتیب و تالیف میں ان کا اتنا بڑا حصہ ہے کہ شکر و اعتراف کے بند بند لفظ اس کے لئے کفایت نہیں کرتے اس دور آخر میں یہ دونوں بزرگ علماء سلف کے علمی شغف و انہماک، وسعت نظر، ذوق مطالعہ اور علمی فنائیت کی یادگار تھے۔ غفر اللہ لہما و رفع درجاتہما۔

قدیم ماخذ کے علاوہ اس حصہ کی تالیف میں مصری فاضل شیخ محمد البوزہرہ کی کتاب ابن تیمیہ سے بڑی مدد ملی اس کا اعتراف اور شکر واجب ہے۔

الشرعائے کی ذات سے امید ہے کہ جلد اول کی طرح یہ جلد ثانی بھی ہندوستان کے علمی و دینی حلقوں میں مقبول ہوگی اور ذوق و شوق سے پڑھی جائے گی۔

ابواحسن علی

دائرہ شاہ علم الشرع۔ رائے بریلی

۷۱۳۶۶

# شیخ الاسلام حافظ ابن تیمیہ

شرعیات کے ترجمان اور ایک ہمہ گیر مصلح کی ضرورت

الہیات و عقائد میں تفسیر و یونانیت اور متکلمین کی عقلی ظاہریت کے خلاف ایک ردِ عمل وہ تھا جس کے علمبرار مولانا جلال الدین رومی تھے، یہ ایک خام و سطحی عقلیت کے مقابلہ میں ایک بلند تر عقلیت اور پختہ تر فکر و نظر کا مظاہرہ تھا اور ایک نئے علم کلام کا افتتاح جس کی بنیاد قلب و نظر کی بلندی و پاکیزگی اور متکلم کے ذاتی تجربہ پر تھی، مولانا روم اپنے وقت کے ایک بھر عالم اور کہنہ مشوق متکلم تھے جن کو اللہ تعالیٰ نے عارفِ قلب اور عاشقِ طبیعت عطا فرمائی تھی، فلاسفہ کی سخن سازلیوں اور متکلمین کی موٹگانیوں سے ان کی طبیعت سرد اور سزا پر ہو چکی تھی، ایک صاحبِ لقیں اور صاحبِ عشق کی صحبت اور ریاضت و مجاہدہ نے ان کو اس مقام تک پہنچا دیا، جہاں سے ان کو علم کلام کی ان معرکہ آرائیوں میں حقیقت کم اور ذہانت و خطابت زیادہ نظر آئی، اس مقام پر پہنچ کر انھوں نے دینی حقائق کو اپنی زبان میں بیان کیا، اور ان کے ثبوت کے لئے وہ راستہ اختیار کیا جو حقیقت سے زیادہ قریب اور وجدان و تجربہ پر مبنی تھا۔

لیکن فلسفہ کی اس سرکشی اور علم کلام کی اس بے اعتدالی کے خلاف ایک ردِ عمل اور بھی ضروری تھا، جو سابق الذکر ردِ عمل کے مقابلہ میں کچھ کم حق بجانب نہ تھا، فلسفہ (الہیات) اور علم کلام کا موضوع بحث اللہ کی ذات و صفات کے مسائل تھے، شرعیات اسلامیہ نے عقائد کے بارے میں انسان کو تیار کیا ہے

نہیں چھوڑا، بلکہ چونکہ یہ شعبہ پوری زندگی، اعمال و اخلاق اور صحیح تمدن و معاشرہ کی بنیاد ہے، اس لئے اس نے تمام مذاہب سابقہ سے کہیں زیادہ اشرقتائے کی ذات و صفات کے متعلق ایسی واضح، عام فہم اور مفید کن تعلیم دی، جس کے بعد اس سلسلہ میں کسی محنت و دردمندی اور کسی قیاس آرائی کی ضرورت نہیں تھی، اس علم و یقین کا سرچشمہ اور ماخذ صرف انبیاء علیہم السلام کی تعلیم ہے، انھوں نے جو کچھ کہہ دیا اور جتنا کہہ دیا، وہ حرفِ آخر ہے کہ وہی اس وراء الوداء، ہستی اور اس کے ناقابلِ قیاس و بے مثال صفات کے عارف ہیں، فلسفہ کو اس موضوع پر گفتگو کرنے اور فریق بننے کا کوئی حق نہ تھا کہ اس کو اس علم کے مبادی اور یہ بھی حاصل نہ تھے اور نہ وہ معلومات جن کو ترتیب دے کر وہ مبہول تک پہنچا کرتا ہے، نہ یہاں کسی تجربہ اور تحلیل و تجزیہ کی گنجائش تھی اور نہ اہل فلسفہ میں اس کی صلاحیت لیکن فلسفہ نے اپنے حدود سے تجاوز کیا، اور اس موضوع میں نہ صرف دخل دیا، بلکہ اس کے مسائل و جزئیات میں اس وثوق و حکم اور اس تفصیل و تدقیق سے بحث کی اور اس تحلیل و تجزیہ سے کام لینا شروع کیا جو صرف ایک کمیادی عمل میں انجام دیا جاسکتا ہے۔

فلسفہ کے مقابلہ اور مذہب کی حمایت کے لئے علم کلام وجود میں آیا اور ایسا ہونا ضروری تھا لیکن اس میں رفتہ رفتہ خود فلسفہ کی روح گھس گئی، اور وہ ایک مذہبی فلسفہ بن کر رہ گیا، وہی اس کا موضوع، وہی طریق بحث و استدلال، اور وہی بنیادی غلطی کہ ذات و صفات الہی اور ماوراء عقل مسائل کو عقل سے ثابت کیا جاسکتا ہے، وہی انبیاء علیہم السلام کی تعبیرات و تشریحات پر عدم قناعت، وہی مؤدناقص اور غلط فہمی پیدا کرنے والے یونانی اصطلاحات کا استعمال، اس کا نتیجہ یہ ہوا کہ مسائل سلجھنے اور بات مختصر ہونے کے بجائے زیادہ پیچیدگی اور طوالت پیدا ہوتی چلی گئی، اور ذات و صفات کے نہایت سادہ ہونے اور دل آویزی بیان کے متوازی جس میں دلوں میں ایمان و اذعان پیدا کرنے اور ہر زمانہ کے دماغوں کو تسکین دینے کی پوری صلاحیت تھی، اور وہ کتاب و سنت کے نصوص پر مبنی تھا، ایک طویل پر پیچ فلسفہ الہیات اور ایک ضخیم شرح عقائد تیار ہو گئی، جس پر باوجود فلسفہ یونان کے حریف و مقابل ہونے کے یونانی فکر



کا اچھا خاصا اثر پڑ چکا تھا، اس صورتِ حال کے خلاف کتابِ سنت کی روح ہمیشہ احتجاج کرتی رہی، امت کا ایک چھا خاصا گروہ ان فلسفیانہ تفصیلات اور مشکلانہ تاویلات کا مخالف رہا، لیکن کتابِ سنت کی صحیح و موثر ترجمانی کے لئے ایک ایسے قومی الایمان و وسیع العلم اور دقیق النظر عالم کی ضرورت تھی جو علیٰ وجہ البصیرۃ اس پر ایمان راسخ رکھتا ہو کہ کتابِ سنت کے نصوص اور ذات و صفات کے بارہ میں اس کے بیانات و تعبیرات بالکل کافی و شافی ہیں، جو اپنی ذہانت و مطالعہ سے فلسفہ کے رگ و ریشہ سے واقف ہو چکا ہو، حکماء یونان کے اقوال و خیالات اور ان کے مذاہبِ فکریہ کی علمی تنقید کر سکتا ہو اور ان کی بنیاد کمزور لوگ واقف ہو، جو اپنے غور و فکر سے علمِ کلام کی تہ تک پہنچ چکا ہو، مذاہبِ فرق اسلامیہ کے دقیق اختلافات سے واقف ہو، علمِ کلام کی پوری تاریخ اور اس کے ارتقاء پر اس کی نظر ہو، اور اس پورے مطالعہ و تجربہ سے اس کے اندر کتابِ سنت کے نصوص اور سلبِ سلف پر حد درجہ کا وثوق و اعتماد اور اس کی حمایت و ترجمانی کا جوش اور عزم پیدا ہو چکا ہو اور وہ عقلی حیثیت سے بھی اس کی ترویج اور اس کی برتری ثابت کرنے کے لئے بے چین ہو، پھر اس نازک اور عظیم الشان کام کے لئے اس کے پاس وہ تمام وسائل و صلاحیتیں ہوں جو اتنے بڑے کام کے لئے درکار ہیں، وہ اپنی ذکاوت، قوت استدلال، قوت بیانیہ، وسعت نظر، کثرت مطالعہ میں بھی ممتاز اور اپنے زمانہ کی سطح سے بلند ہو، اور ہر طرح سے اس خدمت کا اہل ہو۔

دوسری طرف اسلام اندرونی اور بیرونی حلوں کا آماجگاہ بنا ہوا تھا، عیسائیوں میں اپنے مذہب کی حقانیت ثابت کرنے اور اسلام پر اعتراضات کرنے کی نئی تحریک پیدا ہوئی تھی، صلیبیوں کے پے در پے حملوں اور شام و فلسطین و قبرص میں مغربی انفل عیسائیوں کی ایک بڑی تعداد کی موجودگی نے انہیں اس کا حوصلہ پیدا کر دیا تھا کہ وہ مسلمانوں سے علمی مقابلہ کریں، نبوتِ محمدی پر اعتراضات اور اپنے مذہب کی ترویج پر کتابیں تصنیف کریں، اس کا جواب دینے کے لئے بھی ایک ایسے عالم و حکم کی ضرورت تھی جو سمجھت اور دوسرے مذاہب کا وسیع اور گہرا مطالعہ کر چکا ہو، صحیفہ سماوی اور ان کی تبدیلیوں اور تحریفات پر

پوری نظر رکھتا ہو، مذاہب کے تقابل و موازنہ کا کام بڑی خوبی سے انجام دے سکتا ہو، اور اسلام کی صداقت و برتری کو طاقتور و مؤثر علمی انداز میں ثابت کر سکتا ہو، اور حکمت و قوت کے ساتھ دوسرے مذاہب کے لوگوں کو اسلام کی دعوت دے سکتا ہو۔

ان عیسائی مناظرین و مصنفین کے حملے سے زیادہ خطرناک حملہ ایک نام نہاد "اسلامی فرقہ" باطنیہ کا تھا، جن کا مذہب و جن کی تعلیمات مجوسی عقائد، افلاطونی تصویرات اور خطرناک سیاسی اغراض کا عجیب و غریب مجموعہ تھا، یہ اور اس کی مختلف شاخیں (اسماعیلی، حشاشی، دروزی، نصیری) مسلمانوں کے خلاف غیر مسلم طاقتوں اور بیرونی حملہ آوروں کی ہمیشہ مدد کرتے رہے اور اکثر اوقات ان ہی کی تحریک سازش سے اسلامی ملکوں پر بیرونی حملے ہوئے، شام و فلسطین پر صلیبی حملوں کے موقع پر انھوں نے صلیبیوں کا ساتھ دیا جس کا نتیجہ یہ ہوا کہ جب صلیبیوں کا شام پر تسلط ہوا تو انھوں نے ان باطنی فرقوں کے لوگوں کو اپنا معتمد و مقرب بنایا، اور ان کو ان کی مدد کا صلہ دیا، زنگی اور ایوبی دور سلطنت میں یہ ہمیشہ سازشوں اور بغاوتوں میں مشغول رہے، آٹھویں صدی میں جب تاتاریوں نے شام پر حملہ کیا تو انھوں نے کھل کر تاتاریوں کا ساتھ دیا، اور مسلمانوں کو سخت نقصان پہنچایا، اس کے علاوہ وہ مسلمانوں میں ہمیشہ ذہنی انتشار و دین سے بے اعتمادی اور بغاوت پھیلانے اور اتحاد و بے دینی کی اشاعت میں نہمک رہتے تھے، اور مسلمانوں کے دینی قلوب میں غنیم کے جاسوسوں کا کام کرتے تھے، اس سب کا تقاضا تھا کہ اس فرقہ پر علمی و عملی حیثیت سے کاری ضرب لگائی جائے، اس کے عقائد و اغراض کو بے نقاب کیا جائے، مسلمانوں کو ان کی طرف سے خبردار کر دیا جائے، اور ان کی دشمن اسلام کا رد و اٹیوں پر ان کو قرار واقعی سزا دی جائے، یہ کام بھی وہی انجام دے سکتا تھا، جو اس فرقہ کی حقیقت و اسرار اور اس کے ماضی و حال اور اس کی تمام شاخوں اور اس کے تمام فرقوں کے عقائد و خیالات سے واقف ہو، ان کی علمی تنقید و تردید پر پوری قدرت رکھتا ہو، اس کے سینہ میں حیثیت اسلامی کا جوش اور ان دشمنان اسلام کے خلاف جذبہ جہاد کا فرما ہو۔

اس سب کے علاوہ غیر مسلموں کے اختلاط، عجمی اثرات اور علماء کے تساہل و غفلت سے عوام میں مشرکانہ عقائد و اعمال پھیلے ہوئے تھے، توحید و دینِ خالص پر پڑے پڑتے چلے جا رہے تھے، اولیاء اللہ و صالحین کے بارہ میں یہود و نصاریٰ کا سا غلو پیدا ہوتا جا رہا تھا، وساطت اور تقرب بالاولیاء کا عقیدہ راسخ اور مستحکم تھا، لہذا لایقربنا الی اللہ زکفیٰ کا جاہلی خیال مسلمانوں میں بھر رہا تھا، غیر اللہ کی دہائی دینے اور استغاثہ بغیر اللہ تک میں بہت سے علماء تک کو کوئی قباحت نظر نہیں آتی تھی، انبیاء و صالحین کی قبور کے پاس وہ سب کچھ ہونے لگا تھا، جس کا آنحضرت صلی اللہ علیہ وسلم کو خطرہ تھا، اور جس کی پوری شدت سے آپ نے منع کیا تھا، مسلمان غیر مسلموں اور ذمیوں کے شعائر و خصوصیات اختیار کرنے اور ان کے مذہبی تہواروں اور میلوں میں شرکت اور ان کے رسوم و عادات اختیار کرنے میں تکلف محسوس نہیں کرتے تھے، اس مشرکانہ جاہلیت کے خلاف جہاد کرنے اور توحید خالص کی طرف پوری قوت اور وضاحت کے ساتھ دعوت دینے کے لئے ایک ایسے مجاہد عالم کی ضرورت تھی جس کا ذہن توحید و شرک کے فرق کو خوب سمجھتا ہو، جو جاہلیت کو اس کے تمام لباسوں اور مظاہر میں پہچان سکتا ہو، جس نے توحید کی حقیقت کو تاخرین کی کتابوں، جاہل مسلمانوں کے تعامل اور زمانہ کے رسم و رواج کے بجائے براہِ راست کتاب و سنت اور صحابہ کرام کے عمل سے سمجھا ہو، جو عقیدہ صحیح کے اعلان و اظہار میں حکومتوں کی مخالفت، اہل زمانہ کی عداوت، علماء کے اختلاف اور کسی طرح کی لومہ لائیم کی پرواہ نہ کرتا ہو، جو کتاب و سنت اور دین کے مستند اور اولین مآخذ اور قرون اولیٰ کے حالات پر غائر نظر اور کامل عبور رکھتا ہو، جو یہود و نصاریٰ کے انحراف ان کے مسخ و تحریف کی تاریخ، اور جاہلی قوموں کے ذہن و نفسیات کے پورے طور پر واقف ہو، اور جو مسلمانوں کو قرآن کی تعلیم اور صدر اول کے عقیدہ و عمل پر واپس لانے اور ان کو صحابہ کرام اور ان کے جانشینوں کی روش اور مسلک پر دیکھنے کے لئے بے چین ہو۔

لے ترجمہ (مشرکین) کہتے ہیں کہ ہم تو ان کی پرستش صرف اس لئے کرتے ہیں کہ ہم کو خدا کا مقرب بنا دیں۔ (الامر ۲)

اہل تصوف کے گروہ میں (مختلف تاریخی و علمی اسباب کی بنا پر) پونانی و ہندوستانی فلسفہ اشراقیت کے اثرات ذیل ہو گئے تھے اور اسلامی عقائد و افکار کے ساتھ اس طرح خیر و شر ہو گئے تھے کہ ان کا سرسرا لگانا مشکل تھا، افلاطونیتِ جدیدہ کی اشراقیت یا ہندوستان کا جوگ، حلول و اتحاد کا عقیدہ، وحدۃ الوجود کا مسلک، ظاہر و باطن کی سرحد بندی، رموز و اسرار اور علوم سینہ کا فتنہ، کالمین و اصلین سے نکالیے شرعیہ کا سقوط اور احکامِ شریعت سے استثناء، یہ سب وہ عقائد و خیالات تھے جو اہل تصوف کے ایک بڑے حلقہ میں مقبول و مسلم تھے، اگرچہ ہر زمانہ کے محققین و راہنما ان عقائد فاسدہ کی تردید و انکار کرتے رہے، مگر تصوف کے ایک بڑے حلقہ کو اس پر اب بھی اصرار تھا، تصوف کی بعض شاخیں اور سلسلے شعبہ بازی اور نظر بندی کی نیچی سطح تک آئے تھے، ساتویں و آٹھویں صدی میں رفاہی سلسلہ اس بارہ میں خاص طور پر پیش پیش تھا، عوام اور بہت سے خواص ان مغالطوں کا شکار تھے، اس خطرہ کے سدباب اور شریعت کی حفاظت کے لئے بھی ایک صاحبِ یقین اور جوی مصلح کی ضرورت تھی، جو اس گروہ کی شوکت و دبدبہ اور اس کے معتقدین و متوسلین کی تعداد و طاقت سے بے پروا و بے خوف ہو کر ان پر آزادانہ و دلیرانہ تنقید کرے اور ان کی غلطیوں اور مغالطوں کا پردہ چاک کرے۔

علمی و دینی حلقوں میں صدیوں سے ایک ایسا جمود طاری تھا کہ اپنے گروہ کے فقہی دائرہ سے سب سے بڑا نکتہ جرم سمجھا جاتا تھا، قرآن و حدیث کو ان فقہی مسلکوں اور اپنے گروہ کے عمل کی عینک سے دیکھنے کا عام رواج تھا، فقہی اختلافات میں قرآن و حدیث کو حکم بنانے کے بجائے قرآن و حدیث کو ہر حال میں ان کے مطابق کرنے کی کوشش کی جاتی تھی، ترجیح و اختیارات فقہیہ کا دروازہ بھی عملاً بند تھا، زمانہ اور حالات کے تغیر کے ساتھ بہت سے نئے مسائل درپیش تھے جن میں فتویٰ دینے کے لئے اسلام کے پورے فقہی ذخیرہ پر وسیع نظر، کتاب و سنت پر عبور، قرونِ اولیٰ کے تعامل پر اطلاع اور

اصول فقہ سے گہری واقفیت کی ضرورت تھی، لیکن عرصہ سے علم و نظر اور مطالعہ محدود ہوتا چلا جا رہا تھا، قوائے فکر یہ مضمحل ہو رہے تھے، اور کوئی عالم نئے مسائل کے استنباط کی جرأت نہیں کر رہا تھا، اسلامی قانون اور فقہ اپنا نمونہ اور ارتقاء کی صلاحیت کھو چکے تھے اور قدیم فقہی ذخیرہ میں اضافہ ناممکن سمجھا جانے لگا تھا، اس صورت حال کی اصلاح کے لئے بھی ایک ایسے محدث و فقیہ اور اصولی کی ضرورت تھی جو پورے اسلامی کتب خانہ اور اس کے علمی ذخیرہ کا جائزہ لے چکا ہو، قرآن و حدیث کا اس کو ایسا استحضار ہو کہ لوگ انگشت بندناں رہ جاتے ہوں، حدیث کی اقسام اور اس کے مراتب اور اس کے مجموعوں پر اس کی ایسی نظر ہو کہ کہنے والے کہیں کہ جس حدیث کو یہ شخص نہیں جانتا وہ حدیث ہی نہیں، فقہاء کے اختلافات اور ان کے ماخذ و دلائل اس کو ہر وقت مستحضر رہیں، اپنے مذہب کے علاوہ دوسرے مذاہب اور ان کی برتریات سے وہ ان مذاہب کے اہل درس و اہل فتویٰ سے زیادہ باخبر ہو، قوت استنباط اور ذاتی تحقیق کے ساتھ سلف کے دائرہ میں محدود اور ائمہ مجتہدین کا مرتبہ نشاں اور ان کا خوشہ چیں ہو، لغت میں محقق اور زبان کے معاملہ میں نقاد اور مقبر ہو، نحو میں اس کو یہ درجہ حاصل ہو کہ ائمہ فن و مصنفین نحو کی بے تکلف غلطیاں نکالتا ہو، اس کا حافظہ محدثین اولین کی یاد تازہ کرتا ہو، اس کی ذکاوت قدرت خداوندی کی ایک نشانی، اس کا علم فیاض ازل کی فیاضی کی ایک دلیل، اس کی ذات امت اسلامیہ کی مردم خیزی، درخت اسلام کی شادابی اور علوم اسلامیہ کی زندگی اور تازگی کا ثبوت ہو، اور اس حدیث کی تصدیق کہ۔

مثل امتی مثل المطر لا یدری اولہ میری امت کی مثال بارش کی ہے کہ نہیں کہہ سکتا

خیر ام آخرہ۔ کہ اس کا ابتدائی حصہ زیادہ بہتر و بابرکت ہے کہ آخری حصہ

اس کے ساتھ وہ زندگی کے علمی میدان کا بھی شہسوار ہو، صاحب قلم بھی ہو اور صاحب سیف بھی، سلاطین وقت کے سامنے کلمہ حق کہنے سے اس کو باک نہ ہو، اور تازی جیسے خونخوار دشمن کے مقابلہ میں

لہ ترمذی عن انس بن مالک۔

شکر اسلام کی قیادت کرنے سے اس کو عذر نہ ہو، درس کے حلقوں، کتب خانہ کے گوشوں، مسجد کی خلوتوں، مناظرہ کی مجلسوں سے لے کر حیل خانہ کی کال کوٹھری اور میدان کارزار تک اس کی یکساں پرواز اور فاتحانہ ترک تازہ ہوا اور ہر جگہ اس کی ذات محترمہ اور اس کی امامت مسلم ہو۔

آٹھویں صدی کے لئے ایک ایسے ہی مردِ کامل کی ضرورت تھی، جو زندگی کے تمام میدانوں کا مجاہد ہو، اور جس کی جدوجہد اور اصلاحات کسی ایک شعبہ میں محدود نہ ہوں، یہ شیخ الاسلام حافظ ابن تیمیہ کی ذات تھی جس نے عالم اسلام میں ایک ایسی علمی و عملی حرکت اور زندگی پیدا کر دی جس کے اثرات صدیاں گزر جانے کے بعد بھی قائم ہیں۔

## ابن تیمیہ کا زمانہ

ابن تیمیہ کا زمانہ بڑا پُر آشوب اور پُر اذواقات ہے، سیاسی، اجتماعی، اخلاقی، علمی اور دینی حیثیت سے یہ دور خاص اہمیت رکھتا ہے، ابن تیمیہ کی اصلاحی جدوجہد اور ان کے علمی و اصلاحی مزاج کو سمجھنے کے لئے اس ماحول کا جائزہ لینے کی ضرورت ہے، جس میں ان کا نشوونما ہوا، اور جس میں انھوں نے اپنا تجدیدی و اصلاحی کام انجام دیا۔

ابن تیمیہ بغداد کی تباہی کے پانچ برس بعد اور حلب اور دمشق میں تاتاریوں کے داخلہ کے کل تین برس بعد پیدا ہوئے، اس لئے یہ بات یقینی ہے کہ انھوں نے جب ہوش سنبھالا ہوگا تو ان اسلامی شہروں کی تباہی اور مسلمانوں کے قتل عام کی داستانیں اور تاتاریوں کے دہشت انگیز اور وحشیانہ مظالم کے واقعات بچہ بچہ کی زبان پر ہوں گے، اور اس کے چشم دید گواہ ہر جگہ موجود ہوں گے، وہ جب سات سال کے تھے تو خود ان کے وطن حران پر تاتاریوں کے مقبوضہ علاقہ (عراق) کے شمال اور دجلہ و فرات کے دو آب میں واقع ہے، تاتاریوں کا حملہ ہوا، اور بہت سے خاندانوں اور گھرانوں کی طرح ان کا خاندان بھی

تاتاریوں کے مظالم اور وحشیانہ سلوک سے بچنے کے لئے دمشق کی طرف روانہ ہوا، راستہ میں ہر جگہ تاتاریوں کی دہشت پھیلی ہوئی تھی اس دہشت و پریشانی، بے امنی اور بے نظمی کی یاد ان کے غیر معمولی حافظہ سے کبھی محو نہیں ہوئی ہوگی، بڑے ہو کر انھوں نے اس تباہی و بربادی کے آثار و نشانات اپنی آنکھوں سے دیکھے ہوں گے اور خود ان لوگوں کی زبان سے اس کی دردناک تفصیل سنی ہوگی، جنھوں نے یہاں سے مناظر اپنی آنکھوں سے دیکھے، اس لئے قدرتی طور پر ان کی حساس اور غیور طبیعت مسلمانوں کی اس بے بسی اور رسوائی سے متاثر ہوئی ہوگی اور ان غارتگروں کے خلاف ان کے دل میں نفرت کا جذبہ پیدا ہوا ہوگا۔

اسی کے ساتھ عین جاوت میں مسلمانوں کی شاندار فتح کا واقعہ ان کی ولادت سے صرف تین سال پہلے پیش آیا تھا، نیز الملک نظاہر میرس کی فتوحات ان کے بچپن کی باتیں تھیں اور مجلسیران کے تذکرہ سے گرم تھیں، اس سبب ان کے قلب کو سکون اور تقویت حاصل ہوئی ہوگی اور ان واقعات سے ان کا حوصلہ بلند ہو گیا ہوگا۔

## مصر کے مملوک سلاطین

مصر و شام پر ابن تیمیہ کی ولادت سے ۱۳ برس پہلے سے مالیک (خاندان غلامان) کی حکومت تھی، یہ سلطان صلاح الدین کے خاندان کے آخری بادشاہ الملک الصالح نجم الدین ایوب (م ۶۴۴ھ) کے ترک غلام تھے جن کو سلطان نے ان کی وفاداری اور بہادری کا تجربہ کرنے کے بعد مصر میں آباد کیا تھا، اور بجزیرہ کے لقب سے مشہور ہیں، ان میں ایک فرد عز الدین ایبک الترمکانی نے ۶۴۴ھ میں الملک الصالح کے جانشین تو رہا، شاہ کو قتل کر کے حکومت پر قبضہ کر لیا، اور الملک المعز کا لقب اختیار کیا۔

لہذا ان کی قیام گاہ دریاہ نیل کے کنارہ واقع تھی، اس لئے بجزیرہ مشہور ہو گئے، مصر میں اب بھی دریاہ نیل کو بے تکلف بجزیرہ کہتے ہیں۔

۶۵۵ء میں وہ قتل ہوا، اور اس کا بیٹا نور الدین علی جانشین ہوا، ۶۵۶ء میں عز الدین ایک کے غلام سیف الدین قطز نے جو حکومت کا ناظم اعلیٰ تھا تخت پر قبضہ کیا، یہ وہی سلطان ہے جس نے تاتاریوں کو پہلی مرتبہ شکست فاش دی، اگلے ہی سال (۶۵۸ء میں) الملک الصالح نجم الدین ایوب کے دوسرے غلام رکن الدین بیریس نے سیف الدین قطز کو قتل کر کے عنانِ مملکت اپنے ہاتھ میں لی اور الملک نظاہر لقب اختیار کیا، اور ۸ سال تک نہایت شان و شوکت کے ساتھ حکومت کی اور تاتاریوں اور صلیبیوں پر پے در پے فتوحات حاصل کیں۔

امام ابن تیمیہ کی ولادت ہوئی تو مصر و شام پر ظاہر بیریس ہی کی حکومت تھی، ان کا بچپن اسی کی حکومت میں گذرا، اس کا انتقال ہوا تو ان کی عمر سترہ سال کی تھی اور وہ جوان تھے، الملک نظاہر بیریس سلطان صلاح الدین کے بعد پہلا طاقتور مسلمان بادشاہ تھا جس نے جہاد کی طرف پوری توجہ کی اور دشمنانِ اسلام کو پے در پے شکستیں دیں، ابن کثیر سلطان کے متعلق لکھتے ہیں:-

بیریس بیدار مغز، بلند حوصلہ، بہادر بادشاہ تھا، دشمنوں سے کسی وقت غافل نہیں ہوتا تھا، برابر ان کے مقابلہ میں صف آرا اور کمر بستہ رہتا تھا، اس نے اسلام کی پراگندگی دور کی اور مسلمانوں کے منتشر شہزادہ کو جمع کیا، واقعہ یہ ہے کہ اللہ تعالیٰ نے اس کو اس اخیر زمانہ میں اسلام اور اہل اسلام کی مدد اور تقویت کے لئے مقرر کیا تھا، فرنگی تاتاری اور مشرکین کی نظر میں وہ کانٹے کی طرح کھٹکتا تھا، اس نے شراب کی بندش کی، فاسقوں اور جرائم پیشہ لوگوں کو ملک بدر کیا، وہ جس خرابی اور فساد کو دیکھتا، اس کو دور کے بغیر چین نہ لیتا!

ظاہر بیریس کی سلطنت بہت وسیع اور منظم تھی، مشرق میں دریائے فرات تک اور جنوب میں سوڈان کے آخری حصہ تک اس کے حدود پہنچ گئے تھے، مصر اس سلطنت کا مرکز اور قاہرہ اس کا



صدر مقام تھا، جو سلطان اور خلیفہ عباسی کے قیام کی وجہ سے اس وقت کی دنیا کے اسلام کا پائی علمی اور تمدنی مرکز بن گیا تھا، بیسیرس نے بکثرت مدارس قائم کئے، دور دور سے علماء و اہل کمال قاہرہ میں جمع ہوئے، بیسیرس اپنی ذاتی صلاحیت اسلامی جذبات اور جوش جہاد کے ساتھ بہر حال ایک مطلق العنان فرمانروا تھا، اس لئے اس میں مطلق العنان بادشاہوں کی کمزوریاں بھی پائی جاتی ہیں، اس کی تاریخ جہاد مجاہدانہ کارناموں اور اسلامی خدمات سے روشن ہے، وہاں شخصی سلطنت کی خصوصیت استبداد و ضد اصرار کے واقعات سے بھی داغدار ہے، اس سلسلہ کا ایک افسوسناک واقعہ وہ ہے، جو امام نووی کے ساتھ پیش آیا۔

بیسیرس کی ۱۸ سالہ منظم و مستحکم حکومت کے بعد بہت جلد جلد مصر و شام کے تخت حکومت پر سلاطین آئے اور گئے، اس کا اندازہ اس سے ہو سکتا ہے کہ ۶۶۶ھ سے لے کر (جس سال بیسیرس نے انتقال کیا ہے) ۶۷۹ھ تک کل ۱۳ سال کی مدت میں ۹ بادشاہ مصر کے تخت پر بیٹھے، اس ۱۳ سال کی مدت میں مصر و شام و حجاز کی اسلامی حکومت کو صرف ایک طاقتور منظم اور مجاہد سلطان نصیب ہوا، جس کا نام الملک المنصور سیف الدین قلاوون ہے جس نے ۶۷۸ھ میں تاتاریوں پر حملہ کیا، اور سخت شکست دی اور طرابلس کو جو ۱۸۵ سال سے صلیبیوں کے قبضہ میں تھا، فتح کیا، اس نے ۶۷۸ھ سے ۶۸۹ھ تک ۱۲ سال بڑی شان سے حکومت کی منصور قلاوون کے بعد مصر کا تخت بادشاہوں اور بادشاہ گروں کا پھر کھیل بن گیا، بالآخر ۶۸۹ھ میں منصور قلاوون کے بیٹے الملک الناصر محمد بن قلاوون نے تیسری مرتبہ عمان سلطنت ہاتھ میں لی

۱۷ خلیفہ مستعصم کی شہادت کے بعد مسلمان تین سال تک بغیر کسی خلیفہ کے رہے، مدینہ نئے سال کا ذکر کرتے ہوئے لکھتے ہیں:

”دخلت سنة والمسلمون بلاخليفة“ بالآخر سلطان ظاہر بیسیرس نے ۶۷۹ھ میں خاندان عباسی کے ایک فرد مستعصم بن ابوالقاسم احمد بن امیر المؤمنین الظاہر کے ہاتھ پر بیعت کی اور مصر خلافت کا مرکز قرار پایا، لیکن یہ خلافت برائے نام اور تبرکاً تھی، اہل حکمران اور فرماں روا خود سلطان تھا۔ لہذا ملاحظہ ہو طبقات الشافعیۃ الکبریٰ ترجمہ امام نووی۔

اور ۳۲ سال تک سلطنت کو استقرار حاصل رہا، الملک ناصر الملک ابن تیمیہ کا اصل معاصر ہے جس سے ان کی اصلاحی و تجدیدی تاریخ کا تعلق ہے، وہ بڑی حد تک ظاہر سیرس کا جانشین اور بہت سی صفات میں اس کا نمونہ اور اپنے والد نامدار منصور قلاوون کی یادگار تھا، اس کے زمانہ میں پھر اسلامی سلطنت میں وحدت اور طاقت پیدا ہوئی، اس نے اپنے نامور مشیر و کی طرح تاتاریوں پر شاندار فتح حاصل کی اور اسلامی حکومت کی دھاک بٹھادی۔

اس پورے عرصہ میں عراق، ایران و خراسان بدستور تاتاریوں کے قبضہ میں رہے اور بغداد اس وقت تک مسلمانوں کو واپس نہیں ملا، جب تک کہ اس کے حکمران (تاتاری) خود مسلمان نہیں ہو گئے، مصر کے عباسی خلیفہ نے خود فوج کشی کی اور سلطان ظاہر سیرس نے بارہا ارادہ کیا، مگر کامیابی نہیں ہوئی سلاطین مالیک کے قبضہ و انتظام میں صرف مصر، سوڈان، شام اور حجاز تھے۔

## نظام سلطنت

ملوک سلاطین کی سلطنت کا سرکاری مذہب اگرچہ اسلام تھا، اور سلطان اور اعیان سلطنت اسلام سے محبت کرتے تھے، اور دین کی حمیت رکھتے تھے، قضاة و ائمہ، شیخ الاسلام اور دینی عہدداروں کا باقاعدہ تقریر ہوتا تھا، احتساب کا محکمہ قائم تھا، قاضی کے فیصلے واجب التعمیل تھے، مدارس میں آزاد دینی تعلیم ہوتی تھی، لیکن سارے نظام سلطنت میں اصل کار فرما ذات سلطان اور اس کے معتد وزراء اور ارکان سلطنت کی تھی، اور انہی کا فیصلہ اور ولی مشام سلطنت کا اصل قانون تھا، اسلامی قوانین کے نفاذ کا رقبہ ان کی وسیع سلطنت میں بہر حال محدود تھا، نظام حکومت تقریباً فوجی و عسکری طرز کا تھا، جس کا نہ تو کوئی تدوین و مرتب دستور تھا، نہ کوئی مقررہ معین نظام، نہ کوئی مجلس شوریٰ تھی۔

ظاہر سیرس اور اس کے جانشین سلاطین اس کی کوشش ضرور کرتے تھے کہ ان کی سلطنت کے

قوانین و احکام اور ان کی کارروائیوں کو علماء و وقت کی تصدیق و تائید حاصل ہوا اور وہ حتی الامکان ان کی رضامندی اور مشورہ سے کام کریں، ایسا بھی ہوا ہے کہ اگر علماء نے کسی نئے اقدام یا قانون کی سختی سے مخالفت کی ہے تو اس کو ملتوی کر دیا گیا ہے، خود ظاہر سیرس نے مصر و شام میں زمینداروں کی زمینیں اور جاگیریں بحق حکومت ضبط کرنی چاہیں، امام نووی نے اس کی سختی سے مخالفت کی، سیرس نے اگرچہ اس پر ناراضگی کا اظہار کیا، اور امام نووی کو اس کی وجہ سے دمشق چھوڑ کر چلا جانا پڑا، لیکن اس کا اثر اتنا ضرور ہوا کہ زمینوں کی وہ صورت حال باقی رہی، اور سیرس نے اس میں کوئی ترمیم نہیں کی۔

یہ نظام سلطنت موروثی بنیادوں پر قائم تھا، لیکن عملاً اس کے خلاف ہو رہا تھا، مگر یہ بھی کسی اسلامی بنیاد پر نہیں تھا، اور نہ اس لئے کہ اسلام کی روح اور اس کی مستند روایات کا تقاضا ہے کہ امیر ذاتی صلاحیت سے متصف ہو، اور اس کو امت کا اعتماد حاصل ہو، بلکہ اس لئے کہ خاندان غلامان (ممالک) کی بنیاد ہی ذاتی جد و جہد شخصی جوصلہ مندی اور کارکردگی پر پڑی تھی، اور اس سلطنت کا یہ مزاج بن گیا تھا کہ جو زیادہ طاقتور اور دلیر ہو وہ زمام حکومت اپنے ہاتھ میں لے لے، سلطنت ایوبیہ کے غلاموں نے اپنی ذاتی کوشش اور بہت سے اپنے آقاؤں کی سلطنت پر قبضہ کیا تھا، یہ سلسلہ اخیر تک جاری رہا، ان میں سے ہر ایک اپنے بیٹے کو جانشین بنانے کی کوشش کرتا رہا، مگر اس کے غلاموں میں جو زیادہ جری اور جوصلہ مند ہوتا، وہ اس کو ہٹا کر خود تخت سلطنت پر بیٹھ جاتا، تخت و تاج کے ان امکانات نے جوصلہ مندوں میں قسمت آزمائی کا شوق پیدا کر دیا تھا، اور اس کے حصول کے لئے اکثر رزکشیاں اور زور آزمائی ہوتی رہتی، اسی عرصہ میں اگر تاتاریوں یا فرنگیوں کا حملہ ہوتا تو وہ اکثر متحد ہو جاتے۔

## ملک کی اجتماعی و اخلاقی حالت

یہ ترکی النسل حکمران طبقہ اپنی برتری کا احساس رکھتا تھا، اور ہر چیز میں عام شہری آبادی سے

ممتاز رہتا تھا، اس کی زبان ترکی تھی، صرف عبادات کے موقع پر یا علماء سے خطاب کے مواقع پر یا عوام سے گفتگو کرنے میں (جس کی نوبت براہ راست کم آتی تھی) وہ عربی زبان استعمال کرتا تھا، ان میں سے بعض عربی سے اتنی واقفیت رکھتے تھے کہ وہ فرض ادا کر لیں، اس کے ساتھ ساتھ وہ علماء کے قدردان، شاخ و صلحاء کے معتقد، اس کے قیام اور مساجد کی تعمیر کے شائق تھے، عہدوں کی تقسیم میں کسی خاص نسل یا طبقہ کی تخصیص نہ تھی، پھر بھی بڑے بڑے انتظامی اور فوجی عہدے قدرتی طور پر ترکی النسل سرداروں کو ملتے تھے، حکام اور بڑے بڑے جاگیردار ترک و تاتاری ہوتے تھے، جو کاشتکاروں اور مزدوروں کی محنت سے فائدہ اٹھاتے، ۱۶۹۷ء میں حسام الدین لاجپن نے اپنے عہد حکومت میں اس کی کوشش کی کہ زمینوں کی تقسیم اس طرح ہو کہ مزارعین کو فائدہ ہو اور ان کی حالت درست ہو، اور زراعت و پیداوار کو بھی ترقی ہو، لیکن حکام کو اس کا یہ رویہ پسند نہ آیا، اور انھوں نے اس کے خلاف بغاوت کر دی، شہری آبادی کا ایک اہم عنصر تاتاری تھے، سیف الدین قطز، ظاہر بے بیس اور ناصر الدین قلاوون کی جو جنگیں تاتاریوں سے ہوئی تھیں، ان میں بشمار تاتاری قید ہوئے اور گرفتار ہو کر مصر و شام میں آئے، اور وہاں انھوں نے سکونت اختیار کر لی، مقریزی کے بیان کے مطابق ظاہر بے بیس کے زمانہ میں مصر و شام ان سے بھر گئے، اور ان کے عادات اور رسم و رواج ملک میں پھیل گئے، اور انھوں نے اگرچہ اسلام قبول کر لیا تھا، لیکن وہ اپنی بہت سی رسوم و عادات پر قائم تھے، اور انھوں نے اپنی قومی خصوصیات کو برقرار رکھا تھا، ان مسلمانوں کے اسلام کی نظر کلیہً منتقل ہو جانے اور اپنے سابق عقائد و خیالات، تہذیبی خصوصیات اور ذہنی اثرات سے بالکل مجرور و کیس ہو جانے کی مثالیں تاریخ میں بہت کم ہیں، یہ تو صحابہ کرام کی خصوصیت اور آنحضرت (صلی اللہ علیہ وسلم) کا معجزہ تھا کہ ان کی زندگی میں اسلام و جاہلیت کی کشمکش بالکل ختم ہو گئی تھی، اور گویا دوبارہ وہ اسلام میں پیدا ہوئے تھے، ایک ایسے زمانہ اور سوسائٹی میں جب اسلامی تعلیم و تربیت کا مکمل نظام قائم نہ ہو، اور اسلامی معاشرہ میں نوواردوں کو جذب کر لینے اور اسے سر نو ڈھال لینے کی صلاحیت نہ رہی۔

تاتاریوں اور ترکی النسل عجیبوں کے اسلامی عقائد و عبادات کے سانچے میں ڈھل جانے اور اپنے قدیم عادات و اخلاق سے یکسر آزاد و دستبردار ہو جانے کی توقع صحیح نہیں ہے، چنانچہ ان تاتاری النسل نو مسلموں کی زندگی اسلامی و جاہلی اثرات کا معجون مرکب تھی، مصر کا نامور مورخ مفریزی لکھتا ہے:-

”ان تاتاریوں کی تربیت دارالاسلام میں ہوئی تھی، انھوں نے قرآن کی اچھی طرح تعلیم حاصل کی اور اسلام کے احکام و قوانین سیکھے، لیکن ان کی زندگی حق و باطل کا مجموعہ تھی، اس میں اچھی چیزیں بھی تھیں، اور بُری بھی، انھوں نے اپنے دینی معاملات نماز، روزہ، زکوٰۃ، حج، اوقات، اور یتیمی کے مسائل، زوجین کے اختلافات، قرض خواہوں کے تنازعات وغیرہ، قاضی القضاة کے سپرد کر رکھے تھے، اور خود اپنے ذاتی معاملات میں جنگیزی عادات و روایات کے پابند اور ایسا (تاتاری قانون) پر کاربند تھے، انھوں نے اپنے لئے ایک حاکم حاجب کے نام سے مقرر کر رکھا تھا، جو ان کے روزمرہ کے واقعات میں فیصلہ کرے، طاقتور کو نظم و ضبط میں رکھے اور ایسا کے مطابق کمزور کو اس کا حق دلائے، اسی طرح بڑے بڑے تاتاری سوداگروں کے معاملات کا فیصلہ بھی ایسا کے مطابق ہوتا تھا، اور جاگیروں اور جائیدادوں کے معاملات میں اگر اختلاف واقع ہوتا تو اس کا تصفیہ اس قومی قانون کے مطابق ہوتا۔“

ان ترکی النسل عجیبوں اور ان تاتاری نو مسلموں کے عادات و اخلاق، رسم و رواج اور تہذیب و معاشرت حتیٰ کہ عقائد و خیالات کا اثر قدیم عرب اور مسلمان آبادی پر پڑنا لازمی تھا جس طرح صلیبی جنگوں میں یورپ و ایشیا کا اختلاط ہوا تھا اسی طرح تاتاری یودش اور تاتاریوں کے فاتح اور مفتوح بننے کی حالت میں مشرق و مغرب کا اختلاط ہو رہا تھا، یہ اختلاط و اجتماع میدان جنگ کی آویزش سے شروع ہوا تھا، لیکن تہذیبی و فکری و اخلاقی آمیزش پر ختم ہوا، ہر ایک نے دوسرے کو

متاثر کیا اور ہر ایک نے دوسرے کا اثر قبول کیا۔

اس اختلاط و اجتماع نے بہت سے نئے مسائل پیدا کر دیئے، اور ایک نئی تہذیب اور نئی معاشرت وجود میں آئی جس کے متعلق یہ کہنا مشکل تھا کہ وہ اسلامی تہذیب یا عربی معاشرت ہے، اس صورت حال سے ایک ایسے مصلح اور معلم کی ذمہ داری بہت بڑھ جاتی ہے جو مسلمانوں کی زندگی میں غیر اسلامی اثرات اور جاہلی عادات کو دیکھنا گوارا نہیں کر سکتا، اور جو اس کو سترتا سر کتاب و سنت کے تابع صدر اول اور خیر القرون کے نقش قدم پر اور۔

ادخلوا فی التلم کافۃً اسلام میں پورے کے پورے داخل ہو جاؤ۔

کی تفسیر دیکھنا چاہتا ہے۔

## علمی حالات

اس صدی کے وسط میں علامہ تقی الدین ابو عمرو بن الصلاح (۵۷۷-۶۶۳ھ) شیخ الاسلام عز الدین بن عبد السلام (۵۷۸-۶۶۰ھ) اور امام محی الدین النووی (۶۳۱-۶۷۶ھ) جیسے امام فن موجود تھے، اس صدی کے آخر میں شیخ الاسلام تقی الدین ابن قیم العید (۶۲۵-۷۰۲ھ) جیسے محدث اور علامہ علاء الدین الباجی (۶۳۱-۷۱۴ھ) جیسے اصولی و متکلم نظر آتے ہیں، ابن تیمیہ کے معاصرین میں علامہ جمال الدین ابوالکجاج المزنی (۶۵۴-۷۴۲ھ) حافظ علم الدین البرزالی (۶۶۵-۷۳۹ھ) اور علامہ شمس الدین الذہبی (۶۷۳-۷۴۸ھ) جیسے محدث و مورخ موجود تھے، جو اپنے زمانہ میں فن حدیث و روایت کے ارکان اربعہ میں شمار ہوتے تھے، اور جن کی کتابوں پر متاخرین کا دار و مدار ہے۔

ان کے علاوہ قاضی القضاة کمال الدین ابن الزملکانی (۶۶۷-۷۲۷ھ) قاضی القضاة

جلال الدین القزوينی (م ۷۳۹ھ) قاضی القضاة تقی الدین السبکی (۶۸۳-۷۵۶ھ) اور علامہ ابو جعفر الخوافی

(۶۵۴-۷۷۵ھ) جیسے کامل الفن اساتذہ اور قوی الاستعداد عالم موجود تھے، جن کا درس مرجع خلائق اور جن کا تبحر شہرہ آفاق تھا۔

علم کی اشاعت ترقی پختی، مصر و شام میں الیومیوں اور مالیک کے قائم کئے ہوئے بڑے بڑے مدرسے اور دارالحدیث تھے، جن میں اطرافِ عالم کے طلبہ علومِ دینیہ اور علومِ عقلیہ کی تعلیم پاتے تھے، مدارس کے ساتھ اور مستقل طور پر بھی بڑے بڑے کتاب خانے تھے، جن میں ہر علم و فن کی نادر کتابیں اور علمی ذخیرہ محفوظ تھا، جس سے ہر طالب علم فائدہ اٹھا سکتا تھا، صرف مدرسہ کالمیہ میں (جس کو الکامل محمد الایوبی نے ۶۲۱ھ میں قائم کیا تھا) جو کتب خانہ تھا، اس میں ایک لاکھ کتابیں تھیں، اسی صدی میں بعض جلیل القدر کتابیں تصنیف ہوئیں، جو متاخرین کا مرجع ہیں، مثلاً علامہ تقی الدین ابن الصلاح کا مقدمہ شیخ عز الدین بن عبد السلام کی القواعد الکبریٰ، امام نوادی کی مجموع (شرح المہذب) اور شرح مسلم، ابن دینق العید کی کتاب الامام اور احکام الاحکام شرح عمدۃ الاحکام، ابوالحجاج المزنی کی تہذیب الکمال، اور علامہ ذہبی کی میزان الاعتدال اور تاریخ الاسلام۔

لیکن چند شخصیتوں اور علمی کارناموں کو مستثنیٰ کر کے اس صدی کے علم اور تصنیف و تالیف میں وسعت زیادہ تھی، عمق کم تھا، غور و فکر و تعمق کے بجائے نقل و اقتباس کا ذوق غالب تھا، مذاہب فقہیہ کے آہنی سانچے بن گئے تھے، جن میں لوچ نہیں تھا، یوں کہنے کو تو حق کو مذاہبِ رابعہ میں دائر مانا جاتا تھا، لیکن عملاً ہر مذہب کے پیرو حق کو اپنے مذہب و مسلک کے اندر محدود مانتے تھے، بہت رعایت سے کام لیتے تو کہتے کہ۔

رأی امامنا صواب یحتمل الخطاء ہمارے امام کے اجتہادات تمام تر درست ہیں ان میں

و رأی غیرنا خطاء یحتمل الصواب غلطی کا احتمال ہے اور دوسرے لوگ کے اجتہادات

نا درست ہیں ان میں صحت کا احتمال ہے۔

ہر مذہب کے پیرو اپنے فقہی مسلک کو تمام مذاہب فقہیہ سے افضل و اعلیٰ مقبول و مویدین اللہ سمجھتے تھے ان کی تمام ذہانت، قوت تصنیف، قوت بیانہ اس کی ترویج اور اس کی فضیلت ثابت کرنے میں صرف ہوتی تھی، تبعین اپنے مذہب کو جس نظر سے دیکھتے تھے اور جو ذہنیت اہل مذاہب میں کارفرما تھی اس کا اندازہ اس سے ہو سکتا ہے کہ جب سلطان الملک لظاہر سیرس نے پچھلے دستور کے برخلاف شافعی قاضی القضاة کے علاوہ باقی تینوں مذاہب کے بھی علیحدہ علیحدہ قاضی القضاة مقرر کئے تو فقہاء شافعیہ نے اس کو سخت ناپسندیدگی کی نظر سے دیکھا، اس لئے کہ وہ مصر کو شافعی قاضی القضاة کے ماتحت ہی دیکھنا چاہتے تھے اور سمجھتے تھے کہ قدیم روایات اور امام شافعی کا مدفن ہونے کی وجہ سے مصر پر مذہب شافعی ہی کا حق ہے، جب سیرس کی حکومت کا خاتمہ ہوا، اور اس کے خاندان سے حکومت منتقل ہوئی تو بعض شافعیہ نے اس کو اسی فعل کی سزا اور قدرتی انتقام سمجھا۔

اس فقہی تحریک (گروہ بندی) کے ساتھ کلامی تعصب بھی انتہا کو پہنچا ہوا تھا، مذاہب اربعہ کے پیرو ایک دوسرے کے معترف اور شاگرد و استاد بھی تھے، آپس میں ملتے جلتے بھی تھے، محبت و احترام بھی کرتے تھے، لیکن اشاعرہ و حنابلہ کا اتحاد تقریباً ناممکن تھا، مذاہب میں بحث صرف ارجحیت اولیت کی تھی، یہاں بحث کفر و اسلام کی تھی، ایک کو دوسرے کی گمراہی پر اصرار تھا، عقائد کی بحثوں نے اور مکملانہ موثکافیوں نے تمام مباحث کو دو بالیا تھا، اور یہ ذوق ہر ذوق پر غالب تھا، سلطنتوں کو اس سے دھپسی تھی اور عوام و خواص سب اس نشہ میں سرشار تھے۔

دوسری طرف تصوف بھی عروج پر تھا، اس میں بہت سے غیر اسلامی افکار اور عناصر شامل ہو گئے تھے، اور بہت سے پیشہ ورجاہل، غیر محقق اور مبتدع اس گروہ میں شامل ہو کر عوام و خواص کی گمراہی اور شرک و بدعات کی گرم بازاری کا سبب بن رہے تھے۔



فلسفہ کا ایک حلقہ مذہب اور انبیاء کی تعلیمات سے آزاد ہو کر اپنی تعلیمات کی اشاعت میں بعض اوقات علانیہ اور بعض اوقات خفیہ طور پر مصروف تھا، دوسرا حلقہ فلسفہ کو اصل اور معیار قرار دے کر مذہب کا اس سے پیوند لگانا چاہتا تھا، اور عقل و نقل کی تطبیق کی کوشش کرتا تھا، دونوں حلقے ارسطو و افلاطون کے جامد مقلد اور ان کے افکار و خیالات کی تقدیس ان کے علوم کی صحت اور ان کی برتری اور ما فوق البشری حیثیت کے پورے پورے قائل تھے اور کسی چیز میں ان کے نتائج فکر اور تحقیقات سے ہٹنے اور ان کی غلطی تسلیم کرنے کے لئے تیار نہ تھے۔

یہ تھا وہ سیاسی، اجتماعی، اخلاقی، ذہنی و علمی ماحول جس میں ابن تیمیہ نے ہوش سنبھالا، اور جس میں انھوں نے اصلاح و تجدید کا علم بلند کیا۔

## ابن تیمیہ کا آبائی وطن

وحدہ و فرات کا دو آب و حصوں میں تقسیم ہے (۱) جنوبی جو عراق عربی کہلاتا ہے اور جس میں بغداد و بصرہ وغیرہ واقع ہیں (۲) شمالی جس کو قدیم عربی لٹریچر میں دیار بکر، دیار ربیعہ اور دیار مصر کے ناموں سے یاد کیا جاتا ہے اور عرب جغرافیہ نویس عام طور پر ابجز یہ کے نام سے یاد کرتے ہیں اس کے شمال میں آرمینیا، جنوب میں عربی عراق، مشرق میں کردستان اور مغرب میں ایشیائے کوچک اور بادشاہان (صحرائے شام) واقع ہے اسی علاقہ میں موصل، الرقہ (البیضاء) نصیبین اور الرہا (ایڈیا) واقع ہیں الرہا کا جنوب میں تقریباً گھنٹے کی مسافت پر مشہور تاریخی شہر حران ہے ابن حوقل کے بیان کے مطابق یہ قدیم زمانہ سے صابئین کا مذہبی و علمی مرکز رہا ہے، فلسفہ اور قدیم یونانی علوم میں اس کو خاص امتیاز اور شہرت حاصل رہی ہے یہی حران ابن تیمیہ کا آبائی وطن ہے، جہاں ان کا خاندان صدیوں سے آباد تھا۔

لے آج کل اس کو اور فاکتے ہیں اور وہ سلطنت ترکی میں شامل ہے۔

## ابن تیمیہ کا خاندان

ابن تیمیہ کا خاندان جو پہلے سے اسرۃ ابن تیمیہ (خاندان ابن تیمیہ) کے نام سے مشہور تھا، حوران کا مشہور علمی اور دینی خاندان تھا..... یہ خاندان (جب سے اس کی تاریخ معلوم ہے) حنبلی العقیدہ اور حنبلی المذہب تھا، اپنے دیار میں اس کو مذہب حنبلی میں شیوہ الی کا منصب حاصل تھا، اور اس کے صاحب علم افراد ہمیشہ درس و افتاء اور تصنیف و تالیف میں مشغول رہے۔

شیخ الاسلام ابن تیمیہ کے دادا ابو البرکات مجد الدین ابن تیمیہ کا شمار مذہب حنبلی کے ائمہ و اکابر میں ہے، بعض اہل علم نے ان کو محتد مطلق کے لقب سے یاد کیا ہے، امام ابن رجال حافظ ذہبی کتاب النبلاء میں لکھتے ہیں کہ مجد الدین ابن تیمیہ ۵۹۰ھ کے لگ بھگ پیدا ہوئے، پہلے اپنے چچا مشہور خطیب و واعظ فخر الدین ابن تیمیہ سے علم حاصل کیا، پھر حوران اور بغداد کے علماء و محدثین سے علوم کی تحصیل و تکمیل کی، اور فقہ میں کمال حاصل کیا، ذہبی کے الفاظ ہیں۔

وانت الی الامامۃ فی الفقہ فقہ میں ان کو درجہ امامت حاصل تھا۔

۶۵۱ھ کے سفر حج میں جب وہ بغداد پہنچے تو علماء ان کی ذکاوت اور کمالات دیکھ کر حیران رہ گئے، ذہبی کہتے ہیں کہ شیخ الاسلام ابن تیمیہ نے خود مجھ سے نقل کیا کہ شیخ ابن مالک کہتے تھے کہ اشر نے علم فقہ کو مجد الدین ابن تیمیہ کے لئے ایسا ہی نرم کر دیا ہے، جیسے حضرت داؤد علیہ السلام کے لئے لوہے کو موم کر دیا گیا تھا، وہ یہ بھی کہتے تھے کہ ہمارے دادا (مجد الدین) کی طبیعت میں کچھ تیزی اور جوش تھا، ایک مرتبہ ایک عالم نے

ابن تیمیہ سے چار پشت اور ان کے جد امجد محمد بن انخضر کے وقت سے یہ نسبت شروع ہوئی تھی، اس وجہ سے یہ میں یوحنین کا اختلاف ہے، لیکہ قول یہ ہے کہ محمد بن انخضر کی والدہ کا نام (جو داخلہ تھیں) تیمیہ تھا، اس لئے یہ خاندان تیمیہ کی طرف منسوب ہو گیا۔

۱۲ ترجمہ صاحب غنئی الاخبار، تعلیم علامہ محمد بن علی الشوکانی صاحب نیل الدوار۔

ان سے ایک علمی سوال کیا، انھوں نے فرمایا کہ اس کا جواب ساٹھ طریقہ پر ہے، پھر ایک ایک کر کے پورے جوابات گنا دیئے اور آخر میں کہا کہ تمہارے لئے اتنا کافی ہے کہ تم ان جوابات کو دہرا دو، وہ یہ ذہانت دیکھ کر متخیر رہ گیا، اور خاموش ہو گیا، شیخ الاسلام کہتے ہیں کہ متون کے نقل اور مذاہب کے حفظ میں وہ ایک عجوبہ روزگار تھے، ان کو اس میں کچھ تکلف اور اہتمام نہیں کرنا پڑتا تھا، ۶۵۲ھ میں ان کی وفات ہوئی ان کی سب سے مشہور تصنیف اور علمی یادگار مفتی الاخبار ہے، علماء نے ہر زمانہ میں اس کتاب سے استفادہ اور اس سے اعتناء کیا ہے، مصنف نے اس کتاب میں فقہی ابواب پر وہ احادیث جمع کر دی ہیں جو اہل مذاہب کی دلیل اور ان کا ماخذ ہیں، آخر میں مین کے مجتہد عالم اور سرآمد روزگار محدث علامہ محمد بن علی الشوکانی (م ۱۲۵۵ھ) نے نیل الاوطار کے نام سے آٹھ جلدوں میں اس کی شرح لکھی جو اپنی حسن تلخیص و حسن ترتیب فیصلہ کن بحثوں اور مصنف کی وسعت نظر اور وسعت قلب کی وجہ سے علمی ودینی حلقوں میں خاص وقعت رکھتی ہے۔

شیخ الاسلام کے والد شہاب الدین عبد الحکیم ابن تیمیہ عالم و محدث، حنبلی فقیہ اور صاحب درس و افتاء تھے، حران سے دمشق منتقل ہونے کے بعد انھوں نے دمشق کی جامع اموی میں جو اکابر علماء و مدرسین کامرکز تھے، اور جہاں ہر عالم اور مدرس کا کام نہیں تھا کہ درس دے، باقاعدہ درس کا سلسلہ شروع کیا، ان کے درس کی خصوصیت یہ تھی کہ وہ بالکل زبانی اور برجستہ ہوتا تھا، اور وہ اثنائے درس میں کسی کتاب سے مدد نہیں لیتے تھے، تمام تراپنے حافظہ اور یادداشت پر اعتماد تھا، جامع اموی کے درس و وعظ کے ساتھ وہ دمشق کی دارالحدیث السکریہ کے شیخ الحدیث بھی تھے، وہیں ان کی سکونت بھی تھی، ۶۸۲ھ میں ان کا انتقال ہوا، اور مقابر الصوفیہ میں مدفون ہوئے۔

## ولادت اور نقل سکونت

اس نامور اور مخلص علمی و دینی خاندان میں دو شنبہ ۱۰ ربیع الاول ۶۶۱ھ میں تقی الدین ابن تیمیہ

لے یہ سب خصوصیات ان کے پوتے کی طرف منتقل ہوئیں۔ ۱۰۰ البدایہ والنہایہ (ابن کثیر) ج ۱۳ ص ۳۰۰

کی ولادت ہوئی، باپ نے احمد تقی الدین نام رکھا، بڑے ہو کر انھوں نے ابو العباس کینیت اختیار کی، لیکن خاندانی لقب ابن تیمیہ سب پر غالب آیا، اور وہ اسی نام سے مشہور ہیں۔

یہ زمانہ جیسا کہ اوپر گذر چکا ہے، تاتار گروہی کا زمانہ تھا، سارا عالم اسلام ان کی ہیبت سے لڑہ براندام تھا، لیکن عراق و جزیرہ کی سرزمین خاص طور پر ان کی جولانگاہ تھی، ابن تیمیہ سات برس کے تھے کہ ان کا وطن حران تاتاری حملہ کی زد میں آگیا، تاتاریوں کے حملہ کے بعد علم و فضل، عزت و آبرو اور جان و مال کے لئے کوئی پناہ کی جگہ نہ تھی، آخر مجبور ہو کر ان کا خاندان بھی شرفاء و علماء کے صدا خاندانوں کی طرح کسی اسلامی ملک میں پناہ ڈھونڈھنے کے لئے نکل کھڑا ہوا، عراق کی طرف جانے کا کوئی سوال نہ تھا، قریب تر ملک جو اس وقت تک تاتاری غارتگروں سے بچا ہوا تھا، شام تھا، جہاں مصر کے طاقتور ملوک سلاطین حکومت کر رہے تھے، آخر اس خاندان نے مغرب ہی کا رخ کیا اور دمشق کی طرف روانہ ہو گئے۔ اس پریشانی اور بے سروسامانی کی حالت میں بھی اس علمی خاندان نے اپنے قیمتی کتب خانہ کو جوئی پشتوں کا اندوختہ اور ایک بڑا علمی سرمایہ تھا، جدا کرنا گوارا نہیں کیا، چنانچہ سب مال و متاع چھوڑ کر کتابیں ایک گاڑی پر باندھیں، اور روانہ ہو گئے، تاتاریوں کا کھٹکا لگا ہوا تھا، ہر جگہ دہشت پھیلی ہوئی تھی، عورتوں اور بچوں کا ساتھ تھا، بڑی مشکل یہ تھی کہ جانوروں کے دستیاب نہ ہونے کی وجہ سے کتابوں کی گاڑی خود کھینچنی پڑتی تھی، قافلہ اقساں و خیراں چلا جا رہا تھا، ایک جگہ قریب تھا کہ تاتاری سر پر پہنچ جائیں، قباحت یہ ہوئی کہ کتابوں کی گاڑی چلتے چلتے رک گئی، خاندان کے لوگوں نے اللہ تعالیٰ سے دعا کی اور گریہ وزاری کی، اللہ تعالیٰ نے مدد فرمائی اور گاڑی کے پہیے کام کرنے لگے اور قافلہ آگے بڑھا۔

دمشق میں

دمشق پہنچتے ہی اس علمی گھرانہ کی آمد کی خبر ہو گئی، اہل علم ابو البرکات مجد الدین ابن تیمیہ کے نام

لے الکواکب الدریہ۔

اور کام سے واقف تھے، عبدالحلیم ابن تیمیہ کا علم و فضل بھی معروف تھا، چند دن کے اندر ہی جامع اموی اور دارالحدیث اسکریہ میں ان کا درس شروع ہو گیا، اور وہ طلبہ اور جنسلی علماء کا مرجع بن گئے، اور اس خاندان کو اس نئے شہر میں کوئی عزت و اجنبیت محسوس نہیں ہوئی۔

کس احمد ابن تیمیہ نے جلد قرآن مجید کے حفظ سے فراغت کر لی، اور حدیث و فقہ و عربیت کی تحصیل میں مشغول ہو گئے، اس عرصہ میں اپنی نو عمری کے باوجود اپنے والد کی مجالس درس و وعظ اور علماء کے حلقوں میں شرکت کرتے تھے، اور علمی مذاکرات میں شریک رہتے تھے، جس سے ان کا اخاذ ذہن وسعت و ترقی حاصل کرتا تھا۔

## غیر معمولی حافظہ

ابن تیمیہ کا خاندان قوتِ حافظہ اور کثرتِ حفظ میں مشہور تھا، ان کے دادا اور والد دونوں بڑے قوی الحفظ تھے، لیکن تقی الدین ابن تیمیہ اس نعمت میں اپنے پورے خاندان سے سبقت لے گئے، اور بچپن ہی میں ان کے عجیب و غریب حافظہ اور سرعتِ حفظ نے علماء و اساتذہ کو متحیر کر دیا، اور دمشق میں اس کی شہرت پھیل گئی، صاحب العقود الدرر یہ لکھتے ہیں کہ:-

”ایک مرتبہ حلب کے ایک بڑے عالم دمشق آئے، انھوں نے سنا کہ ایک بچہ جس کا نام احمد ابن

تیمیہ ہے، اور وہ بہت جلد یاد کر لیتا ہے، ان کو اس کے دیکھنے اور امتحان لینے کا شوق ہوا، جس

رات سے ابن تیمیہ گذر کرتے تھے، وہاں وہ ایک درزی کی دکان پر بیٹھ گئے، درزی نے کہا کہ

وہ بچہ آتا ہوگا، یہی اس کے کتب کا راستہ ہے، آپ تشریف رکھئے، تھوڑی دیر میں کچھ بچے کتب

جاتے ہوئے گذرے، درزی نے کہا دیکھئے وہ بچہ جس کے پاس بڑی سی تختی ہے، وہی ابن تیمیہ ہے،

شیخ نے اس بچہ کو آواز دی، وہ آیا تو اس کی تختی لے لی، اور کہا کہ بیٹا اس تختی پر جو کچھ لکھا ہوا ہے

اس کو پونچھ ڈالو، جب وہ صاف ہو گیا، تو انھوں نے اس پر کوئی ۱۱ یا ۱۳ حدیثیں لکھوا دیں، اور کہا ان کو پڑھ لو، بچہ نے اس کو ایک مرتبہ غور سے پڑھا، شیخ نے تختی اٹھالی، اور کہا کہ سناؤ، بچہ نے پوری حدیثیں سنا دیں، شیخ نے کہا کہ اچھا اب ان کو بھی پونچھ ڈالو، پھر چند سہ لکھ دیں، اور کہا کہ پڑھو، بچہ نے ایک بار غور سے دیکھا، اور پھر سنا دیا، شیخ نے یہ تماشادیکھ کر فرمایا کہ اگر یہ بچہ جتنا رہا تو کوئی چیز بنے گا، اس لئے کہ اس زمانہ میں اس کی مثال ملنی مشکل ہے!

محدثین متقدمین کے حافظ کے جو واقعات معتبر تاریخوں میں منقول ہیں، اور ادویان حدیث، اور ائمہ ادب کے خداداد حافظ کی جو مثالیں تجربہ اور شاہدہ میں آئی ہیں، ان کے پیش نظر یہ واقعہ بالکل بعید از قیاس اور ناممکن نہیں، خود ابن تیمیہ کی بعد کی زندگی اور ان کے حفظ و نقل کے واقعات سے اس کی تصدیق ہوتی ہے کہ ان کو غیر معمولی حافظ عطا ہوا تھا۔

## تعلیم تکمیل

ابن تیمیہ نے بڑی محنت اور توجہ اور انہماک کے ساتھ علوم کی تحصیل شروع کی، ان کے مورخ اور معاصر بیان کرتے ہیں کہ ان کو کسی کے باوجود کھیل کود سے کوئی دلچسپی نہ تھی، اور وہ وقت ضائع نہیں کرتے تھے، بایں ہمہ وہ زندگی اور اپنے زمانہ کی سوسائٹی، شہر کے حالات اور لوگوں کے اخلاق و عادات سے بے خبر اور بے تعلق نہیں تھے، ان کی تصنیفات سے صاف معلوم ہوتا ہے کہ ان کا زندگی کا مطالعہ وسیع اور عمیق تھا، اور انھوں نے عوام سے الگ تھلگ کسی علمی گوشہ میں زندگی نہیں گزاری تھی۔

ابن تیمیہ نے اپنے زمانہ کے تمام مروجہ علوم کی تحصیل کی، انھوں نے عربیت کی طرف خاص توجہ کی اور لغت و نحو میں عالی بصیرت حاصل کی، امام نحو سیبویہ کی کتاب الکتاب (جو نحو کی سب سے مقبول اور مستند

کتاب ہے، یہاں تک کہ جب محض الکتاب کہا جائے تو اس سے کتاب سیویہ ہی مراد ہوتی ہے) کا انھوں نے خاص طور پر بڑے غور و فکر سے مطالعہ کیا، اور اس کے کمزور مقامات اور غلطیوں کی گرفت کی، عربیت اور لغت و نحو پر محققانہ اور ناقدانہ نظر رکھنے اور اپنے اس ادبی و نحوی ملکہ اور رسوخ سے انھوں نے اپنی علمی زندگی اور اپنی تصنیفات و مباحث میں پُر اکام لیا، نثر و نظم کا ایک بڑا حصہ انھوں نے مضموناً کیا، عرب جاہلیت اور عرب ولین کے حالات و واقعات تفصیل سے دیکھے، اور اسلامی عہد اور اسلامی حکومتوں کی تاریخ کا وسیع مطالعہ کیا، یہ وسیع اور متنوع مطالعہ ان کو اپنے بعد کی گونا گوں علمی زندگی میں بہت کام آیا، ان کے معاصرین و مناظرین میں کوئی وسعت نظر اور وسعت مطالعہ میں ان کا مقابلہ نہیں کر سکتا تھا، ان کے علمی تفوق کا یہ بھی ایک بڑا سبب تھا۔

نظری علوم کے علاوہ انھوں نے کتابت و خوشنویسی اور حساب و ریاضی کی طرف بھی توجہ کی اور ان کو ان کے اساتذہ سے حاصل کیا۔

علوم دینیہ میں فقہ و اصول فقہ، فرائض اور حدیث و تفسیر کی طرف پوری توجہ کی، فقہ حنبلی ان کے گھر کی چیز تھی اور خود ان کے والد اس سلسلہ میں شفیق استاد، تجربہ کار عالم اور بہترین شہسور رہنا تھے، اس زمانہ میں حدیث کی کتابت و حفظ اور سماع کا عام رواج تھا، ابن تیمیہ نے سب سے پہلے امام حنفی کی کتاب الجمع بین الصحیحین حفظ کی، پھر اساتذہ وقت اور علمائے وقت اور علمائے شام سے حدیث کی سماعت اور کتابت کی، ابن عبد البہادی کا بیان ہے کہ حدیث میں ابن تیمیہ کے شیوخ کی تعداد دو سو سے متجاوز ہے، ان کے خاص شیوخ حدیث میں ابن عبد الدائم المقدسی اور ان کے طبقہ کے لوگ ہیں، مسند امام احمد کی کئی بار سماعت کی، اسی طرح صحاح ستہ کی سماعت کی کئی بار نوبت آئی۔

تفسیر ابن تیمیہ کا محبوب موضوع تھا، اور ان کو اس سے خاص دلچسپی تھی، ان کا خود بیان ہے کہ

مفتوں نے تفسیر قرآن میں چھوٹی بڑی... اسے زائد کتابوں کا مطالعہ کیا۔ اس فن سے ان کو فطری مناسبت تھی قرآن مجید کی تلاوت تدریس اور مطالعہ کی کثرت سے اللہ تعالیٰ نے ان پر علوم قرآن کا خاص افاضہ فرمایا تھا کتابوں کے علاوہ خود صاحب کتاب کی طرف رجوع کرتے تھے اور اس سے فہم قرآن اور شرح صدر کی دولت آگتے تھے اپنی طالب علمی اور اپنے تدریسی القرآن کے طریقہ کے متعلق وہ خود بیان کرتے ہیں:-

بعض اوقات ایک آیت کے لئے میں نے سو سو تفسیروں	ربما طالعت علی الآیة الواحدة نحو مائة
کا مطالعہ کیا ہے مطالعہ کے بعد میں اللہ تعالیٰ سے	تفسیر ثم اسأل الله الفهم واقول ینعم
دعا کرتا کہ مجھے اس آیت کا فہم عنایت ہو میں عرض	ادم و ابراهيم علمنی و كنت اذھب الى
کہ ملائے آدم و ابراہیم کے معلم میری تعلیم فرما میں سنان	للساجد المبحورۃ ونحوها و امتنع و جی
اور میرا بوجہ اور مقالات کی طرف چلا جاتا اپنی	فی التراب و اسأل الله تعالى و اقول یا معلم
پیشانی خاک پر ملتا اور کہتا کہ ملائے ابراہیم کو تعلیم دینے	ابراهيم فقمی!

والے مجھے سمجھ عطا فرما!

اس زمانہ میں (بالخصوص مصر و شام میں) اشاعرہ کے علم کلام کا زور تھا، سلطان صلاح الدین خود اشعری عقیدہ تھا، مورخ مصر قزیزی کا بیان ہے کہ سلطان نے بچپن میں قطب الدین ابوالمعالی اشعری کا متن (جو انھوں نے عقائد کے بارے میں تصنیف کیا تھا) حفظ کیا تھا، اور بعد میں اپنے خاندان کے بچوں کو حفظ کراتا تھا، اس نے اور اس کے جانشینوں (بنی ایوب) نے لوگوں کو اشعری عقیدہ کا پابند کر دیا تھا، ان کے زمانہ اور ان کے جانشینوں (ممالک مصر) کے زمانہ تک اشعری عقیدہ کو حکومت کی سرپرستی اور حمایت حاصل تھی۔ حنابلہ صحیح یا غلط طریقہ پر اشاعرہ کے حریف اور مد مقابل سمجھے جاتے تھے، دونوں فریق بحث و گفتگو میں مشغول رہتے، اشاعرہ کا علم کلام اور طریق اثبات عقلی استدلال اور منطقی برہان پر مبنی تھا، حنابلہ انصوص



اور آیات و احادیث کے ظاہری مفہوم سے بحث کرتے تھے، علم کلام میں عدم تعمق اور منطوق و فلسفہ سے عدم اشتغال کی وجہ سے بعض اوقات بحث و مناظرہ میں حنابلہ کا پورا ہلکا معلوم ہوتا تھا، اور ان کے متعلق یہ خیال قائم ہوتا جاتا تھا کہ یہ عقلیات سے بے خبر اور ظاہری و سطحی علم کے لوگ ہیں، غالباً اسی احساس نے ابن تیمیہ جیسے خیور و ذکی اخص نوجوان عالم کو علم کلام کے وسیع اور گہرے مطالعہ اور عقلیات اور فلسفہ و منطوق سے براہ راست واقفیت کی طرف متوجہ کیا، انہوں نے ان علوم کا گہرا مطالعہ کیا اور ان پر ایسا عبور حاصل کیا کہ وہ خود ان علوم کی کمزوریوں اور ان کے مصنفین و ائمہ حتیٰ کہ حکماء و یونان کی غلطیوں سے واقف ہو گئے اور انہوں نے ان علوم کی تنقید میں ایسی مدلل اور عالمانہ کتابیں لکھیں جن کا جواب فلسفہ کا پورا حلقہ نہیں دے سکا۔

غرض ابن تیمیہ نے اپنے زمانہ میں کتاب و سنت کی ترجمانی، دین کی صداقت و برتری ثابت کرنے اور علمی و ملی گمراہیوں کو دور کرنے کے لئے ایسی وسیع اور مکمل علمی تیاری کی جس کی اس ترقی یافتہ علمی دور اور فکری و دینی انتشار کے زمانہ میں ضرورت تھی، انہوں نے ان تمام علوم کا استعمال کیا جس سے ان کے حریف اور مخالفین اسلام (یہود و نصاریٰ، فلاسفہ اور باطنیہ) مسلح تھے، انہوں نے وہ علمی تحریروں لیکر ان کے معاصرین دیکھ کر رنگ رہ گئے، ان کے مشہور حریف علامہ کمال الدین الزمکانی ان کی علمی جامعیت اور ہمہ دانی کا اعتراف ان الفاظ میں کرتے ہیں۔

قد الان الله لما العلوم كما الان لداود	ابن تیمیہ کے لئے اللہ تعالیٰ نے علوم اس طرح نرم
المديد كان اذا مثل من فن من العلم	کر دیئے تھے جیسے داؤد علیہ ولی نبینا الصلوٰۃ
ظن الراعي والسامع انه لا يعرف غير	والسلام) کے لئے لو ہا نرم کر دیا تھا جس علم کے بارے
ذلك الفن وحكم ان احد الا يعرفه	میں ان سے سوال کیا جاتا، اس طرح جواب دیتے کہ
مثله وكان الفقهاء من سائر الطوائف	دیکھنے والا اپنے سمجھتا کہ وہ اس فن کے سوا کچھ
اذا جلنوا معه استفادوا في مذاهم	نہیں جانتے اور فیصلہ کرتا کہ ان کی طرح کوئی اس

منہ مال مرکبوا عرفوہ قبل ذلک ،  
 ولا یعرف انہ ناظر احدہا فانقطع منہ  
 ولا تکلم فی علم من العلوم سواہ کان  
 من علوم الشرع او غیرہا الا فاق فیہ  
 اہلہ والمنسوبین الیہ وکانت لہ  
 الید الطویلۃ فی حسن التصنیف .

فن کا عالم نہیں ہر مذہب و فقہ کے علماء جب  
 ان کی مجلس میں شریک ہوتے تو ان کو کوئی نہ کوئی  
 ایسی چیز معلوم ہوتی جو ان کو پہلے سے معلوم نہیں  
 تھی یہ کبھی نہیں ہوا کہ انہوں نے کسی سے مناظرہ کیا ہو  
 اور بند ہو گئے ہوں، جب کبھی انہوں نے کسی شری یا  
 عقلی علم میں کلام کیا تو باہرین فن سے اور اس کے مخصوص  
 عالموں بڑھ گئے تصنیف میں بھی ان کو یدِ طولیٰ حاصل تھا۔

## ابن تیمیہ کا پہلا درس

ابھی ابن تیمیہ کی عمر ۲۲ ہی سال کی تھی کہ (۶۸۲ھ میں) ان کے جلیل القدر والد عبد کلیم ابن تیمیہ  
 کا انتقال ہوا، اور دارالحدیث السکر یہ میں ان کی سند درس خالی ہو گئی۔  
 لیکن یہ سند درس زیادہ دن خالی نہیں رہنے پائی، ۲ محرم ۶۸۳ھ کو ان کے قابلِ فخر فرزند  
 احمد تقی الدین ابن تیمیہ نے اس کو زینت دی اور پہلا درس دیا اس وقت ان کی عمر ۲۲ سال کی تھی درس  
 میں دمشق کے مشہور فضلاء و عمائد شریک تھے، قاضی القضاة بہاء الدین ابن الزکی الشافعی بنفس نفیس  
 موجود تھے علماء شافعیہ میں سے ان کے علاوہ شیخ الشافعیہ شیخ تاج الدین الفزاری، علمائے سنا بلہ  
 میں سے زین الدین بن المنجا الخنبلی اور دوسرے سربراہ اور وہ علماء حاضر تھے، اس درس تمام حاضرین  
 بید متاثر اور نوجوان عالم کے بحر علمی حاضر دماغی اور جرأت و فصاحت کے معترف تھے، حافظ ابن کثیر  
 جو شیخ الاسلام کے تلامذہ میں ہیں ۶۸۳ھ کے واقعات کے ضمن میں اس درس کا تذکرہ کرتے ہوئے لکھتے ہیں۔

لہ الکواکب الدریتہ ص ۵

وكان درساها ثلثا وقد كتبه الشيخ  
 تاج الدين الفزاري بخطه لكثرة فوائده  
 وكثرة ما استحسنه الحاضرون وقد اظن  
 الحاضرون في شكره، على حداثة سنه و  
 صغره فانه كان عمرا اذ كان عشرين  
 سنة وستين.

يعبر العقول درس تھا، شیخ تاج الدین الفزاری  
 نے اس کے کثیر فوائد اور لوگوں کی عام پسندیدگی کی  
 وجہ سے اس کو اپنے قلم سے ضبط کیا، حاضرین نے  
 ابن تیمیہ کی کم عمری اور جوانی کی بنا پر اس درس کی  
 بڑی تعریف کی اور ان کو بہت داد دی، اس لئے  
 کہ ان کی عمر اس وقت ۲۲ سال کی تھی۔

اگلے ہی دن (صفر) کی دسویں تاریخ کو جمعہ کے دن ابن تیمیہ نے اپنے والد کی جگہ پر جامع اموی میں  
 تفسیر کا درس دیا، ان کے لئے خاص طور پر منبر رکھا گیا تھا، انھوں نے سلسلہ وار تفسیر بیان کرنی شروع کی،  
 روز بروز مجمع میں اضافہ ہوتا چلا گیا، ابن کثیر لکھتے ہیں کہ وہ اپنے درس تفسیر میں اس کثرت سے علوم اور جدید مضامین  
 بیان کرتے تھے کہ سامعین کی تعداد بڑھتی چلی گئی، اسی کے ساتھ ان کی دینداری زہد و عبادت کی وجہ سے لوگ  
 اور گرویدہ ہوتے تھے اور ان کی شہرت دور دور کے شہروں اور ملکوں میں پھیلتی جاتی تھی، کئی برس تک  
 ان کا یہی معمول رہا۔

حج

۶۹۲ھ میں ابن تیمیہ نے شامی قافلہ کے ساتھ جس کے امیر اباسطی تھے، حج کیا، معان میں  
 جب یہ قافلہ پہنچا تو ایک بڑی تند و تیز ہوا چلی جس میں بہت سے آدمی کام آئے اور نہ بھی اپنی جگہ پر  
 قائم نہ رہ سکے، کسی کو کسی کا ہوش نہ تھا۔  
 شاتم رسول کی تعزیر

۶۹۳ھ میں ایک ایسا واقعہ پیش آیا جس سے ابن تیمیہ کی دینی حمیت اور ایمانی جذبہ کا

عملی اظہار ہوا، دمشق میں عسات نامی ایک عیسائی کے متعلق ایک جماعت نے گواہی دی کہ اس نے حضرت سرورِ عالم صلی اللہ علیہ وسلم کی شان میں گستاخی کی ہے، اس جرم کے بعد اس نے ایک عرب سردار کے پاس پناہ لی، یہ سن کر ابن تیمیہ اور دارالحدیث کے شیخ زین الدین الفارقی اکٹھا ہو کر نائب السلطنت عزالدین ابیک کجھوی کے پاس گئے، اور اس واقعہ کی طرف توجہ دلائی، امیر نے اس کو منظور کیا اور مجرم کو بلا بھیجا، شیخین حاکم کے پاس سے جا رہے تھے اور ان کے ساتھ ایک مجمع کثیر تھا کہ عسات کو لوگوں نے آتا ہوا دیکھا، اس کے ساتھ ایک عرب بھی تھا، مجمع یہ دیکھ کر عرب کو گالیاں دینے لگا، عرب نے کہا کہ یہ عیسائی تم سے بہتر ہے، مجمع یہ سن کر مشتعل ہو گیا، اور دونوں پر سنگ باری کرنے لگا اور ایک ہنگامہ برپا ہو گیا، حاکم نے دونوں عالموں (ابن تیمیہ اور فارقی) کو بلایا، اور اپنے سامنے ان کو زرد و کوب کیا، عیسائی مسلمان ہو گیا، اور اس کی حفاظت کی ضمانت کی گئی، بعد میں دونوں عالموں کو چھوڑ دیا گیا، اور حاکم نے ان سے معافی مانگی، اسی زمانہ میں ابن تیمیہ نے اپنی مشہور کتاب الصائم المسلمون علی شاتم الرسول لکھی۔

۴ شعبان ۷۹۵ھ میں شیخ احنابلہ علامہ زین الدین بن منجی شیخ المدرستہ احنبلیہ نے وفات پائی، تو ان کی قائم مقامی اور مدرسہ حنبلیہ کی صدارت تدریس بھی ابن تیمیہ کے سپرد ہوئی۔

## پہلی مخالفت

ابن تیمیہ درس و تدریس میں مشغول تھے اور عوام و خواص میں ان کی مقبولیت و شہرت روز افزوں تھی کہ ۷۹۵ھ میں ان کے خلاف پہلی شورش برپا ہوئی اور ان کی ذات اور ان کے عقائد موضوع بحث بنے۔ اس واقعہ کی تفصیل یہ ہے کہ ۷۹۵ھ میں شہر حماة (شام) کے چند باشندوں نے ایک استفتاء مرتب کر کے بھیجا جس میں دریافت کیا گیا تھا کہ الرَّحْمَنُ عَلَى الْعَرْشِ اسْتَوَى ثُمَّ اسْتَوَى إِلَى السَّمَاءِ

جیسی آیات اور ان قلوب بنی آدم بین اصبعین من اصابع الرحمن اور یضع الجبار قدمہ فی النار

وغیرہ احادیث کے بارہ میں علماء کی کیا تحقیق اور صفات کے بارہ میں علماء اہل سنت کا کیا مسلک ہے؟

شیخ الاسلام نے اس کا بسوط و مفصل جواب دیا، صفات کے بارہ میں صحابہ، تابعین، ائمہ

مجتہدین، متکلمین، متقدمین (امام ابوالحسن اشعری، قاضی ابوبکر الباقلائی، اور امام اکرمین تک) کا

مسلک ان کے اقوال اور ان کی تصانیف سے بیان کیا، اور ان کی کتابوں کے اقتباسات سے ثابت

کیا کہ سب حضرات ان صفات پر ایمان لانا ضروری سمجھتے ہیں ان کی وہ حقیقت تسلیم کرتے ہیں، جو

الشرعائے کی شان کے مطابق اور اس کی ذات (لیس مکتلہ شیء) کے لائق اور تشبیہ و تمیز نفی و تعطیل

سے منزہ اور پاک ہے یعنی نہ تو ان صفات کو مخلوق کی صفات پر قیاس کرتے ہیں، نہ تنزیہ و تقدیس

کے غلو و افراط میں ان کی نفی اور ان کا انکار کرنے لگتے ہیں، نہ ان کی ایسی تاویل کرتے ہیں جس سے وہ

حقیقت سے دور اور محض کنایہ اور مجاز بن کر رہ جائیں، بلکہ جس طرح خود اس کی ذات اور اس کی

صفات سبعہ (حیاء، علم، قدرت، سمع، بصر، کلام، ارادہ) پر ایمان لاتے ہیں اور ان کی وہ حقیقت تسلیم کرتے

ہیں جو ذات الہی اور شان خداوندی کے لائق ہے اسی طرح الفاظ منصوب و مجرد، غضب و رضا،

فی السماء علی العرش، فوق کو بھی حقیقت بلا کسی تاویل کے تسلیم کرتے ہیں اور ان کی وہ حقیقت ثابت

کرتے ہیں جو اس منزہ و مقدس ذات اور بے چوں و بیچوں و بے مثال و بے قیاس ہستی کے شان

ہے، ان دونوں قسم کی صفات میں ان حضرات کا مسلک اور رویہ علیحدہ علیحدہ اور متضاد نہیں ہے اور

جس طرح حیات، علم، قدرت وغیرہ پر ایمان لانے سے یہ لازم نہیں آتا کہ مخلوقات اور محدثات کی سی

مکروز حیات اور ان کا محدود و مستعار علم اور ناقص قدرت مراد ہے اور نہ ان صفات کی حقیقت پر

اسے یہ جواب التبیان الکتب الکتب کے نام سے مشہور ہے یہ تقریباً ۵ صفحہ کا رسالہ ہے جو مجموعۃ الرسائل الکتب میں

شامل ہے اور ۱۳۲۳ھ میں مصر سے شائع ہوا ہے۔

ایمان لانے والے کو مجتہد کا خطاب دیا جاسکتا ہے اسی طرح یدُ اللہ فوقَ ایدِہم ویسعی وجہ رَبِّکَ

الرَّحْمٰنِ عَلٰی الْعَرْشِ اسْتَوٰی، اُمِنْتُمْ مِّنْ فِی السَّمٰوٰتِ پر بلا تاویل ایمان لانے سے یہ مطلب نکالنا صحیح

نہیں ہے کہ مخلوق و حادث کا سا وجود پیدا ہے اور اسی طرح کی فوقیت و مکانیت مقصود ہے

جو ایک محدود کی دوسرے محدود پر اور ایک جسم کی دوسرے جسم کے ساتھ ہوتی ہے اور نہ ان صفات کی

حقیقت پر ایمان لانے والے کو تجسیم و تشبیہ کا طعنہ دینا درست ہے اس سلسلہ میں انہوں نے سلف

اولین اور متکلمین متقدمین کے جو اقوال اور عباراتیں نقل کی ہیں ان سے اسی مسلک کی تائید ہوتی ہے

وہ کہتے ہیں کہ اس کے خلاف نصاً و ظاہراً ایک لفظ بھی صحابہ و تابعین و سلف سے ثابت نہیں

ان میں سے کسی نے یہ نہیں کہا کہ اللہ آسمان پر نہیں ہے یا وہ عرش پر نہیں ہے یا وہ ہر جگہ ہے اور یہ کہ

تمام اکنہ اس کی نسبت سے یکساں ہیں اور یہ کہ نہ وہ عالم میں داخل ہے نہ اس سے خارج ہے نہ متصل

ہے نہ منفصل ہے اور یہ کہ اس کی طرف انگلیوں سے حتی طور پر اشارہ جائز نہیں، اگر مسلک وہی صحیح ہے

جو نفی کرنے والوں کا ہے تو آنحضرت صلی اللہ علیہ وسلم اور صحابہ کرام ہمیشہ اس کے خلاف الفاظ کیوں

بولتے رہے اور حق کے اظہار سے ساری عمر کیوں خاموش رہے؟ یہاں تک کہ یہ ایرانی اور رومی اور

یہود و فلاسفہ کے پروردہ آئیں اور امت کو صحیح عقیدہ کی تعلیم کریں!

پھر انہوں نے ثابت کیا کہ متکلمین متاخرین کچھ تو فلسفہ یونان کے اثر سے اور کچھ تنزیہ کے

جوش و غلو میں ان صفات کی ایسی تاویل کرنے لگے کہ جو حقیقت لغوی، فہم صحابہ اور نصوص حدیث سے

بہت دور جا پڑی اور جس کی سرحد نفی و تعطیل سے ملنے لگی، اس سلسلہ میں وہ علماء سلف ائمہ سنت

اور خود متکلمین متقدمین کے مسلک سے دور ہو گئے، یہاں تک کہ وہ سلف کے متعلق ایسے لفظ بولنے لگے

جس سے ان کے علم کی تحقیر ہوتی ہے، جو بہت احتیاط سے کام لیتے ہیں، وہ کہتے ہیں کہ سلف کا طریقہ

زیادہ مامون و بے خطر، مگر خلف کا طریقہ زیادہ علمی اور پراز حکمت ہے، یہ سب سلف کی حقیقت اور

مقام سے نا آشنائی کا نتیجہ اور ناواقفیت کی دلیل ہے اصل علم سلف کو حاصل تھا، بھلا و اثرین انبیاء  
 نابین رسل، حاملین کتاب و سنت سے معرفت الہی اور اسماء و صفات کے فہم میں وہ لوگ کیا مقابلہ  
 کر سکتے ہیں جو مدعیان فلسفہ کے چونے بچے اور ہندو یونان کے خوانِ نعمت کے زلہ رہا مین، فلاسفہ متکلمین  
 کے آخری اقوال اور دنیا سے کوچ کرنے کے وقت کے مقولے بتلاتے ہیں کہ وہ اپنی موٹگانیوں پر نام  
 عالم حیرت میں سرگرداں اور اپنی ناکامی و بے حاصلی پر ماتم کناں تھے ان میں سے بعض نے کہا ہے کہ  
 ہماری ساری عمر کا اندوختہ قیل و قال کے سوا کچھ نہیں کسی نے کہا کہ دریائے ناپیدا کنار میں غوطے لگائے  
 اہل اسلام کے علوم کو چھوڑ کر بیاباں کی خاک چھانی، اب یہ حال ہے کہ اگر لطفِ خداوندی نے دستگیری  
 نہ کی تو میں کہیں کا نہ رہا، گواہ رہنا کہ اپنی ماں کے عقیدہ پر مر رہا ہوں۔

یہ فتویٰ ایک مستقل علمی رسالہ ہے جس میں شیخ الاسلام کی علمی و تصنیفی خصوصیات پوری موجود ہیں  
 روانی، قوت استدلال، خطابت، قرآن و حدیث سے حسن استشہاد، جدتِ اسلوب عقل عام سے  
 اپیل، جستجو و بے تکلفی، تاریخی معلومات، متکلمین و فلاسفہ پر یکا یک تنقید، یہ سب وہ خصوصیات ہیں جو  
 اس زمانہ کی عام تصانیف یا خصوص فتاویٰ میں (جو عموماً فقہی و اصطلاحی زبان میں لکھے جاتے تھے) ناپید ہیں۔  
 اس فتویٰ میں پہلی مرتبہ انھوں نے ایسے واضح اور طاقتور طریقہ پر اس عقیدہ کی توضیح و تبلیغ کی تھی  
 جو ان کے نزدیک سلف کا عقیدہ اور اہل سنت کا اعتقاد تھا، اور ان کے مخالفین کے نزدیک جسم  
 کا عقیدہ اور گڑھی ہوئی جنسیت تھی، یہ فتویٰ جس لب و لہجہ اور جس تندی (جلیغ) کے انداز میں  
 لکھا گیا تھا، اور جنسلی حلقوں میں جس طرح اس کا استقبال ہوا، اس کا قدرتی نتیجہ یہ تھا کہ اشاء و متکلمین  
 کے حلقہ میں جن کو جمہور اور حکومت کی تائید حاصل تھی، اور جو قضاء و افتاء کے سرکاری منصبوں سے  
 لے کر درس و تصنیف کے علمی حلقوں تک پر حاوی تھے، ناراضگی کی ایک لہر اور عام برہمی کی کیفیت  
 پیدا ہو جائے، ابن کثیرؒ کے واقعات میں لکھتے ہیں:-

• علماء کا ایک گروہ شیخ الاسلام ابن تیمیہ کی مخالفت میں کھڑا ہو گیا، ان کا اصرار تھا کہ وہ حنفی قاضی شیخ جلال الدین کی مجلس میں حاضر ہوں، اور اس فتویٰ کے متعلق صفائی پیش کریں ابن تیمیہ نے اس کو منظور نہیں کیا، اس پر شہر میں منادی کرادی گئی کہ یہ فتویٰ قابل قبول نہیں، لیکن امیر سیف الدین جاغان نے ابن تیمیہ کی حمایت کی اور ان لوگوں کو طلب کیا، جنہوں نے ہنگامہ کیا تھا، مگر ان میں سے اکثر روپوش ہو گئے، امیر نے منادی کرنے والوں میں سے ایک گروہ کو زرد کوکب کیا جس سے باقی خاموش ہو گئے، جب جمعہ کا دن آیا تو شیخ اپنی عادت کے مطابق جامع مسجد میں گئے اور (انک لعلی خلق عظیم) کی تفسیر بیان کی، اگلے روز سینچر کو وہ قاضی امام الدین (شافعی) کے پاس گئے اور فضلاء کی ایک جماعت بھی وہاں آ گئی، ان سب نے فتویٰ عمومیہ کے بارے میں ان سے سوال و جواب کیا، اور کئی مقامات کی توضیح چاہی، انہوں نے سب کو مطمئن اور خاموش کر دیا، شیخ واپس آ گئے، اور حالات اعتدال پر آ گئے۔

مکن ہے یہ قصہ طول بکراتا، اور پھر کوئی مخالفت یا شورش پیدا ہوتی، مگر اس کے بعد ہی ایسے حالات پیش آئے کہ ایک عرصہ تک کسی ایسے علمی اختلاف اور بحث و مناظرہ کی فرصت اور ہوش باقی نہیں رہا، یہ تاتاریوں کا حملہ تھا، جس میں شیخ الاسلام پہلی مرتبہ ایک عظیم الشان مجاہد اور ایک عمومی قائد کی حیثیت سے نمایاں ہوئے۔

## تاتاریوں کا رخ دمشق کی طرف

۶۹۹ھ کا نیا سال شروع ہی ہوا تھا کہ متواتر اطلاعیں اس مضمون کی ملیں کہ ایران و عراق کے تاتاری فرار و آقا زاد

لہ البدایۃ والنہایۃ ج ۱ ص ۱۳۷۔ ۱۳۸۔ قازان جس کا اسلامی نام محمود ہے چنگیز خاں کا پوتہ تھا، ۶۹۹ھ میں اس امیر توغلق رحمۃ اللہ علیہ کی تبلیغ و ترغیب سے اسلام قبول کر لیا تھا، لیکن پانچ سال کے مختصر عرصہ میں یرت و اخلاق کی کثیر تبدیلی اور اسلامی تعلیم و تربیت کی زیادہ توقع نہیں کی جاسکتی، اس سے باوجود مسلمان ہوجانے کے تاتاریوں کی دہشت انگیزی، غارتگری اور سفاکی میں کوئی فرق واقع نہیں ہوا تھا۔



کی نیت شام پر حملہ کرنے کی ہے اور اس کی فوجوں کا رخ دمشق کی جانب ہے تا تارلیوں کے حملے کے جو تلخ تجربات اسلامی ممالک کو تھے اور جو روایات قائم ہو چکی تھیں ان کی بنا پر پورے ملک شام میں اس اطلاع سے ایک ہشت پھیل گئی، حلب و حماة سے جو دار السلطنت سے فاصلہ پر ہیں لوگ نکل نکل کر دار السلطنت کا رخ کرنے لگے، یہاں تک کہ صرف حماة سے دمشق تک گھوڑے کا کرایہ دو سو درہم ہو گیا، لیکن لوگوں کو بہت جلد یمن کراطینان ہوا کہ سلطان مصر (الملك ناصر محمد بن قلاوون) افواج شاہی کے ساتھ شام کی حفاظت اور تارلیوں کے مقابلہ کے لئے آرہا ہے، ۸ ربیع الاول ۶۹۹ھ کو مصری افواج دمشق میں داخل ہوئیں، اہل شہر نے سخت بارش اور کچھ کے باوجود بڑی گرمجوشی سے سلطان اور اس کی افواج کا استقبال کیا، شہر آراستہ کیا گیا، جا بجا اس کے لئے اور مسلمانوں کی فتح کے لئے دعائیں کی گئیں، ۱۲ ربیع الاول کو سلطان اپنے عساکر کے ساتھ تارلیوں کا مقابلہ کرنے کے لئے نکلا، حنفی قاضی القضاة اور بڑے بڑے علماء اور اعیان شہر ہر کاب ہوئے، پورا لشکر ساتھ تھا، مجاہد رضا کاروں اور نئے زنگروٹوں کی بھی ایک بڑی تعداد تھی، مسجدوں میں قنوت نازلہ اور دعاؤں کا خاص اہتمام کیا گیا۔

## سلطان مصر کی شکست اور دمشق کی حالت

دمشق کے باہر، ۲ ربیع الاول کو قازان اور سلطان کے درمیان معرکہ پیش آیا، مسلمان مجم کر رہے اور بہادری سے مقابلہ کیا، لیکن مسلمانوں کو شکست ہوئی، سلطانی افواج نے مصر کا رخ کیا اور اہل دمشق نے دمشق میں پناہ لی، اس شکست، مصری افواج کی واپسی اور تارلیوں کے فاتحانہ دس میں داخل ہونے کے خطرہ سے شہر میں بدجوا سی پھیلی ہوئی تھی، بڑے بڑے علماء اور سربراہان اور وہ اشخاص شہر چھوڑ چھوڑ کر مصر کا رخ کر رہے تھے، خود قاضی شافعی، قاضی مالکی، بعض دوسرے نامور علماء، حاکم شہر، محتسب اور بڑے بڑے تاجر اور عوام شہر چھوڑ چکے تھے، حکومتی عملدہ خست ہو چکا تھا، حکام میں سے صرف قلعہ ابھی مقیم تھا اور

کوئی ذمہ دار حاکم اور منظم شہر میں موجود نہ تھا، گرانی حد کو پہنچی ہوئی تھی، باہر کی آمدورفت موقوف تھی اس پر طرفہ یہ ہوا کہ قیدی جیل خانہ توڑ کر باہر نکل آئے اور انہوں نے شہر میں لوٹ مچا دی، اوباشوں نے موقع سے فائدہ اٹھایا، باغات (جو اہل دمشق کی آمدنی کا بڑا ذریعہ ہے) کے دروازے توڑ ڈالے اور دروازے اور کھڑکیاں اکھاڑ کر لے گئے، اور اونے پونے کوڑیوں کے مول بیچ ڈالا، ادھر دمشق میں یہ طوفان بے تمیزی برپا تھا، ادھر قازان کی آمد آمد کا غلغلہ تھا جس سے رہے سہے جو اس اور پر اگندہ تھے۔

## ابن تیمیہ کی قازان سے ملاقات

یہ حالات دیکھ کر اعیان شہر اور ابن تیمیہ نے مشورہ کیا اور فیہ قرار پایا کہ ابن تیمیہ چند علماء اور رفقاء کی معیت میں قازان سے ملاقات کریں اور دمشق کے لئے پروانہ امن حاصل کرنے کی کوشش کریں۔  
دوشنبہ ۳ ربیع الثانی ۶۹۹ھ کو مقام نبک میں اہل دمشق کے نمائندہ اور اسلام کے سیر ابن تیمیہ اور تاتاریوں کے جبار بادشاہ قازان کی ملاقات ہوئی، شیخ کمال الدین بن الانجا جو دمشق سے ابن تیمیہ کے ساتھ گئے تھے، اور اس مجلس میں شریک تھے، اس ملاقات کا حال بیان کرتے ہیں:-

میں شیخ کے ساتھ اس مجلس میں موجود تھا، وہ سلطان (قازان) کو عدل و انصاف کی آیات و احادیث اور الشوریوں کے ارشادات و احکام سناتے تھے، ان کی آواز بلند ہوتی جاتی تھی اور برابر سلطان کے قریب ہوتے جاتے تھے، یہاں تک کہ قریب تھا کہ ان کے گھٹنے اس کے گھٹنے سے مل جائیں، سلطان کو اس سے کچھ ناگواری نہیں ہوئی، وہ بڑی توجہ سے کان لگائے ان کی گفتگو سن رہا تھا، اور ہم تن متوجہ تھا، اس پر ان کا رعب ایسا طاری تھا، اور وہ ان سے ایسا تاثر

لے یہ مقام دمشق اور محص کے درمیان واقع ہے، وہاں کا پانی خاص طور پر شہور ہے، آج کل ایک سیرگاہ ہے، بسٹہ میں محص جاتے ہوئے راتم سٹور نے یہ جگہ دیکھی تھی۔

تھا کہ اس نے ان لوگوں سے پوچھا کہ یہ عالم کون ہیں؟ میں نے ابھی تک یہ شخص نہیں دیکھا، اور نہ اس شخص سے زیادہ کوئی دلیر اور قوی القلب آج تک دیکھنے میں آیا مجھ پر ابھی تک کسی کا ایسا اثر نہیں پڑا تھا، لوگوں نے ان کا تعارف کرایا، اور ان کے علمی اور عملی کمالات کا تذکرہ کیا۔

ابن تیمیہ نے قازان سے کہا کہ تمہارا دعویٰ ہے کہ تم مسلمان ہو اور مجھے معلوم ہوا ہے کہ تمہارے ساتھ قاضی امام شیخ اور موزنین بھی رہا کرتے ہیں، لیکن اس کے باوجود تم نے ہم مسلمانوں پر حملہ کیا، حالانکہ تمہارے باپ اور دادا کافر ہونے کے باوجود ایسے اعمال سے محترز رہے انھوں نے جو کچھ عہد کیا تھا، وہ پورا کیا اور تم نے جو عہد کیا تھا، وہ توڑ دیا، اور جو کچھ کہا تھا، اس کو پورا نہیں کیا اور بندگانِ خدا پر ظلم کیا۔

شیخ کمال الدین کہتے ہیں کہ ایسی سخت گفتگو کرنے کے باوجود شیخ بڑے اعزاز و اکرام کے ساتھ واپس آئے تاتاریوں کے ہاتھ میں جو مسلمان قید تھے، ان کی بڑی تعداد ان کی حسن سفارش سے چھوڑ دی گئی، شیخ کہا کرتے تھے کہ غیر الشریعہ سے تو وہ ڈرے گا جس کے دل میں کوئی بیماری ہے، امام احمد ابن حنبل سے کسی نے حکام سے اپنے اندیشہ اور خوف کا اظہار کیا، فرمایا کہ اگر تم تندرست ہوتے تو کسی سے نہ ڈرتے، یہ ایک دوسرے ہمراہی قاضی القضاة ابو العباس اتنا اور اضافہ کرتے ہیں۔

اس مجلس میں ابن تیمیہ اور ان کے رفقاء کے سامنے کھانا رکھا گیا، اور سب شریک ہو گئے، لیکن ابن تیمیہ دست کش رہے، دریافت کیا گیا کہ آپ کیوں نہیں شرکت کرتے؟ فرمایا کہ یہ کھانا کب جائز ہے؟ یہ تو غریب مسلمانوں کی بھیر بکریوں کے گوشت سے تیار کیا گیا ہے، اور لوگوں کے دغخوں کی لکڑی کے ایندھن سے پکا گیا ہے، قازان نے ان سے دعا کی درخواست کی، شیخ نے ان انعام کے ساتھ دعا کی کہ خدایا اگر آپ کے نزدیک قازان کا اس جنگ سے مقصد تیرے حکم کی بندگی اور

لغة الکواکب الدریتہ فی مناقب الامام المجتہد شیخ الاسلام ابن تیمیہ، تالیف الشیخ مرعی ابن یوسف الکریمی الجنبلی

ص ۲۵۰ شامل مجموعہ فرج الشریکی الکریمی ص ۱۶۲

بہادری سبیل الشریعہ تو اس کی مدد فرما، اور اگر سلطنت دنیا اور حرص و ہوس ہے تو اس کو سمجھنے، حیرت کی بات یہ ہے کہ شیخ دنا کر رہے تھے اور قازان آئین کہہ رہا تھا، ہمارا حال یہ تھا کہ ہم اپنے کپڑے سمیٹ رہے تھے کہ اب جلاد کو ان کی گردن مارنے کا حکم ہو گا، ان کے خون کی چھینٹیں ہمارے دامن پر کیوں آئیں؟  
ابوالعباس کہتے ہیں کہ :-

جب مجلس برخواست ہوئی اور ہم دربار کے باہر آئے تو ہم نے کہا کہ آپ نے تو ہماری ہلاکت میں کوئی کسر نہیں اٹھا رکھی تھی، ہم اب آپ کے ساتھ نہیں جائیں گے، انہوں نے کہا کہ میں خود تمہارے ساتھ نہیں جاؤں گا، چنانچہ ہم لوگ تو روانہ ہو گئے اور وہ ذرا دیر ٹھہر کر واپس ہوئے، خوانین و امراء کو جب اس واقعہ کی اطلاع اور ان کی موجودگی کا علم ہوا تو ہر طرف سے انہوں نے ہجوم کیا، اور برکت و حسن اعتقاد میں چاروں طرف سے ان کو گھیر لیا، اور وہ اس شان سے دمشق واپس ہوئے کہ تین سو سواران کی رکاب میں تھے۔

اس کے مقابلہ میں ہم پر یہ گزری کہ ہم راستہ میں تھے کہ ایک گروہ حملہ آور ہوا، اور اس نے ہمارے کپڑے اتار لئے!

## دمشق میں تاتاریوں کی بے عنوانیاں

اہل دمشق کو اگرچہ تاتاری سلطان کی طرف سے پروانہ امن مل گیا تھا، اور اس کا دمشق میں اعلان بھی ہو گیا تھا لیکن دمشق کے اطراف و نواح میں تاتاریوں کی غارتگری اور بے آئینی جاری تھی اور شہرینا سے باہر ایک غدر سا مچا ہوا تھا، شہر میں زرخ بہت چڑھ گئے تھے اور گرانی بید تھی، ادھر تاتاریوں نے اہل دمشق سے مطالبہ کیا کہ حکومت سابقہ کے جتنے گھوڑے، ہتھیار اور نقد لوگوں کے پاس چھپا ہوا

وہ تاتاریوں کے حوالہ کر دیا جائے، تاتاریوں نے سیف الدین قبحی کو اپنی طرف سے حاکم شام مقرر کیا اور اس نے اہل شہر پر سختی شروع کی، شہر پر تاتاریوں کا قبضہ مکمل طور پر ہو چکا تھا، صرف قلعہ دارا جو اس نے حوالہ نہیں کیا تھا، اور صاف انکار کر دیا تھا، ابن کثیر لکھتے ہیں کہ اس کے بھترک ابن تیمیہ تھے، انھوں نے قلعہ دارا کو پیغام بھیجا کہ جب تک قلعہ کی ایک اینٹ بھی سلامت ہے، قلعہ تاتاریوں کے حوالہ نہ کرنا، قلعہ دارا نے آخر وقت تک اس پر عمل کیا اور تاتاریوں کا اس پر عمل دخل اخیر تک نہ ہو سکا، تاتاریوں نے شہر میں دست درازیاں شروع کیں اور قدیم روایات کے مطابق ہر طرح کی بے عنوانیاں کیں، بکثرت مسلمان مرد و عورت قید کئے، اور غلام بنائے، صرف محلہ صاحبیہ کے چار سو افراد قتل اور چار ہزار کے قریب گرفتار ہوئے، بڑے بڑے شریف خاندانوں اور علماء کے گھرانوں کے لڑکے اور لڑکیاں غلام اور باندیاں بنالی گئیں، کتب خانے لوٹ لئے، اور وقف کی کتابیں کوڑیوں کے مول کہیں۔

یہ حال دیکھ کر ابن تیمیہ نے دوبارہ قازان سے ملاقات ضروری سمجھی وہ ایک جماعت کے ساتھ ۲۵ ربیع الثانی کو پھر سلطان سے ملنے گئے، لیکن دو روز انتظار کرنے کے باوجود ان کو سلطان سے ملنے نہیں دیا گیا، اس عرصہ میں دمشق میں خبر گرم ہوئی کہ تاتاری (جو ابھی تک باہر پڑاؤ ڈالے ہوئے تھے) شہر میں داخل ہو اچاہتے ہیں، یہ سن کر لوگوں کے رہے سہے ہوش و حواس جاتے رہے، اور شہر میں کھلبلی پڑ گئی، لوگوں نے شہر چھوڑ کر جانا چاہا، مگر جائیں تو کہاں جائیں؟ تاتاریوں نے قلعہ فتح کرنے کے انتظامات کئے، خندق کھودی جانے لگی، اور منجیقین نصب کی گئیں، لوگ اس ڈر سے کہ بیگاریں پکڑے جائیں گے، گھر بیٹھے رہے، ابن کثیر لکھتے ہیں کہ:-

• راستوں سڑکوں پر سناٹا تھا، آکاؤ کا کوئی آتا جاتا نظر آتا تھا، جامع مسجد میں نمازیوں کی تعداد

بہت کم رہ گئی تھی، جمعہ کی نماز میں جامع اموی میں بڑی شکل سے ایک صفت پوری ہوئی اور کچھ آدمی

پچھے ہوتے، جو شخص ضرورتاً نکلتا بھی وہ تاتاریوں کا بھیس بدل کر اور فوراً واپس آجاتا، پھر بھی

لے جو ترکی النسل اور غالباً تاتاری نو مسلم تھا۔ لے البدایہ والنہایہ - ۱۳۵ھ

یکٹکانگارتھا کہ شاید واپس آنا نصیب نہ ہو۔

۱۹ جہادی الاولیٰ کو قازان نے عراق کی طرف کوچ کیا، اور اپنے قائم مقام اور ساٹھ ہزار فوج شام کی حفاظت کے لئے چھوڑ دی، چلتے ہوئے اس نے اعلان کیا کہ ہم اپنے نائب اور کثیر فوج چھوڑ کر جا رہے ہیں اور اگلے سال موسم خزاں میں ہم پھر واپس آئیں گے، اس وقت ہم شام کے ساتھ مصر بھی فتح کریں گے۔ قازان اگرچہ چلا گیا تھا، مگر دوسرے تاتاری امیر بولائی نے دمشق کے اطراف و جوانب میں لوٹ مار چا رکھی تھی، کثیر آبادیاں اور بستیاں ویران ہو گئی تھیں، کثیر التعداد مسلمان بچوں کو غلام بنا لیا گیا تھا، خود دمشق سے اس نے بڑی رقم وصول کی تھی، ۸ رجب کو ابن تیمیہ نے بولائی کی لشکر گاہ میں جا کر اس سے خود ملاقات کی، اور قیدیوں کی رہائی کے معاملہ میں اس سے گفتگو کی، اور ایک بڑی تعداد کو رہا کر لیا، ان رہا ہونے والوں میں مسلمان بھی تھے اور غیر مسلم شامی (ذمی) بھی تھے۔

۳ رجب کو دمشق میں قلعہ دار کی طرف سے اعلان کیا گیا کہ مصری افواج شام کی طرف آرہی ہیں، اگلے ہی روز بولائی اور اس کے تاتاری ساتھی دمشق چھوڑ کر روانہ ہو گئے، تاریخ تک دمشق اور اس کے اطراف تاتاریوں سے بالکل خالی ہو گئے۔

۹ رجب کو اطلاع ملی کہ سلطان (محمد بن قلاوون) اور مصری افواج شام کے استخلاص کے لئے روانہ ہو گئیں، اس وقت دمشق میں کوئی ذمہ دار حاکم اور منظم نہ تھا، شہریناہ تاتاریوں کے حملے سے شکستہ پڑی ہوئی تھی، قلعہ دار اور جہادش نے اعلان کر لیا کہ اہل شہر، شہریناہ اور دروازوں کی حفاظت کریں، کوئی اپنے گھر میں نہ سوئے، سب مسلح شہریناہ پر موجود رہیں، لوگوں نے تعمیل کی، ابن کثیر کہتے ہیں کہ ابن تیمیہ کا ان دنوں معمول تھا کہ رات بھر شہریناہ کا گشت کرتے تھے اور لوگوں کو جہاد اور رباط فی سبیل اللہ کی آیات سنا کر صبر و قتال کی ترغیب دیتے تھے؟

## شراب کے خلاف جہاد

مصری افواج اور مسلمان سلطان کی آمد اور تاتاریوں کے کوچ کو سن کر دیندار مسلمانوں کے حوصلے بڑھ گئے اور انھوں نے ان خرابیوں کو دور کرنے کا عزم کیا جو اس ناسازگار قوم اور اس کے ناخدا تیس حکام کے زمانہ میں پیدا ہوئی تھیں، حافظ ابن تیمیہ اس کام میں پیش پیش تھے، نائب شام سیف الدین قبحی نے شراب خانوں کی خاص سرپرستی کی تھی اور وہ اس کی آمدنی کا بڑا ذریعہ تھے، اس کے مختصر دور حکومت میں متعدد نئے شراب خانے قائم ہوئے تھے اب ان کے باقی رہنے کے لئے کوئی جواز نہ تھا، دمشق میں کوئی حاکم اور ذمہ دار افسر نہ تھا، ابن تیمیہ نے یہ کام اپنے ہاتھ میں لیا، اپنے تلامذہ اور احباب کے ساتھ سارے شہر کا دورہ کیا، جہاں شراب خانہ نظر آیا، اس کے منگے اور جام و سلو توڑ ڈالے، شراب انڈیل دی، ان بیچازوں میں جوا و بائس مقیم تھے اور افعال شنیعہ کے مرتکب ہوتے تھے، ان کی تعزیر کی، شہر میں عام طور پر اس کا رد وائی پرسترت کا اظہار کیا گیا۔

## بد عقیدہ کوہستانیوں کی تادیب و تبلیغ

۶۹۹ھ میں جب تاتاری لشکر دمشق میں داخل ہوا تھا، اور انھوں نے دست درازی کی تھی تو پہاڑوں کے (عیسائی باطنی اور اسماعیلی) باشندوں نے ان کا پورا ساتھ دیا تھا، مسلمان فوجیں جب تاتاریوں سے شکست کھا کر واپس ہو رہی تھیں اور ان کے علاقہ سے گزریں تو ان کوہستانیوں نے ان پر حملہ کر دیا، ان کے اسلحہ اور گھوڑے چھین لئے، اور بہت سے مسلمانوں کو شہید کیا، انھوں نے کبھی لشکر کی اطاعت نہیں کی تھی، نہ دین حق کو قبول کیا تھا، اور نہ کسی نظام کے پابند تھے۔

شام کا مطلع صاف ہو جانے اور اندرونی اطمینان حاصل ہو جانے کے بعد ابن تیمیہ نے ان مفردوں کی تادیب و تبلیغ ضروری سمجھی جن اتفاق سے اسی زمانہ میں نائب السلطنت جمال الدین آقوش الافرم نے جرد و کسروان نامی پہاڑوں کی طرف فوج کشی کی، ابن تیمیہ نے اس موقع سے فائدہ اٹھایا اور رضا کاروں اور حوران کے باشندوں کی ایک بڑی تعداد کے ساتھ نائب السلطنت کی رفاقت کی، نائب السلطنت کی آمدن کے قبائل کے سردار ابن تیمیہ کے پاس حاضر ہوئے، شیخ نے ان سے توبہ کرائی، ان کو اچھی طرح تبلیغ کی، اور اس سے بڑا نفع ہوا، انھوں نے مسلمان فوج سے جو کچھ چھینا لوٹا تھا، اس کی واپسی کی ذمہ داری لی، بیت المال کی طرف سے ان پر رقوم عائد کی گئیں، جن کو ادا کرنے کا انھوں نے عہد کیا، اور یہ مہم ۱۳ رذی القعدہ کو کامیاب واپس آئی۔

## تاتاریوں کی دوبارہ آمد اور ابن تیمیہ کا اعلان جہاد

۱۲۷۰ء شروع ہی ہوا تھا کہ تاتاریوں کی دوبارہ آمد کی اطلاع دمشق میں پہنچی، لوگوں کے پاؤں تلے کی زمین نکل گئی، اور مصر اور دوسرے مقامات اور محفوظ قلعوں کی طرف بھاگنے کا سلسلہ شروع ہو گیا، لوگ اپنا سامان پوشاک اور غلہ آونے پونے بیچ کر سفر کا سامان کرنے لگے، سواری کا کرایہ بہت بڑھ گیا، اور جانوروں کے دام کہیں سے کہیں پہنچ گئے، یہ دیکھ کر ابن تیمیہ نے جامع مسجد میں مواظپ اور درس کا سلسلہ سرگرمی سے شروع کیا، لوگوں کو جہاد پر آمادہ کیا، بھاگنے سے غیرت دلائی، اور اس بزدلانہ حرکت کی مذمت کی، انھوں نے لوگوں کو مسلمانوں اور مسلمانوں کے ملکوں کی حفاظت و مدافعت کے سلسلہ میں خرچ کرنے کی ترغیب دی اور فرمایا کہ لوگ بھاگنے میں جو روپیہ صرف کر رہے ہیں، یہاں رہ کر مسلمانوں کی حفاظت اور جہاد فی سبیل اللہ میں صرف کریں، وہ کہتے تھے کہ اس مرتبہ تاتاریوں سے کھلے میدان میں مقابلہ



کرنا چاہئے، اس مرتبہ ان سے جہاد فرض ہے، ان کی اس مسلسل تقریروں سے لوگوں کی ڈھارس بندھی اور شہر میں سرکاری اعلان ہو گیا کہ کوئی شخص حکومت کی اجازت اور پروانہ کے بغیر شہر نہیں چھوڑ سکتا، اس بھاگنے کا سلسلہ بند ہوا اور سلطان مصر کی روانگی کی بھی اطلاع ملی جس سے لوگوں کو مزید اطمینان ہوا۔

## مصر کا سفر

ربیع الثانی میں پھر تاریخوں کی آمد آمد کی خبر گرم ہوئی، اور اطلاع ملی کہ وہ مقام بیرہ تک پہنچ گئے ہیں، شہر میں جہاد کا اعلان عام ہو گیا، تاریخوں کے آگے بڑھنے کی اطلاعیں پے در پے آرہی تھیں، لوگوں کو تسکین دی گئی اور کہا گیا کہ اپنا کام دیکھی سے کریں، سلطان مصر سے روانہ ہو چکے، دفعۃً یہ اطلاع ملی کہ سلطان نے فرسخ عزیمت کر دی، یمن کریمے ہوئے قدم اکھڑ گئے اور لوگ اپنے اپنے اہل و عیال کو مصر اور دوسرے محفوظ مقامات کی طرف منتقل کرنے لگے، یہ حالت دیکھ کر ابن تیمیہ نائب شام سے ملاقات کے لئے (جو دمشق کے باہر تاریخوں کو روکنے کے لئے پڑاؤ ڈالے پڑا تھا) تشریف لے گئے انہوں نے اس کو بہت اطمینان دلایا، اور فرمایا کہ ہم مظلوم ہیں، ہم کو ضرور فتح ہوگی اللہ تعالیٰ فرماتا ہے۔

وَمَنْ عَاقَبَ بِمِثْلِ مَا عُوِّقَ بِهِ ثُمَّ

بُعِيَ عَلَيْهِ لِنُصْرَتِهِ إِنَّ اللَّهَ

لَعَفُوفٌ غَفُورٌ (الحج - ۶۰)

نائب شام اور امراء نے ان سے درخواست کی کہ وہ خود مصر جائیں اور سلطان کو ملک شام کی حفاظت

اور تاریخوں سے مقابلہ کرنے پر آمادہ کریں، چنانچہ وہ ڈاک کی سواری سے مصر روانہ ہوئے، ان کے

پہنچتے پہنچتے سلطان قاہرہ میں داخل ہو چکا تھا، ابن تیمیہ نے سلطان کو بڑی غیرت دلائی اور

فرمایا کہ اگر شام تمہاری سلطنت میں داخل نہ ہوتا، اور بحیثیت سلطان مصر و شام کے تم پر اس کی

براہِ راست ذمہ داری نہ ہوتی جب بھی اگر اہل شام تم سے مدد مانگتے تو تمہیں ان کی مدد کرنی ضروری تھی، چو جائیکہ شام تمہاری سلطنت کا ایک صوبہ اور تمہاری حکومت کا ایک اہم جز ہے، اگر تم کو شام کی حفاظت کی کوئی فکر نہیں تو صاف کہہ دو ہم اپنا انتظام خود کر لیں، اور کسی کو وہاں کا حاکم منتخب کریں، جو خطرہ کے وقت اس کی خدمت و حفاظت کرے، اور معتدل حالات میں اس سے فائدہ اٹھائے۔“

ابن تیمیہ نے سلطان کو یقین دلایا کہ اس مرتبہ فتح مسلمانوں ہی کی ہوگی، وہ آٹھ دن تک قلعہ مصر میں مقیم رہے اور جہاد اور تاتاریوں کے مقابلہ کی ترغیب دیتے رہے۔

ابن تیمیہ کی اس ایمان افروز اور یقین آفریں گفتگو اور مخلصانہ مساعی کا نتیجہ ہوا کہ سلطان دوبارہ شام کے لئے آمادہ ہو گیا، اور مصری افواج جہاد کے لئے روانہ ہو گئیں، ابھی اہل دمشق یہ سن کر پوری طرح خوش نہیں ہونے پائے تھے کہ تاتاریوں کے قریب آجانے اور سلطان کی واپسی کی اطلاع پہنچ گئی، غضب یہ ہوا کہ حاکم شہر ابن النحاس نے منادی کرادی کہ جس میں سفر کی طاقت ہو وہ دمشق سے ضرور چلا جائے، یہ سن کر شہر میں بلبل مچ گئی، بازار بند ہو گئے، لوگ جنگلوں اور میدانوں کی طرف بھاگنے لگے، ہر شخص کی زبان پر تھا کہ اہل دمشق کی قسمت میں تو دشمن کا لقمہ بنا لکھا ہے، بڑے بڑے علماء اور دمشق کے اعیان و شرفاء نے شہر سے کوچ کیا، ان کے متعلقین پہلے جا چکے تھے، سربراہ آوردہ اور معزز لوگوں میں دمشق میں گنتی کے چند آدمی رہ گئے تھے، شہر میں اعلان ہوا کہ جس کی نیت جہاد کی ہو، وہ لشکر سے جا ملے، اس لئے کہ تاتاری قریب آگئے ہیں، جو علماء باقی تھے، جن میں ابن تیمیہ کے چھوٹے بھائی شرف الدین ابن تیمیہ بھی تھے، انھوں نے نائب السلطنت کو ہمت دلائی، اور مہنا، امیر عرب کو بھی جہاد پر آمادہ کر لیا، اسی عرصہ میں ابن تیمیہ مصر سے واپس آگئے، انھوں نے سلطان کی آمادگی اور ارکان سلطنت کے عزم جہاد کی خوشخبری سنائی، ادھر یہ اطلاع ملی کہ سلطان تاتار نے واپسی کا ارادہ کر لیا اور دریائے فرات عبور کر کے عراق پہنچ گیا،

## تاتاریوں سے فیصلہ کن جنگ ورا بن تیمیہ کا کارنامہ

رجب ۷۷۵ھ میں بادشوق ذرائع سے معلوم ہوا کہ تاتاری اس مرتبہ تمام کا عزم مصمم رکھتے ہیں لوگوں میں اس خبر سے ایک اضطراب پیدا ہوا، نمازوں میں قنوت نازلہ کا اہتمام کیا گیا، اور بخاری شریف کا ختم ہوا، لوگ حسب عادت مصر اور محفوظ مقامات کا رخ کرنے لگے جس قدر سلطان مصر اور مصری افواج کی آمد میں تاخیر ہوتی جاتی تھی لوگوں کا اضطراب بڑھتا جاتا تھا، بالآخر ۸ شعبان کو مصری فوج کا ایک بڑا حصہ نامور ترک امراء کی قیادت میں پہنچا پھر دوسرا دستہ پہنچا اور لوگوں میں سکون پیدا ہوا لیکن دوسرے مقامات پناہ گزینوں کی آمد کا سلسلہ شروع ہو گیا اور شمالی شہروں سے بکثرت لوگ پناہ اپنا شہر چھوڑ کر دمشق میں آنے لگے مختلف قسم کی افواہیں بھی پھیلنے لگیں، امراء نے شام نے جمع ہو کر دشمن کے مقابلہ کا عہد کیا اور قسم کھائی اور شہر میں اعلان کرایا گیا کہ کوئی شہر چھوڑ کر نہ جائے ابن تیمیہ نے دمشق سے باہر جا کر لشکر کو اس کی اطلاع دی اور ان سے بھی اس بات کی قسم لی، وہ امراء اور عوام سے قسم کھا کر کہتے تھے کہ تم اس مرتبہ ضرور فتح پاؤ گے ان کو اس کا اس قدر یقین تھا کہ اگر کوئی کہتا کہ انشاء اللہ تو کہئے تو فرماتے کہ انشاء اللہ تم حقیقاً لاقبلاً، وہ فرماتے تھے کہ ہم مظلوم ہیں اور مظلوم کی ضرورت ہوتی ہے۔

ثُمَّ بُعِيَ عَلَيْهِ لِيَنْصُرَنَّهُ اللَّهُ (الحج - ۶۰) جس پر زیادتی کی جائے گی اس کی اللہ ضرور مدد کرے گا

اس لئے اس وعدہ خداوندی کی رو سے ہماری فتح یقینی ہے اس میں ذرہ برابر شک نہیں ہے۔  
اس وقت ایک سوال یہ چھڑا گیا کہ تاتاری بہر حال مسلمان ہیں اس لئے ان سے جنگ کرنے کی فقہی حیثیت کیا ہے؟ وہ نہ کافر ہیں نہ باغی ہیں باغی اس لئے نہیں ہیں کہ کبھی وہ مسلمان امیر کی اطاعت میں

داخل ہی نہیں ہوئے، اس لئے بغاوت کا بھی سوال نہیں، پھر ان سے جنگ کس بنیاد پر کی جائے؟ علماء کو اس بارہ میں تردد ہوا، ابن تیمیہ نے کہا کہ وہ خوارج کے حکم میں ہیں، خوارج نے سیدنا علیؑ اور حضرت معاویہؓ دونوں کے خلاف بغاوت کی تھی، وہ اپنے کو خلافت کا زیادہ مستحق سمجھتے تھے، یہ تاریخی اسی طرح دوسرے مسلمانوں کے مقابلہ میں اپنے کو حکومت کا زیادہ مستحق سمجھتے ہیں، اور کہتے ہیں کہ ہم ان سے زیادہ حق و انصاف کو قائم کر سکتے ہیں، وہ مسلمانوں پر گناہوں اور مظالم کا الزام لگاتے ہیں اور خود اس سے کہیں بڑھ کر افعالِ شنیعہ اور حرکاتِ ناشائستہ کے مرتکب ہیں، ان کی اس توضیح سے علماء کو اطمینان ہو گیا، اور یہ نکتہ سمجھ میں آ گیا، ان کو اس بارہ میں اتنا وثوق اور اطمینان نکھا کہ فرماتے تھے کہ اگر تم مجھے بھی اس حال میں تار یوں کی صفت میں دیکھو کہ قرآن مجید سر پر رکھا ہے، تب بھی مجھے قتل کر دینا، اس سے لوگوں کا تردد دور ہوا، اور ان کے حوصلے بلند ہوئے۔

دشق میں بڑی سراسیمگی تھی، سلطان کی آمد کی اطلاع نہ تھی، شامی و مصری فوجوں کے جنگ کرنے کا یقین نہ تھا، تار یوں کی آمد کی اطلاع دم بدم مل رہی تھی، لوگ دوسرے شہروں سے بھاگ بھاگ کر دمشق میں پناہ لے رہے تھے، سارا شہر پناہ گزینوں سے بھرا ہوا تھا، ابن تیمیہ شکر گاہ جانے کے لئے چلے تو راستہ میں مشکل تھا، جن لوگوں کو ان کے عزم کی اطلاع نہ تھی، انھوں نے طعنہ دیا کہ ہمیں تو آپ بھاگنے سے روکتے تھے، اور آپ خود دمشق سے فرار اختیار کر رہے ہیں؟ امام خاموشی سے سنتے ہوئے چلے گئے، شہر میں کوئی حاکم نہ تھا، اوباشوں اور بد معاشوں نے اُدھم مچا رکھی تھی، لوگ میناروں پر چڑھ چڑھ کر اسلامی لشکر کو تلاش کرتے تھے، اور قیاس آرائی کرتے رہتے تھے، ہر شخص اپنی قسمت کے فیصلہ کا منتظر تھا، جنگ ہوتی ہے یا نہیں؟ اگر جنگ ہوتی ہے تو فتح کس کو ہوتی ہے؟ اگر خدا نخواستہ اسلامی لشکر شکست کھاتا ہے، تو پھر مسلمانوں کا کہیں ٹھکانا نہیں، اور عزت و آبرو جان و مال کی خیر نہیں، غرض :-

وَأَذْرَاعَتِ الْأَبْصَارِ وَبَلَغَتِ الْقُلُوبُ  
 اور جب آنکھیں تپڑا گئی تھیں اور کلیجے منہ کو آنے لگے تھے

المُتَجِدِّ وَتَنْظُوتُ بِاللهِ الظُّنُونَاهُ هُنَالِكَ ابْتِئَاءُ  
 اور تم اللہ کے ساتھ طرح طرح کے گمان کر رہے تھے اس  
 المؤمنون وذلزلوا رزوا لئلا أشيدوا (الماب ۱۱۰)

کا نقشہ تھا۔

ابن تیمیہ شامی شکر میں پہنچے تو امرائے لشکر نے ان سے خواہش کی کہ وہ آگے بڑھ کر سلطان سے  
 ملیں اور ان سے جلد تشریف آوری کی درخواست کریں ابن تیمیہ نے سلطان سے ملاقات کی ابن تیمیہ کی  
 گفتگو سے ان کا عزم پختہ ہو گیا، اور وہ ابن تیمیہ کی معیت میں لشکر گاہ میں آئے، سلطان نے ان سے خواہش  
 کی کہ جنگ کے موقع پر وہ سلطان کے ساتھ ہوں ابن تیمیہ نے کہا کہ سنت یہ ہے کہ آدمی اپنی قوم کے جھنڈے  
 کے نیچے جنگ کرے، ہم شامی شکر سے تعلق رکھتے ہیں اس لئے اسی جھنڈے کے نیچے جنگ کریں گے انہوں نے  
 سلطان کو دوبارہ جہاد کی تلقین کی اور کہا کہ خدائے واحد کی قسم کھا کر کہتا ہوں کہ فتح ہماری ہی ہے،  
 اس موقع پر بھی امرائے ان کو یاد دلایا کہ انشاء اللہ تمہیں جیتا ہے، فرمایا: انشاء اللہ تمہیں جیتا ہے۔

۲۹ شعبان جمعہ کی شب کو رمضان کا چاند ہو گیا، اہل دمشق نے تراویح کی تیاری کی رمضان کی ستر  
 بھی تھی اور دشمن کا خوف اور مستقبل کا اندیشہ بھی، جمعہ کا دن بہت سخت گزرا، سنیچر کو لوگوں نے میناروں کے  
 دیکھا کہ لشکر کی جانب گردا اور سیاہی ہے، وہ سمجھ گئے کہ آج ہی مقابلہ ہے، دعاؤں کی کثرت ہوئی، عورتیں  
 اور بچے کو ٹھوں پر ننگے سر کھڑے تھے، اور شہر میں ایک غلغلہ تھا، سنیچر ۲ رمضان کو ظہر کے بعد سلطان کا فرمان  
 جامع مسجد میں پڑھا گیا کہ سنیچر کے دن دو گھنٹے شامی اور مصری فوجیں سلطان کی ہمرکابی میں  
 صف آرا ہوں گی، مسلمان اللہ سے فتح و نصرت کی دعا کریں اور قلعہ اور شہر نیاہ کی حفاظت میں مستعد رہیں،  
 ۲ رمضان کو شہر کے میدان میں ایک طرف شامی اور مصری فوجیں، دوسری طرف تاتاری لشکر  
 صف آرا ہوا، ابن تیمیہ نے فتویٰ دیا کہ مجاہدین کو روزہ کھول لینا چاہئے تاکہ جنگ کی طاقت پیدا ہو،  
 وہ ایک ایک علم اور ایک ایک دستہ کے پاس خود جاتے تھے، ان کے ہاتھ میں کھانے کی کوئی چیز تھی،

وہ ان کو دکھا کر افطار کرتے تھے اور حدیث سناتے تھے کہ:-

انکم ملا قوا الحد و غذا و الفطرا توی

آنحضرت صلی اللہ علیہ وسلم نے فرمایا کہ کل شمن سے

لکم۔ تمہارا مقابلہ ہونے والا ہے اور روزہ نہ رکھنے کی

حالت میں تم زیادہ قوی ہو گے۔

جنگ شروع ہوئی، سلطان خود بنفس نفیس شکر میں موجود تھا، خلیفہ عباسی ابوالریح سلیمان سلطان کے پہلو میں تھے، بالآخر دونوں لشکر آپس میں گٹھ گٹھ گئے، اور جنگ کا بازار گرم ہوا، سلطان نے بڑی ثابت قدمی دکھائی، اس نے اپنے گھوڑے کے پاؤں میں بیڑیاں ڈال دیں کہ بھاگنے نہ پائے، اس نے اللہ سے اس موقع پر عہد کیا، سخت معرکہ ہوا، بڑے بڑے ترکہ کی امراء کام آئے، بالآخر مسلمانوں کو فتح ہوئی، اور تاتاریوں کے قدم اکھڑ گئے، رات کو تاتاریوں نے ٹیلوں، پہاڑوں اور ٹیکریوں پر پناہ لی، مسلمانوں نے رات بھر پہرہ دیا، اور ان کو بھاگنے نہیں دیا، اور اپنے تیروں پر رکھ لیا، بکثرت تاتاری قتل ہوئے، صبح مسلمان ان کو رسیوں میں باندھ کر لاتے تھے اور گردن اڑا دیتے تھے، بھاگنے والوں میں سے ایک کثیر تعداد گھائیٹوں اور خطرناک جگہوں میں گر کر اور بہت سے دریائے فرات میں ڈوب کر ہلاک ہوئے۔

دوشنبہ ۴ رمضان کو ابن تیمیہ دمشق میں داخل ہوئے، لوگوں نے ان کا بڑا استقبال کیا، ان کو مبارکباد اور دعائیں دیں۔

شنبہ ۵ رمضان ۷۲۷ھ کو سلطان اعیان سلطنت، خلیفہ اور افواج شاہی کے ساتھ منصور و کامران دمشق میں داخل ہوا۔

## انکار بدعات اور ازالہ منکرات

تاتاریوں کے قصہ سے فرصت پا کر ابن تیمیہ نے حسب معمول سابق پوری سرگرمی کے ساتھ درس تدریس کیا

اشاعتِ سنت اور ردِ بدعات کا کام شروع کر دیا، اور شرک و جاہلیت کے خلاف جہاد میں مشغول ہو گئے، جو ان کا محبوب مشغلہ اور زندگی کا ایک بڑا مقصد تھا، اس زمانہ میں عیسائیوں اور یہودیوں کے اختلاط اور فاسد العقیدہ اور جاہل مقتداؤں کی تعلیم سے مسلمانوں میں بہت سے ایسے اعمال آگئے تھے جو جاہلیت کی یادگار اور شرک بت پرست اقوام کا شعار تھے، دمشق کے نواح میں نہر قلوط کے کنارہ ایک چٹان تھی جس کے متعلق مختلف قسم کی روایات مشہور تھیں، یہ جہلاء اور توہم پرست مسلمانوں کے لئے ایک فتنہ بن گیا تھا، مسلمان جاتے تھے اور وہاں تپتے تھے، ابن تیمیہ رحمۃ اللہ علیہ کو مزدوروں اور رنگ تراشوں کے ساتھ وہاں خود گئے، اور اس کو کاٹ کر شرک کے اس دروازہ کو بند کر دیا، اور ایک بڑا فتنہ ختم ہوا۔

وہ شریعت اور سنت کے خلاف جو عمل دیکھتے، اس کو حتی الامکان اپنے ہاتھ سے بدل دینے اور روکنے کی کوشش کرتے، اس لئے کہ ایمان کا یہ اعلیٰ درجہ اور دینی حمیت کا اولین تقاضہ ہے۔

من راعى منكم منكرا فليغيره بيده	تم میں سے جو کوئی خلافِ شرع امر (منکر) دیکھے، وہ
فمن لم يستطع فبلسانه فمن لم	اس کو اپنے ہاتھ سے بدل دے جو ایسا نہ کر سکے وہ اپنی زبان
يستطع فبقلبه وذلك اضعف	سے اس کی مخالفت اور اصلاح کرے جو ایسا بھی نہ کر سکے
الایمان۔	وہ اپنے دل سے اس کی مخالفت کرے اور یہ ضعیف

ترین ایمان ہے۔

حکام کو امور سلطنت سے فرصت نہ تھی، علماء بعض اوقات بہت سی چیزوں کو اہمیت نہیں دیتے تھے، اور بعض اوقات انکار و مخالفت کرتے سمجھتے تھے، اس لئے ابن تیمیہ کو اکثر یہ کام خود انجام دینا پڑتا تھا، ان کے ساتھ ان کے تلامذہ و محبین کی ایک جماعت تھی جو ان کی مددگار اور رفیق تھی، اس لئے انہوں نے اعزازی طور پر حسبِ مشائخہ ایک طرح کا شرعی اور اخلاقی احتساب قائم کر رکھا تھا اور

بتدین و مخالفین سنت حکام کی نگرانی اور علماء کے عتاب سے اگر کچھ بھی جاتے تھے تو اس شرعی پولیس کی نظر سے نہیں بچ سکتے تھے۔

جب ۱۲۷۰ھ ہی کا واقعہ ہے کہ ان کے پاس ایک پیر مرد جو اپنے کو المجاہد ابراہیم بن القطان کہتا تھا لایا گیا جو بہت لمبی چوڑی گدڑی پہنے ہوئے تھا، بال اور ناخن بڑھے ہوئے تھے، لبس منہ پر آ رہی تھیں، گالی اور فحش کثرت سے بکتا تھا، اور نشہ آور چیزوں کا استعمال بھی کرتا تھا، ابن تیمیہ نے اس کی گدڑی کے ٹکڑے ٹکڑے کر دینے کا حکم دیا، سب طرف سے لوگ ٹوٹ پڑے اور اس کا تار تار تبرک ہو گیا، سر کے بال اور لبس ترشوائیں، ناخن کٹوائے، فحش گوئی اور نشہ اس کو توبہ کرائی گئی۔

اسی طرح ایک معمر شخص مجد انجراز البلاسی کے نام سے مشہور تھا، وہ حرام چیزوں کا استعمال کرتا تھا، یہودیوں عیسائیوں کے پاس اس کی نشست و برخاست تھی، خوابوں کی تعبیر دیتا تھا، اور ان مسائل و علوم میں دخل دیتا تھا جن کا علم نہیں رکھتا تھا، ابن تیمیہ نے اس کو بھی طلب کرایا، اور اس سے بھی ان تمام افعال سے توبہ کرائی، ابن کثیر کا بیان ہے کہ یہ واقعات بھی ایک طبقہ کی ناراضگی کا سبب بنے۔

## لمحدین و مفسدین کے خلاف جہاد

داخلی اصلاح کے علاوہ ابن تیمیہ ان مفسدین سے بھی غافل نہ تھے جنہوں نے ایسے ہر موقع پر جب مسلمان کسی زرخیز آئے، مسلمانوں کو زک پہنچانے اور دشمنان اسلام سے ساز باز کرنے میں کمی نہیں کی، اگرچہ ۶۹۹ھ میں انہوں نے نائب السلطنت الافرم کی معیت میں جرد و کسروان جا کر وہاں کے بدین، شرارت پسند قبائل کی تادیب و تنبیہ کی تھی، اور ان میں سے بہت سے لوگوں نے توبہ اور آئینہ ان حرکتوں سے باز رہنے اور سلطنت کے نظام اور حکام اسلام کے تابع رہنے کا وعدہ کیا تھا، مگر پچھلے تجربوں سے



معلوم ہوا کہ وہ شرارت سے باز نہیں آئے اور ان کی مزید شبیہ گوشتالی کی ضرورت ہے اور ہر خطرہ کے موقع پر ان سے گزند پہنچنے کا اندیشہ ہے چنانچہ ذی الحج کے اوائل میں ابن تیمیہ اپنے تلامذہ و احباب کی ایک جماعت کی رفاقت اور نقیب الاشراف زین الدین ابن عدنان کی محبت میں دوبارہ جرد و کسران کی طرف تشریف لے گئے اور ان کو تبلیغ کی ان میں کی ایک بڑی تعداد تائب ہوئی اور اس نے احکام اسلام کی پابندی اختیار کی جرد کے علاقہ کے روانض (باطنی اسماعیلی حاکمی و نصیری) قبائل نے کھلم کھلا مسلمانوں کو نقصان پہنچایا تھا، صلیبیوں اور تاتاریوں کو مسلمان ممالک پر حملہ کرنے کی دعوت دی تھی اور ان کو سہولتیں بہم پہنچائی تھیں مسلمانوں کی بے بسی اور کمزوری سے فائدہ اٹھا کر ان کی جان و مال اور عزت و آبرو پر دست درازیاں کی تھیں اور مسلمانوں کو دشمنوں کے ہاتھوں بھڑکریوں کی طرح فروخت کیا تھا، ابن تیمیہ کے غیور اور باحمیت دل پر اس کا بڑا داغ تھا، وہ ان دنوں الفطرت اور شر بر النفس منافقوں کو معاف نہیں کر سکتے تھے جنہوں نے ایسی کٹھن گھڑیوں اور نازک وقت میں مسلمانوں کو تنگ اور ذلیل کیا، اور ان کے حریفوں کی مدد کی، ابن تیمیہ نے ان کو ان جرائم اور اس غداری پوری پوری سزا دینی چاہی اور اس کا انتظام کرنا چاہا کہ آئندہ کسی جنگ یا خطرہ کے موقع پر وہ مسلمانوں کو نقصان نہ پہنچا سکیں، انہوں نے السلطان الناصر (سلطان مصر و شام) کو ان کی طرف توجہ دلائی اور ان کی شرارتوں اور خطرات سے آگاہ کیا، ایک خط میں انہوں نے سلطان کو لکھا کہ:-

جب تاتاریوں نے شام کا رخ کیا تو ان بد باطنوں (نصیریوں اور اسماعیلیوں) نے اسلامی افواج کے ساتھ بڑی بدسلوکیاں کیں یہ وہی ہیں جنہوں نے اہل قبرص (عیسائیوں) کو پیغام بھیجا، اور ساحل شام کے ایک حصہ پر ان کو قبضہ دلایا، اور صلیب کا جھنڈا خود اٹھا کر لے چلے اور مسلمانوں کے گھوڑوں، ہتھیاروں اور قیدیوں کی اتنی تعداد انہوں نے قبرص پہنچائی جس کا علم صرف ان کو ہے، بیس دن تک نخاسہ کا بازار لگا رہا، جس میں مسلمان اور گھوڑے اور ہتھیار اہل قبرص کے ہاتھ (جو

صلیبی اور مسلمانوں کے حریف تھے) بکتے رہے، تاتاریوں کی آمد پر انہوں نے گھی کے چراغ جلائے، اور جب تاتاریوں کے مقابلہ کے لئے اسلامی فوجیں مصر سے روانہ ہوئیں تو ان کے چہرے فق ہو گئے، جب اللہ تبارک و تعالیٰ نے سلطان کی آمد پر مسلمانوں کو فتح مبین عطا فرمائی تو ان کے یہاں صفِ اتم بچھ گئی، یہ اور اس سے بڑھ کر بھی چیزیں ان کے یہاں پیش آئیں، یہی جنگیز خاں کو اسلامی ممالک پر حملہ کرنے کی دعوت دینے والے تھے، یہی ہلاکو کے بغداد پر تسلط، حلب کی بربادی، اور صلیبیہ کی غارتگری کا سبب تھے، اس کے علاوہ ان کی اسلام دشمنی اور مسلم کشی کے اور بہت سے واقعات ہیں۔

ان کے پڑوس میں جو مسلمان رہتے ہیں، وہ بڑی مصیبت میں مبتلا تھے، ہر رات ان کی ٹولی پہاڑ سے اترتی، اور وہ فساد برپا کرتی، جس کو اللہ ہی جانتا ہے، یہ ڈکے ڈالتے، پرامن شریف گھرانوں کو پریشان کرتے اور جرائم کا ارتکاب کرتے، قبرص کے عیسائی ان کے علاقہ میں آتے تو یہ ان کی میزبانی کرتے اور مسلمانوں کے ہتھیار ان کے حوالہ کرتے، جونیک اور صلیح مسلمان ان کو ملتا یا تو اس کو قتل کر ڈالتے یا اس کا سب کچھ چین لوٹ لیتے، شاذ و نادر ہی کوئی ان سے بچ کر نکلتا ہے۔

۵۷۰ھ میں ۲۰ محرم کو وہ ایک مہم کے ساتھ ان مغربین و ملحدین کے خلاف جہاد کرنے کے لئے روانہ ہوئے، ان کے پیچھے نائب السلطنت ایک لشکر کے ساتھ دمشق سے روانہ ہوا، اور جرد کے علاقہ اور روافض و تیمارہ کے پہاڑوں پر چڑھائی کی، سرکش قبائل کی اچھی طرح سرکوبی کی گئی اور اس پورے علاقہ کو جو بہت دشوار گزار اور محفوظ تھا، صاف کر دیا گیا، ابن تیمیہ نے فتویٰ دیا کہ بنی النضیر کی طرح ان کے باغات کے درخت کاٹنا درست ہے، اس لئے کہ یہ اس میں کہین گاہ بناتے ہیں، اور یہ ان کے فوجی اڈے اور سازش کی جگہیں ہیں، ابن کثیر لکھتے ہیں کہ شیخ الاسلام کی موجودگی اور شرکت سے بڑی خیر حاصل ہوئی اور اس موقع پر ان کے علم و شجاعت کا بڑا ظہور ہوا، اسی کے ساتھ ان کے دشمنوں کے دل حسد اور غم سے لبریز ہو گئے۔

## رفاعیوں سے مناظرہ

۹۔ جہادی الاول ۵۷ھ کو رفاعی فقراء کی ایک جماعت کثیرناٹب السلطنت کے پاس حاضر ہوئی ابن تیمیہ بھی تشریف لائے رفاعیوں کا مطالبہ تھا کہ ابن تیمیہ کو ان پر اپنے احکام جاری کرنے سے روک دیا جائے اور ان کو اپنے حال پر چھوڑ دیا جائے ابن تیمیہ نے جواب دیا کہ ایسا ممکن نہیں ہر شخص کو کتاب و سنت کے ماتحت ہو کر رہنا پڑے گا جو اس سے قدم باہر نکالے گا، اس کی تردید اور مخالفت ضروری ہے رفاعیوں نے اس موقع پر اپنی حقانیت اور مقبولیت ثابت کرنے کے لئے اپنے کچھ کتب دکھانے چاہے ان کا دعویٰ تھا کہ ہم پر آگ اثر نہیں کرتی ہم آگ میں کود کر دکھاتے ہیں اگر ہم صحیح سالم نکل آئیں تو تسلیم کر لیا جائے کہ ہم برسر حق ہیں اور حویدین الشر ابن تیمیہ نے کہا کہ یہ شیطانی حالات ہیں اور ان کا کچھ اعتبار نہیں یہ محض شعبہ بازی اور مکر و فریب ہے جو شخص آگ میں کودے پہلے حمام میں اس کو غسل دیا جائے اور اس کے جسم کو سرکہ اور گھاس سے اچھی طرح دھویا مانجا جائے، پھر آگ میں گھسے اور اپنا کمال دکھائے اگر فرض کر لیا جائے کہ کوئی شخص غسل کے بعد آگ میں گھستا ہے تو وہ اگر اہل بدعت میں سے ہے تو اس وقت بھی اس کا کچھ اعتبار نہیں کیا جائے گا، بلکہ اس کو دجال سمجھا جائے گا، اس موقع پر ایک رفاعی صوفی (شیخ صالح) کی زبان سے بے ساختہ نکلا کہ ہمارے یہ کرتب تاتاریوں کے یہاں چلتے ہیں، شریعت کے مقابلہ میں نہیں چلتے، لوگوں نے ان کی یہ بات پکڑ لی اور اس کو دلیل بنا لیا، آخر یہ فیصلہ ہوا کہ وہ لوہے کے طوق اپنی گردنوں سے اتار دیں اور جو کتاب و سنت کی مخالفت کرے اس کی گردن اڑا دی جائے ابن تیمیہ نے اس کے بعد اس مسئلہ پر مستقل رسالہ تصنیف کیا جس میں طریقہ رفاعیہ پر تفصیل سے روشنی ڈالی اور ان کے حالات، مسلک و تخیلات کا کتاب و سنت سے موازنہ کیا۔

۸۔ رجب کو علماء کی ایک مجلس میں جو نائب السلطنت کی موجودگی میں منعقد ہوئی تھی، ابن تیمیہ کے رسالہ عقیدہ واسطیہ پر بحث ہوئی، اور علماء نے ان سے سوال و جواب کئے، جس کے نتیجہ میں یہ فیصلہ ہوا کہ ان کا عقیدہ اہل سنت کے عقیدہ کے مطابق ہے، اور ان کو بڑے اعزاز و اکرام کے ساتھ ان کے مکان پہنچا دیا گیا، عوام کی ایک بڑی تعداد شمعیں ہاتھوں میں لئے ہوئے ان کے رکاب میں چل رہی تھی، جو اظہار عقیدت کا اس زمانہ میں ایک طریقہ تھا۔

## ابن تیمیہ کی مخالفت اور مصر طلبی

دشمن میں ابن تیمیہ کی ایک طرح کی دینی سیادت قائم ہو گئی تھی، وہ اگر دیکھتے تھے کہ حکومت کسی بدعت یا فعل منکر کے روکنے میں تامل سے کام لے رہی ہے، اور علماء خاموش ہیں تو وہ قانون اپنے ہاتھ میں لے لیتے اور خود شرعی احکام کا ابراء کرتے، ان کے ساتھ عقیدت مند ملاندرہ اور دیندار اور صحیح العقیدہ عوام کی ایک بڑی جماعت تھی، اور ان کا حلقہ اثر بڑھتا جا رہا تھا، اہل علم کی ایک جماعت کو ان کا یہ دینی عروج اور شخصی اثر پسند نہیں آیا، اور ان کو اس میں ان کی خود سری نظر آئی، اس نے ان کے حاسدوں کا ایک طبقہ پیدا کر دیا، جو ان کے زوال کا متمنی، اور ان کی اہانت کے درپے تھا، ابن کثیر لکھتے ہیں۔

وكان للشيخ تقي الدين من الفقهاء

جماعة يجسدونه لتقدمه

هند الدولة وانفرادة بالأمر بالمعروف

والنهي عن المنكر، وطاعة الناس له

ومجتهم له وكثرة اتباعه وقيامه

شيخ تقي الدين ابن تیمیہ سے حسد کرنے والی علماء کی

ایک جماعت تھی جس کا باعث ان کا حکومت میں

دشمنی، امر بالمعروف اور نہی عن المنکر کے کام کو

تنہا انجام دینا، لوگوں کو ان کے حق میں فرمانبرداری

محبت، ان کے تبعین کی بڑھتی ہوئی تعداد ان کا

دینی جوش و عزم اور علم و عمل تھا۔

فی الحق وعلمہ وعملہ

## عقیدہ وحدۃ الوجود کی تردید

ادھر کچھ ایسے واقعات پیش آئے کہ عقائد کی بحث دوبارہ چھڑ گئی اور بحث و مباحثہ کی مجلسیں منعقد ہوئیں، اس سب سے بڑھ کر یہ تھا کہ وہ شیخ محی الدین ابن عربی کے مسلک وحدۃ الوجود کی برتاؤ کی تردید کرنے لگے، مصر و شام میں ان کے معتقدین و متبیین کا بہت بڑا گروہ تھا، اور علماء و مشائخ کی ایک بڑی جماعت تھی جو ان کو نہایت بلند پایہ عارف و محقق، امام مشرب توحید اور شیخ اکبر مانتی تھی، ابن تیمیہ کا خیال تھا کہ ان کی تحقیقات و الہامات انبیاء علیہم السلام کی تعلیمات اور توحید کی اس تعلیم کے بالکل معارض ہیں جو ہر سنہیر نے اپنے وقت میں دی اور جناب رسول اللہ صلی اللہ علیہ وسلم نے اس کی آخری وضاحت اور تکمیل فرمائی، اور جو صاف صاف قرآن و حدیث سے سمجھ میں آتی ہے اور عقلی و معنوی تواتر کے ساتھ ہم کو پہنچی ہے، شیخ محی الدین ابن عربی نے ۶۳۸ھ میں (ابن تیمیہ کی ولادت سے ۲۳ سال پیشتر) وفات پائی تھی، ان کی کتابیں خصوصاً فتوحات مکرمہ اور فصوص الحکم عام طور پر متداول تھیں اور علمی حلقوں میں وقت کی نگاہ سے دیکھی جاتی تھیں، ابن تیمیہ نے فلسفہ اور تصوف و اشراق کا وقت نظر سے مطالعہ کیا تھا، اس سلسلہ میں فتوحات و فصوص کو بھی پڑھا تھا، وہ اپنی کتابوں میں جا بجا ان کتابوں کے اقتباسات نقل کرتے ہیں اور ان کی تردید کرتے ہیں جس سے معلوم ہوتا ہے کہ ان کا مطالعہ براہ راست تھا، وہ

لے البدایہ والنہایہ - ج ۱۳ ص ۱۳۲ ۱۳۱ ایک مجلس میں جو ۸ رجب کو نائب السلطنت کے یہاں منعقد ہوئی شیخ کی موجودگی

ان عقیدہ الواسطیہ پڑھا گیا، اور اس پر بحث ہوئی اس کے بعد دو مجلسوں میں شیخ صفی الدین الہندی اور علامہ کمال الدین

الزمکانی سے بحث و مذاکرہ ہوا، اور ثابت ہوا کہ یہ عقیدہ اہل سنت و اجماعت کے خلاف نہیں ہے اور شیخ نہایت عزم

و حمت کے ساتھ گھر واپس ہوئے، عوام مشعلیں ہاتھ میں لے کر ہوئے ساتھ تھے (ابن کثیر جلد ۱۲ ص ۳۶۶-۳۶۷)

کتابوں کے مطالعہ سے اس نتیجہ تک پہنچے تھے کہ ان کتابوں کی تعلیمات اور نبوت کی تعلیمات میں تطبیق کی کوئی صورت نہیں، وہ شیخ ابن عربی کا مسلک بیان کرتے ہوئے لکھتے ہیں:-

ابن عربی اور ان کے تبعین کا مسلک یہ ہے کہ وجود ایک ہی ہے، وہ کہتے ہیں 'مخلوق کا وجود خالق کا وجود ہے' وہ دو متغائر موجودوں کے قائل نہیں، جن میں سے ایک دوسرے کا خالق ہو، بلکہ کہتے ہیں کہ خالق ہی مخلوق ہے اور مخلوق ہی خالق ہے، وجود میں رب و عبد کی کوئی تفریق نہیں، وہاں نہ کوئی خالق ہے نہ کوئی مخلوق، نہ کوئی داعی نہ کوئی مجیب، وجود کا جب اعیان پر فیضان ہوا، او اس نے ان کے اندر ظہور کیا تو اعیان کی حیثیت سے اس میں تنوع اور تفریق پیدا ہوئی، جیسے کہ روشنی مختلف الالوان شیشوں میں مختلف رنگوں میں ظاہر ہوتی ہے، اس بنا پر وہ کہتے ہیں کہ گوسالہ پرستوں نے درحقیقت خدا ہی کی پرستش کی تھی، موسیٰ علیہ السلام نے ہارون کو جوڑو کا تھا تو اس بات پر کہ انھوں نے اس گوسالہ پرستی کی (جو دراصل خدا پرستی تھی) اس لئے کہ موجود تو ایک ہی ہے) مخالفت کیوں کی؟ ان کے نزدیک موسیٰ علیہ السلام ان عارفین میں سے تھے، جو ہر چیز میں حق کا شاہدہ کرتے ہیں، اور اس کو ہر چیز کا عین سمجھتے ہیں، ان کے نزدیک فرعون اپنے اس دعویٰ میں برسر حق تھا کہ "انار بکم الاعلیٰ" بلکہ وہ عین حق تھا۔

صاحبِ فصوص کا کہنا ہے کہ فرعون کو چونکہ (تکوینی طور پر) منصبِ حکومت حاصل تھا، اور وہ صاحبِ وقت تھا تو اس نے بجا طور پر "انار بکم الاعلیٰ" کہا اس لئے کہ جب سب کسی نہ کسی نسبت سے ارباب ہیں تو میں ان میں سب سے اعلیٰ ہوں، کیونکہ مجھے ظاہر میں تم پر حکومت کرنے اور فیصلہ کرنے کا اختیار دیا گیا ہے، وہ کہتے ہیں کہ جا رو گروں کو جب فرعون کی صداقت کا علم ہوا تو انھوں نے اس کی مخالفت نہیں کی بلکہ اس کا اعتراف کیا، اور کہا "اقض ما انت قاض انما تقضیٰ ہذیٰ"

لہذا اللہ الاقوام علی مانی کتاب فصوص حکم ما... ایضا... ان سب تو ال کو انھوں نے صاحبِ فصوص کی طرف منسوب کیا ہے۔

الْحَيَاةُ الدُّنْيَا“ (جو تمہیں فیصلہ کرنا ہو کر و تم اس دنیا کی زندگی پر حکم چلا سکتے ہو) اس لئے  
فرعون کا یہ کہنا بالکل بجا تھا کہ اَنَا رَبُّكُمْ الْاَعْلٰی“ اگرچہ فرعون عین حق پر تھا۔

ابن عربی حضرت نوح علیہ السلام پر تنقید کرتے ہیں اور ان کی کافر قوم کی تصویب و تعظیم جنہوں نے  
پتھروں کی پرستش کی وہ کہتے ہیں کہ ان (بت پرستوں نے) درحقیقت الشریہ کی عبادت کی تھی اور  
یہ طوفان دراصل معرفت الہی کی طغیانی اور اس کے سمندر کا جوش تھا جس میں وہ غرق ہوئے۔

معلوم ہوتا ہے کہ ابن تیمیہ کے زمانہ میں وحدت وجود کے عقیدہ میں حدود و جہ کا غلو پیدا ہو گیا تھا  
اور لوگ اس سلسلہ میں شریعت، عقل و اخلاق کے حدود پھلانگ گئے تھے اور ایک بحرانی کیفیت  
پیدا ہو گئی تھی، ابن تیمیہ لکھتے ہیں :-

اس سلسلہ میں ایک جماعت (جس کو علم کلام، فلسفہ اور تصوف سے واقفیت تھی) بہت زیادہ

گمراہ ہوئی، ان میں سے ابن سبعین، صدر الدین قونوی (تلمیذ ابن عربی) اور بلخیانی اور تلمسانی خاص

طور قابل ذکر ہیں، ان میں تلمسانی اس مسئلہ کے علم و معرفت میں سب سے بڑھا ہوا تھا، وہ مذہب

وحدة الوجود کا صرف قائل نہ تھا، بلکہ اس پر عامل بھی تھا، چنانچہ شراب پیتا تھا، اور حرکت

کا ارتکاب کرتا تھا، (کہ جب موجود ایک ہے تو حلال و حرام کی تفریق کیسی؟)

مجھ سے ایک معتبر آدمی نے بیان کیا کہ وہ تلمسانی نے نصوص احکم کا درس لیتے تھے اور اس کو

اولیاء الشرا اور عارفین کا کلام سمجھتے تھے، جب انہوں نے نصوص کو پڑھا اور دیکھا کہ اس کے

لہ الفرقان بین الحق والباطل ۱۳۷۷ ۷۷ ایضاً ۱۳۷۷، یہاں اس بات کا ذکر کر دینا بھی ضروری معلوم ہوتا ہے کہ

شیخ اکبر کی کتابوں اور علوم کے اشتغال رکھنے والوں کی ایک جماعت اس بات کی قائل ہے کہ شیخ کی کتابوں بالخصوص نصوص احکم

میں کثرت سے احکامات اور اضافات کئے گئے ہیں، دمشق میں شیخ احمد الحارونی اصل جو شیخ کے مشاق اور ان کے علوم کے

حالیں میں سے تھے، بڑے جزم و وثوق سے فرماتے تھے کہ نصوص کا تہائی حصہ یا بیشتر محض احکاماتی و بے اصل ہے، ۱۲

مضامین تو قرآن شریف کے صریح مخالف ہیں، تو انہوں نے تلمسانی سے کہا کہ یہ کلام تو قرآن مجید کے مخالف ہے تو اس نے جواب دیا کہ قرآن تو سارا شرک سے بھرا ہوا ہے اس لئے کہ وہ رب و عبد کے درمیان فرق کرتا ہے، توحید تو ہمارے کلام میں ہے، اس کا یہ بھی مقولہ ہے کہ کشف کے ذریعہ وہ ثابت ہوا ہے، جو صریح عقل کے خلاف ہے!

• ایک شخص نے جو تلمسانی اور اس کے ہم خیال کے ساتھ تھا، مجھے خود سنا یا کہ بہارا گزرا ایک مردہ کتے کے پاس سے ہوا جس کو خارش تھی، تلمسانی کے رفیق نے کہا کہ یہ بھی ذات خداوندی ہے؟ اس نے جواب دیا کہ کیا کوئی چیز اس کی ذات سے خارج ہے، ہاں سب کے سب اس کی ذات کے اندر ہیں!

• بعض لوگوں سے کہا گیا کہ جب وجود ایک ہے تو بیوی کیوں جلال اور ماں کیوں حرام ہے؟ اس محقق نے جواب دیا کہ ہمارے نزدیک سب ایک ہیں، لیکن ان مجہولین نے (جو توحید حقیقی سے نا آشنا ہیں) کہا کہ ماں حرام ہے، ہم نے بھی کہا کہ ہاں تم (مجہولین) پر حرام ہے!

شیخ الاسلام نے ۱۲۵ھ کو شیخ ابو الفتح نصر المبنجی کو ایک مفصل خط لکھا جس میں انہوں نے ظاہر کیا کہ وہ قائلین وحدۃ الوجود کے ضرر کو راہ خداوندی کے سالکین سے دفع کرنا قریب قریب اتنا ہی ضروری سمجھتے ہیں کہ جتنا تاریخوں کا مقابلہ اور ازالہ، شیخ کو اچھی طرح معلوم ہے کہ دعوت انبیاء کا مقصد بلکہ خلق و انزال کتب و ارسال رسل کا مقصد یہی ہے کہ دعوت و اطاعت صرف اللہ کی ہو، "أَنْ يَكُونَ الدِّينُ كُلَّهُ لِلَّهِ" اس کا مقصد مخلوقات کو اپنے خالق کی طرف دعوت دینا ہے، ان اتحادیوں نے سالکین کے لئے اس توحید کو جس کے ساتھ اللہ تعالیٰ نے اپنے صحیفے نازل کئے، اور اپنے انبیاء کو مبعوث فرمایا، اس اتحاد کے ساتھ خلط ملط کر دیا ہے، جس کا نام انہوں نے "توحید" رکھا ہے، اور اس کی حقیقت صانع (جل مجدہ) کو معطل قرار دینا اور خالق (عز اسمہ) کا انکار ہے، میں ابتداء میں شیخ ابن عربی



کے ساتھ حسن ظن رکھتا تھا، اور ان کی میری نگاہ میں بڑی عزت تھی، اس لئے کہ ان کی تصنیفات "فتوحاتِ مکہ" کہہ المحکم المربوطۃ، الدرۃ الفاخرۃ، مطالح النجوم وغیرہ میں بڑے اچھے علمی فوائد اور نکات ملتے تھے، لیکن اس وقت تک مجھے ان کے مقصود کی حقیقت کا علم اور خصوصاً حکم وغیرہ کے مطالعہ کا اتفاق نہیں ہوا تھا، ہم اپنے دینی بھائیوں کے ساتھ مذاکرہ اور طلب حق میں مشغول تھے اور اس کی پیروی کرتے تھے، اور حقیقت طریق معلوم کرنا چاہتے تھے، جب حقیقت واضح ہو گئی تو ہم کو (اس سلسلہ میں) اپنا فریضہ اور کرنے کا کام معلوم ہو گیا، اس عرصہ میں مشرق سے معتبر شایخ تشریف لائے، اور انھوں نے طریقہ اسلامیہ اور دینِ اسلامی کی حقیقت اور ان لوگوں (ابن عربی، صدر رومی، تلمسانی، ابن سبعین) کی حقیقتِ حال دریافت کی تو اس کی شرح و تفصیل ضروری معلوم ہوئی، اسی طرح سے اطرافِ شام سے کچھ مخلص و صادق طالبین و سالکین نے فرمایش کی کہ قائلین وحدۃ الوجود کے اقوال کا خلاصہ اور ان کا مدعا اختصار و جامعیت کے ساتھ لکھا جائے، جناب والا اپنے نورِ قلب، ذکاوتِ طبع، اخلاص اور اس خیر خواہی کے ساتھ جو اسلام و اہل اسلام اور برادرانِ طریقت کے ساتھ رکھتے ہیں، اس سلسلہ میں کوئی ایسا قدم اٹھائیں، جس سے اللہ تعالیٰ کی رضا، دنیا و آخرت میں اس کی مغفرت کی امید واثق ہو۔

اس کے بعد وہ بڑی تفصیل سے ان عقائد و نظریات اور مذاہب کا جائزہ لیتے ہیں جو اتحاد و حلول کے بارہ میں مسیحی فرقوں (یعقوبیہ، نسطوریہ، ملکانیہ) اور بعض مسلمان کہلانے والے فرقوں (روافض اور جہمیہ) کے درمیان شائع و ذائع تھے، نیز اتحادِ معین، اتحادِ مطلق، حلولِ معین، حلولِ مطلق کی تشریح و تفصیل کرتے ہیں اور جو لوگ ان کے قائل ہوئے، ان کا ذکر فرماتے ہیں، اس کے ان کی وسعتِ نظر اور مذاہبِ سابقہ سے واقفیت کا اندازہ ہوتا ہے، پھر شیخ ابن عربی کا مسلک اور تحقیق بڑی تدقیق اور احتیاط کے ساتھ (جس سے اندازہ ہوتا ہے کہ انھوں نے فتوحات و

مفصّل کا بڑی دقت نظر سے مطالعہ کیا تھا، اور ان کے کلام کا سرا اور کلید ان کے ہاتھ آگئی تھی جس سے ان کے علوم و حقائق کا سمجھنا ان کے لئے آسان ہو گیا تھا، بیان کرتے ہیں، اس سلسلہ میں ان کا اور وحد الوجود کے دوسرے داعیوں کا فرق اور ابن عربی کے قول کی حقیقت سمجھ میں آجاتی ہے، اسی کے ساتھ وہ اس کے نتائج اور لوازم فاسدہ بیان کرتے ہیں اور غایت بے تعصبی کے ساتھ ان کو شک احتمال کا پورا حق دیتے ہیں اور ان کے دوسرے اتحادیوں کے درمیان فرق کرتے ہیں، ایک جگہ اسی خط میں لکھتے ہیں :-

لکن ابن عربی اقربہم الی الاسلام وامن	ابن عربی ان لوگوں میں اسلام سے قریب تر ہیں اور
کلامانی مواضع کثیرۃ، فانہ یفرق بین	ان کا کلام بہت سے مقامات پر نسبتاً بہتر ہے اس لئے
للظاهر والظاهر فیکر الامر والنہی	وہ مظاہر اور ظاہر میں فرق کرتے ہیں، امر و نہی اور شرائع
والشرائع علی ما ہی علیہ ویامر بالسلوک	واحکام کو اپنی جگہ رکھتے ہیں شائع نے جن اخلاق و
بکثیر مما مر بہ المتأخّر من الاخلاق	عبادات کی تاکید کی ہے ان کو اختیار کرنے کا مشورہ
والعبادات ولہذا کثیر من العباد یاخذون	دیتے ہیں، اس لئے بہت عابد و صوفی ان کے کلام
من کلامہ سلوکہم فینتفعون بذالک	سے سلوک کو اخذ کرتے ہیں، اگرچہ وہ ان کے حقائق کو
وان کالوا لایفقہون حقائقہ ومن	اچھی طرح نہیں سمجھتے، ان میں سے جو ان حقائق کو سمجھ لیتے
فہمہا منہم ووافقہ فقد تبین قولہ	ہیں اور ان کی موافقت کرتے ہیں ان پر ان کے کلام
	کی حقیقت منکشف ہو جاتی ہے۔

دوسری جگہ لکھتے ہیں :-

وهذا المعانی کلها ہی قول صاحب	یہ تمام مضامین صاحب فصوص کے اقوال ہیں، اللہ تعالیٰ
الفصوص والله تعالیٰ اعلم بمات	ہی کو علم ہے کہ ان کا حاکم کس چیز پر ہوا، اللہ تعالیٰ

لہ کتب شیخ الاسلام بنام شیخ نصر المنبجی مندرجہ جلاء العینین ص ۵۵

الرجل عليه والله يغفر لجميع المسلمين  
 والمسلمات والمؤمنين والمؤمنات  
 الاحياء منهم والاموات ربنا اغفر لنا  
 ولاخواننا الذين سبقونا بالايمان  
 ولا تجعل في قلوبنا غلا للذين امنوا  
 ربنا انك رؤوف رحيم

تمام مسلمان مردوں اور عورتوں زندہ و مردہ کی  
 مغفرت فرمائے اے ہمارے پروردگار ہماری اور ہمارے  
 ان... بھائیوں کی مغفرت فرمائے جو ہم سے پہلے ایمان  
 کے ساتھ چلے گئے اور ہمارے دلوں میں اہل ایمان کی  
 طرف سے کھوٹ نہ رکھے اے ہمارے پروردگار تو بڑی  
 شفقت والا مہربان ہے۔

پھر صدر رومی کے مسلک کا ذکر کرتے ہوئے لکھتے ہیں "هو ابعده عن الشريعة والاسلام" اس کے  
 بعد تلمسانی اور ابن سبعین کی پرزور تردید کرتے ہیں، وہ سب زیادہ ناراض تلمسانی سے ہیں جن کے  
 متعلق حمیت دینی میں ان کے قلم سے حسب ذیل الفاظ نکلے ہیں۔

واما الفاجر التلمسانی فهو الخبيث  
 القوم واعلمهم في الكفر فانه لا يفرق  
 بين الوجود والثبوت كما يفرق ابن  
 عربي ولا يفرق بين المطلق والمعين  
 كما يفرق الرومي ولكن عندنا ما ثم  
 غيره ولا سوى بوجه من الوجود وان  
 العبد انما يشهد السوي مادام محبوبا  
 فاذا انكشف حجابه رأى انه ما ثم غير

باقی رہا تلمسانی ناسق تو اس گروہ میں اس کا خباثت  
 سب سے بڑھی ہوئی تھی اور کفر میں وہ سب گہرا ہے  
 اس لئے کہ وہ وجود و ثبوت کے درمیان اس طرح  
 بھی فرق نہیں کرتا جس طرح ابن عربی کرتے ہیں اور  
 یہ مطلق و معین میں تیز کر لے ہے جس طرح صدر الدین  
 قزوینی سے منقول ہے اس کا مسلک تو یہ ہے کہ خدا  
 کی ذات سے متاثر و متاثر ہو جاتا ہے اور بندہ کو  
 اگر اسوی کا شاہد ہوتا ہے تو محض اس وقت تک

۱۔ کتب شیخ الاسلام بنام شیخ نصر المبنی مندرجہ جلد اول ص ۷۵ ۲۔ مدار صدر الدین قزوینی ص ۱۵۵ ایضاً ص ۷۵  
 یہ تلمسانی اپنے معتقدین کے حلقہ میں العیف التلمسانی کے لقب سے مشہور ہیں۔

بین الامم ولہذا کان یتخل جیح جب تک کہ وہ مجبور ہے جب یہ حجاب ترفع ہو جائیگا تو  
 المحرمات لہ  
 وہ دیکھے گا کہ اسوی کا وجود نہیں اس وقت اس کو حقیقت  
 مال کا علم ہوگا اسی بنا پر یہ تسلانی تمام عمر تک کو حلال سمجھتا تھا۔  
 آخر میں وہ ایک نکتہ کی بات یہ لکھتے ہیں کہ:-

”فرقہ جہیہ کے تشکیلین کسی چیز کی عبادت نہیں کرتے اور اس فرقہ کے متعبدین (شالیقین عباد) ہر چیز کی عبادت کرتے ہیں اس لئے کہ ان کے منکلم کے دل میں کوئی خدا پرستی اور شوقِ عبادت نہیں، وہ اپنے کو سلبی صفات (صفات عدم و موات) سے موصوف کرتا ہے، لیکن متعبد کے دل میں خدا پرستی اور عبادت کا جذبہ ہے اور قدرتی بات ہے کہ قلب موجود کی طرف مائل ہوتا ہے، معدوم کی طرف نہیں اس لئے اس کو (مجبوراً) مخلوقات کی پرستش کرنی پڑتی ہے، یا تو وجود مطلق کی یا بعض مظاہر کی، جیسے آفتاب، ماہتاب، انسان، بت وغیرہ، اس طرح اتحادیوں کا قول (وحدۃ الوجود) دنیا کے ہر شرک پر حاوی ہے، وہ اللہ تعالیٰ کی توحید کے قائل و عامل نہیں بلکہ اس قدر مشترک کی توحید کے قائل ہیں، جو اس کے اور مخلوقات کے درمیان ہے، اس لئے وہ دوسروں کو اپنے رب کا ہمسر بنا تے ہیں، ”وہم بربہم بعد لون“ اسی بنا پر ایک معتبر شخص کا بیان ہے کہ ابن سبعین ہندوستان جانے کا ارادہ رکھتا تھا لکن کلام اللہ کی مرز میں اس کی گنجائش نہیں، ہندوستان کے لوگ چونکہ مشرک ہیں، ہر چیز کی عبادت کرتے ہیں، یہاں تک کہ درختوں اور جانوروں تک کی (اس لئے ان کے ساتھ اچھی گزریے گی) اور یہی اتحادیوں کے قول کی حقیقت ہے، میں ذاتی طور پر کچھ لوگوں کو جانتا ہوں جو فلسفہ اور کلام کے ساتھ اشتغال رکھتے ہیں، وہ انہی اتحادیوں کے طریق پر خدا پرست اور عابد بنتے ہیں، وہ جب اللہ تعالیٰ کی صفت

بیان کرتے ہیں تو کہتے ہیں کہ وہ ایسا نہیں ہے ویسا نہیں ہے اور اس کی صفت میں مسلمانوں کی طرح بیان کرتے ہیں کہ وہ مخلوقات کی طرح نہیں ہے، لیکن خالق کی ان صفات کا انکار کرتے ہیں جو انبیاء علیہم السلام نے بیان کی ہیں اور جب ان میں سے کسی پر ذوق اور وجد غالب آتا ہے تو اتحادیوں کا راستہ اختیار کرتا ہے اور کہنے لگتا ہے کہ تمام موجودات خدا ہی ہیں، جب اس سے کہا جاتا ہے کہ کہاں تو وہ نفی (کہ خدا نہ ایسا ویسا) اور کہاں یہ اثبات (کہ سب موجودات خدا ہی ہیں) تو کہنے لگتا ہے کہ وہ میرا وجدان تھا، یہ میرا ذوق ہے، اس گمراہ سے کوئی کہے کہ جو ذوق اور وجد اعتقاد کے مطابق نہ ہو تو ان میں سے ایک یا دونوں باطل ہوں گے، اذواق اور مواجید درحقیقت معارف و اعتقادات کے نتائج ہیں، اس لئے کہ قلب کی معرفت اور اس کا حال دونوں متلازم ہیں، چنانچہ بقدر علم و معرفت کے وجد و محبت اور حال ہوتا ہے، یہ لوگ اگر انبیاء و مرسلین علیہم السلام کا راستہ اختیار کرتے جنہوں نے اللہ وحدہ لا شریک لہ کی عبادت کا حکم دیا اور اس کی وہی صفات بیان کرتے جو اس نے اپنی خود بیان کیں اور اس کے انبیاء نے بیان کیں اور سابقین اولین کی پیروی اختیار کرتے تو ہدایت کے راستے پر چلتے اور یقین کی حلاوت اور قلب کی طمانیت ان کو حاصل ہوتی، کسی نے صحیح کہا ہے کہ انبیاء علیہم السلام کے یہاں اللہ تعالیٰ کی صفات کا اثبات مفصل اور (جو صفات اس کے لائق نہیں) ان کی نفی مجمل ہے، ان الرسل جاؤا باثبات مفصل و نفی مجمل، بخلاف اس کے بدوین اہل تعطیل (جہمیہ و فلاسفہ جن سے اتحادی متاثر ہیں) نفی کے وقت تو خوب تفصیل سے کام لیتے ہیں، اور اثبات کے وقت محض اجمال پر اکتفا کرتے ہیں، قرآن مجید صفات ثبوت سے بھرا پڑا ہے اور ان میں بڑی تفصیل ہے، اِنَّ اللّٰهَ بِكُلِّ شَيْءٍ عَلِيمٌ وَمَوْجِبُ كُلِّ شَيْءٍ قَدِيرٌ اِنَّهٗ بِمَجْمَعِ نَصِيْرٌ

اے خود امام نے اپنی تصنیفات میں جا بجا یہ بات کہی ہے۔

وَسِعَ كُلُّ شَيْءٍ رَحْمَةً وَعِلْمًا“ اور نسی کے موقع پر ایک جامع مانع بات یہ کہہ دی "لَيْسَ بِمِثْلِهِمْ شَيْءٌ" "لَمْ يَكُنْ لَهُ كُفُوًا أَحَدٌ" "هَلْ تَعْلَمُ لَهُ سَمِيًّا" "سُبْحَانَ رَبِّكَ رَبِّ الْعِزَّةِ عَمَّا يَصِفُونَ" وَسَلَّمَ عَلَى الْمُرْسَلِينَ"

اس عقیدہ سے جو اخلاقی فتنہ اور بد نظمی و لاقانونی پھیل رہی تھی اور فساق اہل ہوس نے اس کو جس طرح آڑ بنا لیا تھا، اس کا تذکرہ کرتے ہوئے ابن تیمیہ لکھتے ہیں :-

اس عقیدہ کے مدعی خواہشاتِ نفس، بوالہوس اور اعتقادی خرابیوں کے جامع ہیں اور اس کا توجہ کہیں کہیں یہ ظاہر ہوا ہے کہ بعض لوگ لوگوں کے عشق میں مبتلا ہوتے ہیں اور کہتے ہیں کہ ان میں اثر تعالیٰ کی تجلی ہے اور یہ منظر جمالِ خداوندی ہیں، بعض بعض بوسہ دیتے ہیں اور اپنے محبوب کے کہتے ہیں کہ تو خدا ہے، بعض لوگ اپنی اولاد پر دست درازی کرتے ہیں اور الوہیت کا دعویٰ کرتے ہیں وغیرہ وغیرہ۔

یہ وہ زمانہ تھا کہ الملک ناصر محمد بن قلاؤون برائے نام سلطان تھا، اور امیر رکن الدین بے برکات شاہگیر مدار المہام اور سلطنت کے سیاہ سپید کا مالک تھا، جانشگیر شیخ نصر المنبجی کا معتقد و مرید تھا، اور ان کو شیخ ابن عربی سے بغایت اعتقاد تھا، شیخ کے متعلق ابن تیمیہ کے جو خیالات تھے اور جن کا وہ تقریر اور تحریراً وقتاً فوقتاً اظہار کرتے رہتے تھے، اس کی اطلاع مصر پہنچی رہتی تھی اور یہ شیخ نصر المنبجی کی براہِ رخنگی کے لئے کافی وجہ تھی، جانشگیر جو عام ترک امراء کی طرح معمولی پڑھا لکھا اور فوجی اور انتظامی قابلیت کا آدمی تھا، اپنے شیخ کی رائے سے متاثر تھا، اور ابن تیمیہ کے متعلق وہی رائے رکھتا تھا، جو اس کے شیخ کی رائے تھی، شام سلطنتِ مصر کا ایک صوبہ اور کلیتہً اس کے ماتحت تھا، اور سلطان مصر کو ایسے تمام اشخاص کو طلب کرنے اور ان کے متعلق فیصلہ کرنے کا حق تھا، جو اس کی رائے میں امن عامہ کے لئے مضر یا کسی ضرورت کا باعث تھے، عام طور پر اس بارہ میں ذاتی رجحانات یا اہل دربار کی خواہشات کام کرتی تھیں،

لہذا الاقوام علیٰ نصوص احکامہ

اور اس وقت بھی صورت حال یہی تھی کہ مدارالمہام سلطنت کے شیخ و مقتدی نصر المنجی کو ابن تیمیہ سے کد تھی اور وہ ان کو زک پہنچانا چاہتے تھے۔

## ابن تیمیہ مصر میں

بہر حال ۵ رمضان ۷۲۸ھ کو ابن تیمیہ کی طلبی کا فرمان شام پہنچا، ان کے اجاب و ملاذہ کو اس سے بڑی تشویش پیدا ہوئی، نائب السلطنت نے (جو ان کا ہمدرد اور معتقد تھا) ان کو روکنے کی کوشش کی اور کہا کہ میں سلطان سے خط و کتابت اور معاملہ کو سلجھانے کی کوشش کرتا ہوں، لیکن ابن تیمیہ سفر کے لئے آمادہ تھے اور انھوں نے کہا کہ مصر کے سفر میں بہت سے مصاعح اور منافع پیش نظر ہیں، بالآخر ان کے اجاب و معتقدین نے باویدہ پرنس ان کو رخصت کیا، شائعت کرنے والوں کا بڑا ہجوم تھا، اور لوگ بڑے متاثر تھے۔ دمشق سے چل کر انھوں نے عرتہ کی جامع مسجد میں درس دیا، جس میں بڑا اجتماع تھا۔

## اسیری و رہائی

۲۲ رمضان کو وہ مصر پہنچے، جمعہ کے دن بعد نماز جمعہ قلعہ میں ایک بڑی مجلس منعقد ہوئی، جس میں قضاة اور ایمان سلطنت شریک ہوئے، ابن تیمیہ نے وہاں گفتگو کا آغاز کرنا چاہا، لیکن ان کو اجازت نہیں دی گئی، بعض حاضرین نے ان کے عقائد و مسائل پر اعتراضات کئے، انھوں نے جب جواب دینے کے لئے حد و ثنا کے ساتھ تقریر کا آغاز کیا تو ان سے کہا گیا کہ ہم آپ کا خطبہ سننے کے لئے جمع نہیں ہوئے ہیں، انھوں نے دریافت کیا کہ میرے مقدمہ میں حکم کون ہے؟ کہا گیا کہ قاضی ابن مخلوف مالکی، انھوں نے کہا کہ آپ تو میرے

لئے یہ عقائد و مسائل وہی قدیمی کلامی مسائل تھے جن پر بار بار دمشق میں بحث ہو چکی تھی اور ابن تیمیہ نے ان پر نقل کتابیں اور رسائل کئے تھے مثلاً استواء علی العرش کی حقیقت، کلام باری کی حقیقت اور حجت و صوت کی بحث لے یہ مصر میں ابن تیمیہ کے بڑے علین اور مقابل تھے

حریف اور مد مقابل ہیں، آپ حکم کیسے بن سکتے ہیں؟ اس پر ان کو سخت غصہ آیا اور انھوں نے ابن تیمیہ کے خلاف فیصلہ صادر کر دیا، جس کے نتیجے میں وہ کچھ عرصہ بروج میں قید رہے، پھر عید کی رات کو وہ شہر قید خانہ میں جس کو مصر میں 'جب' (کنواں) کہتے تھے، اپنے بھائی شرف الدین عبدالشہر اور زین الدین عبدالرحمن کے ساتھ منتقل کر دیئے گئے، اگلے سال (۷۵۷ھ) میں عید کی رات نائب مصر اور بعض قضاة و فقہاء کی طرف سے اس بات کی سلسلہ جنبانی ہوئی کہ ابن تیمیہ کو آزاد کر دیا جائے، بعض حاضرین نے یہ شرط کی کہ وہ اپنے بعض عقائد سے رجوع کا اعلان کریں، ابن تیمیہ کو جب اس کی اطلاع ہوئی تو انھوں نے صاف انکار کر دیا، نتیجہ ان کو دعوت دی گئی کہ وہ خود آکر اس مسئلہ پر گفتگو کر لیں، مگر انھوں نے منظور نہیں کیا اور ان کا جواب یہی رہا کہ:

لَحَبُّ إِلَى مَعَايِدِ عُونِي إِلَيْهِ

## بنائے اختلاف اور مسلک کی توضیح خود شیخ الاسلام کی زبان سے

خوش قسمتی سے خود شیخ الاسلام کا ایک مستقل رسالہ جس میں انھوں نے مصر کی مجلس مباحثہ، پھر میں اسرار کے واقعات، رہائی کی سلسلہ جنبانی اور انکار اور اپنے مسلک کی توضیح خود کی ہے، حال میں شائع ہوا ہے، اس رسالہ سے بہت سے نئے اور ضروری حالات پر روشنی پڑتی ہے، یہاں اس کے کچھ حصے جتہ اقتباسات نقل کئے جاتے ہیں۔

"ایک دن میرے پاس داروغہ جیل آیا، اوصاف نے کہا کہ نائب (مصر) سلام کہتے ہیں اور فرماتے ہیں کہ

آنوکہ تک جیل میں رہنا ہے؟ کیا نکلنے کا ارادہ نہیں؟ کیا اب بھی آپ اسی بات پر قائم ہیں؟ میں نے

۱۔ اس مجلس کی سرگزشت خود امام ابن تیمیہ نے اپنے ایک کتب میں لکھی ہے جو اہل حق کے نام سے حال میں شائع ہوا ہے ۲۔ ابن کثیر ص ۲

۳۔ ایضاً ص ۲ ۴۔ یہ رسالہ دمشق کے شہر کتب خانہ الظاہریہ میں شیخ کے برادر حقیقی اور رفیق زندان شیخ شرف الدین ابن تیمیہ

کے ظلم کا لکھا ہوا موجود تھا، ہمارے فاضل دوست شیخ محمد عبدالرزاق حمزہ سابق امام حرم کی حسن رسائی اور شیخ محمد نصیف کے

اہتمام سے وہ چند دوسرے رسائل کے ساتھ شائع ہو گیا ہے، جس کا نام 'مجموعہ علیہ' ہے۔



خیال کیا کہ اس شخص کی زبانی پیغام بھیجنا مناسب نہیں (کہ معلوم نہیں پورے طور پر ادا کر پائے یا نہیں؟) تو میں نے اس سے کہا کہ نائب صاحب کو سلام کہنا اور ان سے کہنا کہ مجھے معلوم نہیں کہ وہ بات کیلئے مجھے ابھی تک یہی معلوم نہیں کہ میں کس جرم میں قید کیا گیا ہوں اور میرا قصور کیا ہے، نیز اس پیغام کا جواب میں ملازمین کی زبانی نہیں دینا چاہتا، آپ اپنے معتبر لوگوں میں سے چار ایسے شخصوں کو بھیجیں جو سمجھدار بھی ہوں، اور راست گفتار اور امین بھی، تاکہ میں ان سے پوری بے کم و کاست بات کہہ سکوں، اس لئے کہ مجھے معلوم ہے کہ اس قضیہ میں بہت دفعہ کوئی اور تحریف سے کام لیا گیا ہے۔

اس کے بعد داروغہ آیا، اور اس کے ساتھ ایک دوسرا شخص تھا، جس کو میں پہچانتا نہیں تھا، لیکن لوگوں نے بیان کیا کہ ان کا نام علاء الدین الطبری ہے، لوگ جو ان سے واقف تھے، ان کی تعریف بھی کرتے ہیں، لوگ جانتے ہیں کہ اللہ تعالیٰ نے مجھے صبر و تحمل اور تلخ بات سننے کی قوت عطا فرمائی ہے، اور ادنیٰ مخاطبے بھی میں انصاف کے ساتھ گفتگو کرتا ہوں، چہ جائے کہ حکام اور ذمہ داران حکومت سے، لیکن انہوں نے ایسا طریقہ اختیار کیا جس سے اندازہ ہوتا تھا کہ وہ مجھے مطالبہ کے منظور کرنے پر مجبور کرنا چاہتے ہیں، انہوں نے ایک محضر بھی نکالا جس میں خلافت واقعہ اور غلط باتیں لکھی تھیں، اور جس میں اللہ تعالیٰ کی نافرمانی کی دعوت تھی، میں جب ان کو اس کا جواب دیتا، اور پیغام سپرد کرتا، تو وہ کچھ سننے کے لئے تیار نہ ہوتے، اور اسی پر اصرار کرتے کہ میں اس مطالبہ کو منظور کروں اور وعدہ کروں کہ پھر اپنے مسلک کی طرف رجوع نہ کروں گا (اگرچہ قرآن و حدیث میں مباحثہ میں رفیق ولین کا حکم ہے، مگر جب ظلم کیا جائے تو شدت ادا خودداری کا بھی حکم ہے) میں نے سلسلہ کلام میں ان سے کہا کہ اس معاملہ میں مجھے فیصلہ کا حق نہیں، یہ معاملہ اللہ اور رسول اور تمام عالم کے مسلمانوں کا ہے، مجھے اللہ کے دین کے تغیر و تبدل

کا اختیار نہیں اور میں تمہاری اودسی دوسرے کی وجہ سے دین اسلام سے ہٹ نہیں سکتا، اور نہ کذب و بہتان کا اقرار کر سکتا ہوں۔

جب میں نے دیکھا کہ وہ اس پر اصرار کرتے ہیں تو میں نے سختی سے بات کی اور میں نے کہا کہ یہ فضول باتیں چھوڑو، اور جاؤ اپنا کام کرو، میں تم سے اس کی درخواست نہیں کی تھی کہ تم مجھے جیل سے نکالو، اس وقت اوپر کا دروازہ بند تھا، میں نے کہا کہ دروازہ کھولو، میں جاتا ہوں گویا گفتگو ختم ہے۔

میں نے قاصد سے کہا تھا کہ میں نے ان مسائل میں جو کچھ لکھا یا کہا ہے، وہ ہمیشہ سوال و استفتاء کے جواب میں تھا، میں نے کسی سے اس مسئلہ پر ابتدا و مراسلت نہیں کی، نہ کسی کو از خود مخاطب بنایا، ایک طالب حق میرے پاس آتا ہے اور بار بار مجھ سے سوال کرتا ہے، کیا از روئے دین اس کی گنجائش ہے کہ میں کتمان حق سے کام لوں، حالانکہ آنحضرت صلی اللہ علیہ وسلم فرماتے ہیں من مثل عن علم بعلمہ فکتہ اجمہ اللہ یوم القیامۃ بلجام من النار اللہ تعالیٰ کا ارشاد ہے:

اِنَّ الَّذِیْنَ یَلْتَمُوْنَ مَا اَنْزَلْنَا مِنَ الْبَیِّنَاتِ وَالْهُدٰی مِنْۢ بَعْدِ مَا بَیِّنٰهُ لِلنَّاسِ فِی الْکِتٰبِ اُولٰٓئِکَ یَلْعَنُهُمُ اللّٰهُ وَیَلْعَنُهُمُ اللّٰعِنُوْنَ ؕ کیا میں تمہارے کہنے سے طالب حق کے جواب دینے سے احتراز کروں تاکہ میرا انجام وہ ہو (جو آیت میں بیان کیا گیا ہے) کیا سلطان مجھ کو اس کا حکم دیتے ہیں، یا کوئی اور مسلمان لیکن اصل بات تو یہ ہے کہ تم ان بے اصل باتوں کی بنا پر جو تم تک پہنچی ہیں، بادشاہ کے حکم کو آڑ بنانا چاہتے ہو۔

لہ جس شخص سے (دین کی) کوئی ایسی بات پوچھی جائے جس کا اس کو علم ہے اور وہ اس کو ظاہر نہ کرے اور کتمان سے کام لے، اللہ تعالیٰ اس کے منہ میں قیامت کے دن آگ کی لگام ڈالے گا۔

سہ خبیك جو لوگ ان کھلی کھلی باتوں اور ہدایت کو جو ہم نے نازل کر دیا ہے، اس کے بعد بھی چھپاتے ہیں کہ ہم نے ان کو لوگوں کے لئے کتاب میں بیان کر دیا، یہی لوگ ہیں کہ ان پر اللہ لعنت کرتا ہے اور لعنت کرنے والے لعنت کرتے ہیں (سورہ بقرہ - ۱۵۹)

اس پر قاصد نے کہا کہ جناب والا! بادشاہ کا نام لودر میان میں نہ لائیے کوئی بادشاہ کی شان میں گفتگو نہیں کرتا! میں نے کہا کہ جی ہاں اس وقت کوئی بھی بادشاہ کے معاملہ میں کچھ کہنے سننے کی جرأت نہیں کرتا، یہ فتنہ اسی وجہ سے ہوا ہے، یہ ہم نے شام ہی میں سن لیا تھا کہ یہ الزام لگایا جا رہا ہے کہ بادشاہ پر حزن زنی کی گئی ہے، اور ان کو الزام لگایا گیا ہے، لیکن ہم سمجھتے تھے کہ کوئی بھی اس کو باور نہیں کرے گا۔

میں نے اس سے کہا کہ اس معاملہ کا نقصان مجھ پر عائد نہیں ہوگا، مجھے کس بات کا اندیشہ ہو سکتا ہے اگر میں اس مقدمہ میں قتل کر دیا گیا تو میں بڑے درجہ کی شہادت پاؤں گا، اور یہ میرے حق میں ایک بڑی سعادت ہوگی، قیامت میں مجھے راضی کیا جائے گا، اور جو لوگ اس میں سامی بنیں گے، قیامت تک وہ لعنت کے مستحق ہوں گے، اس لئے کہ ساری امت محمدی کو معلوم ہے کہ میں حق پر مارا جا رہا ہوں جس کے ساتھ اللہ نے اپنے رسول کو مبعوث فرمایا، اور اگر میں مجوس کر دیا گیا تو خدا کی قسم میرا مجوس ہونا اللہ تعالیٰ کی ایک عظیم ترین نعمت ہوگی اور مجھے کسی ایسی چیز کا بھی خوف نہیں جو لوگ مجھ سے چھین لیں گے، نہ کسی مدرسہ کی صدر مدرس یا اہتمام، نہ کوئی جائداد، نہ دولت، نہ حکومت، اور عہدہ اور نہ کوئی اور چیز، لیکن اس معاملہ کا ضرر تمہیں پر عائد ہوگا، اس لئے کہ جن لوگوں نے اس معاملہ میں شام میں بیٹھ کر ریشہ دوانی کی ہے میں جانتا ہوں کہ ان کا مقصد تمہارے خلاف سازش کرنا اور تمہارے دین و حکومت کو نقصان پہنچانا ہے، ان میں سے بعض تاتاریوں کے ملک میں گئے اور بعض اب بھی وہاں مقیم ہیں، انہی لوگوں نے تمہارے دین و دنیا کے بگاڑنے کا ارادہ کیا ہے اور مجھے محض آڑ بنایا ہے، اس لئے کہ وہ جانتے ہیں کہ میں تمہارا دوست اور خیر خواہ ہوں، اور تمہارے لئے دنیا و آخرت کی بھلائی چاہتا ہوں، اس معاملہ میں بہت سی باتیں ابھی تک سرسبزہ راز ہیں، وہ اپنے وقت پر منکشف

ہوں گی، ورنہ میرے اور مصر میں کسی کے درمیان نہ کوئی عداوت تھی، نہ مخالفت، اور میں ہمیشہ سے اہل مصر کا محب اور ان کے اور ان کے حکام کا اور علماء کا حامی اور دوست رہا ہوں۔

اس نے کہا کہ میں نائب السلطان کو کیا جا کر جواب دوں؟

میں نے کہا کہ سلام کہنا اور پورا پیغام پہنچا دینا۔

اس نے کہا کہ آپ نے تو بہت سی باتیں کہی ہیں!

میں نے کہا کہ خلاصہ یہ ہے کہ اس محضر میں جو کچھ ہے اس کا بڑا حصہ جھوٹ ہے۔

البتہ یہ جملہ استوی حقیقہ (ضروری میں نے کہا ہے) اور مالکی اور غیر مالکی علماء میں سے متعدد نے لکھا ہے کہ اس پر اہل سنت و اجماعت کا اجماع ہے، اور اس کا سلف اور اس امت کے پیشواؤں اور اکابر علماء میں سے کسی نے انکار نہیں کیا، بلکہ میرے علم میں تو کسی عالم نے بھی اس کا انکار نہیں کیا ہے تو میں ایسے اجماعی عقیدہ کو جس کا کسی عالم نے انکار نہیں کیا ہے کیسے چھوڑوں؟ علامہ ابو عمر ابن عبد البر کہتے ہیں: "اہل السنة مجمعون علی الاقرار بالصفا

الواردة کلھا فی القرآن والسنة والایمان بہا وحملھا علی الحقیقۃ لا علی المجاز الا انہم لا یکنون شیئا من ذلك ولا یجدون فیہ صفة محصورة، واما اهل البیع

الجمہیۃ والمعتزلة کلھا والخوارج فکلہم ینکرھا، ولا یحمل شیئا منها علی الحقیقۃ ویزعمون ان من اقربھا مشبہة وعند من اقربھا نافون للمعبود، والحق

فیما قالہ القائلون بما نطق بہ کتاب اللہ وسنة رسولہ وهم ائمة الجماعۃ؛

الشیخ العارون ابو محمد عبد القادر گیلانی "غنیۃ الطالبین" میں فرماتے ہیں: "وہو مجہدۃ العلوم تو

علی العرش محتوی علی الملک محیط علمہ بالاشیاء" آگے فرماتے ہیں: "ولا یجوز وصفہ بانہ

فی کل مکان بل یقال انہ فی السماء علی العرش کما قال الرحمن علی العرش استوی"

وینبغی لطلاق صفة الاستواء من غیر تاویل وانا استواء الذات علی العرش<sup>لہ</sup>؛

ابن مخلوف (تاویل سے) جس عقیدہ کا اظہار کرتے ہیں، وہ خود امام مالکان کے ائمہ اصحاب اور ابوالحسن اشعری اور ان کے ائمہ اصحاب کے نصوص کے خلاف ہے، ان سب اسی کی تصریح کی ہے، جو ہم کہتے ہیں، اسی بنا پر حنابلہ اور اشعریہ کی مصاحمت ہو گئی، اور لوگوں کا اتفاق ہوا جب حنابلہ نے ابوالحسن اشعری کا قول دیکھا تو انہوں نے کہا کہ یہ شیخ الموفق کے قول سے بہتر ہے اور اس طرح دلوں کے کینے نکل گئے، اور فقہاء شافعیہ وغیرہ کی زبان سے نکلا کہ اکھبر علی اتفاق کلمۃ السلین۔

میرا بھی یہ عقیدہ ہے کہ ہو مستوع علی العرش حقیقۃ بذاتہ بلا تکلیف ولا تشبیہ، اس نے کہا کہ اس کو آپ لکھ دیجئے اور اسی کی پابندی کیجئے، میں نے کہا کہ وہ انہی نقطوں میں اس عقیدہ میں لکھا ہوا ہے، جو تمہارے پاس موجود ہے، اور اس پر دمشق میں بحث ہو چکی ہے، اور اس پر مسلمانوں کا اتفاق ہے، اب میں اس میں کیا اضافہ کروں؟

میں نے اس سے کہا کہ میں نے پچاس کتابوں سے زیادہ مہیا کی ہیں، جو تمام ترمذین، صوفیہ، متکلمین اور فقہاء مذاہب اربعہ کی کتابیں ہیں، سب میری مؤید ہیں، اور میں اپنے مخالفین کو تین سال کی مہلت دیتا ہوں کہ اس کے خلاف ایک حرف بھی ائمہ اسلام سے ثابت کر دیں، اب میں کیا کروں۔

جب طبری چلے گئے تو کچھ دیر کے بعد داروغہ آیا، اور اس نے کہا کہ نائب السلطان آپ کو سلام کہتے ہیں، اور کہتے ہیں آپ اپنے قلم سے اپنا عقیدہ لکھ دیجئے، میں نے کہا کہ نائب صاحب کو سلام کہو اور میری طرف سے عرض کرو کہ اگر میں اس وقت کچھ لکھوں گا تو کہنے والا کہے گا کہ شیخ نے اپنے عقیدہ سابق میں کمی زیادتی کی یا اپنا عقیدہ بدل دیا، اسی طرح جب دمشق میں انہوں نے عقیدہ کی تحریر کا مطالبہ کیا،

لہ شیخ نے اس موقع پر اس مضمون کی تائید میں اکابر علماء مذاہب اربعہ کی بیعت سے نقول نقل کی ہیں، ان میں سے یہاں انہی دونوں

نقلوں پر اکتفاء کی گئی۔ لہ شیخ موفق الدین ابن قدامر جن کا رجحان حنابلہ میں تاویل کی طرف ہے۔

تو میں نے وہی چیز پیش کی جو پہلے لکھی جا چکی تھی میں نے کہا کہ یہی وہ عقیدہ ہے جو شام کی تینوں مجلسوں میں پڑھا جا چکا ہے اور نائب شام سرکاری ڈاک کے ساتھ اس کو بھیج چکا ہے اور یہ سب تحریریں آپ کے پاس موجود ہیں اور عقیدہ کوئی ایسی چیز نہیں جو میں اپنی طرف سے ایجاد کروں یہاں تک کہ روزانہ ایک نئے عقیدہ کا اعلان کروں میرا عقیدہ وہی ہے جس کا پہلے اظہار کر چکا اور تحریر وہی ہے جو آپ کے پاس موجود ہے آپ اس کو دیکھ لیجئے۔

وہ واپس گیا اور پھر آیا اور کہا کہ آپ اپنے قلم سے کچھ لکھ دیجئے میں نے کہا کہ میں کیا لکھ دوں؟ اس نے کہا کہ مثلاً معافی نامہ اور یہ کہ آپ کسی سے تعرض نہ کریں گے میں نے کہا کہ ہاں مجھے یہ منظور ہے کسی کو انزا پہنچانا میرا مقصود نہیں نہ کسی سے انتقام لینا چاہتا ہوں نہ کسی سے دارو گیر کرنے کا ارادہ ہے اور میں ہر اس شخص کو معاف کرتا ہوں جس نے میرے ساتھ زیادتی کی میں نے یہ لکھ دینا چاہا پھر میں نے کہا کہ اس کے لکھنے کا دستور نہیں اس لئے کہ انسان کا اپنے حق کو معاف کر دینا کسی تحریر کا محتاج نہیں ہے۔

شیخ نصر المنبجی کو اس حقیقت حال کی اطلاع ضرور کر دینی چاہئے تاکہ اپنی تدبیر سے کچھ اس کی اصلاح اور انتظام کریں میرا مقصود محض اشرار اور اس کے رسول کی اطاعت ہے میں چیز کا اصل خطرہ ہے وہ یہ کہ اہل مصر کے آپس کے اختلافات اور ایک دوسرے کے بارہ میں ان کے اقوال سے کہیں فساد نہ برپا ہو جیسا کہ ابھی تک دیکھنے میں آیا ہے اور شام میں جو کچھ ہوا وہ آپ کو معلوم ہے حالانکہ شام میں اتفاق کی صورت مصر سے زیادہ ہے اور میں بخدا فساد کی ناگ بھانے میں (خواہ مصر میں ہو خواہ کہیں اور) امانت کرنے میں سب سے پیش پیش رہوں گا اور خیر کے قائم کرنے میں کسی سے پیچھے نہیں رہوں گا اور ابن مخلوف خواہ میرے ساتھ کیسا سلوک کریں میں حتی الامکان ان کے ساتھ حسن سلوک اور ان کو نفع پہنچانے سے کبھی دریغ نہیں کروں گا اور ان کے دشمن کی ان کے مقابلہ میں کبھی مدد نہیں کروں گا اور اصل بہارا اور مدد اشرکی ہے یہی میری نیت اور میرا عزم ہے حالانکہ میں تمام امور اور حالات سے واقف ہوں

لیکن مجھے علم ہے کہ شیطان مومنین کے دلوں میں فساد ڈال دیتا ہے اور میں اپنے مسلمان بھائیوں کے مقابلہ میں کبھی شیطان کا معاون نہیں بنوں گا۔

یہ جکر اور یہ پریشانی اسی طرح رفع ہو سکتی ہے کہ اللہ تعالیٰ کی طرف رجوع کیا جائے اور اس سے استغفار اور توبہ کی جائے اور سچے دل سے اس کی پناہ لی جائے فانہ سبحانہ لاملجاً منملا الیہ

ولاحول ولا قوۃ الا باللہ؟

باقی رہا استغاثہ کا مسئلہ تو تمام مسلمانوں کا اس پر اتفاق ہے اور دین اسلام کا یہ بدیہی اور قطعی مسئلہ ہے کہ اللہ تعالیٰ کے سوا کسی کی عبادت، کسی سے دعا، اور کسی سے استغاثہ اور کسی پر توکل جائز نہیں اور یہ کہ جس نے کسی مقرب فرشتہ یا مبعوث پیغمبر کی عبادت کی، یا اس سے دعا کی، یا اس سے استغاثہ کیا، تو وہ مشرک ہے، کسی مسلمان کے نزدیک یہ جائز نہیں کہ یہ کہے کہ اے جبرئیل، اے میکائیل، اے ابراہیم، اے موسیٰ، یا رسول اللہ میری مغفرت فرمائیے یا مجھ پر رحم کیجئے یا مجھے رزق دیجئے، یا میری مدد فرمائیے یا میری فریاد سنئے یا میرے دشمن سے مجھے پناہ دیجئے اور اسی طرح کی باتیں بلکہ یہ سب خصائص الوہیت ہیں اور بڑے اہم اور شہود مسائل ہیں جن کی علماء تشریح کر چکے ہیں اور اللہ اور رسول کے حدود اور حقوق میں فرق بیان کر چکے ہیں، یہ اصول اسلام میں سے ہے تو اگر قاصد (ابن مخلوف) دین اسلام اور دین نصاریٰ میں امتیاز نہ کر سکتے ہوں جو حضرت مسیح اور ان کی والدہ محترمہ سے دعا کرتے ہیں تو پھر میں کیا کروں، لیکن جو یہ نفیثہ کو رب بنائے اور کہے کہ وہ خوفزدہ کا پناہ دیتی ہیں اور مصیبت زدہ کی فریاد سنتی ہیں اور مدد کرتی ہیں اور وہ ان کے دامنِ عاطفت اور وجاہت میں ہے اور ان کا سجدہ کرتا ہے اور ان سے گریہ و زاری کے ساتھ ایسی ہی دعا کرتا ہے جیسے کہ

لے اس موقع پر شیخ نے اس مضمون کی آیات و احادیث جمع کر دی ہیں، ملاحظہ ہو رسالہ اہمہ شامل رسالہ مجبور و علیہ  
یہ نفیثہ اہل بیت رسول میں سے ہیں، اور ان کی قبر قاہرہ میں ہے جس کی عوام بڑی تعظیم کرتے ہیں۔

رب السموات والارض سے دعا کرنے میں گرا گزرتا ہے اور ایسے زندہ پر بھروسہ کرتا ہے جس کا انتقال ہو گیا ہے اور اس زندہ پر بھروسہ نہیں کرتا جو ہمیشہ زندہ رہے گا، اور جس کو فنا نہیں تو اس میں شک نہیں کہ ایسی ہستی کو شریک کرنا جو سیدہ نفسہ سے افضل ہے ان کو شریک کرنے سے زیادہ قوی ہوگا۔

باقی رہے رسول اللہ صلی اللہ علیہ وسلم کے حقوق (میرے ماں باپ آپ پر قربان ہوں) مثلاً آپ کی محبت کا اپنے نفس، متعلقین اور مال پر مقدم رکھنا، اور آپ کی تعظیم و توقیر اور احترام و عظمت اور اتباع و اطاعت اور آپ کی سنت کی پیروی وغیرہ وغیرہ تو وہ بڑے عظیم الشان ہیں، اسی طرح سے دعائیں آپ کو وسیلہ بنانا مستحسن ہے، باقی آپ سے دعا اور آپ سے استغاثہ (آپ کی دہائی دینا) تو وہ حرام ہے، میں نے اس موضوع (حقوق رسول) پر ایک کتاب الصائم المسلمون علی شاتم الرسول تصنیف کی ہے جس میں اس مسئلہ کی ایسی تحقیقات اور تفصیلات ہیں کہ میرے علم میں اس سے پہلے کسی تصنیف میں نہیں ملتی، اسی طرح سے ان اصول و قواعد ایمان کے بارہ میں بہت سے مضامین اور رسائل لکھے چکے ہیں جو دین کے بارہ میں مفید ترین چیزیں ہیں۔

شیخ (نصر) کی اطلاع میں یہ بات آجانی چاہئے کہ مجھے اس کا اندیشہ ہے کہ معاملہ کہیں ان کے ہاتھ سے نکل رہا ہے اور بے قابو نہ ہو جائے اور کوئی ایسی بات نہ پیش آئے جس کا نقصان ملک اور ماہی مخلوق وغیرہ کو برداشت کرنا پڑے، اس لئے کہ مجھ سے ایسی بات کی فرمائش کی گئی ہے جو اس نقصان کا سبب بن سکتی ہے، میں نے اس کو منظور نہیں کیا، اس لئے کہ میں ان کا مخلص ہوں، واللہ میں نے ان کے ساتھ کبھی فریب نہیں کیا، اگر فریب کیا ہوتا تو اس بات کا اظہار نہ کرتا (کبھی سے ایسی بات کی فرمائش کی جا رہی ہے جس میں ان کا نقصان ہے) میں ان دونوں کا نیکی اور خدا ترسی کے کام پر معاون ہوں۔

آپ یہ بھی ان سے کہہ دیجئے کہ وہ بنیاد جس پر معاملات درست ہو سکتے ہیں یہ ہے کہ ہر شخص

لے اس موقع پر شیخ نے توحید کی آیات و احادیث نقل کی ہیں، ملاحظہ ہو المجلد ۶۳



اللہ تعالیٰ کی طرف رجوع کرے اور (رمضان کے) اس مبارک عشرہ میں توبہ کرے، جب قلوب اور اندرون درست ہو جائیں گے تو ظواہر خود بخود درست ہو جائیں گے: إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ؛

## جیل کے اندر اصلاح و تعلیم اور اس کے اثرات

صاحب الکواکب الدریہ شیخ الاسلام کے معاصر اور رفیق درس شیخ علم الدین البرزالی کے حوالہ سے لکھتے ہیں کہ:-

• شیخ جب مجلس میں پہنچے تو دیکھا کہ قیدی لہو و لعب اور تفریحات میں مشغول ہیں اور اسی طرح اپنا دل بہلاتے اور وقت کاٹتے ہیں، شطرنج، چومس و غیرہ کا زور ہے، نمازیں بے تکلف قضا ہوتی ہیں، شیخ نے اس پر اعتراض کیا، اور قیدیوں کی نماز کی پابندی اور اللہ تعالیٰ کی طرف توجہ اعمال صالحہ، تسبیح و استغفار اور دعا کی طرف متوجہ کیا اور سنت کی تعلیم اور اعمال خیر کی ترغیب شروع کر دی، یہاں تک کہ علم و دین کی ایسی مشغولیت شروع ہو گئی کہ یہ جیل خانہ بہت سی خانقاہوں اور مدارس سے زیادہ بارونق اور بابرکت نظر آنے لگا، لوگوں کو ان کی ذات سے ایسا تعلق اور جیل کی اس دینی و علمی زندگی سے ایسی دلچسپی ہو گئی کہ بہت سے قیدی رہائی پانے کے بعد بھی ان کے چھوڑنے کے لئے تیار نہیں تھے، اور انہی کی خدمت میں رہنا پسند کرتے تھے؛

چار مہینے کے بعد (۱۴ صفر ۱۲۷۵ھ) کو دوبارہ ان کی رہائی کی کوشش کی گئی، قاضی القضا بدر الدین بن جہاہ نے خود ان سے ملاقات کی، اور دیر تک گفتگو رہی، لیکن وہ نکلنے پر رضامند نہ ہوئے، بالآخر ۲۳ ربیع الاول کو امیر حجام الدین مہنا بن عیسیٰ ملک العرب نے خود جیل خانہ گئے، اور شیخ کو قسم دی

لے الکواکب الدریہ ص ۱۸۱ ۱۸۲ امیر حجام الدین عربی النسل امراء کے خاندان کے فرد اور شام کے ایک بڑے ذی وجاہت اور

(باقی صفحہ پر)

اور اپنے ساتھ نائب مصر کے مکان پر لائے، امیر حسام الدین ان کو اپنے ساتھ دمشق لیجا نا چاہتے تھے، لیکن نائب السلطنت نے مشورہ دیا کہ شیخ ابھی کچھ روز مصر میں قیام فرمائیں تاکہ لوگوں کو ان کے علم و فضل کا اندازہ ہو اور ان سے استفادہ کریں۔

## ابن تیمیہ کی اخلاقی بلندی

اس غرض میں ابن تیمیہ کی سیرت کی بلندی اور نمایاں ہوئی، انھوں نے کسی طاقت کے سامنے گردن نہیں خم کی اور نہ کسی دنیاوی ترغیب یا مالی منفعت سے ان کا دامن داغدار ہوا، انھوں نے سلطانی خلعت اور عطایا کے سلطانی کے قبول کرنے سے بھی صاف انکار کر دیا۔

ان کا دوسرا کارنامہ یہ تھا کہ انھوں نے جیل سے باہر آتے ہی اپنے تمام مخالفین کو اور ان تمام لوگوں کو جنھوں نے ایذا رسانی کی کوشش کی تھی، بلا استثناء معاف کر دیا، اور اس کا صاف اعلان کر دیا کہ ان کو کسی سے کوئی شکایت نہیں اور نہ وہ کسی سے مواخذہ کریں گے، اپنی رہائی کے بعد انھوں نے شام جو خط لکھا تھا، اس میں فرماتے ہیں:-

تعلّمون رضی اللہ عنکم انی لاحب	اللہ تعالیٰ آپ سے راضی ہو آپ کو معلوم ہے کہ میں
ان یوذی احد من عموم المسلمین	نہیں چاہتا کہ عارضہ مسلمین میں سے کسی کو بھی ایذا
فضلا عن اصحابنا شیء اصلاً لا ظاهراً	پہنچے کسی طرح کی بھی ظاہری یا باطنی، چر جائے کہ
او باطناً، ولا عندی عتب علی احد	یہ پسند کروں کہ ہمارے احباب (علماء و اہل دین)

(باقی صفحہ کا) طاقت ور رئیس تھے، شامی ہونے کی وجہ سے وہ ابن تیمیہ کے مجاہدانہ کارناموں اور اصلاحی کوششوں سے نسبت مصریوں کے زیادہ واقف تھے، اس لئے انھوں نے ابن تیمیہ کی رہائی میں خاص دلچسپی لی، ان کے خلوص، علو خاندان اور حریت پسندی کی وجہ سے ابن تیمیہ نے بھی ان کی پیشکش قبول کی اور جیل سے باہر آنے پر آمادہ ہو گئے۔

منهم ولا نوم أصلاً بل لهم عندى من

الكرامة والاجلال والمحبة اضعاف

ما كان، كل بحسبه ولا يخلو الرجل اما

ان يكون مجتهداً، او مخطئاً، او مذنباً،

فالاول ماجور مشكور، والثانى مع اجر

على الاجتهاد معفو عنه، والثالث فان الله

يفقر لنا ولكم ولسائر المومنين -

کو میری وجہ سے کوئی ایذا پہنچے، مجھے نہ کسی سے

شکایت ہے نہ کسی پر طاعت، بلکہ واقعہ یہ ہے کہ

ان کی عزت و عظمت اور محبت میرے دل میں

پہلے سے کئی گنا زیادہ ہے، اور وہ ہر ایک مرتبہ کے

مطابق انسان (کسی شخص کے ساتھ اختلاف و

نزاع کرنے میں) یا تو مجتہد ہوتا ہے یا غلط کار

یا گنہگار، مجتہد تو ثواب اور شکر دینے والوں کا سمت

ہے، غلط کار قابل معافی ہے، رہا گنہگار تو اثر

ہماری اس کی اہتمام مومنین کی مغفرت فرمائے۔

میں نہیں چاہتا کہ کسی شخص سے اس وجہ سے

انتقام لیا جائے، کہ اس نے مجھ پر پستان باندھا تھا

یا ظلم یا زیادتی کی اس لئے کہ میں نے ہر مسلمان کو سزا

کر دیا ہے، اور میں تمام مسلمانوں کے لئے بھلائی

چاہتا ہوں، اور ہر مومن کے لئے اسی چیز کا طالب

ہوں جس کا اپنے لئے، وہ تمام لوگ جو بھوٹ

بولے اور جنہوں نے ظلم کیا، وہ میری طرف

سے بری الذمہ اور آزاد ہیں، میری طرف

سے کوئی مواخذہ نہیں۔

لا احب ان ينتصر من احد بسبب

كذبه هللى او ظلمه او عداونه، فالى

قد احللت كل مسلم، وانا احب الخير

نكل المسلمين، واريد نكل مؤمن من

الخير ما اريد لى لى نفسى والذيين كذبوا

وظلموا هم فى حل من جہتى۔

## درس و افادہ

جیل سے آنے کے بعد ابن تیمیہ درس و افادہ میں مشغول ہو گئے، مصر کی فضا ان کے لئے ابھی سازگار نہ تھی، علماء و قضاة نے ان کے متعلق مختلف قسم کی غلط فہمیاں پھیلانے لگی تھیں، اگر وہ صوفیہ بھی (جس میں توحید و جود ہی کا ذوق اچھا خاصا پایا جاتا تھا) ان سے بدگمان اور آزرده تھا، مذاہبِ اربعہ میں سے صرف حنبلی اور عقائد میں سے صرف "عقیدہ سلف" کی وکالت اور نائندگی کے لئے ملک میں کوئی طاقتور اور موثر شخصیت موجود نہ تھی، اور نہ دوسرے مذاہب کے بڑے قاضی اور عالم موجود تھے، ان سب وجوہ کی بنا پر ابن تیمیہ نے مصر میں کچھ عرصہ قیام اور درس و افادہ عام کا ارادہ کر لیا، اور ان کے باقاعدہ اور بے قاعدہ درس اور مجالس شروع ہو گئیں، خالص علمی اور کلامی مسائل پر انھوں نے قاہرہ کے مشہور مدارس بالخصوص صالحیہ میں کئی درس دیئے جن سے خواص نے فائدہ اٹھایا اور ان کے اصلی خیالات و عقائد سے واقف ہوئے۔

اس درس و افادہ کا سلسلہ چھ مہینے جاری رہا، جس سے عوام و خواص نے دینی و علمی فائدہ اٹھایا اور عام طور پر لوگ ان کے خلوص، غیر معمولی ذہن و دماغ اور علمی کمالات کے گرویدہ ہوئے۔

## ابن تیمیہ کا خط والدہ کے نام

ابن تیمیہ کا مصر آنا اچانک ہوا تھا، اور یہ اندازہ نہ تھا کہ ان کو یہاں اتنے عرصہ قیام کرنا ہوگا، ان کی والدہ اور سارا کنبہ شام میں تھا، جو ان کی بخیریت واپسی کے لئے چشم براہ تھا، ابن تیمیہ نے دینی مصالح کے پیش نظر جب کچھ عرصہ مصر میں قیام کا فیصلہ کیا تو انھوں نے والدہ محترمہ کو اس ارادہ کی

لے اتفاق سے اس وقت قاضی حنبلی بہت محدود علم و نم کے آدمی تھے اور ان کی وجہ سے خیالہ کا پہلو بہت کمزور تھا۔  
(ملاحظہ ہو ابن کثیر مشن ص ۱۴)

اطلاع دی اور ان سے اجازت طلب کی، یہ خط لطیف جذبات، پاک محبت، فرزندانہ سعادت مندی اور مردانہ حوصلہ مندی اور اولوالعزمی کا آئینہ ہے اور بے ساختہ اور بے تکلف زبان میں لکھا گیا ہے اس لئے پورا نقل کرنے کے قابل ہے، وہ لکھتے ہیں:-

من احمد بن تیمیۃ الی الوالدۃ السیّدۃ  
 احمد بن تیمیہ کی جانب سے مخدومہ والدہ صاحبہ کی  
 اقرا اللہ عینہا بنعمہ واسبغ علیہا  
 خدمت میں اللہ تعالیٰ اپنی نعمتوں سے ان کی  
 جزیل کرمہ وجعلہا من امائہ و  
 آنکھیں ٹھنڈی رکھے اور ان کو اپنے احسانات سے  
 خدامہ۔  
 الامال فرمائے اور ان کو اپنی مقبول بندیوں  
 میں شامل فرمائے۔

سلام علیکم ورحمتہ اللہ وبرکاتہ  
 سلام علیکم ورحمتہ اللہ وبرکاتہ اس خدائے پاک  
 انا محمد الیکم اللہ الذی لا الہ الاہو  
 کا شکر گزار ہوں جس کے سوا کوئی معبود نہیں اور  
 وہ لائق حمد و تائیس ہے اور ہر چیز پر قادر ہے  
 وهو ل محمد اہل، وهو علی کل شیء  
 اللہ تعالیٰ کا درود و سلام اپنے رسول اور بندہ  
 قدیر، ونسألہ ان یصلی علی خاتم  
 خاص جناب رسول اللہ صلی اللہ علیہ وسلم کی ذات  
 النبیین وامام المتقین محمد عبدہ  
 گرامی پر جو خاتم النبیین امام متقین ہیں اور ان کے  
 ورسولہ صلی اللہ علیہ وسلم وعلی  
 آل پر۔  
 الہ وسلم تسلیماً۔

کتاب الیکم عن نعم من اللہ عظیمہ  
 میں یہ عرض ہے کہ آپ کی خدمت میں مکہ رہا ہوں اور  
 ومن کریمۃ والامر جسیمة نشکر اللہ  
 حالت یہ ہے کہ اللہ تعالیٰ کی اپنے اوپر بڑی نعمتیں  
 علیہا ونسألہ المزید عن فضلہ ونعم  
 بڑے انعامات اور بڑے عظیم الشان عطیے پاتا ہوں  
 اللہ کلمات جادت فی نمو وازدیاد  
 جن پر اس کی بارگاہ میں شکر گزار اور مزید کا

طلب کار ہوں، اللہ کی نعمتیں روز افزوں اور  
 اس کے احسانات لا تعداد ہیں، آپ کی اطلاع  
 کے لئے لکھ رہا ہوں کہ اس وقت بہار مصر میں  
 قیام چند ایسے ضروری امور کی بنا پر ہے کہ اگر  
 ہم ان سے غفلت بریں تو دین و دنیا کی خرابی  
 اور نقصان کا اندیشہ ہے، خدا کی قسم ہم اپنے  
 اختیار اور خواہش سے یہاں ٹھہرے ہوئے  
 نہیں ہیں اور ہم نے آپ سے دوری خود اختیار  
 نہیں کی ہے (اپنے جذبہ اور شوق کا حال  
 تو یہ ہے کہ) جی چاہتا ہے کہ پر لگ جائیں اور  
 ہم ارڈر آپ کے پاس پہنچ جائیں لیکن دور افتادہ  
 کا صحیح صحیح حال اور اس کی معذوری سمجھ میں نہیں  
 آسکتی، وہ اپنے حالات تو خود ہی جانتا ہے  
 اگر آپ کو حقیقت حال معلوم ہو جائے تو آپ  
 بھی (اپنے دینی شوق اور بلند ہمتی کی بنا پر) یہی  
 فیصلہ کریں گی کہ اس وقت میرا مصر ہی میں  
 ٹھہرنا انسب ہے، جہاں تک ہمارے ارادہ کا  
 تعلق ہے ہم نے ایک ہینہ بھی مصر میں قیام  
 کرنے اور سکونت اختیار کرنے کا کبھی عزم نہیں کیا،

وایادیہ جلت عن التعداد وتعلمون  
 ان مقامنا الساعة في هذه البلاد  
 انما هو لامورٍ ضرورية متي امكنناها  
 فسد علينا أمر الدين والدنيا ولسنا  
 والله مختارين للبعد عنكم ولو وصلنا  
 الطيور لسرنا اليكم ولكن الغائب  
 عذره معه، وانتم لو اطلعتم على  
 باطن الامور فانكم، والله الحمد،  
 ما تختارون الساعة الا ذلك، ولَمْ  
 نَعِزْ عَلَى الْمَقَامِ وَالْاِسْتِيْطَانِ شَهْرًا  
 وَاحِدًا اَبْلَ كُلِّ يَوْمٍ نَسْتَخِيْرُ اللّٰهَ وَلكم  
 وادعوا لنا بالخيرة فنسأل الله  
 العظيم ان ينجيرنا وللمسلمين ما فيه  
 الخيرة في خير وعافية.

بلکہ ہم روزانہ اپنے اور آپ کے لئے الشریعہ خیر کی  
دعا کرتے رہتے ہیں آپ بھی ہم سے لئے اس کی دعا  
کیجئے کہ اللہ تعالیٰ خیر مقدر کرے اور اسی چیز کا  
فیصلہ فرمائے جو ہمارے حق میں بہتر ہو۔

اللہ تعالیٰ نے اپنے فضل سے خیر و رحمت اور ہمت  
و برکت کے ایسے ایسے دروازے کھولے ہیں جو پہلے  
وہم و گمان میں بھی نہیں تھے ہم کو ہر وقت سفر کی  
فکر ہے اور اللہ سے استخارہ کرتے رہتے ہیں کوئی  
یہ خیال نہ کرے کہ ہم آپ کے قرب پر دنیا کی کسی  
دولت کو ترجیح دیتے ہیں بلکہ دین کے امور میں  
بھی (لواقل و غیرہ کے درجہ کی چیزوں میں سے)  
کسی ایسی چیز کو ترجیح دینے کے لئے تیار نہیں  
جن کے مقابلہ میں آپ کا قرب اور آپ کی خدمت  
دینی اعتبار سے افضل اور اعلیٰ ہے لیکن کچھ  
ایسے اہم امور و مسائل درپیش ہیں جن کے چھوڑ  
دینے سے ہم کو عمومی اور خصوصی ضرر کا اندیشہ ہے  
اور اس کا اندازہ اسی کو ہو سکتا ہے جو موقع پر  
پر موجود ہے شنیدہ کے بودا نند دیدہ آپ سے  
درخواست ہے کہ اس کی دعا کثرت سے کریں کہ

وقد فتح الله من ابواب الخيزر والرحمة  
والهداية والبركة ما لم يكن يخطر بالبال  
ولا يدور في الخيال، ونحن في كل وقت  
مهمومون بالسفر مستغيثين بالله سبحانه  
وتعالى فلا يظن الظان اننا نؤثر على  
قربكم شيئاً من امور الدنيا قط بل  
لأننا نؤثر من امور الدين ما يكون قربكم  
ارحماً منه ولكن ثم أمور كبار ونحاف  
الضرر الخاص والعام من اهلها  
والشاهد يري ما ليري العنايب  
والمطلوب كثرة الدعاء بالخيرة  
فان الله يعلم ولا تعلم ويقدر  
لانقدر وهو علام الغيوب وقال  
النبي صلى الله عليه وسلم من سعادته  
ابن ادم استخارته الله ورضاه

بما يقسم الله له ومن شقاوة ابن  
 آدم ترك استخارته الله وسخطه بما  
 يقسم الله له والتاجر يكون مسافرا  
 ويحتاج ضياع ماله فيحتاج ان يقم حتى  
 يستوفيه وما نحن فيه امر يبل عن  
 الوصف ولا حول ولا قوة الا بالله  
 والسلام عليكم ورحمة الله وبركاته  
 كثيرا كثيرا وعلی سائر من فی البیت  
 فی الکبار والصغار والاهل والاصحاب  
 واحدا واحدا والحمد لله رب  
 العالمین وصلی الله علی سیدنا محمد  
 وآله وصحبه وسلم تسلیما۔

اللہ تعالیٰ ہمارے لئے ایسی چیز کا فیصلہ فرمائے  
 جو ہمارے حق میں بہتر ہو (قیام یا سفر) اس لئے  
 کہ اللہ تعالیٰ جانتا ہے ہم بے خبر ہیں، اسی کو  
 صحیح اندازہ ہے، ہم بے انداز ہیں، وہ سب بھی  
 ڈھکی چھیزوں سے واقف ہے، آنحضرت صلی اللہ  
 علیہ وسلم نے ارشاد فرمایا کہ انسان کی سعادتمندی  
 یہ ہے کہ وہ اللہ سے خیر طلب کرتا ہو اور اس کا  
 فیصلہ اسی پر چھوڑتا ہو اور پھر جو فیصلہ فرمائے  
 اس پر راضی ہو جاتا ہو اور بدبختی اور شقاوت ہے کہ  
 وہ استخارہ اور خیر طلبی چھوڑ دے اور اس کے فیصلہ  
 سے ناراض اور غیر مطمئن ہو، والدہ صاحبہ آپ  
 جانتی ہیں کہ تاجر بھی جب کبھی پردیس میں ہوتا ہے  
 اور اس کی قمیص اور مال پھیلا ہوا ہوتا ہے تو  
 وہ بھی اتنا انتظار کرتا ہے اور مجبوراً قیام اختیار  
 کرتا ہے کہ وہ اپنی سب قمیص وصول کر لے اور  
 اپنا مال سمیٹ لے، اور ہم تو جس بڑے کام اور  
 جس عظیم مقصد کے لئے ٹھہرے ہوئے ہیں وہ تو چیز ہی  
 کچھ اور ہے، اس سے تجارت کو کیا نسبت؟ بس  
 سب سہارا اور آسرا اللہ ہی کا ہے، آپ پر اللہ کے



سب چھوٹوں بڑوں پر اور سب متعلقین اور گروہوں

پر بہت بہت سلام ہو، وصلی اللہ علی سیدنا محمد

وآلہ وصحبہ وسلم تسلیماً۔

## دوبارہ السیری

مصر و حدت وجود کے عقیدہ اور خیال کا مستقل مرکز تھا، مشہور صاحب حال شاعر ابن الفارض جنہوں نے ۶۳۲ھ میں وفات پائی اس خیال کے پرچوش دائمی معلوم ہوتے ہیں اور ان کے اشعار میں جا بجا اس کے مضامین ملتے ہیں ابن تیمیہ اس عقیدہ کی برطرا تردید کرتے تھے اور اپنے درس و مجالس میں ان اقوال و اعمال پر جرح و اعتراض کرتے رہتے تھے جو ان کی تحقیق کے مطابق کتاب و سنت کے خلاف اور صوفیہ متاخرین کے اضافات میں سے ہے، وہ اپنی کتابوں میں جا بجا حضرت شیخ عبدالقادر جیلانی اور شیخ عدی بن مسافر اموی جیسے محقق و راسخ صوفیہ کرام کا نام بڑے ادب و احترام سے لیتے ہیں، لیکن اپنے معاصر مشائخ و صوفیہ پر تنقید کرنے سے تامل نہیں کرتے جو ان کے اعتقاد کے مطابق فلسفہ یونان اور مصری و ہندی اشراق سے متاثر تھے، شیخ کی ان تقریروں اور تنقیدوں سے تصوف کے حلقوں میں برہمی پیدا ہوئی اور مصر کے مشہور شیخ طریقت ابن عطاء اللہ اسکندری (صاحب الحکم) نے گروہ صوفیہ کی طرف سے حکام کے یہاں ابن تیمیہ کے خلاف نالاش کی، صوفیوں کا ایک بڑا گروہ خود قلعہ میں ابن تیمیہ کی شکایت کرنے گیا، سلطان نے ان شکایتوں سے متاثر ہو کر حکم دیا کہ دارالعدل میں مجلس منعقد ہو، اور اس معاملہ کی تحقیق کی جائے اس مجلس میں ابن تیمیہ نے خود شرکت اور اپنے مقدمہ کی وکالت کی، ان کی مدلل اور پندور تقریر سے سب لوگ خاموش ہو گئے، اور ان کے خلاف کوئی کارروائی نہیں کی جاسکی۔

لیکن ان کے خلاف شورش دہی نہیں، اب ان کے خلاف یہ الزام بھی تھا کہ وہ علانیہ اس بات کی

تبلیغ کرتے ہیں کہ اللہ کے سوا کسی کی دہائی نہیں دی جاسکتی اور خود سرور کائنات صلی اللہ علیہ وسلم کی ذاتِ گرامی سے استغاثہ بھی درست نہیں، یہ شکایت جب پیش ہوئی تو بعض علماء نے کہا کہ اس بات میں تو کوئی قباحت نہیں، قاضی القضاة نے صرف اتنا کہا کہ اس میں کچھ بے ادبی ضرور ہے، لیکن کسی نے یہ نہیں کہا کہ یہ بات حدِ کفر تک پہنچتی ہے، اس لئے یہ شکایت بھی بے نتیجہ رہی۔

مگر اس روز روز کی شکایت اور شورش سے حکومت تنگ آگئی تھی، اس نے شیخ کو تین امور میں سے کسی ایک امر کو اختیار کر لینے کا مشورہ دیا، یا تو اپنے وطن دمشق چلے جائیں، یا اسکندریہ میں قیام اختیار کریں، مگر دونوں جگہ ان کو بعض شرائط کی پابندی کرنی ہوگی، یا جیل جانا منظور کریں، شیخ نے آخری شکل کو ترجیح دی، لیکن ان کے تلامذہ و احباب نے دمشق کے سفر کے لئے اصرار کیا، اور انھوں نے ان کے اصرار سے اس کو منظور کر لیا، اور ۸ ایشوال ۷۷۳ھ کو وہ روانہ بھی ہو گئے، لیکن اسی روز ان کو مصر واپس لایا گیا، اور کہا گیا کہ حکومت کی مصلحت یہی ہے کہ وہ جیل میں رہیں، لیکن قضاة و علماء اس مرتبہ متدد تھے کہ وہ کس الزام کے تحت جیل جائیں، قاضی مالکی شمس الدین التونسی نے صاف کہا کہ ان کے خلاف کوئی چیز ثابت نہیں ہو سکی، نور الدین مالکی کو بھی توقف تھا، اور وہ خاموش تھے، شیخ نے علماء و قضاة کی اس ذہنی کشمکش کو دیکھ کر خود فیصلہ کر دیا کہ وہ از خود جیل جانے کے لئے تیار ہیں، نور الدین الزواوی نے کہا کہ وہ ایسی جگہ رکھے جائیں، جو ان کے شایان شان ہو، حکومت کی طرف سے کہا گیا کہ وہ کوئی استثناء اور رعایت کے لئے تیار نہیں، الدولة ماترونی لاجلس (حکومت تو ان کو اسی جگہ رکھنا چاہتی ہے جس کا نام جیل خانہ ہے) چنانچہ قضاة کے مجلس میں ان کو بھیج دیا گیا، اور یہ اجازت دی گئی کہ ان کی خدمت کے لئے کوئی آدمی رہ سکتا ہے۔

اس مجلس میں ابن تیمیہ کے مشاغل و معاملات جاری رہے، یہ دراصل ایک نظر بندی کی شکل تھی،

لے غائبانہ شرط تھی کہ وہ اپنے عقائد اور مخصوص خیالات کی عمومی تبلیغ نہ کریں۔ یہ تفصیل کے لئے ملاحظہ ہو ابن کثیر ص ۱۱۲

طلبہ اور علماء ان سے ملاقات کر سکتے تھے اور استفادہ اور مذاکرہ کرتے تھے، اہم مسائل میں ان سے فتویٰ بھی لیا جاتا تھا۔

کچھ ہی عرصہ کے بعد مدرسہ صاحبیہ میں فقہاء و قضاة کا اجتماع ہوا اور ان کی متفقہ خواہش اور تجویز سے ابن تیمیہ کو رہا کر دیا گیا، لوگوں نے ان کا پرہوش خیر مقدم کیا، اور پہلے سے زیادہ ان کی طرف رجوع ہوا۔

## سیاسی تغیر اور ابن تیمیہ پر سختی

دفعہ مصر کے سیاسی حالات میں ایسا تغیر ہوا کہ ابن تیمیہ کے لئے مشکلات بہت بڑھ گئیں اور ان کے حریف کو ان کے خلاف آزادی سے ہر قسم کی کارروائی کا موقع مل گیا، اس وقت تک اصل سلطان مصر و شام ناصر بن قلاوون تھا، جو ابن تیمیہ کے علم و فضل اور خلوص کا معتقد اور ان کا بہادر و تھا، ابن تیمیہ نے اس کو تاتاریوں کے مقابلہ پر آمادہ کیا تھا، اور اس نے ان کی شجاعت ایمانی قوت اور استقامت خود دیکھی تھی، شہرہ میں سلطان نے بہت سے اسباب کی بنا پر جو اس کی بددلی کا باعث تھے، سلطنت کے کنارہ کشی اختیار کی، اور کرک میں قیام اور وہاں کی محدود حکومت پر قناعت کرنے کا فیصلہ کیا۔ اس کے اس فیصلہ سے رکن الدین بیریس جانشین کے لئے تخت مصر خالی ہو گیا، اور اس نے اپنی خود مختار سلطنت کا اعلان کر دیا، اب وہ مصر و شام کا مطلق العنان فرمانروا اور اس کے شیخ نصر المہجی اس طویل و عریض سلطنت کے روحانی سرپرست اور شیر خاص تھے، ابن تیمیہ اپنے دینی عقائد و تحقیقات کے علاوہ (جو شیخ نصر المہجی کے رجحانات کے صریحاً مخالف تھے) خود سلطان ناصر بن قلاوون کے بہادر اور حامی سمجھے جاتے تھے، اس لئے ان کے خلاف کارروائی کرنے کے لئے دینی اور سیاسی محرک دونوں جمع ہو گئے۔ چنانچہ اس تغیر کے بعد ہی ابن تیمیہ کی اسکندریہ جلاوطنی اور نظر بندی کا سرکاری فرمان صادر ہوا۔

اور وہ صفر ۱۰۹۰ھ کی آخری تاریخ کو اسکندریہ بھیج دیئے گئے، کہا جاتا ہے کہ حکومت کا ایک مقصد یہ بھی تھا کہ اس نئے شہر میں جو تصوف اور اہل تصوف کا قدیمی مرکز ہے، ممکن ہے کوئی شخص ان کا کام تمام کر دے اور حکومت بغیر کسی بدنامی اور الزام کے اس در دوسرے نجات پائے۔

لیکن اسکندریہ میں شیخ نے بہت جلد معتقدین و تلامذہ کا حلقہ پیدا کر لیا، اور ان کی طرف رجوع عام شروع ہو گیا، وہاں بھی وہ خاموش اور بے کار نہیں بیٹھے، کتاب و سنت کی اشاعت اور شرک و بدعات کی تردید ان کا مشغلہ تھا، لوگوں کے دلوں میں ان کی محبت اور اعتقاد پیدا ہو گیا اور بہت جلد انھوں نے مقبولیت عام حاصل کر لی، ان کے بھائی شرف الدین ابن تیمیہ جو وہاں ان کے رفیق اور شریک زنداں تھے، اہل دمشق کے نام ایک خط میں لکھتے ہیں۔

وانقلب اهل انقرا جمعین الى الاخ مقبلین	اہل اسکندریہ کو برادر محترم کی طرف بڑی توجہ ہو گئی
علیہ مکرمین لہ و فی کل وقت ینشرون	اور ان کے دل میلان کی بڑی عزت، وہ ہر وقت کتاب
کتاب اللہ و سنتہ رسولہ ما تقریہ عین	و سنت کی اشاعت کرتے رہتے ہیں جس اہل ایمان کی
المومنین و ذلک شیخی فی حلوق الاعداء.....	آنکھیں ٹھنڈی اور دشمنوں کو کوفت ہوتی ہے.....
واستقر عند عامة المومنین و خواصہم	شیخ کی محبت اور عظمت عام و خاص مومنین کے دل
من امیر وقاض و فقیہ و مفت و شیخ و	میں بیٹھ گئی ہے، کیا حاکم، کیا قاضی، کیا فقیہ، کیا مفتی،
جماعة المجتہدین الامن شد من	کیا شایخ اور جماعت مجتہدین سولے بے خبر
لا غمار الجہال مع الذلۃ و الصغار محبة	جاہلوں کے سب ان کے حلقہ گوش اور معتقد ہو گئے
الشیخ و تعظیمہ و قبول کلامہ و الرجوع	ہیں ان کا کلام پسند کرتے ہیں اور ان کے احکام کی
الی امرہ و نہیہ۔	تعمیل کرتے ہیں۔

اسکندریہ میں اس وقت فرقہ سبعینیہ کے خیالات اور وحدت وجود کے مسلک کا بڑا غلبہ تھا اور بعض اشخاص اس کے پرجوش داعی اور مبلغ تھے، خواص سے نکل کر عوام میں بھی یہ عقائد و افکار مقبول ہو رہے تھے، ان دقیق مسائل و تشابہات کا عوام کے اعمال و اخلاق پر جو خراب اثر پڑ سکتا ہے اور ان میں شریعت کے معاملہ میں جو بیباکی اور آزادی پیدا ہونی چاہئے، وہ پیدا ہو رہی تھی، ابن تیمیہ نے بڑی قوت اور جوش کے ساتھ اس کی تردید اور مخالفت کی، اور ان کے قیام کے زمانہ ہی میں جس کی مدت آٹھ مہینے سے زیادہ نہیں، ان کا زور ٹوٹ گیا، اور عوام و خواص ان سے منحرف ہو گئے، ابن تیمیہ نے ان میں سے بہت سے آدمیوں سے توبہ کرائی، اور ان کے ایک بڑے داعی اور اس خیال کے علمبردار نے بھی توبہ کی۔

اسکندریہ میں ابن تیمیہ کی قیامگاہ بڑی وسیع و خوش منظر تھی، اس کی ایک کھڑکی سمندر کی طرف کھلتی تھی، ایک کھڑکی شہر کی طرف، لوگ آزادانہ ان کے پاس آتے جاتے تھے، اور استفادہ و مذاکرہ کرتے تھے۔

## رکن الدین جانشگیر کا زوال

ابن تیمیہ جانشگیر اور اس کے شیخ کے زوال کی علانیہ پیش گوئی کرتے رہتے تھے، اور فرماتے تھے،

”زالت ایامہ وانتهت ریاستہ وقرب القضاء اجلہ“ ابھی اس کی سلطنت کو ایک سال بھی نہیں گزرا تھا کہ سلطان ناصر بن قلاوون نے زمام سلطنت ہاتھ میں لینے کا فیصلہ کیا، اور ۱۳ شعبان ۷۰۸ھ کو اس دمشق کا رخ کیا، اہل شام نے جن کو اس سے بہت گہرا تعلق خاطر تھا، پرچون استقبال کیا، اے اشعبان کو وہ بڑے تڑکے احتشام کے ساتھ دمشق میں داخل ہوا، دمشق سے اس نے مصر کا رخ کیا، اہل مصر نے بھی اس کے استقبال کی تیاری کی، رکن الدین جانشگیر نے حالات دگرگوں ہوتے دیکھے تو خود سلطنت سے استعفاء دے دیا، عید کے روز سلطان کی سواری مصر میں داخل ہوئی اور اس نے ۱۱ مہینے کچھ دن کی

۱۱ مکتوب شیخ شرف الدین ابن تیمیہ بنام اہل دمشق ابن کثیر ج ۱ ص ۵۷۵ ۵۷۶ ایضاً ص ۵۷۶

بے تعلقی کے بعد عمان سلطنت اپنے ہاتھ میں لی، جاشگیر نے مصر سے فرار اختیار کیا، ۷ ذی القعدہ کو امیر سیف الدین نائب شام کے ہاتھ آ گیا اور مصر میں قتل کر دیا گیا۔

مورخین کا اتفاق ہے کہ جاشگیر اپنی مدارالمہامی کے زمانہ میں بڑا مقبول اور باوقار و باہمیت وزیر سلطنت تھا، اس کی خود مختار سلطنت اور اس کا ادبار ساتھ ہی ساتھ شروع ہوا، اپنی سلطنت کا اعلان کرنے کے بعد ہی سے اس کا سارا کردار اور اقبال مندی اور مقبولیت ختم ہو گئی اور اس کے زوال کے دن شروع ہو گئے اور بتے ہوئے کام بگڑتے چلے گئے، مورخ مصر مقرر زبی نے صاف صاف لکھا ہے۔

دکان رحمہ اللہ خیرا عفیفا کثیر البیاء	مرحوم صاحب خیر محتاط، باجیاء، باوقار اور
وافر المحرمۃ جلیل القدر مہاب السلطوۃ	صاحب شوکت امیر تھا، لیکن جب اس نے سلطان کا
فی ایام امارتہ فلما تلعب بالسلطنۃ	لقب اختیار کیا اور بادشاہی کا خلعت پہنا اس کی
ورسم باسم الملك اتضع قدراً و	شان میں کمی آگئی، اس کو کمزور سمجھا جانے لگا، لوگوں کو
استضعف جانبہ وطمع فیہ وتغلب	اس کے خلاف جرات پیدا ہوئی، امراء اور
علیہ الامراء والممالیک ولم تنجح معاملاً	غلاموں نے خود سری اختیار کی، وہ اپنے مقاصد میں
ولاسعد فی شیء من تدبیرہ الی ان	ناکارہا، اور اس کی کوئی تدبیر کارگر نہ ہوئی یہاں تک کہ
انقضت ایامہ واناخ بہ حمامہ۔	اس کا ختم ہوا، اور اس کا پیمانہ عمر بسر ہو گیا۔

کیا عجب ہے کہ اس کا غیر متوقع زوال ایک نخلص داعی حق کی مخالفت و ایذا کا نتیجہ اور اس مشہور شعر کی تفسیر ہو۔

بس تجربہ کر دیم دریں دیر مکانات  
باوردکشاں ہر کہ در افتاد برافتاد

## ابن تیمیہ کی رہائی اور شاہانہ عزت افزائی

ابن تیمیہ کے معاصر شیخ علم الدین البرزالی کا بیان ہے کہ سلطان جب عید کے دن مصر میں داخل ہوا ہے تو اس کو سب سے زیادہ عجلت اور فکر اس کی تھی کہ ابن تیمیہ کو رہا کر کے عزت و حرمت کے ساتھ مصر لایا جائے، چنانچہ اگلے ہی روز (۲ شوال ۷۲۹ھ کو) اسکندریہ ان کی طلبی کا پروانہ پہنچا، اور وہ ۸ شوال کو مصر کے لئے روانہ ہو گئے، ایک تمغہ غفر نے ان کو بڑے اعزاز کے ساتھ رخصت کیا۔ ابن تیمیہ دربار شاہی میں پہنچے تو سلطان نے خود چند قدم بڑھ کر ان کا استقبال کیا، سلطان کے ساتھ مصر و شام کے قضاة اور اکابر علماء بھی تھے، قاضی جمال الدین ابن القلانسی جو قاضی لشکر تھے، اور خود اس مجلس میں اس وقت موجود تھے، ابن تیمیہ کی آمد اور سلطان کے استقبال کا چشم دید واقعہ بیان کرتے ہیں۔

• جس وقت سلطان کو اطلاع ملی کہ ابن تیمیہ پہنچ گئے ہیں، وہ سر و قد کھڑا ہو گیا، اور ایوان سلطنت کے کنارہ تک چل کر آیا، وہاں دونوں کی ملاقات اور معائنہ ہوا، سلطان ابن تیمیہ کو لئے ہوئے قصر شاہی کی اس منزل کی طرف آیا، جس کی کھڑکی باغ کی طرف کھلتی ہے، وہاں دونوں تنہا ایک گھڑی بیٹھے باتیں کرتے رہے، پھر دونوں دربار کی طرف اس ہیئت سے آئے کہ شیخ کا ہاتھ بادشاہ کے ہاتھ میں تھا، سلطان بیٹھ گیا، اس کے دائیں جانب ابن جامع قاضی مصر، بائیں طرف ابن انجیلی وزیر سلطنت تھے، ابن تیمیہ سلطان کے سامنے اس کی سند کے پاس بیٹھے تھے، وزیر نے اس وقت یہ درخواست پیش کی کہ اہل ذمہ (غیر مسلم رعایا) کو سفید عاموں کے استعمال کی اجازت حسب دستور سابق دے دی جائے، انھوں نے خزانہ شاہی کو سات لاکھ

لے پھیلے تلخ تجربوں نے علماء اسلام کو اس تیو پر پہنچا دیا تھا کہ اسلامی سلطنت کو غیر مسلم رعایا کے پاس میں رہتی رہتی

سالانہ لیپٹیش کی ہے یہ موجودہ ٹیکس کے علاوہ ہوگا، اس وقت اہل مجلس پر سکوت طاری تھا، قضاة و اکابر علماء سب خاموش تھے، اس میں علامہ ابن الزمکانی بھی تھے، سلطان نے قضاة و علماء کی طرف خطاب کر کے فرمایا کہ آپ اس بارہ میں کیا کہتے ہیں؟ اس پر بھی کسی نے کچھ نہیں کہا، اس موقع پر ابن تیمیہ اپنے گھٹنوں کے بل پر بیٹھ گئے اور بڑے جوش و غصہ کے ساتھ گفتگو کرنی شروع کی، اور وزیر پر سختی سے جرح کی، ان کی آواز بلند ہوتی جا رہی تھی، اور سلطان ان کو نرم کرنے کی کوشش کر رہا تھا، اس وقت ابن تیمیہ نے اس طرح گفتگو کی کہ دوسرا شخص اس کی جرأت نہیں کر سکتا تھا، انھوں نے سلطان کو مخاطب کر کے کہا کہ بڑے افسوس کی بات ہوگی کہ آپ کے اس پہلے دربار کا افتتاح اس کارروائی سے ہو کہ آپ فانی دنیا کی خیر منفعت کے لئے اہل ذمہ کی مدد کریں، اللہ نے آپ پر کتنا بڑا احسان کیا کہ آپ کی کھوئی ہوئی سلطنت ملادی، آپ کے دشمن کو ذلیل و خوار کیا، اور حریفوں پر آپ کو فتح دی، سلطان نے یہ سن کر کہا کہ یہ قانون تو جانشگیر کا بنایا ہوا ہے، ابن تیمیہ نے جواب دیا کہ یہ تو آپ ہی کے فرمان سے ہوا، جانشگیر تو اس وقت آپ کا نائب تھا، سلطان کو ابن تیمیہ کی حق گوئی

(باقی ص ۱۰۲ کا) کچھ امتیازی نشان ضروری ہے، صلیبی جنگوں کے بعد مصر و شام میں بکثرت ایسے عیسائی رہ گئے تھے، جو دوسرے ملکوں سے آئے تھے، اور بیرونی حملہ آوروں کے لئے رضا کارانہ طریقہ پر جاسوسی کی خدمات انجام دیتے تھے، یوں بھی مسلمان ہوساٹھی میں گھس نکراپنے اثرات پھیلاتے تھے، ۱۲۱۷ء کے واقعات میں ابن کثیر نے لکھا ہے کہ، یہ حجابی الاولیٰ کو قاہرہ میں بڑے ہونا کا طریقہ پر آگ لگی، جو بصورت مکانات، عالیشان محل اور بعض مسجدیں بھی اس کی زد میں گئیں، لوگوں پر اس حادثہ کا اتنا اثر تھا کہ مسجدوں میں قنوت نازلہ پڑھی گئی، بعد میں تحقیق ہوئی کہ بعض عیسائیوں کی شرارت تھی، اس وقت یہ حکم صادر ہوا کہ عیسائی نیلا لباس پہنیں، ہاموں میں گھنٹیاں رکھیں اور کہیں ان سے کام نہ لیا جائے، اس پر آتش زنی کے واقعات کا سلسلہ ختم ہوا، ان تجربات کی بنا پر کچھ عرصہ سے مصر میں عیسائیوں کو حکم تھا کہ وہ زرد رنگ کے عمامے باندھیں، سلطان ناصر کی دوبارہ آمد پر عیسائیوں نے کوشش کی تھی کہ یہ قانون منسوخ ہو جائے۔



## مصر میں سنتِ یوسفی

ابن القلانسی کا بیان ہے کہ ابن تیمیہ نے خود مجھ سے کہا کہ سلطان جب مجھے تنہائی میں لے گیا تو اس نے مجھ سے ان قضاة کے قتل کے بارہ میں فتویٰ لینا چاہا جنہوں نے جاشگیر کی حمایت کی تھی اور سلطان کی معزولی کا فتویٰ دیا تھا، اور وہ فتوے نکال کر دکھائے بھی، اس کے ساتھ مجھ سے یہ بھی کہا کہ انہی لوگوں نے آپ کے خلاف شورش برپا کی، اور آپ کو تکلیف پہنچائی، اس کا مقصد یہ تھا کہ میں اس سے متاثر ہو کر ان کے قتل کا فتویٰ دے دوں، میں اس کا منشاء سمجھ گیا، اور میں نے ان قضاة و علماء کی مدح سرائی شروع کی، اور اس کی شدت کے مخالفت کی کہ سلطان کے ہاتھ سے ان کو کوئی گزند پہنچے، میں نے اس سے کہا کہ اگر آپ نے ان کو قتل کر دیا تو آپ کو ان کا بدلہ نہیں ملے گا، اس نے پھر مجھے مشتعل کرنے کے لئے کہا کہ انہوں نے تم کو نقصان پہنچانے میں کمی نہیں کی اور بارہا تمہارے قتل کی سازشیں کیں، میں نے کہا جہاں تک میری ذات کا تعلق ہے جس نے مجھے تکلیف پہنچائی، اس پر میری طرف سے کوئی مواخذہ نہیں، میں اسے بالکل معاف کرتا ہوں، اور جس نے اللہ اور رسول کا قصور کیا تو اللہ تعالیٰ اس سے خود انتقام لے گا، میں اپنے نفس کا انتقام نہیں لیتا، میں برابر اس کو سمجھاتا رہا، یہاں تک کہ سلطان نے ان کا قصور معاف کر دیا۔

ابن کثیر لکھتے ہیں کہ مصر میں ابن تیمیہ کے سب سے بڑے حریف و مد مقابل قاضی مالکیہ ابن مخلوف کہتے تھے کہ ہم نے ابن تیمیہ جیسا عالی ظرف و فراخ حوصلہ نہیں دیکھا کہ ہم نے تو ان کے خلاف سلطنت کو آمادہ کیا (اگرچہ ہمارا مقصد پورا نہیں ہوا) لیکن ان کو جب قدرت حاصل ہوئی تو ہم کو

معاف کر دیا، اور لٹے ہماری طرف سے وکالت اور مدافعت کی لے۔

مجلس سلطانی کے بعد شیخ قاہرہ میں آگئے، اور حسب معمول درس و تدریس اور اصلاح و تبلیغ کے کام میں منہمک ہو گئے، ان کی رہائی کا شہرہ سن کر شائقین علم اور ان کے محبین و معتقدین چاروں طرف سے امنڈ آئے، علماء شہر نے حاضر ہو کر اپنی غلطیوں کا اعتراف کیا، اور معذرت کی انھوں نے سب سے کہہ دیا کہ میری طرف سے سب کو معافی ہے، میرا کسی پر کوئی مطالبہ نہیں، اس طرف سے اطمینان پا کر اور یہ انداز کر کے کہ ان کو ابھی اپنے کام کی تکمیل کے لئے دارالسلطنت میں رہنا ہے انھوں نے گھر ایک مفصل خط لکھا جس میں حالات کی اطلاع تھی، اور کچھ ضروری کتابیں طلب کی تھیں۔

ابن تیمیہ کی باعزت رہائی کے بعد جب ان کے مخالفین نے دیکھا کہ ان کے اقبال کا ستارہ اور بلند ہو گیا اور کسی علمی مسئلہ کی بنا پر اب ان کے خلاف شورش برپا کرنی مشکل ہے تو انھوں نے عوام کو ان کے خلاف اشتعال دلایا اور عوام کو ابن تیمیہ کے خلاف رکم سے کم مصر میں جہاں عوام ان سے زیادہ واقف نہ تھے، اشتعال دلانا کچھ مشکل کام نہ تھا چنانچہ ہر جب اللہ کو چند ناخدا ترس انسانوں نے ان پر دست درازی کی، اور ان کو ایذا پہنچائی، لیکن محلہ حسینیہ (جہاں عام شہرت کے مطابق سیدنا حسینؑ کا سر مبارک دفن ہے) کے باشندے شیخ کا انتقام لینے کے لئے جمع ہو گئے، شیخ نے ان کو منع کر دیا اور ان سے فرمایا۔

امان یكون الحقلى اولکم اودلله فان	تین ہی صورتیں ہو سکتی ہیں، یا تو (ان سے انتقام
کان الحقلى فهم فى حل منہ وان کان	لینا) میرا حق ہے تو میں اعلان کرتا ہوں کہ وہ
لکم فان لم تسمعوا منى ولم تفتونى	سکدوش ہیں، اور میرا کوئی مطالبہ نہیں، یا تمہارا
فافعلوا ما شئتم وان کان الحق لله	حق ہے تو اگر تم میری بات سننے کے لئے تیار نہیں

۱۰۵ ابن کثیر جلد ۱۳ ص ۵۲ اس کی تردید میں امام ابن تیمیہ کا مستقل رسالہ رأس سیدنا حسینؑ چھپ چکا ہے۔

فائدہ یاخذ حقہ ان شاء۔ اور مجھ سے دریافت بھی نہیں کرتے تو جو جی میں آئے کرو

تیسری اور آخری شکل یہ ہے کہ یہ اثر کا حق ہے تو اثر

اگر چاہے گا اپنا حق لے لے گا۔

اسی رد و کد میں نماز عصر کا وقت آگیا، امام جامع مسجد (غالباً جامع حسینی) جماعت کی شرکت کے لئے جانے لگے، ہمدردوں نے اس سے روکا، لیکن شیخ نے کوئی پروا نہیں کی اور چلے گئے ان کے ساتھ ان کے حامیوں کا ایک بڑا گروہ بھی گیا۔

اس کے بعد ایک مرتبہ ایک عالم نے برسر مجلس ان کو بہت سخت سست کہا، اس کے بعد ان کو اپنی غلطی محسوس ہوئی، یا اندیشہ ہوا کہ حکومت کچھ دارو گیر کرے تو شیخ سے معذرت کی شیخ نے کھلے دل سے معاف کر دیا، اور فرمایا: لا تتصر لنعسی میں اپنا انتقام نہیں لیتا۔

ابن تیمیہ نے مصر کے قیام میں صرف درس و تدریس اور کتاب و سنت کی اشاعت پر اکتفا نہیں کی، بلکہ دارالسلطنت کے قیام سے فائدہ اٹھا کر سلطان کو بعض نہایت مفید مشورے دیئے، اور اس سے بعض ضروری اور مفید فرمان جاری کروائے، ابن کثیر نے لکھا ہے کہ ۷۱۲ھ میں دمشق فرمان سلطانی پہنچا کہ کسی کو کوئی عہدہ کسی مالی پیشکش یا رشوت کی بنا پر نہ دیا جائے اس لئے کہ اس کا قدرتی نتیجہ یہ نکلے گا کہ نااہل اور خائن لوگ عہدوں پر سرفراز ہو جائیں گے، اور اہل اور امانت دار محروم رہیں گے، ابن کثیر کہتے ہیں کہ یہ فرمان ابن تیمیہ کی تجویز اور کوشش کا نتیجہ تھا، اسی طرح ایک دوسرا فرمان صادر ہوا کہ قاتل پر کسی کو دست درازی کرنے کا اختیار نہیں حکومت اس کو گرفتار کرے گی اور شرع شریف کے مطابق اس کا قصاص ہوگا، ابن کثیر لکھتے ہیں کہ یہ بھی ابن تیمیہ کی تجویز سے ہوا۔

## دمشق واپسی

شوال ۱۲۷۲ھ میں تاتاریوں کے حملہ کے ارادہ کی مسلسل اطلاعاتیں مل رہی تھیں بالآخر سلطان نے خود مصر سے نکل کر ان کا مقابلہ کرنے کا فیصلہ کیا اور ۸ شوال کو دمشق کا رخ کیا ۲۳ شوال کو وہ دمشق میں داخل ہوا، سلطان کی معیت میں ابن تیمیہ بھی تھے، جو پورے سات سال کے بعد اپنے وطن مالوت آ رہے تھے، لوگوں نے ان کا پر جوش استقبال کیا، اہل شہر نے بڑی مسرت کا اظہار کیا، مردوں کے علاوہ بہت بڑی تعداد میں عورتیں بھی ان کو دیکھنے کے لئے باہر تک آئیں، شیخ کا یہ سفر بیت جہاد تھا، لیکن دمشق آ کر معلوم ہوا کہ تاتاری واپس گئے، شیخ نے دمشق سے بیت المقدس کی زیارت کی نیت کر لی، کچھ روز وہاں قیام کر کے بعض دوسرے مقامات سے ہوتے ہوئے مکہ ذی القعدہ کو دمشق واپس آئے اور بہترین اپنے کام میں مشغول ہو گئے۔

## مسائل فقہیہ کی طرف توجہ خصوصی

اس مرتبہ دمشق واپسی کے بعد اگرچہ شیخ الاسلام اپنے قدیم دینی و علمی و اصلاحی مشاغل میں مشغول ہو گئے اور حسب معمول درس و افتاء اور تصنیف کا کام شروع کر دیا، لیکن اس مرتبہ ایک خاص بات یہ تھی کہ ابھی تک ان کی زیادہ تر توجہ عقائد و اصول اور ان کلامی مسائل کی طرف تھی، جو اشاعرہ و حنابلہ کے درمیان مابہ النزاع تھے، لیکن اس مرتبہ ان کی توجہ خصوصیت کے ساتھ فقہی مسائل اور جزئیات کی طرف منعطف ہوئی، ایسا معلوم ہوتا ہے کہ انھوں نے محسوس کیا کہ وہ پہلے موضوع پر بقدر ضرورت مواد و دلائل فراہم کر چکے ہیں، اور ان کی تقریروں، درس اور تصنیفات سے حق واضح ہو چکا ہے، اب انھوں نے اپنی علمی خصوصیتوں اور خداداد ذہنی صلاحیتوں کے ساتھ فقہی مسائل کی طرف توجہ کی۔

ابن تیمیہ کا خاندان پشتوں سے حنبلی چلا آ رہا تھا، خود ان کے اکثر فتاویٰ مذہب حنبلی کے

مطابق ہیں، لیکن انھوں نے سترتا ستر مذہب حنبلی کی پابندی نہیں کی، کتاب و سنت کے ذخیرہ پر ان کی جیسی وسیع نظر تھی، مذاہب فقہیہ ان کے اصول اور دلائل کا جیسا استحضار ان کو حاصل تھا، اس کے بعد ان کے لئے مشکل تھا کہ وہ مذہب حنبلی کے دائرہ میں محدود رہیں، اور سنی صدی اس کی پابندی کریں، اس لئے وہ بعض اوقات ائمہ اربعہ کے مذاہب میں اس مذہب کو ترجیح دیتے جس کے دلائل ان کے نزدیک زیادہ قوی تھے، اور جس کے ساتھ صحابہ تابعین کی زیادہ جماعت ہوتی، وہ اپنے علمی تبحر، قوت استنباط اور استقلالِ فکر کے باوجود ائمہ اربعہ کی علمی عظمت، حسن اجتہاد، دیانت و تقویٰ اور عقلی تفوق کے بڑے قائل اور معترف تھے، ان کے نزدیک وہ حضرات طالب حق، تبع سنت اور راسخ فی العلم تھے، ان کے اجتہاد آقا کا، اخذ کتاب و سنت اور قرآن و حدیث کے نصوص اور اجماع اور شرعی قیاس ہے، اور وہ اس بارہ میں تبع تھے، مبتدع نہ تھے، اس لئے وہ اپنے زمانہ کے ان لوگوں کو بہت ناپسند کرتے تھے، جو ان کے بارہ میں بیباکانہ الفاظ بولتے اور ان پر زبانِ طعن دراز کرتے، انہی لوگوں کی زبان بندی اور ائمہ مجتہدین کی حمایت و نصرت کے لئے انھوں نے ایک مستقل رسالہ "رفع الملام عن الائمة الاعلام" تصنیف کیا، جو اس موضوع کی بہترین تصنیفات میں سے ہے، اس رسالہ کے شروع میں لکھتے ہیں:-

يجب على المسلمين بعد موالاة الله ورسوله	مسلمانوں پر اللہ اور اس کے رسول کی دوستی اور محبت کے
موالاة المؤمنين كما نطق به القرآن وخصوصاً	بہد اہل ایمان کی دوستی اور محبت واجب ہے جیسا کہ
العلماء الذين هم ورثة الانبياء الذين	قرآن مجید میں صاف صاف موجود ہے، خصوصاً ان علماء کی
جعلهم الله بمنزلة النجوم يهتدى	دوستی اور محبت جو وارثِ انبیاء تھے اور جن کو اللہ تعالیٰ
بهم في ظلمات البر والبحر، وقد اجمع	نے ان ستاروں کا مرتبہ عطا فرمایا، جن سے تاریکیوں
المسلمون على هدايتهم وهدايتهم	میں روشنی اور رہنمائی حاصل کی جاتی ہے، تمام مسلمانوں کا

اذكل امة قبل بعث محمد صلى الله  
 عليه وسلم علماءها شرارها الا المسلمين  
 فان علماءهم خيارهم فانهم خلفاء  
 الرسول في امة والمحيون لمامات من سنة  
 بهم قام الكتاب وبه قاموا، وبهم نطق  
 الكتاب وبه نطقوا وليعلم انه ليس احد  
 من الائمة المقبولين عند الامة قبولا  
 عاما يعتمد مخالفته رسول الله صلى الله  
 عليه وسلم في شئ من سنة دقيق ولا جليل  
 فانهم متفقون اتفاقا يقينيا على وجوب  
 اتباع الرسول وعلى ان كل احد من الناس  
 يؤخذ من قوله ويترك الا رسولا لله ملائكة  
 عليه وسلم واذا وجدوا احد منهم قول  
 قد جاء به حديث صحيح بخلافه فلا بد له  
 من عذر في تركه، وجميع الاعذار ثلاثة  
 اصناف (احدها) عدم اعتقاده  
 ان النبي صلى الله عليه وسلم قاله  
 (والثاني) عدم اعتقاده ارادة تلك  
 المسئلة بذلك القول (الثالث) اعتقاده

اس پر اتفاق ہے کہ یہ حضرات صاحب ہدایت اور  
 صاحب درایت تھے آنحضرت صلی اللہ علیہ وسلم کی  
 بعثت سے قبل دوسری امتوں کے علماء شرار امت  
 تھے لیکن اس امت کے علماء خیار امت ہیں اس لئے کہ  
 وہ اس امت میں رسول علیہ الصلوٰۃ والسلام کے  
 جانشین ہیں وہ سنتوں کے زندہ کرنے والے ہیں، ان کے  
 کتاب لشرکی رونق اور رواج ہے اور وہ اس کے  
 علمبردار ہیں، وہ کتاب لشرک کے ترجمان اور شایع اور  
 کتاب لشرک ہی ان کی ورد زبان اور دلیل و برہان  
 ہے، یاد رکھنا چاہئے کہ ان ائمہ میں سے جو عام طور پر  
 مسلمانوں میں مقبول و معتدبہ میں کوئی بھی ایسا نہیں  
 تھا، جو جان بوجھ کر رسول اللہ صلی اللہ علیہ وسلم کی کسی  
 چھوٹی یا بڑی سنت کی مخالفت کرتا ہو، اس لئے کہ  
 وہ سب یقینی طور پر اس پر تفق تھے کہ آنحضرت صلی اللہ  
 علیہ وسلم کی پیروی اور اتباع واجب ہے اور آپ ہی کی  
 تنہا وہ ذات ہے جس کے سب قوال و احکام واجب  
 القبول ہیں اور نہ دوسرے کا کوئی قول قبول کیا جاسکتا  
 ہے، لہذا کوئی ترک بھی کیا جاسکتا ہے، ان ائمہ میں سے  
 اگر کسی کا کوئی ایسا قول پایا جائے جو کسی صحیح حدیث

ان ذلک المحکم منسوخاً

کے خلاف ہو تو ضرور اس امام کا کوئی عذر ہوگا۔ اس کے

ترک کرنے میں یہ عذر عموماً تین قسموں کے خارج نہیں (اولاً)

وہ امام اس کا قائل ہی نہ ہو کہ آنحضرت (صلی اللہ علیہ

وسلم) نے ایسا فرمایا ہے اور یہ حدیث صحیح ہے (ثانیاً)

اس کا خیال ہو کہ اس حدیث سے یہ سنا نکلتا ہی نہیں

اور یہ حدیث کی مراد ہی نہیں ہے (ثالثاً) اس کی

تحقیق یہ ہو کہ یہ حکم منسوخ ہے۔

## تین طلاقوں کا مسئلہ

با این ہمہ جس طرح انہوں نے مذہبِ حنبلی کے دائرہ سے بعض اوقات باہر قدم نکالا ہے اور دلائل کی بنا پر دوسرے مذاہب کو ترجیح دی ہے اسی طرح بعض مسائل میں شاذ و نادر انہوں نے کل مذاہب اربعہ کے خلاف بھی فتویٰ دیا ہے اور اپنے نزدیک براہِ راست کتابِ سنت کے نصوص اور دلائل کی پیروی کی ہے یہ مسائل (جن میں انہوں نے مجموعی طور پر ائمہ اربعہ سے اختلاف کیا ہے) دو چار سے زیادہ نہیں ان میں سب سے مشہور مسئلہ ایک مجلس میں تین طلاقوں کا ہے۔

سوال یہ ہے کہ اگر کسی شخص نے اپنی بیوی کو ایک مجلس میں تین طلاقیں (خواہ بیک لفظ خواہ بالفاظ متعدد) دے دیں تو اگرچہ اس نے باتفاق ائمہ و جمہور امت بدعت کی بات اور خلافِ شرع کام کیا، اور گنہگار ہوا، لیکن ان طلاقوں کا حکم کیا ہے؟ کیا وہ واقع ہو گئیں اور عورت بائن ہو گئی اور اب رجعت کرنا شرعاً ممکن نہیں ہے (جب تک کہ دوسرے مرد سے نکاح نہ کرے اور وہ اس کی

لے رفع الملام عن الائمة الاعلام۔

صحبت سے متمتع ہو، پھر طلاق دے، پھر پہلا مرد نکاح کرے) یا تین طلاقیں ایک ہی طلاق شمار ہوگی، اور رجعت ممکن ہے، ائمہ اربعہ اور ائمہ فقہ و حدیث (اوزاعی، نخعی، ثوری، اسحاق ابن راہویہ، ابو ثور، بخاری) اور جمہور صحابہ و تابعین کا مسلک یہ ہے کہ باوجود بدعت و معصیت کے از تکاب کے یہ تین طلاقیں واقع ہو جائیں گی، اور رجعت ممکن نہیں ہے، امام نووی شرح مسلم میں لکھتے ہیں: وقد خلت العلماء فی من قال لامرأۃ انت طالق ثلاثا فقال الشافعی ومالك وابو حنیفة، واحمد وجمہیر العلماء من السلف والخلف يقع الثلاث، علامہ ابن رشد بدایۃ المجتہد میں لکھتے ہیں: جمہور فقہاء الامصار علی ان الطلاق بلفظ الثلاث حکمہ حکم الطلقة الثالثة، شیخ الاسلام کے تلمیذ رشید حافظ ابن قیم زاد المعاد میں فرماتے ہیں: وهذا قول الاثمة الاربعة وجمہور التابعین وکتب من الصحابة؛

ان حضرات کے دلائل میں متعدد مرفوع حدیثیں منقول ہیں، جن سے ثابت ہوتا ہے کہ آنحضرت صلی اللہ علیہ وسلم نے ان تین طلاقوں کو یا تین سے زائد طلاقوں کو تین طلاقیں قرار دیا اور عورت کو بائن ہو جانے کا فتویٰ دیا۔

شیخ الاسلام ابن تیمیہ اور ان کے بعض رفقاء و تلامذہ کا مسلک یہ تھا کہ تین طلاقیں ایک درجہ شمار ہوگی اور مرد اس کے بعد اسی طرح رجوع کر سکتا ہے، جیسے ایک طلاق کے بعد کر سکتا تھا، وہ لکھتے ہیں: وهذا القول منقول عن طائفة من السلف من اصحاب رسول الله صلى الله عليه وسلم مثل الزبير بن عوام، وعبد الرحمن بن عوف، وبيروني عن علي، وعن ابن مسعود، وابن عباس وهو قول داؤد واكثر اصحابه، وبيروني عن ابي جعفر محمد (الباقر) ابن علي بن حسين وابنه جعفر (الصادق) ولهذا ذهب الى ذلك من ذهب من الشيعة؛

یہ ان حدیثوں کے متن اسناد میں فریق ثانی نے کلام کیا ہے اور فریق اول نے محدثانہ طریق پر اس کا جواب دیا ہے، علامہ قادیانی ابن تیمیہ جلد ۲ ص ۱۲۵



شیخ الاسلام اپنے اس مسلک کے ثبوت کے لئے قرآن و حدیث اور قیاس سے استدلال کرتے ہیں۔  
 اس مسئلہ میں واقعہ یہ ہے کہ خواہ وہ مفرد نہ ہوں اور ان سے پہلے سلف میں کسی کا یہ مسلک رہا بھی  
 تو بھی اس میں شک نہیں کہ اس کی شہرت انہی کی ذات سے ہوئی اور انہوں نے اس کی علم برداری کی  
 اسی وجہ سے جب انہوں نے اس مسئلہ میں اپنی تحقیق اور رائے کا اظہار کیا تو اس سے عام طور پر فقہ  
 حلقوں میں ایک استعجاب اور انتشار پیدا ہوا۔

## حلف بالطلاق کا مسئلہ اور نظر بندی

لیکن بہر حال تین مجموعی طلاقوں کا مسئلہ ایک خالص فقہی اور خانگی مسئلہ تھا جس کا اثر ایک  
 خاندان کی زندگی پر پڑتا تھا، مگر دوسرا مسئلہ جس میں انہوں نے مذاہب اربعہ اور شہور مسلک سے  
 اختلاف کیا، اور جو معاملات اور سیاست اور رعیت و حکومت کے تعلقات تک پر اثر انداز ہوتا  
 تھا، وہ حلف بالطلاق کا مسئلہ تھا۔

اس زمانہ میں حلف بالطلاق کا عام رواج ہو گیا تھا، لوگ کسی بات پر زور دینے کے لئے یا اپنی  
 صداقت یا عزم ظاہر کرنے کے لئے بے تکلف طلاق کا سہارا لیتے تھے اور اس کو درمیان میں لے آتے  
 تھے، مثلاً میں ضرور یا کروں گا نہیں تو طلاق ہے (على الطلاق لأفعلن كذا) میں یہ ہرگز نہیں کروں  
 گا نہیں تو طلاق (على الطلاق لأمتنعن عن كذا) یا تمہیں ایسا کرنا ہوگا، نہیں تو طلاق ہے (على الطلاق  
 لتفعلن كذا) یا میں نے یہ چیز اتنے دام میں خریدی ہے، اگر میں غلط کہہ رہا ہوں تو طلاق (على الطلاق  
 اشتريتها بكذا) ابن تیمیہ دیکھتے تھے کہ یہ دراصل قسم اور تاکید کا ایک طریقہ ہے، لیکن لوگ زور دینے اور  
 یقین پیدا کرنے کے لئے طلاق کا لفظ بیچ میں لے آتے ہیں اور ان کا ارادہ کبھی طلاق کا نہیں ہوتا۔

۱۔ مفصل بحث اور تفصیلی استدلال کے لئے ملاحظہ ہو حافظ ابن قیم کی کتاب زاد المعاد بحث فی من طلق ثلاثاً بكلمة واحدة ص ۱۴ اور  
 ۲۔ اغاثة اللعنان؟

اس لئے یہ دراصل قسم ہی کی ایک قسم ہے، مگر طلاق معلق سمجھ لئے جانے کی وجہ سے اس پر طلاق کے احکام جاری کئے جاتے ہیں اور سیکڑوں خاندان اور گھرانے اس کی وجہ سے اُجڑ جاتے ہیں، اور خانگی زندگی میں سخت انتشار اور ابتری پیدا ہو رہی ہے۔

پھر حجاج بن یوسف کے زمانہ سے بیعت کو نچتہ اور ٹوکہ کرنے کے لئے بیعت کے صیغہ میں بھی طلاق کے الفاظ داخل کر دیئے گئے ہیں اور یہ لفظ جز و بیعت بن گئے ہیں کہ اگر میں نے فلاں کی بیعت توڑی تو میری بیویوں کو طلاق!"

ابن تیمیہ نے اس مسئلہ پر غور کرنے کے بعد فتویٰ دینا شروع کر دیا کہ محض ایک حلف کی صورت ہے اور اس کے خلاف کرنے کی حالت میں یا بیان کے خلاف واقعہ ہونے کی صورت میں قسم کھانے والا حانت ہوگا، اور اس پر قسم کا کفارہ لازم آئے گا، طلاق واقع نہیں ہوگی۔

اگرچہ ابن تیمیہ نے اپنے اس فتویٰ کی تائید میں مذاہب اربعہ میں سے بعض ائمہ اور ان کے بعض اصحاب کے اقوال بھی پیش کئے ہیں، مگر واقعہ یہ ہے کہ یہ فتویٰ ان مذاہب کے مشہور اور مفتی بہ قول کے خلاف تھا، اور ایک نئی تحقیق اور ان کا اجتہاد معلوم ہوتا تھا، اس لئے اس فتویٰ سے عام طور پر ایک اضطراب پیدا ہوا، اور علماء و قضاة نے اس کی ضرورت سمجھی کہ ان کو اس فتویٰ سے باز رہنے کا مشورہ دیا جائے تاکہ زیادہ اضطراب اور انتشار نہ پیدا ہو، حافظ ابن کثیرؒ کے واقعات میں لکھتے ہیں:

”پنجشنبہ ۵ اربیع الاول کو قاضی القضاة شمس الدین بن مسلم نے امام ابن تیمیہ سے ملاقات کی اور ان کو

مشورہ دیا کہ حلف بالطلاق کے مسئلہ میں وہ آئندہ فتویٰ نہ دیں، شیخ نے ان کا مشورہ قبول کیا، اور

ان کی خاطر اور اہل افتاء کی رعایت سے اس کا وعدہ کیا، جمادی الاولیٰ کے شروع میں مصر سے

لہ اس مسئلہ کی صحیح صودت اور فریقین کے دلائل سمجھنے کے لئے ملاحظہ ہو، شیخ محمد ابو زہرہ مصری کی کتاب ”ابن تیمیہ“ میں

فرمان سلطانی بھی آیا جس میں ابن تیمیہ کو صلت بالطلاق کے مسئلہ میں فتویٰ دینے سے روکا گیا تھا، ایک مجلس عام میں یہ فرمان پڑھا گیا، اور امام نے اس کو منظور کیا، اور شہر میں اس کا اعلان ہو گیا، اس فرمان سلطانی سے پہلے ہی اہل افتاء کی ایک جماعت قاضی ابن مسلم سے ملاقات کر چکی تھی، ان کے مشورہ سے قاضی صاحب نے ابن تیمیہ سے یہ خواہش ظاہر کی تھی کہ وہ اس مسئلہ میں سکوت کریں اور انہوں نے اختلاف اور ہنگامہ سے بچنے کے لئے اس کو منظور کر لیا تھا!

معلوم ہوتا ہے کہ فرمان سلطانی کے صدور کے بعد اس خیال سے کہ حکومت کو اس مسئلہ میں مداخلت کرنے کا کوئی حق نہیں، اور کسی عالم کو حکومت کے خون سے اپنے علم اور عقیدہ کو چھپانا جائز نہیں یا اس لئے کہ مسئلہ میں ان کا اطمینان اور شرح صدر بڑھ گیا تھا، انہوں نے اپنی تحقیق کے مطابق فتوے دینا شروع کر دیا، اور حکومت کے انتظامی احکام کی کوئی پرواہ نہیں کی، اس لئے کہ ابن کثیر ۷۲۲ھ کے واقعات لکھتے ہیں:

• پنجشنبہ ۲۲ رجب کو دار السعادة میں نائب السلطنت کی موجودگی میں ایک مجلس منعقد کی گئی جس میں مذاہب اربعہ کے قاضی مفتی اور شیخ الاسلام نے شرکت کی، شرکائے مجلس نے اعتراض کیا کہ انہوں نے (ابن تیمیہ نے) مسئلہ طلاق میں پھر فتویٰ دینا شروع کر دیا ہے، چنانچہ نائب السلطنت نے قلموں میں نظربند کئے جانے کا حکم جاری کیا، اور وہ (۲۲ رجب ۷۲۲ھ) کو قلموں میں محبوس کر دیئے گئے۔

لیکن یہ مدت اسیری کچھ زیادہ طویل نہیں ہوئی، پانچ مہینے اٹھارہ دن کے بعد، ۱۰ محرم ۷۲۱ھ کو براہ راست مصر سے ان کی رہائی کے احکام آئے، اور وہ آزاد کر دیئے گئے۔

## آخری اسیری

۷۲۱ھ سے ۷۲۶ھ تک تقریباً ساڑھے پانچ سال شیخ الاسلام پوری آزادی اور انہماک

کے ساتھ درس و تصنیف افتاء اور وعظ میں مشغول رہے، اس عرصہ میں وہ زیادہ تر مدرسہ حنبلیہ میں اپنے مخصوص مدرسہ میں جو قصاصین میں واقع تھا، درس دیتے تھے، اس عرصہ میں انھوں نے اپنی پرانی کتابوں اور رسائل پر نظر کی، اور بعض نئی تصنیفات کیں۔

شاید وہ اس عرصہ میں بہت زیادہ مفید کام کرتے اور ان کے قلم سے بعض اہم موضوعات پر کچھ بیش قیمت اور نادر کتابیں نکلتیں لیکن ان کا علمی تفوق اور بعض مسائل پر فردان کے معاصرین اور خود ان کے لئے ایک بڑا ابتلاء تھا، جس کی ان کو بار بار بڑی قیمت ادا کرنی پڑتی تھی، پھر بھی زیادہ بن اطمینان سے ٹھینا نصیب نہیں ہوتا تھا، تھوڑا ہی عرصہ گذرا تھا کہ ایک نیا مسئلہ زیر بحث آ گیا، جو خواص و عوام سب کے لئے جاذبِ توجہ تھا، اور جو مسئلہ طلاق کی طرح خالص فقہی مسئلہ نہ تھا، بلکہ اس میں جذباتی عنصر بھی شامل تھا، اور جس میں قلوب کو مضطرب کرنے کی زیادہ صلاحیت تھی، یہ مسئلہ زیارت قبر نبوی (علی صاحبہ الصلوٰۃ والسلام) کا تھا۔

ابن تیمیہ نے سترہ سال پہلے یہ فتویٰ دیا تھا کہ کسی قبر کی زیارت کے لئے (خواہ وہ قبر النور ہو، علی صاحبہ الف صلوٰۃ والسلام) اہتمام سے سفر کر کے جانا (جس کو عربی میں شذالصل کہتے ہیں) جائز نہیں، اس لئے کہ حدیث میں آتا ہے لا تشد الرحال الا الی ثلاثہ ماجد، المسجد الحرام و مسجدی هذا و المسجد الاقصیٰ، کجاوے نہ کے جائیں (اہتمام سے سفر نہ کیا جائے) مگر تین مسجدوں کی طرف، مسجد حرام (خانہ کعبہ) میری مسجد (مسجد نبوی) اور (مسجد اقصیٰ)، (بیت المقدس) پھر وہ حسب معمول اس کی شرعی حکمتیں اور اس کی مخالفت کی صورت میں اس کی قباحتیں اور نقصان گناتے ہیں، جن کا خلاصہ یہ ہے کہ اس اہتمام سے شرک و مشرکانہ عقائد و اعمال کا دروازہ کھلتا ہے، لوگ اس زیارت کو عبادت اور تقرب الی اللہ کا ذریعہ سمجھنے لگتے ہیں، وہاں پہنچ کر حدود شریعت سے تجاوز کرتے ہیں اور توجید کا دامن ہاتھ سے چھوٹ جاتا ہے، آنحضرت (صلی اللہ علیہ وسلم) کو اس بات کا کہ قبر مبارک

ان اعمال و رسوم سے محفوظ ہے، جو جاہلی قوموں اور یہود و نصاریٰ میں شائع و ذائع تھے، اس قدر اہتمام سے  
تھا کہ فرمایا: لعن الله اليهود والنصارى اتخذوا قبورا نبيا ثم مساجد<sup>۱</sup> (اللہ یہود و نصاریٰ پر لعنت  
کرے انھوں نے اپنے انبیاء کی قبروں کو سجدہ کی جگہ بنا لیا) نیز بڑے اہتمام سے دعا فرمائی: اللهم لا تجعل  
قبری و ثنای بعد اشتد غضب الله علی قوم اتخذوا قبورا نبیا ثم مساجد<sup>۲</sup> (اے اللہ میری قبر کو سجدہ  
نہ بنا دینا جس کی عبادت کی جائے، اللہ کا غصہ ان لوگوں پر سخت ہوا جنھوں نے اپنے پیغمبروں کی قبور کی  
سجدہ گاہ بنا لیا) نیز ارشاد فرمایا: لا تتخذوا قبری عیدا و صلوا علی فان صلاتکم حیثما کنتم تبلغنی<sup>۳</sup>  
نیز آپ نے اسی لئے کسی میدان میں دفن ہونا پسند نہیں کیا، بلکہ حضرت عائشہؓ کے حجرہ میں مدفون ہوئے  
جو ایک محفوظ جگہ ہے، اس سب کا مقتضایہ ہے کہ قبر انور کو ان تمام خطرات سے محفوظ رکھا جائے، اور  
اہتمام سے جوق در جوق زیارت کی نیت سے آنے کی اجازت نہ دی جائے، البتہ جو لوگ مسجد نبویؐ میں  
نماز پڑھنے کی نیت سے آئیں وہ مسنون طریقہ سے زیارت کریں اور صلوة و سلام بھیجیں جیسا کہ صحابہ  
تابعین کا دستور تھا۔

مختلف اسباب و محرکات کی بنا پر سترہ برس پہلے کا یہ فتویٰ نکالا گیا، اور اس کی تشہیر کی گئی، ایک  
طرف اس سے عام مسلمانوں کے جذبات کو ٹھیس لگتی تھی، جو اس زیارت کو بڑی سعادت اور نعمت عظمیٰ  
سمجھتے تھے، اور اس کا ذوق و شوق رکھتے تھے، اور ان کو بارگاہ نبوت میں کمی ادب کی جھلک نظر آئی

۱۔ بخاری و مسلم ۲۔ مالک مرسلہ، مسند امام احمد ۳۔ سنن ابی داؤد وغیرہ ۴۔ جہاں تک ان مقاصد کا تعلق ہے (کا)

توحید کا زیادہ سے زیادہ اہتمام کیا جائے اور شرک و مشرکانہ اعمال و رسوم کے ذرائع سدود کئے جائیں، اور ان کی اجازت نہ دی جائے

کسی صاحب علم کو اس سے اختلاف نہیں ہو سکتا، لیکن اس کے لئے زیارت قبر نبویؐ کو مطلقاً روکنا ذکاوت جس اور تشدد سے خالی

نہیں معلوم ہوتا، اور یہ بات نہ ان کی علمی و دینی عظمت کے منافی ہے نہ ہمارے حسن اعتقاد اور ان کے کمالات کے اعتراف کے لئے منافی

نہ یہ سلا اتنا سنگین تھا کہ اس کے لئے ان کو مجبوس کیا جائے، اور اسی حالت اسیری میں وہ دنیا سے رخصت ہوں۔

دوسری طرف اس میں علماء کو جمہور امت کی مخالفت اور خود سری اور خود رائی نظر آئی اور شاید ہی ان کی مخالفت کا اصل محرک تھا۔

بہر حال اس اختلاف نے اتنی اہمیت اختیار کی، اور اس کا اتنا چرچا ہوا کہ حکومت وقت نے (علماء کی توجہ دہانی سے یا اپنی انتظامی مصلحتوں سے) اس میں دخل دینا مناسب سمجھا اور ۲۶ شعبان ۱۲۶۰ھ کو ان کے مجوس کئے جانے کا فرمان صادر ہوا، شیخ نے اس اطلاع کا بڑا خیر مقدم کیا، اور اس پر بڑی مسرت کا اظہار فرمایا، انھوں نے اپنے جلس کی اطلاع پاتے ہی فرمایا: انالکنت منتظرا ذلک و هذا فیہ خیر کثیر و مصلحة کبیرة“ (میں تو اس کا منتظر ہی تھا، اس میں بڑی خیر اور بہت بڑی مصلحت ہے۔)

شیخ قلعہ دمشق میں منتقل کر دیئے گئے جہاں ان کے لئے ایک ایوان خالی کر دیا گیا اس کا انتظام کیا گیا کہ باہر سے پانی کا چشمہ قلعہ میں لایا جائے، ان کی خدمت اور راحت کے لئے اجازت دی گئی کہ ان کے بھائی زین الدین ابن تیمیہ بھی ان کے ساتھ قیام کریں، حکومت نے ان کے مصارف کے لئے ایک معقول رقم بھی مقرر کی۔

ان کے مجوس ہو جانے کے بعد لوگوں کو انتقامی کارروائی کرنے کا موقع ملا اور ان کے حاسدین و مخالفین نے ان کے مخصوص دوستوں اور شاگردوں پر دست درازی کی، بعض حضرات کو جانوروں پر سوار کر کے گشت کرایا گیا، اور شہیر کی گئی، پھر قاضی القضاة کے حکم سے ایک جماعت کو قید بھی کر دیا گیا، کچھ دنوں کے بعد سب کو رہا کر دیا گیا، لیکن شیخ الاسلام کے مایہ ناز شاگرد اور جانشین حافظ ابن قیم اپنے استاد اور شیخ کے ساتھ ہی رہے، اور ان کی وفات کے بعد رہا ہوئے۔

## اہل علم و دین کا تاسف اور احتجاج

شیخ الاسلام کی اسارت اور نظر بندی جہاں حاسدین و مخالفین کی ایک قلیل جماعت کی شادمانی اور تسکین قلب کا سامان بنی وہاں ہزاروں اہل علم اور لاکھوں مسلمانوں کو اس پر سخت تاسف اور رنج ہوا، اور انہوں نے اس کو سنت کے مقابلہ میں بدعت کی فتح اور حق اور اہل حق کے لئے ایک فتنہ کے مراد سمجھا، سلطنت کے مختلف گوشوں سے اور بڑے بڑے اہل علم و اہل دین کی جانب سے سلطان معظم (الملك ناصر) کی خدمت میں ایسے خطوط اور عرضیں پہنچے جس میں اس واقعہ پر دلی تاثر اور استعجاب کا اظہار کیا گیا تھا، اس سلسلہ کا صرف ایک خط جو علمائے بغداد نے سلطان کی خدمت میں بھیجا تھا، نقل کیا جاتا ہے اس سے اندازہ ہوتا ہے کہ شیخ کی دعوت اور شہرت تمام ممالک اسلامیہ میں پھیل گئی تھی اور تمام اہل حق کو ان کی ذات سے خاص تعلق اور شغف کی تھی، علمائے بغداد لکھتے ہیں:-

لما قرع اهل البلاد المشرقية والتواحي	بلاد مشرق اور ملک عراق کے باشندوں کو جب اس کا
العراقية التضييق على شيخ الاسلام	علم ہوا کہ شیخ کا سلام تھی الدین احمد بن تیمیہ پر تنگی کی
تقى الدين احمد بن تيمية سلمة الله	جاری ہے تو اہل اسلام کو اس سے بڑی گرانی اور
عظم ذلك على المسلمين وشق على	اہل دین کو اس سے بڑی کوفت ہوئی اور دیکھا گیا کہ
ذوى الدين وارتفعت رؤس	لمحدین کو اس سے بڑی مسرت اور عزت حاصل ہوئی
المحمدين وطابت نفوس اهل الأهواء	اور اہل اہوائی اور بتدین کے دل باغ باغ ہوئے
والمبتدعين، ولما رأى علماء اهل	جب ان اطراف کے علماء کو اس واقعہ کی اہمیت
هذا الناحية عظم هذا النازلة من	کا علم ہوا، اور انہوں نے دیکھا کہ اہل بدعت اور
شماة اهل البدع واهل الأهواء	اہل باطل، اکابر فضلاء اور ائمہ علماء کی اس ذلت

باکابر الفضلاء وائمة العلماء انہو حال  
 هذا الامر الفطیج والامر الشیخ الی الحضرة  
 الشریفة السلطانیة زادها الله شرفاً،  
 وکتبوا الجوبہم فی تصویب ما اجاب به  
 الشیخ سلمہ الله فی فتاواہ و ذکر وامن  
 علمہ وفضائلہ بعض ما موفیہ، و حملوا  
 ذلك بین یدی مولانا ملک الامراء  
 اعز الله انصارہ وضاعت اقتدارہ  
 غیرة منهم علی هذا الدین و نصیحة  
 للإسلام و امر المؤمنین۔

اور ابتلاء پر خوشیاں منا رہے ہیں تو انہوں نے  
 اس ناگوار واقعہ اور اس کے اثرات کی اطلاع  
 بارگاہ سلطانی میں دینا ضروری سمجھا اور انہوں نے  
 شیخ کے فتاویٰ کی تائید میں اپنے جوابات لکھ کر روانہ  
 کئے، انہوں نے شیخ کے علم اور ان کے فضائل و کمالات  
 کے متعلق اپنے تاثرات اور معلومات بھی قلمبند کئے،  
 اور اس سب کو ملک معظم کی خدمت پہنچا دیا  
 پیش کر دیا، اس سب کا محرک و باعث سوائے دینی  
 غیرت و حمیت اور اسلام اور سلاطین اسلام کی  
 خیر خواہی کے کچھ نہ تھا۔

## قلعہ میں شیخ کے مشاغل

عرصہ دراز کے بعد شیخ کو سکون کے لمحات اور کیسوٹی کی دولت حاصل ہوئی، غالباً اسی پر انہوں نے  
 فرمایا تھا (فیہ خیر کثیر و مصلحة کبیرة) انہوں نے اس خلوت و انقطاع کی پوری قدر کی اور پورے  
 انہماک اور ذوق و شوق کے ساتھ عبادت و تلاوت میں مشغول ہو گئے، اس سے جو کچھ وقت بچتا تھا وہ  
 مطالعہ و تصنیف اور اپنی کتابوں کی تنقیح و تصحیح میں صرف کرتے تھے، جو خود ایک مستقل عبادت تھی،  
 اس فرصت میں ان کا سب سے بڑا مشغلہ اور روز تلاوت قرآن تھا، وہ اس مجلس میں دو سال رہے، اس مختصر  
 مدت میں انہوں نے اپنے بھائی شیخ زین الدین ابن تیمیہ کے ساتھ قرآن مجید کے اسی دور کے



جیل میں انہوں نے جو کچھ لکھا اس کا زیادہ تر حصہ تفسیر سے متعلق تھا، اس کا سبب بھی غالباً تلاوت کی کثرت اور قرآن مجید میں غور و تدبر تھا، بعض مسائل پر بھی انہوں نے رسائل اور جوابات لکھے، باہر سے جو اہم اور خاص علمی سوالات اور فقہی استفسارات آتے ان کے جوابات دیتے، اس طرح سوائے عمومی درس و وعظ کے ان کے سب کام جاری تھے اور کثرت تلاوت اور عبادت کا اضافہ تھا۔

## نئی پابندیاں اور سامان مطالعہ و تحریر سے محرومی

شیخ جیل خانہ میں جو کچھ لکھتے تھے، لوگ اس کو ہاتھوں ہاتھ لیتے اور وہ ملک کے ایک سرے سے دوسرے سرے تک پہنچ جاتا، دوسرے رسائل و مسائل کے علاوہ جو انہوں نے جیل میں تحریر کئے ان کا ایک مستقل رسالہ مثلاً زیارت میں تھا جس میں انہوں نے مصر کے ایک مالکی المذہب قاضی عبدالشہین الاخوانی کی تردید کی تھی، اس میں انہوں نے ثابت کیا تھا کہ قاضی موصوف بہت قلیل العلم اور ناواقف آدمی ہیں، قاضی صاحب نے سلطان سے اس کی شکایت کی اور اپنے غم و غصہ کا اظہار کیا، سلطان نے فرمان جاری کیا کہ شیخ کے پاس جتنی کتابیں کاغذ قلم و دوات ہے، لے لیا جائے اور ان کے پاس کوئی ایسا سامان نہ رہے جس کی مدد سے وہ تصنیف و تالیف کر سکیں۔ ۹ جمادی الاخریٰ ۱۲۸۰ھ کو اس فرمان کی تعمیل کی گئی اور پڑھنے لکھنے کا سارا سامان بحق حکومت ضبط کر لیا گیا، یکم رجب کو ان کے سب مسودات اور اوراق جیل سے اٹھا کر عادلیہ کے بڑے کتب خانہ میں داخل کر دیئے گئے، یہ کتابوں کی ساٹھ جلدیں اور ۱۴ کاغذ کے شیرازے تھے جن میں وہ لکھتے پڑھتے تھے۔

۱۵ ملاحظہ ہو رسالہ "الاخوانیہ" مطبوعہ مصر ۱۵ یہ عمارت المكتبة الظاہریہ کے سامنے ہے، اسی میں ابن خلدون نے اپنی

مشہور تالیف "وفیات الامیاء" لکھی اور ابن ملک صاحب الفیہ نے درس دیا، آج کل اس میں الجمعۃ العلمیہ العربیہ کا مرکز ہے۔

## کوئلہ سے تحریر و تصنیف

شیخ نے اس پر بھی کسی جزع و فزع کا اظہار نہیں کیا، اور نہ حکومت سے کوئی شکایت کی ان سے جب قلم و دوات لے لئے گئے تو انھوں نے منتشر اوراق پر کوئلہ سے لکھنا شروع کیا، ان کے متعدد رسائل و دور تحریریں کوئلہ سے لکھی ہوئی ملیں، اور عرصہ تک اسی حالت میں محفوظ رہیں، اس مجبوری اور بے سروسامانی کی حالت میں وہ شاکر اور راضی برضا معلوم ہوتے ہیں، ان کو اس کا بھی احساس ہے کہ ان کو میدانِ جہاد کی فضیلت حاصل ہے، اور صورتِ حال میں کوئی تغیر نہیں ہوا، ایک مکتوب میں فرماتے ہیں:-

نعم و الله المحمد في عظيم الجهاد في سبيله	ہم بجد الشریعت بڑے جہاد فی سبیل اللہ میں مشغول ہیں،
بل جهادنا في هذا مثل جهادنا في قازان	ہمارا یہاں کا جہاد واقعہ قازان، جہاد کوہستان چیمپوں
والجبلية، والجهمية والاتحادية وامثال	اور اتحادیوں (وحدۃ الوجود کے قائلین) وغیرہ کے
ذلك، وذلك من اعظم نعم الله علينا ولى	مقابلہ میں ہمارے گذشتہ جہاد سے کم نہیں ہے، یہ
الناس ولكن اكثر الناس لا يعلمون له.	اللہ تعالیٰ کا ہم پر اور لوگوں پر بہت بڑا احسان ہے،
	لیکن اکثر لوگ اس کی حقیقت سے واقف نہیں۔

## تسلیم و رضا اور حمد و شکر

ایک دوسرے خط میں ان کی ایمانی کیفیت اور تسلیم و رضا کی شان اس طرح جھلکتی ہے:-

كل ما يقضيه الله تعالى فيه الخير والرحمة	اللہ تعالیٰ بندہ کے لئے جو کچھ فیصلہ فرمائے اسی میں خیر
والحكمة، ان ربى لطيف لما يشاء	اور رحمت اور حکمت ہے (ان ربی لطیف لما يشاء)

هو القوی العزیز العظیم الحکیم ولید الخ

علی أحد ضرر الامن ذنوبہ ما اصابک

من حنة فمن الله وما اصابک من

سنة فمن نفسك فالعبد علی ان

یشکر الله ویحمدک دائماً علی کل حال

ویستغفر من ذنوبہ، فالشکر یوجب

المزید من النعم والاستغفار یدفع

النقم، ولا یقضى الله للمرم من قضاء

الاکان خیر الة ان اصابته سراء

شکر، وان اصابته ضراء صبر، فکان

خیر الة۔

بیشک وہ قوی، غالب اور عظیم و حکیم ہے انسان کو

صرف اپنے گناہوں سے نقصان پہنچتا ہے ما اصابک

من حنة فمن الله وما اصابک من سنة

فمن نفسك (تجھے جو بھلائی بھی پہنچے وہ اللہ کی

طرف سے ہے اور جو تجھے برائی پہنچے، وہ تیرے نفس کی

طرف سے ہے) اس لئے بندہ کا فرض ہے کہ اللہ تعالیٰ

کا ہر حال میں شکر اور اس کی حمد کرے اور اپنے گناہوں کے

استغفار اس لئے کہ شکر تازہ نعمتوں اور مزید انعامات کا

موجب ہے اور استغفار غضب اور سزا کو دفع کرتا ہے

اور اللہ تعالیٰ انسان کے لئے جو کچھ فیصلہ فرماتا ہے وہ

اس کے حق میں بہتر ہی ہوتا ہے حدیث شریف میں آتا

ہے کہ مومن کو جب سرت اور نعمت حاصل ہوتی ہے تو

شکر کرتا ہے جب مصیبت اور تکلیف پہنچتی ہے تو صبر

کام لیتا ہے اور یہ اس کے حق میں بہتر ہے۔

ان کو اس حالت میں بھی اپنے مسلک کی صحت اور بے گناہی کا یقین ہے، وہ اپنا جرم اتنا ہی

سمجھتے ہیں کہ انہوں نے ایک مسئلہ شرعی میں حاکم وقت کی بات نہیں مانی اور جس کو وہ حق سمجھتے تھے

اس پر اٹے رہے، لیکن وہ اپنے اس جرم کا اعتراف کرتے ہیں، اور اس کو ایمان و توحید کا مقتضاء سمجھتے ہیں۔

ان کا بڑے سے بڑا الزام یہ ہے کہ ایک انسان کی

(جو دوسرے انسانوں کی طرح خدا کا ایک بندہ ہے)

غایة ما عند ہمانہ خولفت مرسوم

بعض المخلوقین والمخلوق کا ثنا من

کان اذا خالف امر الله تعالى ورسوله  
لم يجب، بل لا تجوز طاعته في مخالفة  
امر الله ورسوله باتفاق المسلمين۔

حکم عدول کی مخلوق خواہ حاکم وقت ہو یا سلطان  
دورانِ جبائش اور اس کے رسول کے حکم کی مخالفت  
کرے گا تو اس کی بات کبھی نہیں مانی جائے گی، بلکہ  
اتفاقِ مسلمین اور رسول کی مخالفت کی حالت  
میں اس کی اطاعت جائز ہی نہیں۔

## زندگی کے آخری دن اور وفات

شیخ الاسلام کے بھائی زین الدین عبدالرحمن کہتے ہیں کہ قرآن مجید کے اسٹی دور ختم کرنے کے بعد  
جب نیا دور شروع کیا، اور سورہ قمر کی اس آیت پر پہنچے: **إِنَّ الْمُتَّقِينَ فِي جَنَّةٍ وَنَهْرٍ فِي مَقْعَدٍ صِدْقٍ  
عِنْدَ مَلِيكٍ مُّقْتَدِرٍ** تو بجائے میرے عبدالشہین محب اور عبدالشہ الزری کے ساتھ دور شروع فرمایا، یہ  
دونوں نہایت صالح شخص تھے، اور آپس میں حقیقی بھائی تھے، شیخ کو ان کی قرأت بہت پسند تھی،  
ابھی یہ دور ختم نہیں ہونے پایا تھا کہ زندگی کے دن پورے ہو گئے۔

مرض وفات شروع ہوا، تو نائب دمشق (حاکم دمشق) عیادت کے لئے آیا، مزاج پرسی کے بعد  
اس نے بڑی سعادت کی، اور کہا مجھ سے اگر کوئی تقصیر ہوئی یا تکلیف پہنچی ہو تو شرمعاف کر دیا  
جائے، شیخ نے جواب میں فرمایا:۔

التي قد احللتك، وجميع من عاداني  
وهو لا يعلم اني اهل الحق، واحللت  
السلطان المعظم الملك الناصر من  
حبسه ايامي، لكونه فعل ذلك مقلداً

میں نے تم کو کبھی اپنی طرف سے معاف اور سکدوش  
کر دیا ہے، اور ان سب لوگوں کو کبھی جنھوں نے مجھ سے  
دشمنی کی، اور ان کو میرا حق پر ہونا معلوم نہیں تھا، اور  
سلطان معظم الملك الناصر سے بھی سیر کوئی مطالبہ اور

معدوراً ولم يفعله لحظ نفسه وقد دارو گیر نہیں کہ انھوں نے مجھے مجوس کیا اس لئے کہ

احلت كل لحدمة ما بيني وبينه الا انھوں نے یہ علماء کے اقتداء اور ان کی تقلید میں کیا ہے

من كان عدوا لله ورسوله (صلى الله اور وہ معدور ہیں اس میں ان کی نفسانیت شامل نہیں

عليه وسلم) میں نے ہر شخص کو اپنے معاملہ میں متاثر دیا ہے صرف اس

شخص کو نہیں کیا، جو اللہ اور اس کے رسول کا دشمن ہے۔

انتقال سے پیش بائیس روز پہلے طبیعت خراب ہوئی، پھر درست نہیں ہوئی، یہاں تک کہ

۲۲ رذی القعدہ ۱۲۸۶ھ کی شب میں وقت موعود آ پہنچا، اور اس صبح کمالات ہستی نے سترھ سال کی

عمر میں دنیا سے کوچ کیا۔ کُلُّ مَنْ عَلَيْهَا فَانٍ وَيَبْقَىٰ وَجْهٌ رَبِّكَ ذُو الْجَلَالِ وَالْإِكْرَامِ“

شیخ الاسلام کی وفات کی اطلاع قلعہ کے موذن نے مینار پر چڑھ کر دی، برہوں پر چوچو کیدار

متعین تھے، انھوں نے وہاں سے اعلان کیا، شہر میں بجلی کی طرح یہ خبر پھیل گئی، قلعہ کا دروازہ کھول

دیا گیا، اور اذن عام دے دیا گیا، لوگ جوق در جوق آتے تھے اور زیارت کر کے جلتے تھے، بہت سے

لوگ فرط محبت میں اس پیشانی کو بوسہ دیتے تھے، جو گھنٹوں خاک پر اپنے مالک کے سامنے ٹکی رہتی تھی۔

غسل سے پہلے ہی لوگوں نے قرآن مجید تم کئے، مردوں کے بعد عورتوں کو آنے کی اجازت ہوئی

اور انھوں نے زیارت کی غسل کے وقت صرف وہی لوگ رہ گئے جن کو غسل دینا تھا۔

## جنازہ کی کیفیت اور تدفین

غسل کے بعد ایک نماز جنازہ قلعہ میں ہوئی، شیخ محمد تمام نے نماز پڑھائی، نماز کے بعد جنازہ

باہر لایا گیا، قلعہ اور جامع مسجد کے درمیان کے سب راستے ہجوم سے بھرے ہوئے تھے، چار گھڑی دن

چڑھے، جنازہ جامع مسجد (جامع اموی) میں پہنچا، ہجوم کا یہ حال تھا کہ فوج جنازہ کو اپنے گھیرے میں

لئے ہوئے تھی، ورنہ جنازہ کی حفاظت اور انتظام مشکل تھا، مجمع کا کوئی اندازہ نہ تھا، اس ہجوم خلافت میں کسی نے بلند آواز سے پکار کر کہا: "ہكذا تكون جنازة السنة" (سنت کے پیشواؤں کا جنازہ اسی شان کا ہوتا ہے) یہ سن کر اور کھرام مچ گیا۔

ظہر کے بعد نماز جنازہ ہوئی، سخطہ لمخظہ ہجوم بڑھتا جا رہا تھا، یہاں تک کہ میدان، گلیاں، بازار سب بھر گئے، ہر طرف مجمع ہی مجمع نظر آتا تھا، بازار بند تھا، اور کھانے کی دوکانیں سب بند تھیں، بہت سے لوگوں نے روزہ کی نیت کر لی کہ آج کھانے پینے کا ہوش نہیں۔

نماز جنازہ کے بعد جنازہ اٹھا، کاندھادینے کا موقع نہ تھا، جنازہ انگلیوں و سرسوں پر جا رہا تھا، ہر طرف گریہ بکا کی صدا میں بلند تھیں، ہر زبان اور ہر لب پر مدح و توصیف اور دعا کے الفاظ تھے، لوگ فرط عقیدت میں رومال اور کپڑے پھیک پھیک کر جنازہ سے مس کرتے تھے، شدت ازدحام سے لوگوں کے پاؤں کے جوتے اور کھڑاؤں نکل گئیں، اور پٹریاں اور رومال گر گئے، لوگ جنازہ کے دیکھنے اور اس کی مشائعت میں ایسے محو اور مستغرق تھے کہ ان کو اپنے کپڑوں اور جوتوں کا ہوش نہ تھا، جنازہ سرسوں پر جا رہا تھا، کبھی کبھی آگے بڑھ جاتا تھا، کبھی پیچھے کھسک جاتا تھا، کبھی ٹھہر جاتا تھا، سوق انخیل میں پہنچ کر مجمع کا کوئی حدود حسا نہیں رہا، جنازہ وہاں رکھا گیا، چھوٹے بھائی زین الدین عبدالرحمن نے آگے بڑھ کر نماز پڑھائی، نماز کے بعد مقبرۃ الصوفیہ میں اپنے بھائی شرف الدین عبداللہ کے پہلو میں دفن کئے گئے۔

لے یہ قبرستان جو بڑے بڑے شاہیراں، قلم و صلاح (مثلاً ابن عساکر، ابن الصلاح، ابن الاثیر، ابوالحجاج المزنی، حافظ عمار الدین ابن کثیر وغیرہ) کا دفن ہے، اب بالکل ناپید ہو گیا ہے، اس پر بڑی بڑی عمارتیں کھڑی ہیں، صرف شیخ الاسلام ابن تیمیہ کی قبر جامعہ سوربہ کے ہال اور اسپتال کی ایک عمارت کے سامنے ابھی تک موجود ہے، ۱۰ شوال ۱۳۵۸ھ (۲۸ جولائی ۱۹۴۵ء) کو علامہ شام شیخ محمد بھجیہ البیطار کی بعیت و رہبری میں راقم سطور نے اس کی زیارت کی، علامہ موصوف نے واقعہ سنایا کہ یونیورسٹی کی تعمیر کے سلسلہ میں شب بھر میں اس مقبرہ کو کھڈا ڈالا گیا، صبح جب اس کی اطلاع ہوئی تو صدر جمہوریہ شکر الیقوی نے عیسائی

جنازہ صبح کے وقت قلعہ سے نکلا تھا، لیکن ہجوم کی کثرت کی وجہ سے کہیں عصر کی اذان کے وقت دفن کی نوبت آئی، بظاہر سارا شہر جنازہ کی مشایعت میں تھا، حاضرین کا کم سے کم اندازہ ۶۰ ہزار سے ایک لاکھ تک کیا گیا ہے، ۱۵ ہزار صرف عورتوں کا اندازہ ہے، جنازہ میں شریک تھیں، جو بالاخاں اور چھتوں سے دیکھ رہی تھیں، اس کے علاوہ ہیں، جنازہ میں ایسا ہجوم دمشق کی تاریخ میں دیکھا نہیں گیا، ممکن ہے بنی امیہ کے زمانہ میں جب دمشق کی آبادی بہت تھی، اور وہ دارالخلافہ تھا، کسی کے جنازہ میں ایسا ازدحام ہوا ہو۔

## نماز جنازہ غائبانہ

اکثر اسلامی ممالک میں یہاں تک کہ اقصائے جنوب اور اقصائے مشرق میں غائبانہ نماز جنازہ پڑھی گئی، ابن رجب ذیل طبقات الحنابلہ میں لکھتے ہیں:-

وصل علیہ صلاۃ الغائب فی غالب بلاد

الاسلام القریبۃ والبعیدۃ حتی فی الیمن

والصین واخبار المسافرون انہ نودی

باقصی الصین للصلۃ علیہ یوم

جمعة الصلاۃ علی ترجمان القرآن

(باقی ص ۱۲۵ کا) واٹس چانسز کو تنبیہ کی کہ ابن تیمیہ کی قبر اگر مندرس ہو گئی تو میں سلطان ابن سعود کو کیا جواب دوں گا، جن سے

میرے دو تنازعہ تعلقات ہیں، چنانچہ وہ قبر باقی رکھی گئی جو ابھی تک محفوظ ہے۔

لے یہ ساری تفصیل ابن کثیر نے شیخ علم الدین البرزالی کے حوالہ سے لکھی ہے، جو شیخ الاسلام کے معاصر اور رفیق درس

تھے، ج ۱۲ ص ۱۳۶-۱۳۹

# نمایاں صفات اور کمالات

خدا داد حافظہ اور ذہانت

شیخ الاسلام حافظ ابن تیمیہ نے اپنے دور میں علوم اسلامیہ میں جو مجتہدانہ مقام حاصل کیا، اور تفسیر و حدیث و فقہ میں بیک وقت اپنی امامت، تبحر اور غیر معمولی عبور کا جو نقش اپنے زمانہ پر قائم کیا، اس میں بہت بڑا دخل ان کے غیر معمولی حافظہ اور ذہانت کو تھا، جو ایک مہربت خداوندی اور ایک نعمت خداوندی تھی، ابن تیمیہ کے عصر میں اسلامی علوم اتنی وسعت اختیار کر چکے تھے اور منقولات کا اتنا بڑا ذخیرہ مجتمع ہو گیا تھا کہ جو شخص غیر معمولی حافظہ کا مالک نہ ہوتا، وہ نہ اس وسیع ذخیرہ پر عبور حاصل کر سکتا تھا، مختلف فیہ اور ماہ النزاع مسائل میں اپنے نامور اور متبحر معاصرین کے سامنے لب کشائی کی جرأت کر سکتا تھا، اور نہ کسی مسئلہ میں کسی پیشرو عالم سے اختلاف کا حق رکھتا تھا، لیکن اللہ تعالیٰ نے ابن تیمیہ کو جو حافظہ اور قوت استحضار عطا فرمائی تھی، اس کی مدد سے انھوں نے تفسیر حدیث، فقہ، اصول فقہ، علم الخلاف (اختلافات ائمہ) علم کلام، تاریخ، سیر و آثار، علم رجال، لغت و نحو، کے اس وقت تک کے ذخیرہ پر عبور حاصل کر لیا، جتنی کتابیں اور ماخذ و مواد اس وقت موجود تھیں، اور وہاں تک ان کی دسترس تھی، انھوں نے اس کا مطالعہ کیا، اور ان کے قوی اور امانت دار حافظہ نے اس کو محفوظ کر لیا، اور انھوں نے اپنی علمی اور تصنیفی زندگی میں اس سے اس طرح مدد لی، جیسا کہ ایک تجربہ کار جنگ آزما اپنے ترکش کے



ذخیرہ سے مدد لیتا ہے۔

ان کے معاصرین ان کے حافظہ کی غیر معمولی قوت، استحضار اور نمایاں ذکاوت و ذہانت کے مداح اور معترف ہیں، اور اس پر معاصرین و متاخرین سب کا اتفاق ہے کہ وہ نہایت قوی الحفظ، سریع الفہم اور ذہین و ذکی تھے، ان کے رفیقِ درس علامہ علم الدین البرزالی کہتے ہیں: "قل ان سمع شیئاً الاحفظ ما وکان ذکراً کثیراً المحفوظ" (وہ جو کچھ بھی سنتے یاد کر لیتے، کم اس میں تخلف ہوتا، وہ نہایت ذہین تھے اور کثرت سے ان کو چیزیں یاد تھیں) حافظ ذہبی جو فنِ رجال کے امام اور مورخ اسلام ہیں فرماتے ہیں: ۱۔

اشداً استحضاراً للمتون وعزواً مانہ، وکانت السنۃ بین عینیہ وعلیٰ طرف لسانہ (میں نے ان سے زیادہ متون (حدیث کے الفاظ اور اصلی عبارات) کا یاد رکھنے والا اور بروقت ان سے کام لینے والا اور ان کا صحیح حوالہ دینے والا اور نسبت کرنے والا نہیں دیکھا، حدیث کا ذخیرہ تو ان کی آنکھوں کے سامنے اور زبان کی نوک پر تھا) ان کے حافظہ کے لئے سب سے بڑی شہادت ان کے معاصرین کا یہ قول تھا کہ جس حدیث کو ابن تیمیہ کہہ دیں کہ میں نہیں جانتا وہ حدیث ہی نہیں ہے، حدیث کا ذخیرہ جتنا عظیم اور وسیع تھا، اور اس کو ہر وقت مستحضر رکھنا جتنا مشکل کام تھا، اس کے بعد حدیث کے بارہ میں تنہا ان کے حافظہ اور علم پر اعتماد اور ان کے قول پر فیصلہ جب ہی ہو سکتا تھا جب یہ تسلیم کر لیا جائے کہ وہ اپنے زبان کے سب سے بڑے حافظ حدیث تھے، اور ان کا حافظہ کبھی ان سے بے وفائی اور خیانت نہیں کرتا تھا حافظ ذہبی کہتے ہیں: "یهدق علیہ ان یقال کل حدیث لا یعرفہ ابن تیمیہ فلیس بحدیث" (ان کے متعلق یہ کہنا درست ہوگا کہ جس حدیث کو ابن تیمیہ نہیں جانتے وہ حدیث ہی نہیں ہے)۔

ان کے بعض معاصرین نے یہاں تک کہا ہے کہ کئی صدی سے ایسا قوی الحفظ انسان پیدا نہیں ہوا، علامہ کمال الدین ابن الزمکانی جو شیخ الاسلام کے لیے معاصر تھے، جو مجلس مناظرہ میں ان کے

لے ازہ والوا ازہ ص ۶۶ ۷۷ العول بالجل ص ۱۱۱ ص ۱۱۲

بولے رہے ہیں اور بہت سے مسائل میں ان کو ان سے سخت اختلاف رہا ہے ان کے اس وصف خداداد  
کی شہادت ان الفاظ میں دیتے ہیں:-

لم یمن خمس مائة سنة او قتال  
پانچ سو سال سے یا چار سو سال سے (ناقل کو اس  
اربع مائة سنة - والشك من الناقل  
میں تردد ہے کہ پانچ سو سال کہے یا چار سو سال) ایسا  
احفظ منہ۔  
قوی الحفظ آدمی پیدا نہیں ہوا۔

ذہانت کے متعلق حافظ ذہبی کے الفاظ ہیں 'کان تیوقد ذکاء' (وہ ذہانت کا ایک شعلہ تھے)  
دوسری جگہ لکھتے ہیں 'کان ایة من الذکاء وسرعة الإدراک' (ذہانت اور سرعت فہم میں عجوبہ روزگار تھے)۔

## تبحر علمی اور جامعیت

اس خداداد حافظہ اور ذہانت، علم سے خاندانی مناسبت، سخت محنت و مشقت، شوق مطالعہ  
اور ذوق علم اور سب سے بڑھ کر توفیق خداوندی سے انہوں نے اسلامی علوم اور رائج الوقت فنون و  
مضامین میں ایسا تبحر اور جامعیت کی شان پیدا کر لی تھی کہ ان کے وہ نامور معاصرین جو سن میں ان سے  
بڑے اور اپنے زمانہ کے مسلم الثبوت استاد اور امام فن تھے، ان کے تبحر اور جامعیت کو دیکھ کر انگشت بندان  
رہ جاتے تھے اور اس کی شہادت دیتے تھے کہ وہ علم کا دریا اور اسلام کا بولتا ہوا کتب خانہ ہیں اور  
ہر فن میں ان کو ایسا دخل ہے کہ معلوم ہوتا ہے کہ یہی ان کا خاص فن ہے، علامہ تقی الدین ابن قتیبہ  
کا پایہ فن حدیث میں مسلم ہے اس زمانہ کے علماء بالعموم ان کو اپنا استاد اور بزرگ مانتے تھے ہشتم میں  
جب ابن تیمیہ مصر گئے تو علامہ ابن دقیق العید سے ملاقات ہوئی، اس ملاقات کے بعد علامہ موصوف  
نے اپنا تاثر ان الفاظ میں ظاہر کیا۔

لما اجتمعت بآب تيمية رأيت رجلاً  
 العلوم كلها بين عينيه يأخذ منها  
 ما يريد ويبدع ما يريد.<sup>۱</sup>  
 جب ابن تيمیہ سے میری ملاقات ہوئی تو مجھے ایسا  
 محسوس ہوا کہ تمام علوم اس شخص کی آنکھوں کے  
 سامنے ہیں جو چاہتا ہے لیتا ہے اور جس کو چاہتا

ہے پھوڑ دیتا ہے۔

علامہ کمال الدین ابن الزمکانی جو خود ایک متبحر عالم اور کثیر الفنون شخص تھے، ان الفاظ میں اپنا  
 استعجاب ظاہر کرتے ہیں:-

كان اذا حل عن فن من العلم طلق  
 الزأى والسامع انه لا يعرف غير  
 ذلك الفن وحكم ان احدا لا يعرف  
 مثله.<sup>۲</sup>  
 جب کسی فن کے اندر ان سے سوال کیا جاتا تو دیکھنے  
 اور سننے والا یہ سمجھتا کہ وہ اس فن کے سوا کچھ نہیں  
 جانتے اور یہ رائے قائم کر لیتا کہ کوئی دوسرا شخص  
 ان کا اس فن میں ہمسر نہیں۔

علامہ تقی الدین ابن السبکی ان کے مشہور حروفیت ہیں، جنہوں نے مسئلہ خذ رجال اور بعض دوسرے  
 فقہی مسائل میں ان کی تردید میں مستقل کتابیں لکھی ہیں اور نظم میں بھی ان کے متعلق اظہار خیال کیا ہے  
 باین ہمہ حافظ ذہبی کے نام ایک خط میں لکھتے ہیں:-

المملوك يحقق كبر قدره و زخاته  
 بحوة و توسعه في العلوم الشرعية  
 والعقلية و فرط ذكائه واجتهاده  
 و بلوغه في كل ذلك المبلغ الذي  
 لا يتجاوز الوصف والمملوك  
 فقير كواس كاذب اندازہ ہے کہ ابن تيمية ایک  
 جلیل القدر عالم، بجز رفتار اور علوم شرعیہ و عقلیہ  
 میں سمجھ میں اس کو ان کی اعلیٰ ذہانت محنت و خود فکر  
 کا بھی خوب اندازہ ہے اور معلوم ہے کہ وہ (مہلک کائنات)  
 کے ایسے مرتبہ پر پہنچ گئے ہیں کہ اس کی تعریف

۱۔ الروا فرست ۲۔ ایضاً ۳۔ لا حظ ہو ترجمہ علامہ تقی الدین ابن السبکی (طبقات الشافعية الكبرى، تلک الدین ابن السبکی)

يقول ذلك دائما.

مشکل ہے، فقیر اپنی مجلس میں ہمیشہ اس کا اعتراف

اور اظہار کرتا رہتا ہے۔

تاریخ ان کا خصوصی فن نہیں تھا، اور نہ انھوں نے اس کو اپنا موضوع بنایا تھا، اس کے باوجود ذہنی جلیے مورخ و نقاد کا بیان ہے کہ "ومعرفة بالتاريخ والتدبر فحجب عجيب" (ان کی تاریخی واقفیت حیرت انگیز اور تعجب خیز ہے)۔

ان کی تاریخ دانی، وسعت نظر اور حاضر دماغی کا ایک حیرت انگیز واقعہ ان کے تلمیذ رشید حافظ ابن قیم نے زاد المعاد میں نقل کیا ہے، وہ لکھتے ہیں کہ:-

• ایک اسلامی ملک میں (غالباً شام یا عراق میں) یہودیوں نے ایک قدیم دستاویز پیش کی جو دیکھنے میں بھی بہت قدیم تحریر اور کاغذ معلوم ہوتا تھا، اس میں یہ درج تھا کہ آنحضرت صلی اللہ علیہ نے خیبر کے یہودیوں کو جزیرہ سے معاف فرمادیا تھا، اس دستاویز پر حضرت علیؑ، سعد بن معاذ اور صحابہ کرام کی ایک جماعت کے دستخط تھے بعض ناواقف جن کی نظر تاریخ و سیرت اور اس جہد کے حالات پر وسیع اور گہری نہ تھی، دھوکہ میں آگئے اور ان کو اس کی صحت کا یقین ہو گیا اور انھوں نے اس پر عمل کرنے اور یہودیوں سے جزیرہ کے ساقط کرنے کا فیصلہ کر دیا، جب یہ دستاویز شیخ الاسلام کے سامنے آئی تو انھوں نے اس کو بالکل ناقابل اعتبار اور جعلی قرار دیا، اور اس کے جعلی اور منوعی ہونے کے ثبوت میں دس دلیلیں پیش کیں، ان میں سے ایک دلیل یہ تھی کہ اس پر حضرت سعد بن معاذ کے دستخط ہیں، حالانکہ جنگ خیبر سے پہلے ان کی وفات ہو چکی تھی، دوسرے یہ کہ اس میں ذکر ہے کہ یہودیوں سے جزیرہ کو ساقط کر دیا گیا ہے، حالانکہ جزیرہ کا حکم اس وقت تک آیا ہی نہ تھا، اور نہ صحابہ کرام اس سے واقف تھے، اس کا حکم تو خیبر کے تین سال کے بعد تبوک کے سال

نازل ہوا ہے، تیسرے یہ کہ اس میں تذکرہ ہے کہ یہودیوں سے بیگار نہیں لیا جائے گا، یہ ایک پہل بات ہے اس لئے کہ کیا یہودی کیا غیر یہودی کسی سے بیگار لینے کا دستور نہیں تھا، اور آنحضرت صلی اللہ علیہ وسلم اور صحابہ کرام اس ظلم اور زبردستی سے بالکل پاک تھے، وہ کسی سے بیگار نہیں لیتے تھے، یہ تو جاہل بادشاہوں کی ایجاد ہے، جو اس وقت تک چل رہی ہے، پوچھی دلی یہ ہے کہ اہل علم اہل معاشی و سیر، محدثین، و فقہاء و مفسرین میں سے کسی نے اس دستاویز کا ذکر نہیں کیا ہے، اور نہ سلف کے زمانہ میں بھی وہ نکالی گئی، بہر حال یہ دستاویز بالکل بناوٹی اور بے اصل ہے، اور جعلی ہونے کی داخلی شہادتیں موجود ہیں، شیخ الاسلام کی اس تحقیق سے یہ ظلم ٹوٹ گیا، اور اس جعل کی فکس کھل گئی ہے۔

ان کے تبحر علمی اور ذہانت کا اندازہ اس واقعہ سے ہوگا کہ ان کے ایک معاصر شیخ صالح تاج الدین بیان کرتے ہیں کہ میں ایک مرتبہ حاضر ہوا، ایک یہودی نے تقدیر کا ایک مسئلہ پوچھا تھا، اور اپنا سوال و اعتراض آٹھ شعروں میں لکھ کر بھیجا تھا، شیخ نے تھوڑی دیر تامل کیا، پھر جواب لکھنا شروع کیا، ہم حاضرین مجلس یہ سمجھتے رہے کہ وہ اس کا نثر میں جواب دے رہے ہیں، جب وہ فارغ ہوئے تو کسی نے کاغذ اٹھا کر دیکھا اور ہماری حیرت کی کوئی انتہا نہ رہی، جب ہم کو یہ معلوم ہوا کہ ٹھیک اسی قافیہ مددیت میں شیخ نے ۱۸۴ اشعار میں ہجرت اس کا جواب دیا تھا، اس جواب میں اتنے علوم آگئے تھے کہ اگر ان کی شرح و تفصیل کی جائے تو دو ضخیم جلدیں تیار ہو جائیں۔

اس تبحر علمی اور جامعیت کو دیکھ کر ان کے معاصرین اور متاخرین نے ان کے متعلق نہایت بلند کلمات کہے ہیں، اور ان کو نادرہ روزگار، سرآمد محققین، آخر المجددین اور ایۃ من آیات اللہ شمار کیا ہے، ابن سید الناس (م ۶۳۳ھ) کہتے ہیں: لم تر عین من رأی مثله ولا أدب عینہ مثل نفسه۔ (ان کے معاصرین اور دیکھنے والوں نے ان کا جیسا نہیں دیکھا، اور نہ انہوں نے خود اپنی نظیر دیکھی)

لعزاد العارح ۳۳۳ فصل ولما عدیہ فی عقد الذمۃ واخذ الجزیۃ ۱۰۲۱ احوالک ۱۵۴ ۱۵۵

حافظ شمس الدین الذہبی جیسے وسیع النظر مورخ اور نقاد مبصر نے یہاں تک فرمایا ہے :-

و حلفت بين الركن والمقام لحلفت  
ان ما رأيت بعيني مثله ولا والله  
راى هو مثل نفسه فى العلم۔  
اگر رکن و مقام ابراہیم کے درمیان مجھے قسم دے کر  
پوچھا جائے تو میں حلفیہ کہوں گا کہ زمیں نے علم میں  
ان جیسا دیکھا نہ انھوں نے اپنا جیسا دیکھا۔

## شجاعت اور فکری استقلال

ابن تیمیہ کی شجاعت و دلیری اور موت سے بے خوفی ان کے تمام معاصرین حتیٰ کہ ترک  
سرداروں اور فوجی افسروں کے لئے بھی حیرت انگیز تھی، مغلوں کے مقابلہ میں انھوں نے جس  
شجاعت و جوانمردی اور جس جرأت و بیباکی کا اظہار کیا اس پر خود قبح کو جو اپنے زمانہ کا مشہور ترک  
فوجی افسر اور امیر تھا، سخت حیرت تھی، حافظ سراج الدین کے الفاظ ہیں :-

وكان اذا ركب الخيل يجول فى العدو  
كأظلم الشجعان ويقوم كما ثبت  
الفرسان وينكى العدو من كثرة  
القتل بهم ويخوض بهم خو من  
رجل لا يخاف الموت۔  
جب وہ گھوڑے پر سوار ہوتے تھے تو دشمن کی صفوں  
میں اس طرح گھومتے تھے جیسے بڑے سے بڑا بہادر  
اور اس طرح کھڑے رہتے تھے جیسے بڑے سے بڑا  
ثابت قدم شہسوار، وہ دشمن کو اپنے حملوں سے چور  
کرتے تھے اور اس بے تکلفی سے فوج میں گھس  
جاتے تھے جیسے ان کو موت کا کوئی ڈر نہیں۔

لیکن یہاں ان کی اس شجاعت کا تذکرہ مقصود نہیں جو جنگ کے میدان اور سلاطین کے  
مقابلہ میں کلہ حق بلند کرنے میں ان سے ظہور میں آئی، اس کی کچھ تفصیل پچھلے اوراق میں گزر چکی ہے

یہاں ان کی اس شجاعت کا اظہار مقصود ہے، جو قلمی معرکوں، علمی میدان اور تحقیق اور اظہارِ حق میں ان سے ظاہر ہوئی۔

اہلِ علم ناظرین کو اس کا اندازہ ہے کہ اکثر مسائل میں وہ منفرد نہیں، ان مسائل پر پہلے کچھ بحثیں ہوئی ہیں، اور مسائل لکھے گئے ہیں، اور ان کے زمانہ میں بھی ان کے متعدد معاصران کے ہم خیال تھے، مگر جس جرأت و شجاعت اور جس صاف گوئی اور بلند آہنگی کے ساتھ انھوں نے اپنے خیالات و تحقیقات کا اعلان کیا، اور تقریر و تحریر میں بے محابا بیان کیا، وہ ان کا خاص حصہ تھا، تو حیدر خالص کی وضاحت، استغاثہ و استعانت بغیر التکرر، تردید، بدعات و منکرات زمانہ کی مخالفت، وحدۃ الوجود اور حلول و اتحاد کے خلاف قلمی و لسانی جہاد، مدعیانِ تصوف اور بتدین کی تلبیسات کی پردہ دری میں انھوں نے جس شجاعت و بے خوفی کا اظہار کیا، اور جن مسائل و تحقیقات کو وہ حق سمجھتے تھے، خواہ وہ کلامی مباحث سے متعلق ہوں یا فقہی مذاہب سے، ان کو جس طرح انھوں نے مدلل و پرزور طریقہ پر بیان کیا، اور ان کے ثبوت کے لئے جو مقدمات و دلائل قائم کئے اور آخر دن تک جس طرح اپنے ان خیالات و عقائد پر قائم رہے، اور ان کے راستہ میں تکلیفیں برداشت کیں، اس سے ان کی نہ صرف شجاعت و استقامت بلکہ عظمت و امامت کا ثبوت ملتا ہے، ذہبی ان کی اس علمی و دینی شجاعت و استقامت کا ذکر ان مداحانہ الفاظ میں کرتے ہیں۔

انھوں نے اپنے مفہوم کے لئے ایسی تعبیرات استعمال	اطلاق عبارات اجمعینہا الاولون
کیں، جن کی تقدیم و تاخیر کو جرأت نہیں ہو سکی	والآخرون وھاوا وجرھو علیہا
تھی، یہاں تک کہ نتیجہ نکلا کہ مصر و شام کے علماء کا	حشی قام علیہ خلق من علماء مصر
ایک نبوہ ان کا مخالف ہو گیا، اور اس نے ان کی	والشام قیاماً لامزی علیہ وبتحویہ
مخالفت میں کوئی کسر نہیں اٹھا کی، ان علماء نے	وذاظروہ وکاتبوہ وھو ثابت

لايداهن ولا يجالى بل يقول الحق المتر  
الذى اذاه اليه لجهاده وحادثة ذهنه  
وسعة دائرته في السنن والاقوال مع  
ما اشتهر عنه من الورع وكمال الفكر  
ومرعة الادراك والخوف من الله  
العظيم والتعظيم لحرمان الله فجرى  
بينه وبينهم حملات حربية ووقعات  
شامية ومصرية وكم من نوبة رموه عن  
قوس ولحمة فيجيبه الله

ان پر بدعت کا الزام لگایا، مناظرے کئے، مراسلت  
کی، لیکن وہ ان تمام حالتوں میں اپنے خیال و عقیدے  
پر قائم رہے، انہوں نے ماہنت کی نہ کسی کی رو سے،  
بلکہ وہی سچی کڑوی بات کہتے رہے تو جو ان کے اپنے  
اجتہاد، غور و فکر، ذکاوت اور سنن و اقوال پر وسیع نظر  
کی بنا پر سمجھ میں آئی تھی، تنہا یہی بات نہیں تھی، بلکہ  
اس کے ساتھ ان کا زہد و ورع، بالتح نظری، سرعت فہم،  
خوب خدا، حدود و احکام الہی کا ادب و تعظیم بھی شامل  
تھی، ان کے اور ان کے معاصرین و مخالفین کے  
درمیان بڑے بڑے معرکے اور شام و مصر میں بڑے  
بڑے مقابلے ہوئے، کتنے بار اس کی نوبت آگئی کہ  
سب گروہ ایک طرف تھے، اور وہ تنہا ایک طرف،  
پھر اللہ تعالیٰ نے ان کو ان کے مخالفین کے ضرر سے بچایا۔

ابن تیمیہ اپنے معاصرین میں اپنے علمی تجربے میں ضرور ممتاز تھے، جیسا کہ ان کے معاصرین نے بلند  
کلمات میں اس کا اعتراف کیا ہے، لیکن ان کا اصلی امتیاز جس نے ان کو اپنے نامور اور فاضل معاصرین  
میں یگانہ روزگار اور تاریخ میں زندہ جاوید اور یادگار بنا دیا، وہ تنہا ان کا علمی تجربہ تھا، بلکہ ان کا فکری  
استقلال، ذوق تحقیق اور مجتہدانہ طرز تھا، انہوں نے ان ہی علوم و فنون کا اور انہی کتابوں کا مطالعہ  
کیا، جن کا ان کے اکثر معاصرین نے مطالعہ کیا تھا، مگر انہوں نے انہی علوم اور کتابوں کے اندر اپنی



راہ پیدا کر لی، اور جلد خصوصی مقام حاصل کر لیا، نحو سب نے پڑھی تھی اور سب سیبویہ کو واجب التقلید قرار دیا۔ اس کے قول کو حرف آخر مانتے تھے، لیکن ابن تیمیہ نے کتاب کا بھی (جس کو علماء نے نحو کا صحیفہ اور نسخ کتب مانتے ہیں) ناقدانہ مطالعہ کیا تھا، ابو حیان نحوی نے جب سیبویہ کا حوالہ دیا، تو انہوں نے اس کا صاف کہا کہ کیا سیبویہ کوئی نبی تھا جس پر نحو اتری ہے اس نے کتاب میں ۸۰ مقامات پر غلطی کی ہے، یونانی منطق و فلسفہ کے مطالعہ سے ان کے زمانے کے اکثر علماء و فقہاء محتاط تھے اور جنہوں نے مطالعہ کیا تھا، وہ اس سے کم و بیش متاثر تھے، حدیث ہے کہ فلسفہ کے سب سے بڑے ناقد اور مسلمانوں میں اس کی نبض شناس حجۃ الاسلام غزالی اپنی تصنیفات حتیٰ کہ احیاء العلوم کو یونانی الہیات اور فلسفہ اخلاق کے اثرات سے کلی طور پر محفوظ رکھ سکے اور ان کی بہت سی تصنیفات میں مؤرخین فلسفہ کو یونانی فلسفہ کی جھلک اور پرچھائیاں نظر آئی ہیں، لیکن ابن تیمیہ نے یونانی منطق اور فلسفہ کے خلاف علم بغاوت بلند کیا، اور اس سے وہ کہیں سمجھوتہ کرتے نظر نہیں آتے، انہوں نے کتاب التذہلی المنطقیین میں یونانی منطق و فلسفہ کے مسلم الثبوت مسائل و مقدمات پر ناقدانہ بحث کی ہے اور ان پر عمل جراحی کر کے اس کے پورے نظام کو مجروح اور اپنے اعتراضات کے تیروں سے چھلنی کر کے رکھ دیا ہے، فقہ و حدیث میں بحث و نظر کے عرصہ سے کچھ محدود دائرے بن گئے تھے جن سے باہر قدم نکالنے کی کوئی جرأت نہیں کر سکتا تھا، اور عرصہ دراز سے اس ذخیرہ میں کوئی اضافہ نہیں ہوا تھا، ابن تیمیہ نے بہت سے فقہی مسائل پر جو طے شدہ سمجھے جا رہے تھے، از سر نو غور کیا، اور اپنی تحقیقات کے نتائج پوری شجاعت اور علمی سنجیدگی کے ساتھ پیش کئے جس کا اثر یہ ہوا کہ دماغوں اور علمی حلقوں کی ساکن سطح میں پھر جنبش پیدا ہوئی، اور غور و فکر کا دروازہ کھلا، آخر میں انہوں نے استقلالاً محض کتاب و سنت اور آثار صحابہ کی بنا پر فتوے دینے شروع کئے، حافظ ذہبی ان کی زندگی میں لکھتے ہیں:

تفصیل کے لئے ملاحظہ ہو فلسفہ الاخلاق فی الاسلام و صلاتها بالفلسفۃ الافریقیۃ اللہ یابیح الاخلاق از ذاکر محمد سعید

وله الآن عدة سنين لا يفتي بمذهب  
معين بل بما قام الدليل عليه؛ ولقد  
نصر السنة المحضة والطريقة  
السلفية ببراہین ومقدمات  
وامور لم يسبق اليها.

اور وہ کئی سال سے (مذہب رابع میں سے) کسی  
مذہب معین کے مطابق فتوے نہیں دیتے، بلکہ جس  
مذہب کی دلیل پاتے ہیں اس کے مطابق فتویٰ دیتے  
ہیں، انھوں نے سنتِ خالصہ اور طریقہ سلف کی  
نصرت میں ایسے دلائل، مقدمات اور وجوہ قائم  
کئے جن میں وہ منفرد ہیں کسی نے اس سے پہلے ایسے  
دلائل و مقدمات قائم نہیں کئے۔

ان اجتہادات میں وہ کبھی کبھی منفرد بھی نظر آتے ہیں ان سے غلطیاں بھی ہوئی ہیں، جیسے کہ  
ہر غیر معصوم سے ہوتی ہیں، ان کے دلائل ہر مسئلہ میں ضروری نہیں کہ قوی اور واجب التسلیم ہی ہوں،  
لیکن اس میں شبہ نہیں کہ وہ اپنے مقصد میں مخلص تھے، وہ نفس پرستی، خواہشات کی پیروی، بہولت پسندی  
یا کسی مصلحت کی خاطر کسی امام کے مسلک، کسی مذہب فقہی یا جمہور کے قول کو ترک اور کسی مسئلہ کا استنباط  
نہیں کرتے تھے، بلکہ وہ طالبِ حق، دلیل کے پابند اور کتاب و سنت کے تبع تھے، اس بارہ میں حافظ  
ابن حجر عسقلانی شافعی صاحب فتح الباری کا یہ ارشاد قولِ فیصل کا حکم رکھتا ہے، وہ فرماتے ہیں:-

انه شيخ مشايخ الاسلام في عصره  
بلا ريب والمسائل التي أنكرت عليه  
ما كان يقولها بالتشقي ولا يصير على  
القول بها الا بعد قيام الدليل عليه  
غالبًا فالذي اصاب فيه وهو الاكثر  
وهو بلا شبهة اپنے زمانہ کے شیخ المشايخ تھے جن مسائل  
میں ان پر اعتراض ہوا ہے وہ بھی انھوں نے نفیاً  
کی بنا پر نہیں کئے، عموماً جب ان کو اس کی دلیل  
پر اطمینان ہو جاتا تھا، جب وہ ان پر اصرار کرتے  
تھے، جن مسائل میں وہ برسرِ حق ہیں، اور وہی تعداد

یستفاد منه ویترحم علیہ بسببہ  
والذی اخطأ فیہ لایقلد فیہ بل هو  
معدود ولان ائمة عصره شهدوا له  
بأن ادوات الاجتهاد فیہ حتی کان  
أشد المتعصین علیہ والعالمین فی  
ایصال الشرائع وهو الشیخ جمال الدین  
الزملکانی شهد له بذالک۔  
میں زیادہ بھی ہیں اس میں ان سے استفادہ کرنا  
چاہئے اور ان کی بنا پر ان کے حق میں دعائے خیر  
کرنی چاہئے جن مسائل میں ان سے غلطی ہوئی ان  
میں ان کی تقلید نہیں کرنی چاہئے وہ ان میں معذور  
ہیں اس لئے کہ ان کے زمانہ کے اکابر علمائے اس کا  
اعتراف کیا ہے کہ ان میں شرائط اجتهاد موجود تھے  
یہاں تک کہ ان کے ایک بہت بڑے حریف جو  
ان کے درپے آزار بھی رہتے تھے یعنی شیخ جمال الدین  
الزملکانی وہ بھی اس کے معترف ہیں۔

## اخلاص وانہماک

ابن تیمیہ کی زندگی کا ایک نمایاں پہلو یہ تھا کہ وہ علم و دین کی خدمت کے لئے ہمہ تن وقف تھے،  
انہوں نے زندگی بھر کسی اور چیز سے سروکار نہیں رکھا، ان کے اکثر معاصرین رفقاء اور ہم عمر جن میں  
بڑے بڑے مخلص، بڑے بڑے فاضل تھے، حکومت کے مختلف عہدوں پر سرفراز رہے، یا انہوں نے کوئی  
دینی منصب یا انتظامی ذمہ داری قبول کی، یا عطیہ سلطانی یا خلعت شاہانہ یا انعام و اکرام سے سرفراز  
ہوئے، یا حکومت کے وظیفہ خوار رہے، لیکن ابن تیمیہ کا دامن ساری عمر ان آلائشوں سے پاک رہا،  
انہوں نے علم و دین کے اشتغال، افتاء، درس و تدریس، وعظ و ارشاد اور تصنیف و تالیف اور  
تحقیق و تدقیق کے سوا کسی مشغلہ سے تعلق ہی نہیں رکھا، ان کے ایک معاصرین کی اس علمی کیسٹ،

دینی انہماک اور دنیا سے بے لوثی و بے تعلقی کی شہادت ان الفاظ میں دیتے ہیں:-

انہوں نے لوگوں کے ساتھ بیع و شراء معاہدے	ماخالط الناس فی بیع و لا شراء ولا
تجارت، شرکت، زراعت، عمارت وغیرہ کسی قسم کا	معامله ولا تجارة ولا مشاركة ولا مرارة
تعلق نہیں رکھا، نہ کبھی کسی مال وقف کے نگران	ولا عمارة ولا كان ناظرًا او مباشرًا مال
یا متولی رہے نہ کبھی انہوں نے حکومت کا وظیفہ یا کسی	وقف، ولم يقبل جرایة ولا صلة لنفسه
سلطان، حاکم یا تاجر کی پیشکش قبول کی نہ کبھی انہوں	من سلطان ولا امیر ولا تاجر ولا كان
نے دینار و درہم یا سامان یا خوراک جمع کی، ان کا	مدخرًا دینارًا ولا درهما ولا متاعًا ولا
سرمایہ اور ان کی پونجی جب تک وہ زندہ رہے	طعامًا وانما كانت بضاعته مدة حياة
اور جب انتقال کیا تو ان کی میراث یہی علم	وميراثه بعد وفاته رضی اللہ عنہ
تھا اور یہ سنت نبوی ہے، کیونکہ آنحضرت	العلم اقتداءً بید المرسلین، فانه قال
صلی اللہ علیہ وسلم نے فرمایا ہے، علماء و ائین	ان العلماء و رثة الانبیاء، ان الانبیاء
انبیاء ہیں انبیاء نے دینار و درہم کبھی اپنی میراث	لم یورثوا دینارًا ولا درهما ولكن
میں نہیں چھوڑے انہوں نے علم کی میراث چھوڑی،	ورثوا العلم فمن اخذ به اخذ بحفظ
جس کو یہ میراث ملی وہ بڑا خوش نصیب ہے۔	وافیه

صاحب الکواکب الدریۃ معتبر لوگوں سے نقل کرتے ہوئے لکھتے ہیں:-

انہوں نے اپنا سارا وقت اور پورا زمانہ عبادت	انه كان قد قطع جُلَّ وقته و زمانه
میں مصروف کر رکھا تھا، یہاں تک کہ انہوں نے	فی العبادة حتى انه لم يجعل لنفسه
اپنی ذات کے لئے کوئی دوسرا مشغلہ ہی اختیار	شاغلة تشغله عن الله وما يزاوله

لامن اهل ولا من مالہ

نہیں کیا جو ان کو اللہ تعالیٰ سے مشغول کرے اور

جس میں وہ منہمک ہوں، ان گھروالے نہ مال۔

ان کے مشاغل و افکار علم و دین کے انہماک اور مصروف زندگی نے (جس کا خاصہ حصہ حیل و نظر بندی میں گذرا) ان کو اس کی بھی مہلت نہ دی کہ وہ نکاح کریں، انہوں نے ساری عمر تہجد اور طالب علمانہ و مجاہدانہ زندگی میں گزار دی، صاحب الکواکب الدریتہ "ان کے روزمرہ کے معمولات اور نظام الاوقات اس طرح بیان کرتے ہیں:-

وہ کبھی فتویٰ دینے میں مشغول ہوتے کبھی لوگوں کی	ولا يزال تارثاً فی افتاء الناس وتارثاً فی
ضرورتیں پوری کرنے میں یہاں تک کہ ظہر کی نماز جماعت	قضاء حوائجهم حتی یصلی الظہر مع
کے ساتھ پڑھتے، پھر دن کا باقی حصہ اسی طرح گزارتا،	الجماعة ثم کذا لک بقیة یومہ ثم یصلی
پھر مغرب پڑھتے اور اسباق شروع ہو جاتے، پھر غلام	المغرب ویقرأ علی الدرس ثم یصلی
پڑھتے پھر درس و مطالعہ شروع ہو جاتا یہاں تک کہ	العشاء ثم یقبل علی العلوم الی ان
بڑی رات گزر جاتی، وہ اس اثنا میں دن میں بھی	یذهب طویل من الیل وهو فی
اور رات میں بھی برابر اللہ تعالیٰ کے ذکر اور کلمہ توحید	خلال ذلك کلمہ الیل والنهار لا یزال
واستغفار میں مشغول رہتے۔	یذکر اللہ تعالیٰ ویوحده، ویستغفرہ۔

علم اگر کسی مدرس یا مفتی کے لئے ایک ضرورت، وقتی مشغلہ اور خدمت کی حیثیت رکھتا ہو، تو ابن تیمیہ کی وہ غذا اور اوڑھنا بچھونا بن گیا تھا، اور ان کی طبیعت ثانیہ ہو گیا تھا، شیخ سراج الدین ابو حفص البزار فرماتے ہیں:-

وکان العلم کأنه قد اختلط بجمہ و...

ایسا معلوم ہوتا تھا کہ علم ان کے رنگ ریشہ میں برایت

لہ الکواکب الدریتہ ص ۱۵۱ ۷۲ ایضاً۔

وسائرہ فانہ لم یکن مستعاراً بل کان لہ  
شعاراً و دثاراً۔  
ان کے لئے کوئی عارضی اور وقتی مانگے کی چیز نہیں  
رک گیا ہے اور گوشت پوست بن گیا ہے، علم

تھی ان کا اور ٹھنا بچھونا تھا۔

ان کے اخلاص و ثلہیت کی ایک بڑی دلیل یہ تھی کہ انھوں نے اپنے حریفوں اور بدخواہوں کو ہر موقع پر معاف کیا اور صاف اعلان کر دیا کہ اخلت کل مسلم عن ایذائہ لی "السلطان الناصر کی واپسی کے بعد اس کے اصرار کے باوجود انھوں نے اپنے سب سے بڑے حریف قاضی ابن مخلوف کو جس طرح معاف کیا، اور سلطان سے ان کی اور تمام شرکاء و علماء سلطنت کی جس طرح تعریف و سفارش کی، اس سے ان کی بے نفسی، عالی ظرفی اور اخلاص کا اندازہ ہوتا ہے اور ثابت ہوتا ہے کہ ان کا سارا اختلاف علمی و دینی بنیاد پر تھا، اس میں نفسانیت اور ذاتیات کا شائبہ بھی نہ تھا، اس اخلاص و انہماک کا نتیجہ یہ تھا کہ انھوں نے ۶۷ سال کی مصروف اور پُر از حوادث و واقعات اور تلاطم خیز زندگی میں تصنیفات و تحقیقات اور علمی آثار کا ایک ایسا ذخیرہ چھوڑا جو اہل علم کی ایک پوری جماعت کے لئے سرمایہ فخر بن سکتا ہے، اسی اخلاص و انہماک کا نتیجہ تھا کہ انھوں نے زمانہ پر ایسے دیر پا اثرات چھوڑے کہ وہ بجا طور پر ایک نئے دور کے بانی اور ایک عہد آفرین شخصیت کے مالک کہے جاسکتے ہیں۔

## ان کی تصنیفی خصوصیات

ابن تیمیہ کی تصنیفات کچھ منفرد خصوصیات رکھتی ہیں جو اس عصر کی عام تصنیفات سے ان کو نمایاں طور پر ممتاز کرتی ہیں، اور جس کا نتیجہ یہ ہے کہ کئی صدیاں گزر جانے کے بعد اور بڑے اہم علمی

ذہنی انقلابات کے باوجود وہ ابھی تک نئی نسل کے دل و دماغ کو متاثر کرتی ہیں، اور اسی کا نتیجہ ہے کہ اس عقلیت پسند اور جدت طلب دور میں وہ از سر نو مقبول ہو رہی ہیں، ان خصوصیات میں چار چیزیں خاص اہمیت رکھتی ہیں۔

۱۔ ابن تیمیہ کی تقریباً ہر تصنیف کے ناظر پر یہ اثر پڑتا ہے کہ اس کتاب کا مصنف مقاصد شریعت اور روح دین کا راز داں ہے، اس کے ہاتھ میں دین کے سرے (اطراف و اصول) آگے ہیں، اس لئے ہر بحث میں اس کی بحث اصولی و مرکزی، تشفی بخش، اطمینان آفریں اور موجب یقین ہوتی ہے، وہ جزئیات کے بجائے اصول پر زور دیتے ہیں، اور بحث کا اس طرح آغاز کرتے ہیں کہ پڑھنے والے کو یہ محسوس ہوتا ہے کہ یہی دین کا مزاج اور اس کی روح ہے، اور بدہمتہ و اضطراب شریعت مجددی کا تقاضا ہے، اپنے معاصرین اور دوسرے مصنفین کے مقابلہ میں ان کے تفوق کا راز یہی مقاصد شریعت اور روح دین کی واقفیت اور ان کی کامیاب ترجمانی ہے، جو ان کی ہر چھوٹی بڑی تصنیف میں نمایاں طور پر نظر آتی ہے، خصوصاً جب وہ عقائد اور اہم کلامی و فقہی مسائل پر بحث کرتے ہیں۔

۲۔ ان کی دوسری نمایاں خصوصیت یہ ہے کہ ان کی کتابوں میں زندگی نظر آتی ہے، ایسا محسوس ہوتا ہے کہ وہ کتابیں کسی علمی گوشہ یا الگ تھلگ جزیرہ میں نہیں لکھی گئی ہیں بلکہ عین زندگی کے میدان اور عوام کے بیچ میں لکھی گئی ہیں، ان کی کتابوں سے آسانی کے ساتھ ان کے زمانہ کا تعین کیا جاسکتا ہے، اور اس سوسائٹی کے ذہن و اخلاق کا اندازہ کیا جاسکتا ہے جس سے ان کا مصنف متعلق تھا۔ پھر ان کتابوں سے ان کے جذبات، جوش، پسندیدگی و ناپسندیدگی کا بھی اندازہ لگایا جاسکتا ہے، معلوم ہوتا ہے کہ ان کا مصنف دل و دماغ اور انسانی احساسات و جذبات رکھنے والا

۱۔ نمونہ کے طور پر ملاحظہ ہو: اقتضاء الصراط المستقیم مخالفة اصحاب الجحیم

انسان تھا، محض آلاء کتابت یا عقل محض نہ تھا۔

ان کے طریقہ تفسیر کی بھی بہت بڑی خصوصیت یہ ہے کہ اس کا زندگی سے ربط ہے، ان کا مصنف آیات الہی کو اپنی گرد و پیش کی زندگی اور اپنے معاصر انسانوں پر منطبق کرتا ہے اور ان آیات کے نقطہ نظر سے زندگی کا جائزہ لیتا ہے اور اپنے ہم عصروں اور امت کے مختلف طبقوں کا احتساب کرتا ہے وہ بتلاتا ہے کہ ان آیات و حقائق سے زندگی میں کہاں انحراف ہو رہا ہے اور اس کے کیا نتائج برآمد ہو رہے ہیں، زندگی کے اس وصف نے ان کی تصنیفات کو ایک طویل زندگی، تاثیر اور دل آویزی بخش دی ہے، جو دوسری تصنیفات میں کیاب اور اکثر نایاب ہے۔

۳۔ وہ جس موضوع پر قلم اٹھاتے ہیں، اس پر اتنا مواد اور سالہ جمع کر دیتے ہیں، جو بیسیوں کتابوں اور سیکڑوں صفحات میں منتشر ہوتا ہے، ان کا یہ طرز تصنیف (جو انسائیکلو پیڈیا ٹی طرز کہلایا جا سکتا ہے) ان کی تمام تصنیفات کا نمایاں وصف ہے، خواہ وہ نقلی مباحث پر ہوں یا عقلی مباحث پر۔ اس طرح ان کی کتابوں میں یکجا اتنا مواد مل جاتا ہے کہ ان کی ایک کتاب اکثر ایک کتب خانہ کی قائم مقام بن جاتی ہے اور طالب علم کو بہت سی کتابوں سے مستغنی کر دیتی ہے، اکثر اس مواد اور نقول کے پیش کرنے میں بحث کا سراہا تھ سے جاتا رہتا ہے اور مطالعہ کرنے والا اقوال و نقول کی کثرت میں گم ہو جاتا ہے، اور اس کو بحث کا سمیٹنا مشکل ہو جاتا ہے، اس دشواری کے باوجود ان کی کتابوں کے اس افادہ پہلو کی تحقیر نہیں کی جا سکتی کہ وہ متقدمین و معاصرین کے اقوال و آراء کا ایک مخزن اور اپنے موضوع پر ایک چھوٹا سا "دائرة المعارف" ہیں، یہ ان کا بڑا علمی احسان ہے کہ انھوں نے بہت سا قدیم مواد و سالہ محفوظ کر دیا اور بہت سے آراء و افکار کو اپنی کتابوں میں نقل کر کے ضائع ہونے سے بچایا۔

۱۔ ملاحظہ فرمائیے سورۃ النور، سورۃ الاخلاص وغیرہ ۱۔۲۳ کے طور پر ملاحظہ فرمائیے سورۃ النور اور الجواب الصیغ لمن بدل دین المسیح۔



۴۔ ان کی کتابیں عام کلامی و فقہی تصنیفات سے اس لحاظ سے بھی ممتاز ہیں کہ ان میں اس موضوع کی کتابوں کی طرح خشکی، پیچیدگی اور متون کی شان نہیں ہے، جن میں بالعموم ہر لفظ بندھا لکھا اور قانونی ہوتا ہے، ابن تیمیہ کی تصنیفات میں سلاست، زور، عربیت اور کہیں کہیں (بلا قصد) بلاغت و ادبیت اور خطابت کی شان پیدا ہو جاتی ہے، جو ان کی کتابوں کو (جو اکثر ضخیم دفتر ہیں) دلچسپ، جاندار اور پر زور بنا دیتی ہے، خصوصاً جب وہ سلف کے طریق کی ترویج اور ان کی دینی و علمی و فکری فضیلت و تفوق پر بحث کرتے ہیں، تو ان کے قلم میں بڑا زور اور ان کی بحث میں "رجز" کی شان پیدا ہوتی ہے۔ ان کے معاصرین اور سوانح نگاروں نے ان کے حالات و کمالات کے سلسلہ میں خصوصیت کے ساتھ ان کی بلاغت و خطابت کا تذکرہ کیا ہے، حافظ ابو حفص کہتے ہیں:-

یجرى كما يجرى التيار و يفيض كما يفيض	ان کے کلام میں سیلاب کی سی روانی اور سمندر کی
البحر و يصير منذ يتكلم الى ان يفرغ كالغائب	طغیانی ہوتا ہے گفتگو کے آغاز سے لے کر اختتام تک
عن الحاضرين، معتضاً عينيه و يقع	وہ ایسا معلوم ہوتا ہے کہ بیان نہیں ہے یا وہ آنکھیں
عليه اذ ذاك من المهاباة ما يروى عن القلوب	بند کر لیتے ہیں اور تقریر فرماتے ہیں اس وقت لہجہ
و يجتري الابصار و العقول	ایسا وقار و جلال سا طاری ہوتا ہے کہ مجلس پر ایک

دعب سا چھایا ہوا ہوتا ہے۔

ان کی تصنیفات کے مطالعہ سے معلوم ہوتا ہے کہ الفاظ کی روانی اور علم کی طغیانی ان کی مجلسوں سے مخصوص نہیں، ان کا قلم بھی ان کی زبان کا شریک ہے، اقشہری نے اپنے سفر نامہ میں اپنا یہی تاثر ظاہر کیا ہے، وہ لکھتا ہے: "قلمه و لسانه متقاربان" (ان کا قلم اور ان کی زبان ایک دوسرے کے ہم پلہ ہیں) ان محاسن کے ساتھ ساتھ ایک مؤرخ و نقاد کے لئے اس کا اظہار بھی ضروری ہے کہ ان کی کتابوں

اور مباحث میں انتشار، ایک مضمون سے دوسرے مضمون کی طرف انتقال اور ادنیٰ مناسبت سے ایک دوسری بحث کا آغاز اور طوالت و اطناب بہت پایا جاتا ہے، جو ان کی کتابوں کا مطالعہ کرنے والے کے لئے (خصوصاً ان کے طرزِ تصنیف اور اسلوبِ کلام کا عادی نہ ہو) سخت ابتلا و امتحان کا سبب بن جاتا ہے اس کا بڑا سبب تو ان کی حدتِ ذہن، فرطِ ذکاوت، ذہورِ علم اور جوشِ طبیعت ہے، ایسا محسوس ہوتا ہے کہ ان کا ذہن اور قلم بحث کرتے وقت ایک نقطہ پر جمنے نہیں پاتا، مضامین کا ورود اور انتقال ذہن اس شدت و سرعت کے ساتھ ہوتا ہے کہ وہ محدود نہیں رہ سکتے، یہی ان کے درس کی خصوصیت تھی، ان کے شاگرد ابو حفص البزار کہتے ہیں:-

کان ابن تیمیۃ اذا شرح فی الدرس یفتح	ابن تیمیہ جب درس کا آغاز کرتے تو اشر تعالیٰ
اللہ علیہ اسرار العلوم وغوامض و لطائف	ان پر علم کے اسرار، باریک باتیں، لطیف نکات،
و دقائق و فنون و نقول و استدلال	دقیق مسائل، فنون، علماء کے اقوال و نقول اور
آیات و احادیث و استشادات با شعار	کلام عرب کے خواہد و امثال کا دہانہ کھول دیتا
العرب و هو مع ذالک یجری کما یجری	اور ایسا معلوم ہونے لگتا کہ ایک سیلاب اور ایک
النار و یفیض کما یفیض البحر	دربیا منڈ رہا ہے۔

اسی انتقالِ ذہنی، ذہورِ مضامین و دلائل اور ذہنی تموج کی وجہ سے ان کے مناظرین کو مجلسِ مناظرہ میں بڑی دقت پیش آتی تھی، وہ اپنے بحث و مناظرہ میں اتنے مسائل چھیڑ دیتے اور اتنے علوم داخل کر لیتے کہ ان کے حریف کو ایک مرکز و منصبط بحث کرنے میں بڑی دشواری پیش آتی، اسی وجہ سے تمام اور مصر میں علماء و فقہاء عمومی مجلسوں میں ان سے بحث و مناظرہ کرنے سے اجتراز کرتے، اور اکثر معذرت کر دیتے، اس دشواری کو ان کے ایک فاضل ہم عصر اور مناظر شیخ صفی الدین الہندی

نے ان الفاظ میں بیان کیا:-

ماراکیا بن تیمیہ الاکالعصفور حیث  
ابن تیمیہ تم ایک چھوٹی چڑیا یا (کنجشک) کی طرح ہو  
اردت ان اقبضہ من مکان فرالی  
جب میں اس کو ایک جگہ سے پکڑنا چاہتا ہوں وہ  
مکان اخریہ  
اڑ کر دوسری جگہ جا پہنچتی ہے۔

ان کی یہ مزاجی خصوصیت (جو کسی کمی کا نتیجہ نہیں بلکہ ایک زیادتی اور کمال، و فور ذکاوت،  
علم کا نتیجہ ہے) ان کی تصنیفات میں بھی پائی جاتی ہے، طالب صادق اگر صبر و ہمت سے کام لے  
اور اس دشواری پر عبور حاصل کر لے تو اس بحر متواج سے بڑے قیمتی موتی نکال سکتا ہے۔



لہ زہرۃ الخواطر ج ۲ ص ۱۳۰۔ ترجمہ محمد بن عبدالرحیم الادومی (الشیخ صفی الدین الہندی)۔

# مخالفت کے اسباب

اور

## ان کے ناقدین و مدافعین

ان غیر معمولی علمی و ذہنی کمالات اور مسلم اخلاص و تدین کے ساتھ ایک سلیم الطبع انسان کے دل میں یہ سوال پیدا ہوتا ہے کہ ان کے معاصرین اور بعض متأخرین نے کیوں اس شدت ان کی مخالفت کی، اور ان کی ذات ان کے زمانہ سے لے کر اس وقت تک کیوں موضوع بحث بنی ہوئی ہے؟ ایسے جامع کمالات انسان کی عظمت و قبولیت پر تو سب کا اتفاق ہونا چاہئے! یہ سوال حق بجانب ہے، اور اس کا مستحق ہے کہ ان کی سیرت اور ان کی معاصر تاریخ کی روشنی میں سنجیدگی سے اس کا جواب دیا جائے۔

۱۔ اولاً تو یہی ان کی عظمت کی دلیل ہے کہ ان کی ذات کے بارے میں شروع سے دو فریق بنے ہوئے ہیں، اور ان میں حریفانہ کشمکش جاری ہے، تاریخ میں جو شخصیتیں بہت ممتاز، غیر معمولی اور خارق عادت کمالات کی حامل ہیں، ان کے بارے میں ہمیشہ سے یہی طرزِ عمل رہا ہے کہ ایک گروہ ان کے معتقدین کا بن گیا ہے، جو ان کی تعریف میں غلو اور مبالغہ سے کام لیتا ہے، دوسرا گروہ ناقدین

لے پادر ہے کہ مخالفت اور اختلاف میں فرق ہے، اختلاف اہل علم اور اہل تحقیق کا حق ہے اور یہ حق کسی دور میں علماء سے سلب نہیں کیا جاسکتا، یہاں اختلاف سے نہیں، بلکہ مخالفت تفصیل و تکفیر کے اسباب سے بحث ہے۔

مخالفین کا ہے، جو ان کی تنقید بلکہ تنقیص میں انتہا پسند اور عالی نظر آتا ہے، عظیم الشان اور غیر معمولی شخصیتوں کے بارے میں تاریخ کا یہ ایک ایسا سلسل اور متواتر تجربہ ہے کہ بعض فلاسفہ تاریخ اور نفسیات، عظمت و عبقریت کے مبصرین نے اس کو قاعدہ کلیہ اور شرط عظمت و عبقریت قرار دیا ہے۔

۲۔ ابن تیمیہ کی ذات میں ان کے معاصرین کے لئے سب سے بڑا ابتلا اور امتحان یہ تھا کہ وہ اس زمانہ اور اس نسل کی عام ذہنی و علمی سطح سے بلند تھے اپنے زمانہ کی سطح سے بلند ہونا ایک نعمتِ خدا داد اور ایک قابلِ رشک کمال ہے، مگر اس کمال کی صاحبِ کمال کو بہت بڑی قیمت ادا کرنی پڑتی ہے، وہ صاحبِ کمال اپنے معاصرین کی طرف سے ایک سلسلِ ابتلاء اور آزمائش میں رہتا ہے، اور وہ معاصرین اس صاحبِ کمال کی طرف سے زندگی بھر ایک مصیبت اور زحمت میں مبتلا رہتے ہیں، وہ اس کی تازگی، فکر، بلندی، نظر، قوتِ اجتهاد کا ساتھ نہیں دے سکتے، اور اس کے آفاقِ علم و فکر تک ان کی رسائی نہیں ہوتی، اور وہ ان کے معین و محدود اصطلاحات اور مدرسہ میں مقید نہیں رہ سکتا، وہ علم و نظر کی آزاد فضا میں اور قرآن و حدیث کے بلند اور وسیع آفاق میں آزادانہ پرواز کرتا ہے، ان کا مبلغ علم تقدیر میں اور اہلِ درس کی کتابوں کا سمجھ لینا ہوتا ہے، وہ واضح علوم اور بہت سے فنون کا مجتہد و مجدد ہوتا ہے، غرض مدارک اور استعدادوں کا یہ تفاوت اس کے اور اس کے مخلص معاصرین کے درمیان ایسی کشمکش پیدا کر دیتا ہے کہ یہ کبھی کبھی سلجھتی نہیں، اور وہ کبھی اپنے معاصرین کو مطمئن نہیں کر سکتا، ہر زمانہ کے صاحبِ کمال اور مجتہد الفن علماء نے اس کی شکایت کی ہے کہ ان کی تحقیقات اور علوم و مضامین ان کے زمانہ کی علمی و نصابی سطح سے بلند اور ان اہلِ علم کی دسترس سے باہر ہیں، جن کی پروازِ فکر متداول کتابوں سے آگے نہیں، اور یہی بہت سے اہلِ علم کی مخالفت کا

بیب اور محرک ہے۔

۳۔ مخالفین کا ایک گروہ اس بنا پر مخالف تھا کہ وہ اپنی غیر معمولی ذہانت و علم، اپنی شخصیت کی تلاویزی اور بلندی کی وجہ سے عوام و خواص میں مقبول اور حکومت کے اشخاص پر حاوی ہوتے جا رہے ہیں اور ان کے علم و تقریر کے سامنے کسی کا چراغ نہیں جلتا، وہ جہاں رہتے ہیں سب پر چھا جاتے ہیں، برس دیتے ہیں تو درس کی دوسری محفلیں بے رونق ہو جاتی ہیں، تقریر کرتے ہیں تو علم کا دریا منڈتا نظر آتا ہے، ذہبی نے اس معنی خیز فقرہ میں دلوں کی اس چھپی ہوئی بات کو آشکارا کر دیا ہے۔

غیرانہ یغترف من بحر وغیرہ من ایسا معلوم ہوتا ہے کہ وہ تو سمندر سے پانی لیتے

الائمة یغترفون من السواتی یہ ہیں اور دوسرے اکابر علماء چھوٹی چھوٹی نہروں

اور نالیوں سے پانی لیتے ہیں۔

ہر زمانہ کے علماء بہر حال بشر تھے، اور انسانوں ہی کا دل و دماغ اور انسانی احساسات رکھتے تھے، اس لئے کوئی تعجب کی بات نہیں کہ بہت سے لوگوں کے لئے ان کی مخالفت کا موجب یہی احساس کہتری اور انسانی طبیعت کی قدیم کمزوری تھی، جس سے بچنا بڑا مشکل کام ہے، امام ابوحنیفہؒ سے شدید اختلاف و عناد رکھنے کے اسباب کا ذکر کرتے ہوئے مؤرخین نے یہ شعر لکھا ہے جو ہر زمانہ پر صادق ہے۔

حسد و الفتی اذ لمینا الواسیہ فالناس اعداء لہ و خصوم

۱۔ افضل المتأخرین حضرت شاہ ولی اللہ دہلویؒ نے اپنی تصنیفات میں جا بجا اس طرف اشارے کئے ہیں، ایک جگہ ازالۃ الخفاء میں فرماتے ہیں، "چوں اس مقدر باں آب و تاب در کتب کلامیہ نخواندہ کتیل کہ وحشتہ بخاطر تو راہ یابد" دوسری جگہ فرماتے ہیں، "لیکن ہم اس معنی بغایت دقیق است جمعہ کہ سراپہ علم ایشان شرح وقایہ و ہدایہ باشد کجا

ادراک اس سر وقت تو انند کرد" ج ۲ ص ۸۴ ۵۲ الکواکب الدرہ ص ۱۴۵

۲۲۔ بہت سے معاصرین کی مخالفت کا ایک قدرتی سبب شیخ الاسلام کی ایک مزاجی خصوصیت بھی تھی، جو بہت سے اہل کمال میں ہوتی ہے جو غیر معمولی طور پر ذہین، وسیع النظر اور کثیر المعلومات ہوتے ہیں، یعنی طبیعت کی تیزی اور ذکاوت جس، جو بعض اوقات ان کو اپنے بعض حریفوں کی سخت تنقید اور ان کے جہل اور غباوت اور قلت علم کے اظہار پر آمادہ کر دیتی ہے اور شدت تاثر میں ان کی زبان سے بعض ایسے الفاظ نکل جاتے ہیں جس سے ان کے اہل علم معاصرین اور ان کے معتقدین تلامذہ کی دل شکنی اور تحقیر ہوتی ہے اور ان کے دل میں مستقل نفرت و عناد کے بیج پڑ جاتے ہیں، جو علمی و فقہی اصطلاحات، کفر و ضلال کے فتوے اور مسلسل مخالفتوں اور دیشہ دو انیوں کی شکل میں ظاہر ہوتے ہیں، شیخ الاسلام کے معاصرین اور سوانح نگاروں نے ان کے فضائل و مناقب اور حالات بیان کرنے میں اس مزاجی کیفیت کو جو بہت حد تک ان کے حالات زندگی اور کمالات علمی و ذہنی کا نتیجہ تھی، نظر انداز نہیں کیا، علامہ ذہبی جو ان کے علمی و دینی کمالات سے بے حد متاثر ہیں ایک جگہ لکھتے ہیں۔

تعتبره حدة في البحث، وغضب

وصدمة للخصوم، تزيغ له عداوة

في النفوس، ولولا ذلك لكان كلمة

لجماع فان كبارهم خاضعون

لعلومه معترفون باقائه في لاسهل

له ولكن ليس له نظير

اکابر علماء ان کی طبیعت و قابلیت کے سامنے سرانگندہ

ہیں اور صاحبانِ امتراں کرتے ہیں کہ وہ ایک دریائے

ناپیدا کنار اور مخزنِ علوم ہیں جس کی کوئی نظیر نہیں۔

ان کی زندگی میں متعدد واقعات ایسے ملتے ہیں کہ کسی علمی و دینی مسئلہ میں اپنے معاصر کی کم فہمی یا

طالعہ اور نظر کی کوتاہی ان سے برداشت نہ ہو سکی، اور انھوں نے برطانیہ اس کا اظہار کر دیا اور اس اظہار  
 دل و جہ سے ان کا وہ صاحب علم معاصر ان کا مستقل حریف اور معاند بن گیا چنانچہ مسئلہ زیارت میں  
 شبیب تقی ابن الاخشائی، الکی نے ان کا رد کیا، اور انھوں نے ان کا تردیدی رسالہ پڑھا تو انھوں نے اس کا  
 جواب لکھا جس میں ظاہر کیا کہ موصوف نہایت کم علم اور قلیل المعلومات شخص ہیں اور وہ اس مسئلہ میں  
 نامہ فرسائی کی لیاقت نہیں رکھتے، ان کا تبصرہ ان کے لئے آزمائش کا باعث اور مزید تکلیفوں کا سبب  
 بن گیا، ان کے بعض سوانح نگاروں کا خیال ہے کہ ان کی آخری نظر بندی اور اسارت کی طوالت  
 و رساں تحریر کی ضبطی کا سبب ان کا یہی تبصرہ اور اظہار خیال تھا۔

اسی طرح ابو حیان مفسر جو اپنے زمانہ کا امام نحو سمجھا جاتا تھا، ابن تیمیہ کی خدمت میں معتقدانہ  
 نیاز مندانہ حاضر ہوا اور ان کی منقبت میں ایک زوردار قصیدہ لکھ کر لایا جس کا مطلع تھا۔

لما اتانا تقی الدین لاح لنا داع الى الله فرد مالهم وذر

(جب ہمارے پاس تقی الدین (ابن تیمیہ) آئے تو ہم کو ایک یاد اسی الی اللہ نظر آیا جو اپنی خصوصیات

میں لکھا ہے اور جس کا کوئی ہمسر نہیں)۔

و جس کا ایک شعر ہے۔

يا من يحدث عن علم الكتاب اصغ هذا الامام الذي قد كان ينتظر

(اے وہ شخص جو علم کتاب کی باتیں کرتا تھا، غور سے سن یہی وہ امام ہے جس کا مدت سے انتظار تھا)

اشنائے گفتگو میں نحو کے کسی مسئلہ پر بات چیت شروع ہو گئی، ابو حیان نے اپنے قول کی تائید میں

سیبویہ کا حوالہ دیا، اس کی توقع تھی کہ ابن تیمیہ سیبویہ کا نام سن کر خاموش ہو جائیں گے، اور تسلیم خم

کر دیں گے، لیکن اس کی توقع کے بالکل خلاف اس کو جواب ملا کہ سیبویہ کوئی نحو کا نبی معصوم تو نہیں تھا



اس نے الکتاب میں ۸۰ جگہ غلطی کی ہے جن کو تم سمجھ بھی نہیں سکتے، یہ سن کر ابو حیان کی طبیعت ایسی منغص ہوئی کہ اس نے اس قصیدہ کو اپنے دیوان سے خارج کر دیا، اور ابن تیمیہ کا نہ صرف غیر معتقد بلکہ ہمیشہ کے لئے مخالف اور ناقدر بن گیا۔

۵۔ مخالفت کا ایک سبب ان کی بعض وہ تحقیقات اور ترجیحات ہیں، جن میں وہ متفرد اور مذاہب مشہورہ اور ائمہ اربعہ سے بھی بعض اوقات الگ نظر آتے ہیں، جن لوگوں کی فقر و خلاف کی تاریخ اور ائمہ و مجتہدین کے اقوال و مسائل پر وسیع نظر ہے ان کے لئے تو یہ "تفردات" کوئی وحشت کی چیز اور ابن تیمیہ کے فضل و کمال کے انکار کا موجب نہیں، وہ جانتے ہیں کہ اگر ائمہ مشہورین اور اولیائے مقبولین کے تفردات اور مسائل غریبہ جمع کر دیئے جائیں تو یہ تفردات بہت ہلکے اور معمولی نظر آنے لگیں، اور ان لوگوں کا حسن اعتقاد جو "تفرد" کو مقبولیت اور حقانیت کے منافی سمجھتے ہیں، اور ان کے لئے عظمت و ولایت کی ایک شرط یہ بھی ہے کہ اس کا کوئی قول اور کوئی تحقیق مشہور تحقیقات کے خلاف نہ ہو، تزلزل میں پڑ جائے گا، خود شیخ محی الدین ابن عربی جن کی عظمت و ولایت کا ایک عالم قائل ہے، ایسے بہت سے فقہی اور کلامی مسائل میں متفرد ہیں، جن میں وہ بالکل تنہا نظر آتے ہیں، اور ان سے پہلے کسی نے ان آراء اور تحقیقات کا اظہار نہیں کیا، ان کے یہ تفردات ان کے زمانہ سے لے کر اس وقت تک کے علمائے سنت کے لئے موضوع بحث بنے ہوئے ہیں۔

لیکن جن لوگوں کی نظر "خلاقیات" پر اتنی وسیع نہیں، یا جو متقدمین کے لئے تو تفرد اور "شذوذ" کی اجازت دے سکتے ہیں، لیکن کسی صاحب کمال اور صاحب نظر معاصر کے لئے ان کے نزدیک اس کی گنجائش نہیں، ان کے لئے یہ تفرد بھی موجب مخالفت اور فساد عقیدہ اور ضلالت اور خرق اجماع کی دلیل بن گیا، اس سلسلہ میں امیر المؤمنین فی الحدیث حافظ ابن حجر عسقلانی کا یہ قول

لے علامہ نعمان آلوسی نے جلاء العینین میں ان تفردات کو ایک جگہ جمع کر دیا ہے، ملاحظہ ہو جلاء العینین ص ۴۳

(جو اوپر نقل ہو چکا ہے) بڑا معتدل و متوازن اور افراط و تفریط سے پاک ہے، وہ فرماتے ہیں:۔

فَالَّذِي اصاب فِيهِ وَهُوَ اَلْاَكْثَرُ  
يَتَفَادَمُهُ وَيَتَرَحَّمُ عَلَيْهِ بِسَبَبِهِ  
وَالَّذِي اَخْطَا فِيهِ لَا يَقْلُدُ فِيهِ بَلْ  
هُوَ مَعْدُورٌ۔

جن مسائل میں وہ اپنے اجتہاد سے صحیح نقطہ پر  
پہنچ گئے ہیں اور تعداد میں وہی مسائل زیادہ  
ہیں ان میں تو ان سے استفادہ کیا جائے اور ان کی  
وجہ سے ان کے حق میں دعائے خیر کی جائے اور  
جن میں ان سے اجتہادی غلطی ہوئی ہے ان میں ان کی  
تقلید نہ کی جائے بلکہ ان کو معذور سمجھا جائے۔

۶۔ ان کی مخالفت کا ایک قوی سبب یہ ہے کہ انہوں نے اس طرزِ کلام اور صفات و مشابہت  
کی تاویل کے اس طریقہ کی مخالفت کی، جو عقیدہ اشعریہ بلکہ عقیدہ اہل سنت کے نام سے موسوم  
تھا، اور اس سے عدول یا توجہالت پر محمول کیا جاتا تھا، یا مخالفت اہل سنت پر اوپر تفصیل کے  
ساتھ گزر چکا ہے کہ امام ابن تیمیہ نے اس سے پوری جرأت و قوت کے ساتھ اختلاف کیا، اور صفات  
کے بارے میں صحابہ تابعین ائمہ مجتہدین منکلمین، متقدمین امام ابوالحسن اشعری، قاضی ابوبکر الباقلائی  
اور امام احرارین تک کا مسلک ان کے اقوال اور ان کی تصانیف سے بیان کیا، اور ان کی کتابوں کے  
اقتباسات سے ثابت کیا کہ سب حضرات ان صفات پر ایمان لانا ضروری سمجھتے ہیں، ان کی وہ حقیقت  
تسلیم کرتے ہیں، جو اللہ تعالیٰ کی شان کے مطابق، ایسی کٹھنہ شئی کے لائق اور تشبیہ و تجسیم نیز نفی و تعطیل  
سے منزہ اور پاک ہے، وہ دعوے سے کہتے ہیں کہ اس کے خلاف نقاد و ظاہر ایک لفظ بھی صحابہ  
تابعین و سلف سے ثابت نہیں۔

اس وقت تمام عالم اسلام پر اشعری العقیدہ علماء و منکلمین کا اثر تھا، امام ابن تیمیہ کا یہ

اختلاف جو خالص علمی بنیادوں پر تھا، ایک بدعت اور یتبع غیر سبیل المؤمنین، کا مراد و

سمجھا گیا، اور ان پر تجسیم کا الزام لگا گیا، اس وقت چونکہ تاویل ہی پر زور دیا جا رہا تھا اس لئے ان کا سارا زور قلم اسی کے مقابلہ میں صرف ہوا "تاویل" کی تردید میں ان کی اس بلند آہنگی سے لوگوں کو ان پر تجسیم کا شبہ ہوا، اس سلسلہ میں یہاں تک غلو کیا گیا کہ ان کی طرف وہ روایات منسوب کی گئیں جن سے ان کا صاف صاف فرقہ مجسمہ میں ہونا ثابت ہوتا ہے، مثلاً یہ کہ وہ جامع اموی دمشق میں خطبہ دے رہے تھے، انھوں نے منبر کے ایک زینہ سے دوسرے زینہ پر قدم رکھا، اور کہا کہ جس طرح میں نے نزول کیا ہے بالکل اسی طرح اللہ تعالیٰ نے نزول فرماتا ہے، امام ابن تیمیہ نے اور ان کے تلامذہ نے اس الزام کی پر زور تردید کی ہے، اور بار بار کہا ہے کہ جس طرح وہ تعطیل کے منکر ہیں، اسی طرح وہ تجسیم کے دشمن ہیں، پھر بھی تاویل کے خلاف انھوں نے ضرورتاً جس شد و مد سے لکھا اور کہا ہے اس کو مخالفین نے تجسیم کے ثبوت میں پیش کیا ہے، بہت سے علماء اور ان کے قسین کی مخالفت کے ابا میں سے ایک قوی سبب یہ بھی تھا، اور حقیقت یہ ہے کہ تاویل و تجسیم کے درمیان کا یہ راستہ اتنا ہی نازک ہے، کہ ہر شخص کی گرفت میں آنا مشکل ہے، پھر جبکہ حنا بلہ اور منکرین تاویل میں سے متعذر اشخاص تجسیم کی سرحد میں داخل ہو گئے، امام ابن تیمیہ پر تجسیم کا الزام لگنا خلاف قیاس و مستبعد نہیں، اگرچہ واقعہ یہ ہے کہ وہ اس الزام سے بالکل بری ہیں۔

۲۔ مخالفت کا ایک سبب شیخ اکبر شیخ محی الدین بن عربی کی مخالفت ہے، بہت سے

۱۔ یہ روایت ابن بطوطہ نے ایک چشم دید واقعہ کے ذریعے سفر نامہ میں لکھی ہے، راقم سطور نے علامہ شاہ شیخ ہجو ابیہ سے اس کا ذکر کیا، تو انھوں نے فرمایا کہ تاریخی حیثیت سے یہ روایت بالکل بے بنیاد ہے، خود ابن بطوطہ ذکر کرتا ہے کہ وہ دمشق رمضان ۷۲۶ھ میں آیا ہے، اور یہ بات مسلم ہے کہ شیخ الاسلام شعبان ۷۲۶ھ میں مجبوس ہو چکے تھے، پھر ابن تیمیہ کبھی بھی جامع اموی کے خطیب نہیں رہے، اس زمانہ میں جامع اموی کے خطیب شیخ جلال الدین قزوینی تھے، اس سے ثابت ہوتا ہے کہ یا تو ابن بطوطہ کو اشتباہ ہوا یا غلط بیانی سے کام لیا۔

لوگوں کے نزدیک خصوصاً جو تصوف کا مذاق رکھتے ہیں، ابن تیمیہ کا یہ جرم ناقابل معافی ہے اور ان کے تمام محاسن و کمالات پر پانی پھیر دیتا ہے کہ انھوں نے شیخ اکبر کے مشہور آراء و تحقیقات اور ان کے مسلک وحدۃ الوجود کی پر زور تردید کی ہے اور وہ ان کے مخالفین میں سے ہیں۔

اس سلسلہ میں اگرچہ ہمارا مسلک اور ذوق بعینہ وہ ہے جو امام ربانی مجدد الف ثانی حضرت شیخ سرسندی نے کتبوبات میں تحریر فرمایا ہے کہ :-

عجائب کار و بار است، شیخ محی الدین از  
مقبولان نظری آید و اکثر علوم او کہ مخالف  
آراء اہل حق اند، خطا و ناصواب ظاہری شود۔  
عجب معاملہ ہے شیخ محی الدین مقبولین میں نظر آتے  
ہیں لیکن ان کے اکثر علوم جو اہل حق کے مسلک کے  
مخالف ہیں، خطا اور نادرست معلوم ہوتے ہیں۔

اسی مکتوب میں آگے چل کر تحریر فرماتے ہیں :-

اکثر معارف کشفیہ او از علوم اہلسنت  
جد افتادہ است از صواب و دراست  
بس متابعت نہ کند آن را، مگر کسے کہ دیش  
مرضی است یا مقلد صرف ہے۔  
ان کے اکثر کشفی علوم جو اہل سنت کے علوم  
سے اختلاف رکھتے ہیں، صحت سے دور  
ہیں، ان کی پیروی یا تودہ کرے گا جس کا  
دل بیمار ہے یا مقلد محض۔

لیکن جہاں تک شیخ الاسلام ابن تیمیہ کی تردید و اختلاف کا تعلق ہے، وہ اس میں منفرد نہیں، صاحب جلاء العینین نے ان لوگوں کی فہرست دی ہے جو اس مسئلہ میں ابن تیمیہ کے ہم نوا ہیں، ان میں سے متعدد نے اس موضوع پر مستقل رسائل بھی تصنیف کئے ہیں، اس فہرست میں ہم کو علامہ سخاوی، علامہ سعد الدین تفتازانی، ملا علی قاری، حافظ ابن حجر عسقلانی، ابو حیان مفسر، شیخ الاسلام عز الدین بن عبد السلام، حافظ ابو زرہ، شیخ الاسلام سراج الدین ابلقینی جیسے نامور علماء و ائمہ فن نظر آتے ہیں۔

پھر شیخ الاسلام ابن تیمیہ کی مخالفت شیخ اکبر سے ذاتی اور جذباتی نہیں، وہ دینی حمیت اور شرعی غیرت کی بنا پر ہے اور سلف اور خلف میں اس کی بیشمار نظیریں ملتی ہیں کہ اہل حمیت اور محافظین شریعت نے جب کسی شخص کا کوئی ایسا قول دیکھا جو اس کو سنت و شریعت کے نصوص اور اس کے متواتر قطعی عقائد کے خلاف نظر آیا، تو انہوں نے اس قول کی تردید کی، اور صاحبِ قول کی عظمت و شہرت اور اس کی ولایت و مقبولیت کے آثار بھی اس کو اس تردید سے باز نہ رکھ سکے، اس لئے کہ ان کے نزدیک شریعت کی حرمت اور مقامِ نبوت کی عظمت ہر حرمت سے مقدم اور ہر عظمت سے بالاتر تھی، خود حضرت مجدد العن ثانیؒ ایسے مواقع پر اپنے فاروقی جوش اور حمیتِ دینی کے خروش کو روک نہیں سکے، اور بڑی قوت سے ایسے اقوال کی تردید کرتے ہیں، ان کو کسی نے لکھا کہ شیخ عبدالکبیر مہرئی اس کے قائل ہیں کہ اللہ عالم الغیب نہیں ہے اس پر تحریر فرماتے ہیں:-

مخدوم! فقیر! اما بسماع امثال این سخاں ہرگز	مخدومی! فقیر کو ہرگز اس طرح کی باتیں سننے کی
نیست بے اختیار رگِ فاروقیم در حرکت می آید	تاب نہیں بے اختیار میری رگِ فاروقی حرکت
و فرصت تاویل و توجیہ آن نمی دهد قائلین سخاں	میں آجاتی ہے اور ایسے اقوال کی تاویل و توجیہ
شیخ کبیر مہرئی باشد یا شیخ اکبر شامی کلام محمد عربی	کی فرصت نہیں دیتی اس طرح کا مقولہ شیخ کبیر
علیہ و علیٰ آلہ الصلوٰۃ والسلام در کار است	یعنی کاہو یا شیخ اکبر شامی کا ہیں محمد عربی صلی اللہ
نہ کلام محی الدین عربی و صدر الدین قونوی	علیہ وسلم کا کلام در کار ہے نہ محی الدین (ابن عربی)
و عبد الرزاق کاشی مارا بنص کار نیست	و صدر الدین قونوی، اور عبد الرزاق کاشی کا ہم کو
نہ بفض فتوحات مدینہ از فتوحات مکہ	نص سے کام ہے نہ کہ نص سے فتوحات مدینہ

لہ خواہ وہ حقیقت میں نہ ہو، لیکن انسان اپنی نظر اور بصیرت و فہم ہی کا سگفتہ عالم السرائر اور عالم الغیب صرف اللہ تعالیٰ ہے۔  
اس نصوص کتاب و سنت مراد میں سے شیخ اکبر کی مشہور کتاب نصوص الحکم کی طرف اشارہ ہے۔ اس تعلیمات کتاب و سنت۔

مصنفی ساختہ است۔

نے ہم کو فتوحاتِ مکہ سے مستغنی کر دیا ہے۔

یہ حیت و جوش اور یہ اختلاف و انکار جس کا باعث و محرک دینی حمیت اور کتاب و سنت کی حمایت و نصرت کے سوا کچھ نہ ہو، اور یہ اثر اور اس کے رسول کو ماسوا پر ترجیح دینا اور جس سے محبت کرنا انہی کے لئے محبت کرنا، کسی شخص کے معائب میں شمار ہونے کے لائق نہیں، اس کے اعلیٰ فضائل و مناقب میں شمار کئے جانے کے لائق ہے، اس لئے کہ وہ اس حدیث کا صحیح مصداق ہے۔

ثَلَاثٌ مِنْ كُنْتُمْ فِيهِ وَجَدْتُمْ حِلَاوَةً	تین باتیں جس میں ہوں گی، اس کو ان کی وجہ سے
الْإِيمَانِ مِنْ كَانِ اللَّهُ وَرَسُولًا حَبِيبًا	ایمان کی حلاوت محسوس ہوگی، ایک یہ کہ اللہ اور اس کا
إِلَيْهِ مِمَّا سِوَاهُمَا وَمِنْ أَحِبِّ عِبَادًا	رسول ماسوا سے زیادہ محبوب ہوں، دوسرے یہ کہ
لَا يُحِبُّهُ إِلَّا اللَّهُ، وَمَنْ يَكْفُرْهُ أَنْ يَبْعُدَ فِي	آدمی کسی شخص سے محض اللہ تعالیٰ کے لئے محبت کرے،
الْكُفْرِ يَبْعُدُ أَنْ تَقْدَاهُ اللَّهُ مِنْهُ كَمَا يَكْفُرُ	تیسرے یہ کہ اس کو کفر کی طرف واپس جانے سے
أَنْ يُبَلِّغُنِي فِي النَّارِ	اس کے بعد کہ اللہ تعالیٰ نے اس کو اس سے نجات
	دے دی ہو ایسی ہی نفرت معلوم ہوتی ہو، جیسے آگ
	میں ڈالے جانے سے ہوتی ہے۔

۸۔ ایک گروہ کو ان کی طرف سے شدید غلط فہمیاں اور مغالطے تھے، بعض غیر محتاط و متعصب مصنفین نے ان کی طرف ایسے اقوال کی نسبت کی تھی، جو عام عقیدہ اہل سنت اور جمہور کے مسلک کے مطابق موجب کفر ہیں، اور بعض ایسے اقوال ان کی طرف منسوب کئے گئے جن سے مقام رسالت میں سوء ادب اور تنقیص کا پہلو نکلتا ہے (اعاذنا اللہ وجميع المسلمين منه) یہ معاملہ تنہا امام ابن تیمیہ کے ساتھ نہیں کیا گیا، دوسرے اکابر امت بھی معاندین کی اس سازش کا شکار ہوئے ہیں، ان کی طرف نہ صرف ان

لے کتب امام ربانی، مکتوب صدم جلد اول۔ ۱۵۷ شیخ اکبر کی مشہور کتاب۔ ۱۵۷ بخاری و سلم۔

اقوال و عقائد کی نسبت کی گئی جن سے وہ بالکل بری تھے، بلکہ ان کی کتابوں میں ایسے مضامین شامل کیے گئے جو موجب کفر و ضلال تھے ایک قدم اس سے بڑھ کر مستقل کتابیں (جو کفریہ اقوال پر مشتمل تھیں) تصنیف کر کے ان کی طرف منسوب کر دی گئیں اور ان کی وسیع پیمانہ پر اشاعت کی گئی، حجۃ الاسلام امام غزالی کے ساتھ یہی سلوک ہوا، ایک بڑے گروہ علماء کا خیال ہے کہ المصنوع بہ علی غیر اہلہ، اللصنوع بہ علی اہلہ، معارج القدس، مشکوٰۃ الانوار، بے اصل اور منحول کتابیں ہیں جو امام غزالی کے دشمنوں اور بدخواہوں نے تصنیف کر کے ان کی طرف منسوب کر دی ہیں شیخ محی الدین ابن عربی کی کتابوں میں بھی امام شعرانی وغیرہ کا خیال ہے کہ یہ عمل ہوا ہے اور مضامین و مواد کی آمیزش کی گئی ہے، امام شعرانی خود اپنی کتابوں کے متعلق ایک دلچسپ اور عبرت انگیز تجربہ لکھتے ہیں: *الاجوبۃ المرضیۃ* میں فرماتے ہیں کہ:-

میری کتاب البحر المورود فی المواثیق والعهود میں بعض حاسدوں نے ایسے مضامین شامل کر دیے

جو مخالف شریعت تھے اور جامع ازہر وغیرہ میں ان کو خوب گشت کرایا، اس سے ایک فتنہ کھڑا ہو گیا

یہاں تک کہ میں نے اپنا صحیح اور محفوظ نسخہ علماء کے پاس بھیجا جس پر بڑے بڑے علماء و مشائخ اسلام

نے تقریظ و توثیق لکھی تھی، اس وقت ان کو ان احکامی مضامین کی حقیقت معلوم ہوئی اور فتنہ فرو ہوا:

ابن تیمیہ کے ساتھ شروع سے ان کے معاصرین اور بعض متعصبین کا جو معاملہ رہا ہے اس کی بنا پر

یہ بات قطعاً محل تعجب نہیں کہ ان کی طرف بھی اقوال کفریہ اور اہانت آمیز مضامین کا ایک طوار منسوب

کر دیا گیا ہو، اور بہت سے مخلصین اور اہل حمیت علماء اس سے متاثر ہو کر ان کی مخالفت بلکہ تفسیل تکفیر

پر آمادہ ہو گئے ہوں، خود آٹھویں صدی کے آخر اور نویں صدی کی ابتدا میں متعصبین و مخالفین کا ایک

گروہ اس بارے میں اتنا غلو اختیار کر چکا تھا کہ وہ اس کا فتویٰ دیتا تھا کہ جو ابن تیمیہ کو شیخ الاسلام

کہے وہ کافر ہے اس کی تردید اور ان کی صداقت و عظمت اور امامت کے ثبوت میں حافظ شامی نے

الشافعی (م ۸۴۲ھ) نے اپنی مشہور کتاب الرد الوافعی من زعم ان من سمی ابن تیمیہ شیخ الاسلام

کاغذ لکھی جس میں تاسی اکابر و مشاہیر علماء و ائمہ فن کی رائے اور تاثرات و اعترافات اور ان کی عظمت و امامت کے متعلق ان کی شہادتیں نقل کیں، اس کتاب پر جس میں حافظ ابن حجر عسقلانی اور علامہ عینی نے تقریظیں لکھیں، اور ان کی تائید اور شیخ الاسلام کی دل کھول کر تعریف و تحسین کی اور ظاہر کیا کہ وہ بلاشبہ صحیح العقیدہ سنی المسلک اور مسلم شیخ الاسلام تھے، علامہ عینی نے یہاں تک لکھا کہ من سبه الی الزندقۃ فهو زندق و قد سارت تصانیفہ الی الآفاق ولیس فیہا شیء مما یدل علی الذبیح والشقاق“ (جو ان پر زندقہ کا الزام لگائے وہ خود ملحد و زندقہ ہے، ان کی تصنیفات دنیا میں پھیل گئی ہیں، ان میں کوئی ایسی چیز نہیں ہے، جو ضلالت اور مخالفت اہل سنت پر دلالت کرے۔)

معلوم ہوتا ہے کہ یہ سلسلہ برابر جاری رہا، اور ان بے اصل اقوال و نقول کی نقل در نقل ہوتی رہی اور لوگ اس سے متاثر ہو کر ان کے خلاف قلم اٹھاتے رہے، اس سلسلہ میں سب سے پیش پیش دسویں صدی ہجری کے مشہور عالم اور مصنف علامہ ابن حجر مکی ہیں، جنہوں نے ابن تیمیہ کے خلاف بہت سخت فتویٰ لکھا، اور ان کے متعلق ان کے قلم سے ”عبد خذله اللہ تعالیٰ و اضله و اعماه

لہ یہ کتاب ایک مجموعہ میں جس کی جمع و ترتیب فرج الشرزکی کر دی گئی ہے، شیخ عبدالقادر تمسانی کے اہتمام سے مطبعہ کردستان مصر میں ۱۳۲۶ھ میں شائع ہوئی، یہ شیخ کے حالات کا ایک بہت بڑا قیمتی ذخیرہ ہے۔

۱۲ ولادت ۹۰۹ھ (مصر) وفات ۹۷۳ھ (مکہ معظمہ) تصنیفات میں تحفۃ المحتاج (۲۰۱-۲۰۳) الزواجر عن اقتراف الکبائر الصواعق المحرقة اور الفتاویٰ الفقہیۃ والمحدثیۃ خاص طور پر مشہور ہیں یہ ابن حجر مکی، علامہ ابن حجر عسقلانی صاحب فتح الباری کے علاوہ اور ان سے متاخر ہیں، ابن حجر عسقلانی حدیث کے مشہور امام اور نہایت محقق اور وسیع النظر عالم ہیں، متاخرین میں ان کی مثال ملنی مشکل ہے، ابن حجر مکی علم و وسعت نظر و وسعت قلب اور تحقیق میں اپنے نامور ہم نام کو نہیں پہنچتے۔



وامتہ واذلہ جیسے الفاظ نکلے۔

لیکن اسی فتوے کی عبارت سے معلوم ہوتا ہے کہ خود علامہ ابن حجر نے ابن تیمیہ کی کتابیں نہیں پڑھی تھیں، اور ان کے معلومات ذاتی اور براہ راست نہ تھے، ان کا سارا اعتماد اور فتویٰ کی بنیاد ان منقولات و مشہورات پر ہے جو اس زمانہ میں ان کے مخالفین اپنی کتابوں میں نقل کرتے اور اپنی مجلسوں میں ذکر کرتے تھے، وہ اسی فتویٰ میں شیخ الاسلام کے کلامی و فقہی تفردات نقل کرنے کے بعد لکھتے ہیں: "وقال بعضهم ومن نظرائی کتبہ لمرئیب الیہ اکثر ہذا بالمسائل" (بعض لوگوں کا کہنا ہے کہ جس شخص نے ان کی کتابوں کا براہ راست مطالعہ کیا ہے، وہ مذکورہ بالا مسائل میں اکثر کی نسبت ان کی طرف صحیح نہیں مانتا) فتوے کے آخر میں پنا تروان الفاظ میں ظاہر کرتے ہیں: "فان متعمعنہ مکفرا و مبتدع یعاملہ اللہ تعالیٰ بعدلہ والایغفر اللہ لتاویلہ" (اگر ان سے کوئی ایسا عقیدہ ثابت ہو گیا، جو موجب کفر یا بدعت ہے تو اللہ اپنے عدل کے ساتھ ان سے معاملہ کرے، ورنہ ہماری اور ان کی بخشش فرمائے)۔

اس فتویٰ کا جواب اور ابن تیمیہ اور ابن حجر کا فاضلانہ محاکمہ بغداد کے مشہور علمی خاندان کے رکن، فخر عراق علامہ محمود آلوسی صاحب ریح المعانی کے نامور فرزند علامہ خیر الدین نعمان آلوسی زادہ نے اپنی ضخیم تصنیف "جلاء العینین فی محاکمۃ الاحمدین" میں کیا ہے اور علامہ موصوف کے ایک ایک لفظ کا مفصل جواب دیا ہے اور ثابت کیا ہے کہ ان منقولات کا ایک حصہ تو بالکل بے اصل اور بے بنیاد اور افتراء محض ہے اور شیخ الاسلام کی کتابوں میں بالکل اس کے خلاف اور برعکس تصریحات اور بیانات ملتے ہیں، ایک حصہ (جو بہت ہلکا) ہے، وہ تفصیل کا محتاج ہے، اس کی یا تو وہ حقیقت نہیں جو بیان کی گئی ہے، یا وہ اس میں متفرد نہیں، اس کے علاوہ انہوں نے اس کتاب میں شیخ الاسلام کی سیرت اور حالات کا بھی ایک گراں قدر اور قیمتی ذخیرہ جمع

کر دیا ہے۔

ابن حجر مکی کے بعد سے اس وقت تک علماء محققین اور وسیع النظر اور منصف مصنفین علامہ  
بن حجر سے اس بارے میں اپنا اختلاف ظاہر کرتے رہے اور اپنی تصنیفات و رسائل میں شیخ الاسلام  
بن تیمیہ کی برأت اور ان کی عظمت اور علوم مرتبت کا اظہار کرتے رہے، خود علامہ ابن حجر مکی کے شاگرد  
رشید ملا علی قاریؒ کو شیخ الاسلام کے بارے میں اپنے استاد کی رائے سے اختلاف ہے وہ اپنی تصنیفات میں  
ارے بلند تعریفی کلمات میں ان کا ذکر خیر کرتے ہیں، شرح شمائل ترمذی اور مرقاة شرح مشکوٰۃ میں لکھتے ہیں:

ومن طالع شرح منازل السائرين تبين  
لذاتهما كانا من اكابر اهل السنة  
والجماعة ومن اولياء هذه الامة.  
جو شخص منازل السائرين کی شرح (مدارج السالكين)  
کا مطالعہ کرے گا اس پر واضح ہو جائے گا کہ ابن تیمیہ  
اور ابن قیم اہل سنت و الجماعت کے اکابر اور

اس امت محمدی کے اولیاء الشریعہ سے تھے۔

آخر میں امام المتأخرین شیخ الاسلام شاہ ولی اللہ دہلوی رحمۃ اللہ علیہ نے شیخ الاسلام ابن تیمیہ  
کی طرف سے پر زور دفاع کیا ہے اور صاف لکھا ہے کہ وہ نہ صرف سنی العقیدہ اور سلفی المسلك  
عالم تھے، بلکہ شریعت کے بہت بڑے ترجمان اور وکیل اور کتاب سنت کے مخلص خادم اور امت  
محمدیہ کے ایک جلیل القدر عالم تھے، ان کا وجود نوادروں روزگار میں سے تھا، جو صدیوں میں پیدا ہوتا ہے،

یہ کتاب جو باریک مصری ٹائپ کے ۳۶۲ صفحات میں ہے، ۱۹۶۵ء میں مطبع بوق مصر میں طبع ہوئی ہے۔

تھہ ہرات (افغانستان) کے رہنے والے تھے، اپنے زمانہ کے اکابر علماء میں شمار تھا، مکہ منظرہ کا سفر کیا، اور وہیں سکونت اختیار  
کر لی، مناسک حج اور فقہ و حدیث کے ممتاز ترین علماء میں تھے، تصنیفات میں مرقاة، شرح فقہ اکبر، شرح شفاء، شرح  
شمائل ترمذی، شرح نخبہ، شرح شاطبیہ، شرح جزیریہ، خلاصہ قاموس وغیرہ مشہور ہیں، تصوف و معرفت کے بھی لذت آشتی  
۱۹۶۵ء کو وفات ہوئی، جامع ازہر مصر میں ایک بڑی جماعت کے ساتھ نماز جنازہ غائبانہ پڑھی گئی۔

جن لوگوں نے ان کی مخالفت اور ان کا تعقیب کیا ہے، ان کو علم و نظر میں ان سے کوئی نسبت نہیں ہے، شاہ صاحب حاملین کتاب و سنت اور علماء اسلام کی تعدیل فرماتے ہوئے اور حدیث مشہور بحمل هذا العلم من كل خلف عدوله (اس علم کتاب و سنت کے حامل ہر نسل میں سے عادل لوگ ہوں گے) سے استدلال کرتے ہوئے شیخ الاسلام کے متعلق فرماتے ہیں:۔

وعلى هذا الاصل اعتقدنا في شيخ  
 الاسلام ابن تيمية رحمه الله تعالى  
 فانا قد تحققنا من حاله انه عالم بكتاب  
 الله ومعانيه اللغوية والشرعية  
 وحافظ لسنة رسول الله صلى الله عليه  
 وسلم واثار السلف عارفين بمعانيهما  
 اللغوية والشرعية، استاذ في النحو  
 واللغة محترم بل ذهب العناية فروع  
 واصوله فالتق في الذكاء ولسان  
 وبلاغة في الذب عن عقيدة  
 اهل السنة لم يؤثر عنه فسق  
 ولا بدعة اللهم الا هذه الامور  
 التي صيقت عليه لاجلها وليس شيء  
 منها الا ومعه دليله من الكتاب  
 والسنة واثار السلف فمثل

اسی بنیاد پر ہم شیخ الاسلام ابن تیمیہ کے بارے میں  
 عقیدہ رکھتے ہیں، ہم پر ان کے حالات سے ثابت  
 ہو چکا ہے کہ وہ کتاب لہر کے عالم اس کے لغوی  
 اور شرعی معانی سے بخوبی واقف، نحو و لغت  
 میں ماہر مذہب حنابلہ کے فروع و اصول  
 کی تنقیح و تدوین کرنے والے، ذکاوت میں  
 یگانہ، بڑے زبان آوار اور عقیدہ اہل سنت  
 کی حمایت و مدافعت میں بڑے فصیح و بلیغ  
 تھے.....

ان کوئی فسق یا بدعت کی بات ثابت نہیں  
 بس یہی چند مسائل ہیں جن کے بارے میں  
 ان کے ساتھ سختی کی گئی، ان میں بھی کوئی  
 ایسا مسئلہ نہیں جس کے بارے میں ان کے  
 پاس کتاب و سنت و آثار سلف میں سے  
 کوئی دلیل نہ ہو، ایسے فاضل کی نظیر علم میں

هذا الشيخ عزيز الوجود في العلم  
ومن يطيق ان يلحق شأوه في  
تعميره وتقريبه، والذين ضيقوا  
عليه ما بلغوا معشار ما اتاه الله تعالى  
وان كان تضيقه ذلك ناشئاً  
من لجهاد ومشاجرة العلماء  
في مثل ذلك ما هي الا مشاجرة  
الصحابه رضي الله تعالى عنهم  
فما بينهم والواجب في ذلك كشف  
اللسان الابخيره

لمنى مشکل ہے اور کس کی مجال ہے کہ تحریر و  
تقریر میں ان کے پایہ کو پہنچے اور جن لوگوں  
نے ان پر تشدد کیا، ان کو ان سے ان کے  
کمالات و خصوصیات میں کوئی نسبت نہیں  
تھی، اگرچہ یہ تشدد ایک اجتہادی امر تھا  
علماء کا اختلاف اس بارے میں مشاجرات  
صحابہ ہی کی طرح ہے، اس میں مناسب  
یہی ہے کہ زبان کو روکا جائے اور خیر کے  
سو اچھے منہ سے نہ نکالا جائے۔

شاہ ولی اللہ صاحب کے اس تزکیہ و شہادت اور ان بلند توصیفی کلمات کے بعد  
ی ایسے عالم یا مصنف کی جرح جس کی ابن تیمیہ کے آفاق علم و فکر تک رسائی نہ ہو کوئی

یہ اس عربی مکتوب کا ایک حصہ ہے، جو حضرت شاہ صاحب نے اپنے ایک فاضل معاصر مخدوم معین الدین  
موسیٰ (ٹھٹھہ صوبہ سندھ) کے جواب میں لکھا تھا، فاضل موصوف نے شاہ صاحب سے امام ابن تیمیہ کے بعض  
بیانات اور ان کے مخالفین کے اختلافات کا حوالہ دیتے ہوئے ان کے بارے میں آپ کی رائے پوچھی تھی،  
موسیٰ مکاتیب شاہ صاحب کے مشہور تمیذ و سترشد خواجہ محمد امین کشمیری کا مرتب کیا ہوا ہے، یہ مجموعہ مکتوبات  
مناقب ابی عبد اللہ محمد بن اسمعیل البخاری و فضیلت ابن تیمیہ کے نام سے مطبع احمدی میں چھپانے بجلاء، عینین

مجموعیہ عبارت مجتبئہ منقول ہے۔ (۲۵-۲۶)

علمی وزن نہیں رکھتی، حکیم الاسلام شاہ ولی اللہ رحمۃ اللہ علیہ کو اللہ تعالیٰ نے جو تبحر علمی، تنوع  
 کمالات، مجتہدانہ فکر و نظر، اختلافات میں مسلک اعتدال اور علمائے اسلام کی مرتبہ شناسی کا  
 عطا فرمایا تھا، اس کے بعد ان کا قول اس بابے میں قول فیصل ہے۔ ع  
 داستانِ فصلِ گلِ خوش می سراید عند لیب



## شیخ الاسلام ایک عارف باللہ اور محقق

عموماً لوگ شیخ الاسلام ابن تیمیہ کو ایک متکلم و مناظر و محدث اور فقیہ (جدلی) کی حیثیت سے جانتے ہیں، ان کے علمی کمالات اور ان کی مناظرانہ تصنیفات کا مطالعہ کرنے والے اپنے ذہن میں یہ تصور قائم کرتے ہیں، وہ ایک نہایت ذہین و ذکی، وسیع العلم، قوی الحجّت اور ایک عالم ہر سے کچھ اور زیادہ نہیں ہوتا، ان کے شاگرد رشید حافظ ابن قیمؒ کو مستثنیٰ کر کے (جنہوں نے الاسلام ہر وی کی کتاب منازل السائرین کی شرح مدارج السالکین میں اپنی اور اپنے بوب استاد کی زندگی کا باطنی پہلو محفوظ کر دیا ہے اور یہ ثابت کر دیا ہے کہ دونوں اعلیٰ درجہ عارف باللہ اور صاحب ذوق و معرفت بزرگ تھے) جن لوگوں نے عام سوانح نگاروں اور تذکرہ نویسوں کی مدد سے شیخ الاسلام کو سمجھنے کی کوشش کی ہے، یا ان کے متأخر تبعین و متبیین کو دیکھ کر ان کے متعلق قیاس کیا ہے، وہ ان کو ایک محدث خشک اور ایک عالم ظاہر میں سے زیادہ مقام میں دے سکے، لیکن مدارج السالکین میں ابن قیمؒ نے جتہ جتہ شیخ الاسلام کے جو اقوال و احوال پیش کئے ہیں، اور علامہ ذہبی وغیرہ نے ان کے تذکرہ میں بر سبیل تذکرہ ان کے اخلاق و اذواق، احوال و شمائل اور اشغال و اعمال کا تذکرہ کیا ہے، اس کو سامنے رکھنے سے ایک منصف شخص میں نتیجہ پر پہنچتا ہے کہ شیخ الاسلام کا شمار اس امت کے عارفین اور اہل الشر میں کیا جانا

چاہئے، اور اس کو اس بات کا وجدان حاصل ہو جاتا ہے کہ وہ ان منازل پر فائز اور ان مقاصد پر  
 بہرہ مند تھے جن کے حصول کے لئے سالہا سال ریاضت، مجاہدہ، ائمہٴ فن سلوک کی صحبت اور  
 دوام ذکر و مراقبہ کا راستہ بالعموم اختیار کیا جاتا ہے، اور جس کو متاخرین صوفیہ نسبت مع اللہ  
 سے تعبیر کرتے ہیں "وَذَلِكَ فَضْلُ اللَّهِ يُؤْتِيهِ مَنْ يَشَاءُ"

اہل نظر اس حقیقت سے واقف ہیں کہ ذوق و معرفت، ایمان حقیقی اور یقین، اخلاص و استقامت  
 تزکیہ باطن اور تہذیب اخلاق، کامل اتباع سنت اور فنا فی الشریعت وہ حقیقی مقاصد ہیں  
 جن کے لئے مختلف وسائل اختیار کئے جاتے ہیں، محققین ان مقاصد کے حصول کو کسی ایک وسیلہ پر  
 منحصر نہیں مانتے، بلکہ کہنے والوں نے یہاں تک کہہ دیا ہے (اور کچھ غلط نہیں کہا) کہ طرق الوصول  
 الی اللہ بعدد انفاس الخلائق، ابتداء میں ان مقاصد کے حصول کے لئے سب سے موثر اور طاقتور  
 ذریعہ صحبت نبویؐ تھی، جس کی کیمیا اثری عالم آشکارا ہے، اس نعمت سے محرومی کے بعد اطباق امت  
 اور خلفائے نبوت نے اپنے اپنے زمانہ میں مختلف بدل تجویز کئے، آخر میں مختلف اسباب کی بنا پر صحبت  
 اور کثرتِ ذکر پر زور دیا گیا، جس کا ایک منفع اور مددِ حق طریقہ وہ نظام ہے جو تصوف و سلوک کے  
 نام سے مشہور ہو گیا ہے، لیکن اس سے کسی کو انکار نہیں کہ ان مقاصد کا حصول ان وسائل پر منحصر  
 نہیں، اجتناب و موہبت کے علاوہ ایمان و احتساب، محاسبہ نفس، سنتوں کا تتبع، کتب حدیث  
 شامل سے محبت و عظمت کے ساتھ اشتغال کثرتِ نوافل و دعا، کثرتِ درود، نیت و احتساب کے  
 ساتھ خدمتِ خلق، جہاد، امر بالمعروف اور نہی عن المنکر، دعوت و تبلیغ، ان میں سے کوئی ایک چیز  
 استحضار و اہتمام کے ساتھ تقرب کا ذریعہ اور حصول نسبت کا سبب بن سکتی ہے، وسائل مختلف

لے تفصیل کے لئے ملاحظہ ہو "صراطِ مستقیم" ملفوظات حضرت سید احمد شہید جمع کردہ مولانا اسماعیل شہید مولانا

باخصوص حصہ سلوک راہ نبوت۔

سکتے ہیں، لیکن مقصود ایک ہے، شیخ الاسلام کے حالات کے مجموعہ سے صاف معلوم ہوتا ہے کہ ان کو مقصود حاصل تھا، اور اسی کا اظہار یہاں مقصود ہے۔

کسی شخص کے متعلق اس کے بے تکلف حالات و اذواق، اخلاق و عادات اور کیفیات دیکھ کر اس بات کی شہادت دی جاسکتی ہے کہ وہ عارفین و محققین اور مقبولین و کاملین میں سے تھا، اس کا وہی ظاہری مقياس اور پیمانہ اور کوئی منطقی دلیل نہیں ہوتی، اہل الشر اور عارفین کے حالات بلکہ بڑھنے اور ان کی صحبت میں رہنے سے ایک سلیم الفطرت اور صحیح الذوق انسان کو ایک ملکہ اور وجداً حاصل ہو جاتا ہے جس سے وہ اس بات کا فیصلہ کر سکتا ہے، لیکن پھر بھی کچھ حالات و علامات ایسی ہیں جن سے اندازہ ہوتا ہے کہ یہ شخص اپنی دینی سطح میں عوام سے بلند اور دین کی صحیح کیفیت و اذواق اور اہل الشر کے اخلاق سے بہرہ مند ہے، مثلاً ذوق عبودیت و انابت (توجہ الی اللہ) کی ایک خاص کیفیت، عبادت کا ذوق و انہماک، ذوق دعا و ابتهال، زہد و تجرید و تحقیر دنیا، سخاوت و ایثار، فروتنی اور بے نفسی، سکینت و سرور، کمال اتباع سنت، صاحبین میں مقبولیت اور علمائے وقت کی شہادت، تبعین و محبین کی دینداری اور حسن سیرت وغیرہ وغیرہ ہم اس موقع پر انہی عنوانوں کے ذیل میں شیخ الاسلام کے معاصرین اور مورخین کی شہادت اور ان کے تاثرات نقل کرتے ہیں۔

## ذوق عبودیت و انابت

ذوق عبودیت و انابت الی اللہ کی حقیقی کیفیت اس بات کی تین شہادت ہے کہ اس شخص کا باطن یقین سے معمور اللہ تعالیٰ کی عظمت و کبریائی سے بھرپور اپنی بے بسی، بیچارگی اور مالک الملک کی قدرت و جلال کے مشاہدے سے پر نور ہے، یقین و مشاہدہ جب باطن میں پیدا ہو جاتا ہے، تب الفاظ اور اعمال سے ظاہر ہوتا ہے، اس سلسلہ میں حقیقت و تکلف میں زمین و آسمان کا فرق ہے،



یہ فرق صاحب نظر اور صاحب وجدان سے چھپ نہیں سکتا۔

ليس التكلُّم في العینین کا کحل

ابن تیمیہ کے واقعات بتلاتے ہیں کہ ان کو یقین و مشاہدہ حاصل تھا اور اس نے ان کے اندر ایک فقار و اضطراب اور ایک انابت و عبودیت کی کیفیت پیدا کر دی تھی، گذشتہ صفحات میں گزر چکا ہے کہ جب ان کو کسی مسئلہ میں اشکال یا کسی آیت کے سمجھنے میں دقت ہوتی تھی، تو وہ کسی سنان مسجد میں چلے جاتے تھے، اور پیشانی خاک پر رکھ کر دیر تک یہ کہتے رہتے کہ یا معلم ابراہیم فہمنی! (اے ابراہیم کو علم عطا کرنے والے مجھے اس کی سمجھ عطا فرما) ذہبی کہتے ہیں:-

لم أر مثله في ابتهاله واستغاثته

میں نے گریہ زاری اشرقتانے سے استمداد اور فریاد

اور توجہ الی اشر میں ان کی نظیر نہیں دیکھی۔

وكثره توجهه۔

وہ فرماتے ہیں:-

انه ليقت خاطر في المسئلة او الشئ

کسی وقت کسی مسئلہ میں میری طبیعت بند ہو جاتی

او الحالة التي تشك على فاستغفر

ہے یا کسی معاملہ میں مجھے اشکال پیش آ جاتا ہے تو میں

اللہ تعالیٰ الف مرتة او اكثر او اقل حتى

ایک ہزار بار استغفار کرتا ہوں، یا اس سے کم یا زیادہ

ينشرح الصدر ويخلى اشكال ما اشكل۔

یہاں تک کہ طبیعت کھل جاتی ہے اور بدلی چھٹ

جاتی ہے اور اشکال رفع ہو جاتا ہے۔

اس کیفیت میں جلوت، مجمع، بازار، شور و شغب کوئی چیز مانع نہ ہوتی، فرماتے ہیں:-

واكون اذ ذلك في السوق او المسجد

ایسی حالت میں کبھی بازار میں کبھی مسجد میں یا گلی یا مدرسہ

او الدرب او المدرسته لا يمنعني ذلك

میں ہوتا ہوں لیکن ذکر و استغفار میں کوئی رکاوٹ نہیں

من الذکر والاستغفار لی ان أنال  
مطلوب لہ  
پیش آتی، اور برابر مشغول رہتا ہوں یہاں تک کہ  
مطلوب حاصل ہو جاتا ہے۔

یقین اور ذوقِ عبودیت جب پیدا ہو جاتا ہے اور باطن میں سرایت کر جاتا ہے تو انسان  
میں اپنی بے بسی و بیچارگی، اپنی تہی دستی و بے بضاعتی کا ایسا احساس پیدا ہو جاتا ہے کہ وہ آنازہ شاہی  
پر شکوہ گدائی لے کر کھڑا ہو جاتا ہے اور خدائی کا صدقہ اور رحمت کی بھیک مانگتا ہے، اس وقت  
اس کے رومیں رومیں سے یہ صدا آتی ہے کہ

مفلسانیم آمدہ در کوے تو      شیاً لثراز جمالِ روے تو

دست بکشا جانپ ز نبیلِ ما      آفریں بردست و بر بازوے تو

ابن تیمیہ کے حالات سے معلوم ہوتا ہے کہ ان کو یہ دولت فقر اور یہ عزت تزلزل حاصل تھی،  
ابن قیم بیان کرتے ہیں کہ میں نے شیخ الاسلام ابن تیمیہ کا اس بارہ میں ایسا حال دیکھا ہے جو کسی کے  
یہاں نظر نہیں آیا، وہ فرماتے تھے، نہ میرے پاس کچھ ہے نہ میرے اندر کچھ ہے، وہ اکثر یہ شعر پڑھتے۔

انا المکدی انا المکدی      وھکتا کان الی وجدی

(ہاں میں تیرے در کا بھکاری ہوں! ہاں میں تیرے در کا بھکاری ہوں! اور کوئی نیا بھکاری نہیں،

خاندانی بھکاری ہوں، اور شہینی سائل، میرا باپ بھی تیرے در کا بھکاری تھا، اور میرا دادا بھی)

## ذوقِ عبادت و انہماک

عبادت کا ذوق اور اس میں انہماک اس وقت تک نہیں ہو سکتا جب تک کہ انسان کو اس کی لذت  
اور اس کا حقیقی ذائقہ نہ نصیب ہو، اور وہ اس کے درد کی دوا، قلب کی غذا اور روح کی قوت نہ بن جائے

اور اس کو مقام "جعلت قرة عينى فى الصلاة" اور "ارحنا بابلال" سے مناسبت نہ بخشی جائے ابن تیمیہ کے معاصرین اور واقفین حال اس کی شہادت دیتے ہیں کہ ان کو اس دولت بیدار سے حصہ ملا تھا، اور ان کو خلوت و مناجات اور نوافل و عبادات کا خاص ذوق تھا، اور ان کا انہماک اس سلسلہ میں بہت بڑھا ہوا تھا، الکو اکب الدررۃ میں ہے:-

وكان فى ليله منفرداً عن الناس	رات کو وہ تمام لوگوں سے علیحدہ رہتے تھے اس
كلهم خاليًا بربيه عز وجل ضارحاً	وقت خدا کے سوا کوئی نہیں ہوتا تھا، وہ تھے اور
اليه مواظباً على تلاوة القرآن العظيم	گر یہ وزاری، برابر قرآن مجید پڑھتے رہتے، رات
مكثراً الانواع التعبّات الليلية والنهارية	اور دن مختلف قسم کے نوافل و عبادات میں مشغول
وكان اذا دخل فى الصلاة توقد فرائضه	رہتے، جب نماز شروع کرتے تو ان کے شانے اور
واعضاؤه حتى يميل يمينه ويساره	اعضاء کا اپنے لگتے یہاں تک کہ ان کو دائیں بائیں لرز ہوتی

ایسے اہل قلوب اور اہل ذوق کی طاقت اور نشاط، ذکر و عبادت سے قائم ہوتا ہے اگر اس میں فرق واقع ہو، تو ان کی قوت جواب دے جاتی ہے، اور ان کو محسوس ہوتا ہے کہ فاقہ ہوا، ابن قیم لکھتے ہیں:-

وكان اذا صلى الفجر يجلس فى مكانه حتى	نماز فجر کے بعد اپنی جگہ بیٹھتے یہاں تک کہ دن
يتعالى النهار جذاً يقول هذه غدوتى	اچھی طرح سے چڑھ آتا، کوئی پوچھتا تو فرماتے کہ یہ میرا
لولم تغد هذه الغدوة سقطت	ناشتہ ہے، اگر میں یہ ناشتہ نہ کروں تو میری قوت میں
قواى.	سقوط ہو جائے اور میرے قوی کام نہ کریں۔

اس ذوق و اہتمام کے بعد اللہ تعالیٰ استقامت عطا فرمادیتا ہے اور ذکر و عبادت و معمولات طبیعت ثانیہ بن جاتے ہیں، ذہبی لکھتے ہیں:-

لہ الکو اکب ص ۱۵۶ ۵۲ الرد الوافر ص ۳۶

لہ اور اذکارید منها کیفیۃ و جمعیۃ  
وہ اپنے اور اذکار کی پوری پابندی کرتے تھے  
اور ہر حالت میں جمعیتِ خاطر کے ساتھ ادا کرتے تھے۔

## زہد و تجرید و تحقیر دنیا

زہد اور دنیا کی تحقیر کی سچی کیفیت اس وقت تک پیدا نہیں ہو سکتی جب تک کہ دنیا کی حقیقت پوری طرح منکشف اور ان الدار الاخرۃ لہی المیتوان اور ما عند اللہ خیر و انقی کا حال پوری طرح طاری نہ ہو جائے اور یقین اور معرفت صحیحہ اور تعلق بالشرکے بغیر ممکن نہیں ان کے معاصرین نے ان کے زہد و تجرید اور فقر اختیار کی کا جا بجا تذکرہ کیا ہے ان کے رفیقِ درس اور ہم عصر شیخ علم الدین البرزالی (م ۷۳۸ھ) فرماتے ہیں :-

وجری علی طریقۃ واحدۃ من  
اختیار الفقر والتقلل من الدنیا  
ورد ما یفتم بہ علیہ  
شروع سے آخر تک ان کی حالت کیساں رہی کہ  
انہوں نے ہمیشہ فقر کو ترجیح دی، دنیا سے بقدر ضرورت  
اور برائے نام تعلق رکھا اور جو بلا اس کو واپس کر دیا۔

جب یہ کسی کا حال بن جاتا ہے اور اللہ تعالیٰ اس کو غنائے قلب کی دولتِ سرمدی سے نوازتا ہے تو اس کو کسریٰ و قیصر کی سلطنت بیچ معلوم ہونے لگتی ہے اور وہ اس کی طرف نگاہ اٹھا کر دیکھنا گناہ اور اللہ تعالیٰ کی نعمت کی ناشکری سمجھتا ہے اس وقت وہ بخودی کے عالم میں کہتا ہے۔

من دلق خود با فر شاہان نمی دہم  
از رنج فقر در دل گنجی کہ یافتم  
من فقر خود بملک سلیمان نمی دہم  
این رنج را براحت شاہان نمی دہم  
اس کے مقام سے بے خبر کبھی اس کے متعلق بدگمانی کرتے ہیں کہ وہ سلطنت پر طمع کی

نگاہ ڈالتا ہے اور وہ ان کی بے خبری اور بدذوقی پر ماتم کرتا ہے کہ اس دولت جاوید کے بعد بھی اس ملک فانی پر نگاہ کی جاسکتی ہے؟ ابن تیمیہ کا یہی حال تھا، الملک اناصر نے ایک مرتبہ ان سے کہا کہ میں نے سنا ہے کہ بہت سے لوگ آپ کے مطیع ہو گئے ہیں اور آپ کے دل میں سلطنت پر قبضہ کرنے کا خیال ہے! شیخ نے بے اطمینان کے ساتھ بلند آواز سے جس کو تمام حاضرین نے سنا جواب دیا:۔

انا فعل ذلك؟ والله ان ملكك و  
میرا کیا کروں گا؟ خدا کی قسم تمہاری اور تاروں کا  
ملك المغل لا يباوى عندى فلنا.  
سلطنت مل کر بھی میری نگاہ میں ایک پیسے کے برابر نہیں۔

## سخاوت و ایتار

اہل اللہ اور اخلاق نبوی کی میراث میں حصہ پانے والوں کی خاص صفت، سخاوت و ایتار ہے۔ ابن قیم نے زاد المعاد میں "المنشج" کی تفسیر میں لکھا ہے کہ شرح صدر کی دولت اور ایمان و یقین کا نتیجہ سخاوت و ایتار ہے اس لئے جس کو اس دولت سے حصہ ملے گا، سخاوت و ایتار اس کا شعار ہوگا، شیخ الاسلام کے معاصرین و احباب ان کی سخاوت کے بے حد معترف اور ثنا خواں ہیں۔ "الکواکب الدرّیة" میں ہے: "وهو احد الجواد الامنیاء الذین یضرب بهم المثل" (وہ ان معدوے چند اہل سخاوت میں سے ہیں جن کی سخاوت ضرب المثل ہے) الحافظ ابن فضل اللہ العمری جو ان کے معاصر ہیں، اس سخاوت کا حال اس طرح بیان کرتے ہیں:۔

كانت تاتيه القناطير المقتطرة من  
ان کے پاس ڈھیروں سونا چاندی، اعلیٰ امیل  
الذهب والفضة والخیل المسومة  
گھوڑے، جانور مالک و اموال آتے، وہ سب کا  
والانعام والمحوت فيهب ذلك باجمعه  
سب ٹھاکر دوسروں کو دے دیتے یا اہل ضرورت

ويضعه عند اهل الحاجة في موضعه لا  
کے پاس رکھوا دیتے اور صرف دوسروں کو دینے کے لئے

ياخذ منه شيئاً الا ليهبه ولا يحفظ الا ليدبه<sup>۱۵</sup>  
لیتے اور صرف عطا کرنے کے لئے اٹھا رکھتے۔

ان کی سخاوت یہاں تک پہنچی ہوئی تھی کہ اگر دینے کے لئے کچھ نہ ہوتا تو کپڑا اتار کر دے دیتے۔۔

كان يتصدق حتى اذا المرء شيئا  
وہ صدقہ کرتے تھے جب کچھ پاس نہ ہوتا تو اپنا کولہ کپڑا

نزع بعض ثيابه فيصل به الفقراء<sup>۱۶</sup>  
ہی اٹھا کر دے دیتے اور اہل حاجت کی کار بر آری کرتے۔

ایک دوسرے صاحب فرماتے ہیں:-

وكان يتفضل من قوته الرغيف  
کھانے سے ایک روٹی، دو روٹیاں بچا لیتے اور

والرغيفين فيوثربذلا على نفسه<sup>۱۷</sup>  
اپنے اوپر ایشا کر کے دوسروں کو دے دیتے۔

ایشا کا ایک نازک مقام یہ ہے کہ آدمی اپنے دشمنوں اور حریفوں کے ساتھ فراخ دلی بلکہ عفو

واحسان اور اس سے آگے بڑھ کر دعا و خیر خواہی کے ساتھ پیش آئے، یہ مقام ان ہی لوگوں کو حاصل

ہوتا ہے جو اتانیت اور حظوظ نفس سے بہت آگے بڑھ چکے ہوں اور ان پر نعمائے الہی کی ایسی

بارش ہو اور سکینت و سرور اس درجہ کا حاصل ہو کہ وہ ان سب مخالفتوں کو ان کے مقابلہ میں بیچ

اور پرکھا سمجھتے ہوں اور جن کے اندر اپنے دشمنوں اور مخالفین کے لئے بھی خیر طلبی و رحم کا جوش پیدا

ہوتا ہو، اور گنہگار چکا ہے کہ سزا میں جب وہ دوسری بار رہا ہوئے تو سلطان نے تنہائی میں ان سے

ان قضاة کے قتل کے بارے میں فتوے لینا چاہا جنہوں نے جانشگیر کی حمایت کی تھی، اور سلطان کی

معزولی کا فتویٰ دیا تھا، اور یہ بھی کہا کہ انہوں نے آپ کے خلاف شورش برپا کی، اور آپ کو تکلیف

پہنچائی، اس کے جواب میں ابن تیمیہ نے ان لوگوں کی بڑی مدح و توصیف کی، اور پزور الفاظ میں

سلطان سے ان کی سفارش کی، اور اس کو ان کے قتل کے ارادہ سے باز رکھا، ان کے سب سے بڑے

۱۵ الکواکب ۱۵۸ ۱۶ ایضاً ۱۵۹ ۱۷ ایضاً

حریف و مد مقابل قاضی ابن مخلوف مالکی کا یہ مقولہ بھی گذر چکا ہے کہ ہم نے ابن تیمیہ جیسا عالی ظرف و فرخ و صلہ نہیں دیکھا کہ ہم نے تو ان کے خلاف سلطنت کو آمادہ کیا، لیکن ان کو جب قدرت حاصل ہوئی تو ہم کو صاف معاف کر دیا، اور اٹھے ہماری طرف سے وکالت و مدافعت کی:

ان کے تلمیذ رشید اور ہر وقت کے ساتھی حافظ ابن قیم کہتے ہیں کہ وہ اپنے دشمنوں کے لئے دعائے خیر کرتے تھے، میں نے نہیں دیکھا کہ وہ ان میں سے کسی کے لئے بد دعا کرتے ہوں، میں ایک روز ان کے سب سے بڑے حریف اور ایک ایسے صاحب کی خبر وفات لے کر آیا جو عداوت اور ان کو ایذا پہنچانے میں سب سے آگے تھے، انھوں نے مجھے جھڑک دیا اور منہ پھیر لیا، انا اللہ وانا الیہ راجعون پڑھی، پھر فوراً ان کے مکان پر گئے، ان کی تعزیت کی اور فرمایا کہ مجھے ان کی جگہ پر سمجھنا جس چیز کی تم کو ضرور پڑے گی میں تمہاری اس میں مدد کروں گا، اسی طرح ان سے ایسی لطافت و دجوتی کی باتیں کہیں جن سے وہ نہایت مسرور ہوئے اور ان کو بڑی دعائیں دیں اور ان کو اس پر سخت استعجاب ہوا۔

عفو و احسان، اعداء و مخالفین کے ساتھ شفقت و مرحمت کا یہ مقام مالی ایشیا سے بہت بلند اور آگے کا مقام ہے، یہ وہ مقام ہے جو صدیقین و خواص اولیاء کو ملتا ہے، ابن تیمیہ اس مقام پر فائز تھے اور گویا زبان حال سے وہ کہتے تھے، جو اسی مقام کے کسی صاحب حال شاعر نے فارسی میں کہا ہے:

ہر کہ مارا یار نبود ایزد اور ایا رباد  
ہر کہ مارا رنج داوہ راحتش بیار باد  
ہر کہ اندر راہ ما خلعے نہد از دشمنی  
ہر گلے کز باغ عمرش بشگند بے خار باد

## فروتنی و بے نفسی

فروتنی و بے نفسی اہل اللہ کی خاص صفت اور وہ مرتبہ کمال ہے جو ہزار کرامتوں سے بلند اور

ہزار فضیلتوں سے بالاتر ہے، یہ مقام اسی وقت حاصل ہوتا ہے جب خودی مٹ جاتی ہے اور نفس کا  
کامل تزکیہ ہو جاتا ہے، شیخ الاسلام کو اپنے کمالات علمی اور عروج دینی و دنیاوی کے ساتھ یہ کمال بھی  
حاصل تھا، ان کے اقوال پتہ دیتے ہیں کہ وہ بے نفسی و تلہبیت اور، مضمم نفس اور انکارِ ذات کے درجہ علیا  
پر پہنچے ہوئے تھے ابن قیم فرماتے ہیں کہ وہ اکثر کہتے تھے کہ "مالی شئ، ولا منی شئ، ولا فی شئ" اگر کوئی  
ان کے منہ پر ان کی تعریف کرتا تو فرماتے :-

والله الى الان اجدها سلامي كل  
وقت وما سلمت بعدا اسلاما جيدا

خدا کی قسم میں بھی تک برابر اپنے اسلام کی تجدید کرتا رہتا  
ہوں اور ابھی تک نہیں کہہ سکتا کہ کامل طور پر سلمان ہوں

کبھی کوئی تعریف کرتا تو یوں بھی فرماتے کہ "انا رجل ملته لارجل دولة" (میں امت کا ایک عام  
آدمی ہوں ملطنت و حکومت کا آدمی نہیں۔)

بے نفسی اور عبودیت کے اس درجہ پر پہنچ کر آدمی کی یہ حالت ہو جاتی ہے کہ وہ اپنا نہ کسی پر  
کوئی حق سمجھتا ہے، نہ اس کا کوئی مطالبہ کرتا ہے، نہ اس کو کسی سے شکایت ہوتی ہے، نہ اپنے نفس کا  
انتقام لیتا ہے، اللہ تعالیٰ نے ان کو اس مقام پر پہنچا دیا تھا، ابن قیم فرماتے ہیں :-

سمعت شيخ الاسلام ابن تيمية قدس  
الله روحه، يقول العارف لا يرى له  
على احد حقا ولا يشهد له على غيره فضلا  
ولذلك لا يعاتب ولا يطالب ولا  
يضارب.

میں نے شیخ الاسلام ابن تیمیہ قدس سرہ سے سنا  
ہے کہ فرماتے تھے کہ عارف اپنا کسی پر کوئی حق نہیں  
سمجھتا، اور نہ یہ جانتا ہے کہ اس کو کسی پر کوئی فضیلت  
حاصل ہے، اسی لئے نہ وہ کسی کی شکایت کرتا ہے،  
نہ مطالبہ کرتا ہے، نہ مار پیٹ کرتا ہے۔

ان کے حالات سے واقفیت رکھنے والے جانتے ہیں کہ حدیث دیگران میں وہ اپنا ہی حال



بیان کر رہے ہیں۔

## سکینت و سرور

اس ایمان و یقین اور اللہ تعالیٰ کے ساتھ اس صحیح تعلق اور مخلوق سے آزادی اور قلب کی وابستگی اور بے تعلقی کے بعد انسان کو وہ سکینت و سرور حاصل ہوتا ہے کہ اس زندگی ہی میں اس کو جنت کا مزہ آنے لگتا ہے، شیخ الاسلام نے (جیسا کہ ابن قیم نے نقل کیا ہے) خود ایک بار فرمایا کہ

اتّٰ فی الدنیا جنة من لم یدخلها لم یدخل الجنة الاخرة<sup>۱</sup>

دنیا میں (مومن کے لئے) ایک ایسی جنت ہے کہ جو اس میں

بہاں داخل نہیں ہوا آخرت کی جنت کے بھی محروم رہے گا۔

اہل نظر جانتے ہیں کہ اللہ تعالیٰ کبھی اپنے مخلص بندوں کو اس زندگی میں بھی "لَا خَوْفٌ عَلَيْهِمْ وَلَا هُمْ يَحْزَنُونَ" کی دولت عطا فرماتا ہے اور وہ اس کا نمونہ (بقدر وسعت دنیا) یہاں بھی دیکھ لیتے ہیں، شیخ الاسلام اور ان کے رفقاء کے بیانات سے معلوم ہوتا ہے کہ ان کو یہ دولت حاصل تھی، خود بھی ایک بار جوش میں آکر فرمایا:-

ما یصنع اعدائی لی ان جنتی وبتانی

میرے دشمن میرا کیا بگاڑ سکتے ہیں، میری جنت اور

فی صدری ان رحمت فہی معی

میرا باغ میرے سینے میں ہے جہاں جاؤں گا وہ

لا تقار قنی<sup>۲</sup>

میرے ساتھ ہے۔

یہ نسبت سکینت و رضا زندگی میں اور بعد وفات ان کے ساتھ رہی، ابن قیم نے لکھا ہے کہ میں نے ایک مرتبہ ان کو خواب میں دیکھا، میں نے ان سے بعض اعمالِ قلبیہ کا ذکر کیا، اس پر شیخ نے فرمایا:-

اما انا فطریق الفرح والسرور<sup>۳</sup>

بھائی میری نسبت تو فرحت و سرور کی ہے۔

۱۔ الرد الوافر ص ۳۶ ۲۔ الاہل الصیب ص ۶۶ ۳۔ اغاثة اللہقان۔

ابن قیم لکھتے ہیں:-

وهكذا كانت حاله في الحياة يبدو ذلك  
علي ظاهرة وينادي به عليه حاله  
یہی حالت ان کی زندگی میں تھی کہ ان کے چہرہ پر  
فرحت و سرور کے آثار نظر آتے تھے اور ان کی  
کیفیت اس کا اعلان کرتی تھی۔

## کمال اتباع سنت

اس مقام (قبولیت و صدیقیت) کی ابتداء اتباع سنت سے ہے اور اس کی انتہا بھی  
کمال اتباع سنت پر ہے، حدیث و سنت کے ساتھ ابن تیمیہ کا شغف و انہماک ان کے مخالفین  
کو بھی تسلیم ہے، لیکن شغف و انہماک محض علمی و نظری نہ تھا، علمی اور ظاہری بھی تھا، ان کے معاصرین  
شہادت دیتے ہیں کہ مقام رسالت کا جیسا ادب و احترام اور اتباع سنت کا جیسا اہتمام ابن تیمیہ  
کے یہاں دیکھا کسی اور کے یہاں نظر نہیں آیا، حافظ سراج الدین البزار قسم کھا کر کہتے ہیں:-

لا والله ما رأيت احدا اشد تعظيما  
لرسول الله صلى الله عليه وسلم ولا  
احرص على اتباعه ونصره ما جاء به  
منه  
خدا کی قسم میں نے رسول اللہ صلی اللہ علیہ وسلم کا اتنا  
ادب و احترام کرنے والا اور آپ کے اتباع اور  
آپ کے دین کی نصرت کی حرص رکھنے والا ابن تیمیہ  
سے بڑھ کر نہیں دیکھا۔

یہ چیز ان پر اتنی غالب اور ان کی زندگی میں نمایاں تھی کہ دیکھنے والوں کا قلب شہادت  
دیتا تھا کہ اتباع کامل اور سنت کا عشق اس کا نام ہے، علامہ عماد الدین الواسطی فرماتے ہیں:-

ما رأينا في عصرنا هذا من تسبجلى النبوة  
هم نے اپنے زمانہ میں ابن تیمیہ ہی کو ایسا پایا کہ نبوت محمدی

المحمدية وسنهام اقواله وافعاله  
 كانه ان كى زندگى ميں اور سنتوں كا اتباع ان كے  
 الا هذا الرجل يشهد القلب العميق ان  
 اقوال وافعال ميں عيان تھا قلب سليم اس كى شهادت  
 هذا هو الاتباع حقيقة  
 ديتا تھا كى حقيقى اتباع اور كمال پيروي اس كا نام ہے

## صالحين ميں مقبوليت اور علمائے وقت كى شهادت

كسى انبوه اور عوام كى بھير كى كسى شخص كى تعريف كرنا مقبوليت عند الشراستقامت اور  
 علوم تربيت كى دليل نہيں، دليل اس كے زمانہ كے اہل صلاح واستقامت اور اہل علم اور اہل بصيرت كى  
 شهادت اور توصيف ہے، نيزيہ كہ اس كے پيروں، اس سے محبت و تعلق ركھنے والوں اور اس كے پاس  
 اٹھنے بيٹھنے والوں ميں صلاح وسداد، حسن اعتقاد، تقوى و احتياط اور آخرت كى فكر و اہتمام پايا جائے،  
 اور وہ اپنے ابناء كے زمانہ سے اپنى ديندارى اور سلامت روى ميں ممتاز ہوں، ابن تيمية كا معاملہ يہى تھا كہ  
 اس زمانہ كے ممتاز ترين اہل صلاح و رشد اور اصحاب علم و نظر ان كى عظمت و فضيلت، صحت اعتقاد و  
 سلامت عقيدہ كے قائل و معترف اور ان كے مدح كھے اور ان كے مخالفين ميں بڑى تعداد حكومت كے متولين  
 اور ابناء كے دنيا كى تھى، جو جاہ طلبى كے مرض اور دولت و عزت كے خواہاں تھے، صاحب كو اكبر كہتے ہيں،

قالوا ومن امن النظر بصيرته لحمر  
 لوگ بيان كرتے ہيں كہ جو ذرا خورد سے كام لے گا وہ  
 عالمان اهل اى بلد شاء موافقاً له  
 ديكھے گا كہ ان كا جو موافق جس شہر ميں يہى ہے وہ اس  
 الا ولاء من اتبع علماء بلد بل للكتاب و  
 شہر كے علماء ميں سب كے زيادہ كتاب و سنت كا تبع  
 السنة واشغلم بطلب الآخرة والرغبة  
 اور طلب آخرت ميں مشغول اور سب كے زيادہ اس كا

۱۷۸ جلاء العينين ۱۷۸ اس كير سے وہ حضرات مستثنى ہيں جن كو كوئى غلط فہمى تھى، يا ان كا اختلاف خالص علمى و اصولى

تھا، وما من عام الا وقد خص منه البعض

فہا وابلغہم فی الاعراض عن الدنیا  
والاہمال لہا ولایری عنلما مخالفالہ منخرنا  
عنہ الاہو من اکبرم نعمة فی جمع الدنیا  
والکثرہم ریاء اوسمعة والله اعلم۔

حریص اور دنیا سے بے پروا، اور اس کی طرف  
غیر توجہ نظر آئے گا، اس کے برخلاف ان کا جو مخالف  
نظر آئے گا وہ دنیا کا حریص، بواہوس ریاء کا را اور  
شہرت کا طالب دکھائی دے گا۔ والشر اعلم۔

علامہ ذہبی کے یہ الفاظ بھی فراموش کرنے کے قابل نہیں :-

واخيف فی نصر السنة المحفوظة حتی  
اعلی الله تعالی مارا وجمع قلوب  
اہل التقوی علی محبتہ والدعاء لہ۔

سنت کی نصرت کے جرم میں ان کو بہت ڈرایا  
دھمکا گیا، یہاں تک کہ اللہ تعالیٰ نے ان کو سرخرو  
اور محرز کیا، اور اہل تقویٰ کے قلوب کو ان کی  
محبت اور دعا کے لئے مجتمع کر دیا۔

## فراست و کرامت

ہر چیز کے کشف و کرامت نہ بزرگی و مقبولیت کا جز ہے نہ اس کی دلیل محققین نے صاف  
لکھ دیا ہے کہ الاستقامة فوق الکرامة اور یہ مسئلہ اب کسی بحث کا محتاج نہیں لیکن یہ بھی واقعہ  
ہے کہ اللہ تعالیٰ اپنے بہت سے مقبول بندوں کو بطریق انعام یہ دولت بھی عطا فرماتا ہے اور  
ان کے ہاتھوں یا زبان سے ایسے واقعات کا ظہور ہوتا ہے جو ان کی مقبولیت و وجاہت کے  
مؤیدات و آثار میں سے ہوتے ہیں، اہل سنت کا متفق علیہ مسئلہ ہے کہ کرامات الاولیاء حق اور  
قرآن و حدیث میں اس کے متعدد شواہد و واقعات ہیں، اور خود شیخ الاسلام کی کتابوں میں اس  
مسئلہ کی تقریر اور اس حقیقت کا اثبات ہے۔

ان واقعات کی شہادت جو بطریق کرامت و خرق عادت پیش آئے ان کے تلامذہ و احباب و معاصرین نے دی ہے اور تآخیرین نے بھی اس کا اعتراف کیا ہے کہ وہ اس قدر شہور اور بکثرت منقول ہیں کہ ان کا انکار ممکن نہیں، علامہ عینی صاحب عمدۃ القاری شرح البخاری، تقریظ الرد الوافر میں لکھتے ہیں:-

وهذا الامام مع جلالة قدره في العلوم  
 نقلت عنه على لسان جمر خفير من الناس  
 كوامات ظهرت منه بلا التباس  
 ہے اور ان میں شبہہ کی گنجائش نہیں۔

انہی کرامات کا ایک شعبہ "فراست صادقہ" ہے جو اکابر مومنین و اولیائے متقین کو حاصل ہوتی ہے اس فراست کے عجیب و غریب واقعات نقل کئے جاتے ہیں، حافظ ابن قیم نے مدارج السالکین اور دوسری کتابوں میں اس فراست کے بہت سے واقعات نقل کئے ہیں مدارج السالکین میں ایک جگہ لکھتے ہیں:-

ولقد شاهدت من فراسة شيخ الاسلام  
 امور اعجيبه وما لم يشاهد منها اعظم  
 واعظم ووقائع فرات تستدعي  
 سفرا متخما  
 میں نے شیخ الاسلام کی فراست کے عجیب و غریب واقعات کا شاہدہ کیا ہے اور جو واقعات میرے شاہدہ میں نہیں آئے (بلکہ میں نے معتبر لوگوں کی زبانی سنے ہیں) وہ اور بڑے چہرہ کر ہیں ان کی فراست کے واقعات کے نقل کرنے کے لئے ضخیم کتاب چاہئے۔

مسئلہ وحدۃ الوجود، فنا، بقا، معرفت، اعمال قلبیہ وغیرہ پر انھوں نے جو کچھ لکھا ہے اس سے پتہ چلتا ہے کہ وہ عملی طور پر بھی ان منازل سے گزرے ہوئے تھے اور اس سلسلہ میں ان کو اذواق عالیہ اور احوال صحیحہ حاصل تھے اور جو کچھ کہتے اور لکھتے ہیں وہ محض عام ذہانت، قوت علم یا

زورِ قلم کا نتیجہ نہیں ہے بلکہ ان کے تجربات و مشاہدات ہیں، ان مسائل و مباحث میں بعض مرتبہ ان کا کلام اور تحقیقاتِ محققینِ صوفیہ اور مجتہدینِ فنِ سلوک (مثلاً مخدوم شیخ شرف الدین یحییٰ میسروری اور امام ربانی حضرت شیخ احمد سرہندی) کے کلام و تحقیقات سے مل جاتی ہیں، رسالۃ العبودیۃ میں فنا کے اقسام اور اس کے مراتب و مقامات کی تفصیل بیان کرتے ہوئے لکھتے ہیں:-

• فنا کی تین قسمیں ہیں، ایک فنا کا مقام وہ ہے جو انبیاء و اولیاء کاملین کو حاصل ہوتا ہے ایک وہ مقام ہے جو ان اولیاء و صالحین کو حاصل ہوتا ہے جو کمال و ترقی کے اس درجہ پر نہیں ہوتے ایک مقام منافقین و ملحدین اہل تشبیہ کا ہے پہلا مقام یہ ہے کہ ماسوی الشریعہ سے ایسی فنائیت حاصل ہو جائے کہ صرف الشہی کے لئے محبت اور الشہی کی عبادت، الشہی پر توکل، اور الشہی ہی کی طلب رہ جائے ماسوا کا کوئی گذر نہ رہ جائے، شیخ بایزید بسطامی کا یہ فقرہ جو منقول ہے کہ "لا اريد الا ما يريد" (میں نہیں چاہتا اگر وہی جو وہ چاہتا ہے) کا یہی مطلب لینا چاہئے یعنی میری مراد وہی ہے جو خدا کا خواہش و مرضی ہے اور اس سے مراد دینی ارادہ ہے، عبد کا کمال یہی ہے کہ اس کے اندر اسی کا ارادہ اسی کی محبت اور اسی سے رضامندی رہ جائے جس کا ارادہ اللہ تعالیٰ فرمائے اور جس سے وہ راضی ہو، اور جس کو وہ پسند فرمائے اور اس سے مراد وہ اوامر الہی ہیں جن میں امر و وجوب یا استحباب ہو، یہ ملائکہ، انبیاء و صالحین کا مقام ہے، جس کو یہ مقام حاصل ہو، اس کو قلبِ سلیم کی دولت حاصل ہے "إِلَّا مَنْ أَلَىٰ اللَّهُ بِقَلْبٍ سَلِيمٍ" علماء نے اس کی یہی تفسیر کی ہے کہ وہ غیر الشریعہ کی عبادت یا غیر الشریعہ کے ارادے یا غیر الشریعہ کی محبت سے پاک ہو، اس کا نام فنا رکھا جائے یا نہ رکھا جائے یہی اسلام کی ابتداء و انتہا اور یہی دین کا باطن و ظاہر ہے۔

فنا کی دوسری قسم یہ ہے کہ ماسوا کے مشاہدے سے بالکل استغناء و غیبت کلی ہو جائے، یہ ایک

مقام ہے جو بہت سے سالکین کو پیش آتا ہے، ان کے قلوب کا ذکر و عبادت اور محبت الہی

کی طرف ایسا انجذاب اور ایسی زور کی کشش ہوتی ہے کہ ان کے قلوب ماسوا کے مشابہے کی  
 تاب نہیں لاسکتے، اور اپنے مقصود کے سوا کچھ دیکھ نہیں سکتے، غیر الشکر ان کے دل میں گند بھی  
 نہیں ہو سکتا بلکہ اس کا احساس تک باقی نہیں رہتا، اس مقام میں جس طرح اس کشش اور  
 انجذاب کو دخل ہے، اسی طرح کسی وجہ میں ان کے قلوب کے ضعف کو بھی دخل ہے، قرآن مجید  
 میں ہے "وَأَصْبَحَ فُؤَادُ أُمِّ مُوسَىٰ فَرِغَانٌ كَادَتْ لَتُبْدِي بِهِ لَوْلَا أَن رَّبَطْنَا عَلَىٰ قَلْبِهَا"  
 مفسرین نے لکھا ہے، اس کا مطلب یہ ہے کہ حضرت موسیٰ کی والدہ کا دل سوائے حضرت موسیٰ  
 کے خیال و یاد کے ہر چیز سے خالی ہو گیا، یہ بات اکثر ان لوگوں کو پیش آتی ہے، جن پر اچانک کسی  
 محبت یا خوف یا امید کا حملہ اور غلبہ ہوتا ہے، اس وقت ان کا دل سوائے اس محبوب یا دشمن  
 یا مطلوب کے ہر چیز سے سادہ اور خالی ہو جاتا ہے، اور بعض اوقات اس محبت یا خوف یا طلب  
 میں ایسا استغراق ہو جاتا ہے کہ اس کے سوا کسی چیز کا احساس باقی نہیں رہتا، جب کسی ایسے  
 شخص پر چوٹنا کے اس مقام پر ہے، اس حال کا پورا پورا غلبہ ہو جاتا ہے تو وہ اس موجود  
 کے استغراق سے خود اپنے وجود سے بے خبر ہو جاتا ہے، اس ایک شہود کے شہود کا ایسا غلبہ  
 ہوتا ہے کہ اس کو اپنا شہود نہیں رہتا، اس ایک مذکور کے ذکر کا ایسا تسلط ہو جاتا ہے کہ اپنا  
 ذکر و فکر بالکل جاتا رہتا ہے، ایک کی معرفت ایسی طاری ہو جاتی ہے کہ اپنی معرفت باقی نہیں  
 رہتی، اس وقت اس ایک وجود کے سوا تمام موجودات اس کی نظر میں معدوم اور فانی ہو جاتے  
 ہیں، جس شخص کو اللہ تعالیٰ کی محبت یا معرفت میں یہ مقام حاصل ہو جائے اس کو تمام مخلوقات  
 معدوم اور فانی نظر آنے لگتی ہیں، اور صرف اللہ تعالیٰ کا وجود باقی رہ جاتا ہے، اور حقیقت  
 یہ ہوتی ہے کہ مخلوقات حقیقتاً معدوم اور فنا نہیں ہوتیں، بلکہ اس شخص کے شہود اور ذکر میں فنا  
 اور کم ہو جاتی ہیں، اور وہ ان کے ادراک یا شہود سے فانی ہو جاتا ہے، جب اس چیز کا غلبہ ہو جاتا ہے،

اور محب میں ایسا ضعف پیدا ہو جاتا ہے کہ اس کی قوت تمیز جواب دینے لگتی ہے تو بعض اوقات وہ اپنے کو عین محبوب سمجھنے لگتا ہے، واقعہ بیان کیا جاتا ہے کہ ایک شخص دریا میں کود پڑا، اس کا عاشق کھڑا دیکھ رہا تھا، وہ بھی اس کے پیچھے دریا میں کود پڑا، محبوب نے کہا کہ میں تو دریا میں کودا تھا، تم میرے پیچھے کیوں کود پڑے، اس نے کہا کہ تمہاری محبت میں مجھے اپنا ہوش نہ رہا، یہاں تک کہ مجھے ایسا محسوس ہونے لگا کہ تم اور میں ایک ہی ہوں۔

اس مقام میں پہنچ کر بہت سے لوگوں کے قدم کو لغزش ہوئی ہے، انہوں نے خیال کیا کہ یہ اتحاد ہے اور محب محبوب سے مل کر ایک ہو جاتے ہیں، یہاں تک کہ ان کے اصل وجود میں کوئی فرق باقی نہیں رہتا، یہ بالکل غلط ہے، خالق کے ساتھ کوئی چیز بھی مل کر ایک نہیں ہو سکتی، بلکہ واقعہ یہ ہے کہ کوئی چیز بھی کسی چیز سے مل کر ایک نہیں ہو سکتی، دو چیزوں میں اتحاد کلی اسی وقت ہو سکتا ہے، جب وہ دونوں چیزیں بدل جائیں، یا بگڑ جائیں یا ان کے اتحاد سے ایک تیسری چیز پیدا ہوتی ہے، جو نہ وہ ہوتی ہے، نہ یہ ہوتی ہے، جیسے پانی اور دودھ پانی اور شراب مل کر ایک تیسری چیز بن جاتی ہے، البتہ ارادہ پسندیدگی اور ناپسندیدگی میں اتحاد ہو سکتا ہے، دوستیاں ارادے میں پسندیدگی اور ناپسندیدگی میں متحد ہو سکتی ہیں، ایک جس سے محبت کرے، دوسرا بھی اس سے محبت کرے، ایک جس سے بغض رکھے، دوسرا بھی اس سے بغض رکھے، ایک جس چیز کو پسند کرے، دوسرا بھی اس کو پسند کرے، اسی طرح ایک جس سے دشمنی کرے، دوسرا بھی اس سے دشمنی کرنے، لیکن وہ فنا سے کلی جس میں دوسری موجودات بالکل معدوم ہونے لگیں، اور ان کا شہود و احساس بھی باقی نہ رہے، یہ ایک ناقص مقام ہے، البکر و عمر جیسے اکابر و اولیاء اور ہاجرین و انصار میں سے جن کو سبقت اور اولیت حاصل تھی، وہ اس فنا میں مبتلا نہیں ہوئے، جب وہ اس سے بالاتر تھے تو انبیاء کرام کا کیا ذکر، اس طرح کے اذواق و حالات صحابہ کرام کے بعد کے لوگوں کو پیش آئے ہیں، ان کے



قلب پر بعض مرتبہ ایسی ایمانی کیفیات وارد ہوئیں کہ ان کو عقل و ہوش اور تمیز باقی نہیں رہی، صحابہ  
 رضی اللہ عنہم بڑے کامل الاحوال، بڑے قوی القلب تھے، ایمانی کیفیات کے وقت نہ تو ان کی  
 عقلیں معطل ہوتی تھیں، نہ ان میں حجاب، ضعف، شکر و بے خودی، فنا، یا ستی، دیوانگی کی کیفیات  
 پیدا ہوتی تھیں، اس سلسلہ کی ابتدا ورتا بعین میں ہوئی، اور بصرہ کے مرتاض اور کثیر العبادت لوگوں کو  
 یہ حالات پیش آئے، ان میں سے بعض بعض لوگ قرآن مجید سن کر بے ہوش ہو جاتے، بعض کو موت بھی  
 واقع ہوئی، جیسے ابو جہیر، نابینا، زرارہ بن ابی ادنیٰ، قاضی بصرہ، اسی طرح مشائخ صوفیہ کو بھی فنا  
 اور شکر کی ایسی کیفیتیں حاصل ہوئیں کہ ایسی حالت میں ان میں عقل و تمیز باقی نہیں رہی، اکثر ایسی  
 حالت میں ان کی زبان سے ایسے کلمے بھی نکل جاتے جو ہوش میں آنے کے بعد ان کو صریحاً غلط معلوم  
 ہوتے، شیخ بایزید بطنامی، شیخ ابوالحسن نوری اور شیخ ابوبکر شبلی کو یہ چیزیں پیش آئیں، اور ان سے  
 ایسے واقعات نقل کئے جاتے ہیں، لیکن ابوسلیمان دارانی، معروف کرخ، فضیل بن عیاض، بلکہ  
 جنید بغدادی وغیرہ سے اس طرح کی باتیں منقول نہیں، ایسے احوال میں بھی ان کی عقل اور قوت تمیز  
 ان کا ساتھ نہیں چھوڑتی تھی، اور وہ اس طرح کے فنا و شکر میں مبتلا نہیں ہوتے تھے، ان کا ملین  
 کے ذہن میں سوا اللہ کی محبت اور اس کے ارادے کے کچھ نہیں ہوتا، ان کا علم اتنا وسیع اور وہ  
 ایسے صاحب تمیز ہوتے ہیں کہ ان کو اشیاء اور امور اپنی اصل حالت اور صورت میں نظر آتے ہیں،  
 بجائے اس کے مخلوقات ان کے لئے معدوم یا غیر مشہود ہو جائیں، وہ اللہ کے حکم و ارادے کے ساتھ  
 قائم، اس کی مشیت کے تابع اور سخر نظر آتی ہیں، بلکہ تسبیح و اطاعت میں مشغول، اس طرح یہ  
 شاہدہ ان کی بصیرت اور تذکر کو بڑھاتا ہے، اور ان کی معرفت، اخلاص، توحید و عبادت میں  
 اضافہ کرتا ہے، یہی وہ حقیقت ہے جس کی طرف قرآن نے دعوت دی، اور یہی مومنین و محققین اور  
 عارفین و کاملین کا مقام ہے، اور ہمارے پیغمبر صلی اللہ علیہ وسلم ان سب کے امام و سرگروہ ہیں اور

ان میں سب سے اکمل واعلیٰ ہیں، اس لئے جب آپ کو معراج ہوئی، اور آپ نے وہاں آیات الہی کا شاہدہ کیا اور آپ سے ہم کلامی اور سرگوشیاں ہوئیں، پھر جب آپ اس عالم میں تشریف لائے تو آپ کی حالت میں کوئی تغیر نہیں ہوا، اور نہ کسی نے اس کا اثر محسوس کیا حالانکہ حضرت موسیٰ پر ایسے مواقع میں ایک بے خودی اور بے ہوشی طاری ہو جاتی تھی۔

ایک اور حالت ہے جس کو کبھی کبھی کبھی فنا کے نام سے موسوم کیا جاتا ہے، وہ یہ کہ آدمی اس بات کی شہادت دے کہ خدا کے سوا کوئی چیز بھی موجود نہیں، اور یہ کہ خالق کا وجود ہی مخلوقات کا وجود ہے، اس لئے رب و عبد کے درمیان کوئی فرق نہیں، یہ ان اہل ضلال و احماد کا فنا ہے جو حلول و اتحاد میں مبتلا ہو جاتے ہیں، صاحب استقامت مشائخ میں اگر کوئی کہتا ہے کہ مجھے اللہ کے سوا کوئی اور نظر نہیں آتا، یا میں غیر اللہ کی طرف نہیں دیکھتا، یا اسی طرح کے کلمے تو اس سے مراد یہ ہوا کرتی ہے کہ مجھے اس کے سوا کوئی رب نظر نہیں آتا، یا مجھ کو اس کے سوا کوئی خالق یا اس کے سوا کوئی مددبر یا اس کے سوا کوئی معبود نہیں نظر آتا، یا میں محبت سے یا خوف کے ساتھ یا امید و رجاء کے ساتھ اس کے سوا کسی پر نظر نہیں ڈالتا، اس لئے کہ قاعدہ یہی ہے کہ آنکھ ہمیشہ اس کو دیکھتی ہے جس سے قلب متعلق ہوتا ہے جس شخص کو کسی چیز سے محبت ہو یا امید ہو، یا اس کا خوف ہو، وہ اسی طرف متوجہ رہے گا، اگر اس کے دل میں اس کی محبت یا امید یا خوف یا بغض یا قلب کے تعلق کی کوئی ایسی بات نہیں ہے، تو قلب میں اس کی طرف متوجہ ہونے کا ارادہ ہی پیدا نہ ہوگا، اور نہ وہ اس کی طرف نگاہ اٹھائے گا، اور نہ وہ اس کو دیکھے گا، اور اگر کبھی اس پر نظر پڑے گی تو محض اتفاقاً اور محض نگاہ جیسے کوئی شخص کسی دیوار کو یا کسی ایسی چیز کو دیکھتا ہے، جس سے اس کا قلب متعلق نہیں، مشائخ صاحبین کبھی کبھی خالص توحید اور اخلاص کامل کے تعلق کلمات ارشاد فرماتے ہیں، ان کا مطلب یہ ہوتا ہے کہ بندہ غیر اللہ کی طرف طمعت ہی نہ ہو اور نہ

ماسوا پر محبت یا خون یا امید کے ساتھ نظر ڈالے بلکہ قلب تمام مخلوقات سے بالکل خالی اور فارغ ہو، ان کی طرف وہ الشکر کے نور کے ساتھ نظر کرے، حق ہی کے ذریعہ وہ سنیے، حق ہی کے ذریعہ وہ دیکھے، حق ہی کے ساتھ وہ ہاتھ اٹھائے اور حق ہی کی قوت سے وہ چلے، جس سے الشکر کو محبت ہے، اس سے وہ محبت رکھے، جس سے الشکر کو بغض ہے، اس سے وہ بھی بغض رکھے، جس کو الشکر دوست بنائے، اس کو وہ بھی دوست بنائے، جس سے الشکر دشمنی کرے، اس سے وہ بھی دشمنی کرے، ان کے معاملہ میں الشکر سے ڈرے، اور الشکر کے معاملہ میں ان سے نہ ڈرے، یہی وہ قلب سلیم، حنیفی، موحد، مسلم، مومن ہے، جس میں انبیاء مرسلین والی معرفت، تحقیق و توحید پائی جاتی ہے، یہی وہ مقام ہے جس پر انبیاء کے پیرو فائز ہوتے ہیں، اور یہی فنا ہے، محمود ہے، اسی مقام کے فائزین کی الشکر تعالیٰ نے مدح و توصیف کی ہے، اور ان کو اولیاء متقین، حوزب مخلصین اور جند غالبین میں شمار کیا ہے۔

باقی فنا فی الوجود والی قسم (توحید و جود یا وحدۃ الوجود) تو وہ قرامط جیسے آل فرعون کی تحقیق و توحید کی معرفت ہے، مشائخ و صاحبین میں سے کسی کی بھی یہ مراد نہیں تھی، مخلوقات میں سے میں جس چیز کو اپنی آنکھ سے دیکھتا ہوں، وہی رب الارض و السموات ہے، یہ بات تو وہی کہہ سکتا ہے، جو پرے درجہ کا گمراہ ہو، اور فساد عقل یا فساد اعتقاد میں مبتلا ہو یا جنون اور اسکا دماغ سے کسی کا ٹکڑا ہو، تمام مشائخ جودین میں معتدا کی حیثیت رکھتے ہیں، وہ سب اسی مسک پر متفق ہیں جو اس امت کے سلف اور پیشواؤں کا مسک تھا، خالق سبحانہ و تعالیٰ مخلوقات سے بالکل الگ ایک وجود رکھتا ہے، نہ تو اس کی مخلوقات میں اس کی ذات کا کوئی جز ہے، اور نہ اس کی ذات میں اس کی مخلوقات کا کوئی جز، وہ سب اس پر متفق ہیں کہ قدیم کو حادثہ سے الگ اور خالق کو مخلوق سے ممتاز سمجھنا چاہئے، اس بارہ میں ان کے جو اقوال و ارشادات منقول ہیں، اس مختصر سے مضمون میں ان کی گنجائش نہیں، انہوں نے یہ بھی بتلایا ہے کہ کلوب کو کبھی کبھی ایسے امراض

و شہادت پیش آتے ہیں، اور بعض لوگوں پر ایسی کیفیت طاری ہوتی ہے کہ ان کو مخلوقات کے وجود کا شاہدہ ہوتا ہے، اور وہ قوت تمیز کی کمزوری یا فقدان کی وجہ سے ان کو خالق الارض و السموات سمجھنے لگتے ہیں، جیسے ایک شخص آفتاب کی ایک شعاع دیکھتا ہے، اور یہ سمجھ لیتا ہے کہ یہی وہ آفتاب ہے جو آسمان میں ہے۔

یہاں پر یہ بھی سمجھ لینا چاہئے کہ خالق و مخلوق میں تفریق کے دو مقام ہیں، ایک مقام وہ ہے کہ بندہ تفرقہ کا شاہدہ کرے، اور کثرت اس کو پریشان کرے، اس کا قلب اس کثرت و تفرقہ کی وجہ سے انتشار میں رہے، وہ قلب و نظر کے انتشار میں گرفتار رہے، کبھی محبت کبھی خوف اور کبھی رجاء کی وجہ سے جو ان مخلوقات کے ساتھ قائم ہو جاتی ہے، اس کو کیسوٹی اور توحید حقیقی حاصل نہ ہو، جب انسان اس تفریق سے جمع کی طرف اور کثرت سے وحدت کی طرف منتقل ہوتا ہے تو اس قلب کو جمعیت اور اس وحدت لاشریکہ کی توحید و عبادت کی لذت حاصل ہوتی ہے، اور اس کا قلب مخلوقات کی طرف متوجہ رہنے کے بعد اللہ تعالیٰ کی طرف کلمۃ ملتفت ہو جاتا ہے، اس کی محبت، اس کا خوف، اس کی امید، اس کی استعانت سب اللہ تعالیٰ کے ساتھ متعلق ہو جاتی ہے، اس حالت میں بعض اوقات اس کے قلب میں مخلوقات کی طرف نظر کرنے کی گنجائش باقی نہیں رہتی، جس کے ذریعہ وہ خالق و مخلوق کے درمیان امتیاز کرے، اس کو حق تعالیٰ کی طرف التفات کلی اور خلق کی طرف بعض اعراض کلی حاصل ہوتا ہے، ہم نے فنا کی جس دوسری قسم کا اوپر ذکر کیا ہے، یہ حالت بھی اس سے ملتی جلتی ہے، لیکن اس کے بعد تفریق کا ایک دوسرا مقام ہے، جو اس سے بلند و برتر ہے، وہ یہ کہ بندہ شاہدہ کرے کہ مخلوقات اللہ تعالیٰ کے ساتھ قائم اس کے امر کے تابع، اور اس کے ارادہ سے مستحضر، اللہ تعالیٰ کی وحدانیت کے سامنے وہ ان کی کثرت کو معدوم دیکھے، وہ یہ شاہدہ کرے کہ اللہ تعالیٰ مصنوعات کا رب، الخالق اور مالک ہے، ایسی حالت میں کہ اس کا دل اللہ تعالیٰ

کی طرف مکیو ہوتا ہے اور اس کو اخلاص و محبت، خوف ورجا، استعانت و توکل علی اللہ، حب فی اللہ و بغض فی اللہ کی جیسی کیفیات حاصل ہوتی ہیں، وہ خالق و مخلوق کے درمیان فرق کو بھی صاف صاف دیکھ رہا ہوتا ہے اور ان دونوں کے درمیان صاف صاف تمیز کرتا ہوتا ہے وہ مخلوقات کے تفرق و کثرت کو بھی دیکھتا ہوتا ہے اور اس بات کی بھی گواہی دیتا ہوتا ہے کہ اللہ تعالیٰ ہر چیز کا رب اس کا مالک اور خالق ہے (ان اللہ رب کل شیء و مالکہ و خالقہ و انہ هو اللہ لا الہ الا هو) یہی صحیح اور مستقیم شہود ہے اور یہی لا الہ الا اللہ کی تحقیقی شہادت ہے۔ ان کی تصنیفات میں اس طرح کی تحقیقات اور علوم صحیحہ بہت ہیں، حافظ ابن قیم نے مدار السالکین میں ان کی تحقیقات و کیفیات کا بہت سا ذخیرہ جمع کر دیا ہے ان کے انہی معارف و احوال کو دیکھ کر ملا علی قاری نے استاد و شاگرد کے متعلق لکھا ہے :-

ومن طالع شرح منازل السائرین	بو شخص منازل السائرین کی شرح (دراچ اسالکین)
تبیین لہ انہماکانامن اکابراہل	کا مطالعہ کرے گا اس پر واضح ہو جائے گا کہ ابن تیمیہ
السنۃ والجماعۃ ومن اولیاء ہذہ	ابن تیمیہ اہل سنت و الجماعت کے اکابر اور امت
الامۃ	محمدی کے اولیاء اللہ میں سے تھے۔



۱۔ رسالۃ العبودیہ فی تفسیر قولہ تعالیٰ "یا ایہا الناس اعبدوا ربکم" ۲۵-۲۸ شان مجود رسائل مطبوعہ حینیہ مصریہ۔

۲۔ مرقاۃ شرح مشکوٰۃ، ج ۲ ص ۲۲۴

## شیخ الاسلام حافظ ابن تیمیہ کا تجدیدی اصلاحی کام

شیخ الاسلام حافظ ابن تیمیہ نے اسلام کی تاریخ دعوت و عزیمت میں جو اہم کارنامہ انجام دیا، وہ اگرچہ بہت سے علمی و عملی شعبوں اور پہلوؤں پر حاوی ہے، لیکن اس کو ان چار حصوں پر تقسیم کیا جاسکتا ہے، جو ان کی تاریخ اصلاح و تجدید میں خصوصی اہمیت رکھتے ہیں، یہ چار اہم شعبے حسب ذیل ہیں۔

- ۱۔ عقیدہ توحید کی تجدید اور شرکانہ عقائد و رسوم کا ابطال۔
- ۲۔ فلسفہ و منطق اور علم کلام کی تنقید اور کتاب و سنت کے طرز و اسلوب کی ترمیم۔
- ۳۔ غیر اسلامی ملل و فرق کی تردید اور ان کے عقائد و رسوم و اثرات کا مقابلہ۔
- ۴۔ علوم شریعت کی تجدید اور فکر اسلامی کا احیا۔

### عقیدہ توحید کی تجدید اور شرکانہ عقائد و رسوم کا ابطال

امام ابن تیمیہ کے زمانہ میں شرکانہ عقائد و رسوم غیر مسلم اور عجمی اقوام کے اختلاط، اسمعیلی و باطنی حکومت کے نفوذ و اثر، نیز جاہل اور گمراہ صوفیوں کی تعلیم و عمل سے عام مسلمانوں میں شرکانہ عقائد و رسوم کا رواج ہو چلا تھا، بہت سے مسلمان اپنے دینی پیشواؤں، مشائخ طریقت اور اولیاء و صالحین کے بارے میں اسی طرح کے

غایبانہ اور شرکانہ خیالات اور عقیدہ رکھنے لگے تھے، جو یہود و نصاریٰ حضرت عزیر و مسیح اور اسی  
اجارا اور رہبان کے متعلق رکھتے تھے، بزرگان دین کے مزارات پر جو کچھ ہونے لگا تھا، وہ ان سب  
اعمال و رسوم کی ایک کامیاب نقل تھی، جو غیر مسلموں کی عبادت گاہوں اور مقدس شخصیتوں کی قبروں پر  
ہوتے تھے، اہل قبور سے صاف صاف استعانت و استغاثہ کا معاملہ ہونے لگا تھا، ان سے فریاد اور  
ان کی دہائی دینے، سوال و دعا کرنے کا رواج ہو گیا تھا، ان کی قبور پر بڑی بڑی مسجدیں تعمیر کرنے اور  
خود قبور کو سجدہ گاہ بنانے، ان پر سال بسال میلہ لگانے اور دور دور سے سفر کر کے وہاں آنے کا عام  
دستور تھا، ساتویں صدی کے آخر میں یہ غلو اور عقیدہ اور عمل کا فساد جس حد تک پہنچ گیا تھا، اس کا کچھ  
اندازہ ان اقتباسات سے ہو سکتا ہے، جو خود شیخ الاسلام ابن تیمیہ کی تصنیفات اور تحریروں سے ماخوذ  
ہیں، ان اقتباسات میں انھوں نے کسی جواب کے سلسلہ یا کسی بحث کے ضمن میں اپنے زمانہ کی بعض گمراہیوں  
کا ذکر کیا ہے، اور اس سے ان کے زمانہ کے دینی انحطاط اور قلب اسلام پر جاہلیت کے حملہ کی شدت  
کا کسی قدر اندازہ ہوتا ہے:-

”بہت سے لوگوں نے مردے کو بالکل خدا کا درجہ اور اس زندہ پیر کو جو اس کی قبر کا مجاہد یا اس کا  
جانشین ہے، پیغمبر کا مرتبہ دے رکھا ہے، وہ مردے سے اپنی کار برآری اور شکل کشائی کا مطالبہ کرتے  
ہیں، انھوں نے اپنے اس زندہ پیر یا بزرگ کو یہ مرتبہ دے رکھا ہے کہ جس چیز کو وہ حلال کر دیں، وہی  
حلال، اور جس چیز کو وہ حرام کہہ دیں، وہی حرام ہے، انھوں نے درحقیقت اپنے حساب سے اللہ تعالیٰ  
کو خدائی کے منصب اور محمد رسول اللہ صلی اللہ علیہ وسلم کو نبوت کے مرتبہ سے سبکدوش کر دیا ہے، اکثر  
ایسا ہوتا ہے کہ کوئی نو مسلم یا ان کا پیر و عقیدت مندی کی بنا پر آتا ہے اور صاحب مزار سے کسی  
بادشاہ کے ظلم کو دفع کرنے یا کسی اور مطلب کی کار برآری کے لئے دعا کرتا ہے، تو یہ مجاور اندر  
جاتا ہے، اور کہتا ہے کہ میں نے حضرت صاحب سے عرض کر دیا، حضرت صاحب نے پیغمبر صاحب سے

فرمایا، پیغمبر صاحب نے اللہ تعالیٰ تک پہنچایا، اللہ تعالیٰ نے فلاں بادشاہ کے پاس اپنا قاصد بھیجا کہ  
 (خبردار فلاں آدمی پر زیادتی نہ ہونے پائے) کیا یہ کھلا ہوا مشرکین و نصاریٰ کا دین نہیں ہے؟ اس میں  
 تو اتنی غلط بیانی اور ایسا جہل صریح ہے جس کو ہر شرک اور ہر نصرانی بھی گوارا نہیں کر سکتا، اور  
 وہ بھی اس فریب میں نہیں آسکتے، یہ مجاور لوگ جس طرح بے تکلف نذر و نیاز اور ان قبروں کے پڑھاؤ  
 کھاتے ہیں، وہ قرآن مجید کی اس آیت کی پوری تفسیر و تصویر ہے: **يَا أَيُّهَا الَّذِينَ آمَنُوا كِنُزَاتِنَ الْجَدِ  
 وَالرُّهْبَانِ لِيَاكُونُوا مَوَالٍ لِلنَّاسِ بِالْبَاطِلِ وَيَصُدُّونَ عَن سَبِيلِ اللَّهِ** (اے ایمان والو! یہود و نصاریٰ  
 کے بہت سے علماء و مشائخ لوگوں کا مال ناحق کھاتے ہیں اور اللہ کے راستے سے روکتے ہیں۔)

## کھانا قبر پرستی

ان جہلا میں سے بہت سے لوگ صاف صاف قبر کی طرف منہ کر کے نماز پڑھتے ہیں بعض بعض لوگوں  
 کو اس طرح دعا کرتے ناگیا ہے کہ حضرت میری مغفرت فرمادیجئے، مجھ پر رحم کھائیے، بعض آدمی قبر کو  
 سامنے رکھ کر اور کعبہ کی طرف پیٹھ کر کے نماز پڑھتے ہیں، اور کہتے ہیں کہ قبر تو خواص کا قبلہ ہے اور کعبہ جو عام کا  
 یہ بھی ان لوگوں کا مقولہ ہے، جو عبادت و زہد میں مستاز ہیں اور جن کے سیکڑوں ہزاروں مرید و متقدمین  
 اور یہ بھی ممکن ہے کہ وہ اپنے شیخ کے پیروؤں میں سب سے بہتر ہوں، اس شخص کا اپنے شیخ کے بارے میں قول  
 ہے، بعض ایسے شیوخ اور مقتدا بھی ہیں جو بڑی ریاضت و مجاہدہ کرتے ہیں، جب مریدان کے ہاتھ پر  
 توبہ کرتا ہے تو وہ سب سے پہلے ان کو یہ ہدایت کرتے ہیں کہ وہ شیخ کی قبر پر جا کر چلے کھینچے جیسے کہ بت پرست  
 اپنے اپنے بتوں پر آسن جائے بیٹھے ہوتے تھے، ان قبر پرستوں میں بہت سے لوگوں کو ان قبروں کی  
 پرستش میں وہ رقت و خشوع، دعا کی کیفیت اور حضور قلب حاصل ہوتا ہے، جو ان کو مساجد میں حال



نہیں ہوتا، جن کے متعلق اللہ تعالیٰ کا ارشاد ہے: "فِي بُيُوتِ الَّذِينَ اتَّخَذُوا اللَّهَ مَعًا وَمَا يَدْعُونَ بِهِمْ أَن يَنبَغِيَ لَهُمْ أَن يَدْعُوا بِهِمْ وَيَدْعُوكُم لِمَا كَفَرْتُمْ لَعَلَّكُمْ تَهْتَكُونَ" (ترجمہ۔ ان گھروں (مساجد) میں جن کے لئے اللہ کا حکم ہے کہ بند کئے جائیں اور ان میں اس کا نام لیا جائے)

## خدا سے بے خوفی اور صاحبِ مزار سے خوف و خشیت

"ان لوگوں کا اعتقاد اور قبور سے تعلق اتنا بڑھا ہوا ہے کہ وہ بے تکلف کباڑ اور منہیات کا ارتکاب کرتے رہتے ہیں، لیکن جب وہ مزار کا گنبد یا کلس دیکھ لیتے ہیں تو ڈرک جاتے ہیں، ایک دوسرے سے کہتا ہے، 'خبردار یہ گنبد کا کلس نظر آ رہا ہے، ان کو اس کلس کے نیچے دفن ہونے والے انسان کا تو خیال خطرہ ہوتا ہے، اور اس خدا کا ذرا بھی لحاظ نہیں ہوتا جو آسمانوں اور زمین کا خالق ہے، اور جس کے حکم سے چاند گھٹتا اور بڑھتا ہے، ان کا خیال یہ ہے کہ اگر ان سے کوئی بحث کرے تو اپنے حریف کو ان بزرگوں کے جلال اور قدرت سے ڈراتے ہیں، بالکل جس طرح مشرکین نے ابراہیم علیہ السلام کو ڈرایا تھا، قرآن شریف میں ہے:-

اور اس کا قوم نے اس سے جھگڑا کیا، اس نے کہا	فَحَاجَّهُ قَوْمُهُ قَالَ أَتُحَاجُّونِي فِي اللَّهِ وَقَدْ
کیا تم مجھ سے اللہ کے لیکھنے میں جھگڑاتے ہو اور اس نے	هَدَانِي وَلَا أَخَافُ مَا تُشْرِكُونَ إِلَّا أَنْبِيَاءَ
میری رہنمائی کی ہے اور نہیں تم شریک کرتے ہو میں ان کا	رَبِّي شَيْنًا وَمِيعَ رَبِّي كُلِّ شَيْءٍ عِلْمًا مَا أَفَلَا
نہیں ڈرتا، مگر کہ میرا رب مجھے کوئی تکلیف پہنچانا	تَتَذَكَّرُونَ ۚ وَكَيْفَ أَخَافُ مَا أَشْرَكْتُمْ
چاہے میرے سب نے ظلم کے لحاظ سے سب چیزوں پر	وَلَا تَخَافُونَّ أَتُكْفَرُونَ بِاللَّهِ مَا لَكُمْ
احاطہ کر رکھا ہے کیا تم سوچتے نہیں ہو اور میں تمہاری	يُنزِلُ بِهِ عَلَيْكُمْ سُلْطَانًا فَأَتَى الْفَرِيقَيْنِ
شرکیوں کے کیوں ڈروں حالانکہ تم اس بات سے	أَخَى بِالْأَمْنِ إِنَّ كُنْتُمْ تَعْلَمُونَ ۚ وَالَّذِينَ

اٰمَنُوْا وَلَمْ يَلْمِوْا اٰیْمَانَهُمْ بِظُلْمٍ اُولٰٓئِكَ  
لَهُمُ الْاٰمَنُ وَهُمْ مُّقْتَدُوْنَ ۝

نہیں ڈرتے کہ تم اللہ کا شریک ٹھہراتے ہو اس چیز کو  
جس کی اللہ نے تم پر کوئی دلیل نہیں اتاری اگر تم کو کچھ سمجھ

ہے تو بتاؤ دونوں جماعتوں میں سے امن کا زیادہ  
مستحق کون ہے جو لوگ ایمان لائے اور انھوں نے اپنے  
ایمان میں شریک نہیں ملایا، امن ان ہی کے لئے ہے  
اور وہی راہِ راست پر ہیں۔

## اللہ اور شعائر اللہ سے استہزاء و استخفاف

یہ قبر پرست توحید اور خدا کے واحد کی عبادت کا مذاق اڑاتے ہیں، اور جن خدا کو چھوڑ کر  
اپنا شفیق اور کار ساز بنا رکھا ہے، ان کی بڑی تعظیم کرتے ہیں، ان میں سے بہت سے لوگ  
حج بیت اللہ اور حجاج کی تحقیر کرتے ہیں، اور یہ عقیدہ رکھتے ہیں کہ ان کے ائمہ اور شیوخ کی  
زیارت حج بیت اللہ سے افضل ہے، یہ عقیدہ اہل تشیع اور بہت سی کھلانی والوں میں بھی  
پایا جاتا ہے، کچھ لوگ مساجد اور نماز پنجگانہ کی تحقیر کرتے ہیں، اور عقیدہ رکھتے ہیں کہ ان کے شیخ کی  
دعا اس سے افضل و اعلیٰ ہے، یہ عقیدہ ان شیعوں میں ابھی تک موجود ہے، جو یونس قلیسی کی طرف  
اپنی نسبت کرتے ہیں، ان کی اس گیت سے اندازہ ہوگا۔

تَعَالُوْا نَحْرِبِ الْجَبَامِ      وَنَجْعَلُ فِيْهِ خِمَارًا  
وَنَكْسِرُ الْمُنْبِرَ      وَنَجْعَلُ مِنْهُ طَبَارًا  
وَنَخْرُقُ الْمَصْحَفَ      وَنَجْعَلُ مِنْهُ زَمَارًا

وَنَشْرَبْ لِحَيْةِ الْقَاضِي وَنَجْعَلْ مِنْهُ اَوْتَارًا

## مشرکین کی بیباکی و شوخ چشتی

ان کی بیباکی کا حال یہ ہے کہ بے تکلف جھوٹی قسم کھا لیتے ہیں، لیکن اپنے شیخ کی جھوٹی قسم نہیں کھا سکتے۔ ان میں بعض بعض لوگ کہتے ہیں کہ جو رزق میرے پیر کی طرف سے نزلے وہ مجھے قبول نہیں، ان میں سے بعض بکری ذبح کرتے ہیں، اور کہتے ہیں کہ میرے آقا کے نام سے "بعض منافق" کہتے ہیں کہ ان کے شیخ انبیاء و مرسلین سے افضل تھے، ان میں سے بعض ان کے متعلق الوہیت کا اعتقاد رکھتے ہیں، جیسے کہ نصاریٰ حضرت مسیح کے متعلق رکھتے تھے، جب وہ اپنے شیخ کا ذکر کرتے ہیں تو بڑی تعظیم و تکریم سے کرتے ہیں، اور ان کی الوہیت کا دعویٰ کرتے ہیں، انھوں نے اپنے اپنے بزرگوں کی طرف سے بڑے بڑے شعر بنا رکھے ہیں، جن میں صاف صاف خدائی کا دعویٰ ہے اور بڑی بڑی لہجے ترانیاں ہیں، کوئی کہتا ہے کہ موسیٰؑ، طور پر مجھ سے حکام ہوئے تھے، اور میری ہی تجلی دیکھ کر بیہوش ہو گئے تھے، کوئی کہتا ہے کہ عرش پر میں نے ہی چنچ ماری تھی، جو عالم میں شور مچ گیا، اور

سات سمندر میری ہی اہمیت سے تلاطم میں ہیں:

## بزرگوں کی الوہیت کا اعتقاد

بہت سے جہلاء و مشرکین سپیروں اور بزرگان دین کے متعلق یہ اعتقاد رکھتے ہیں کہ وہی دنیا کا

اور اس میں شراب کی دوکان قائم کریں	آوہم لوگ مسجد کو: ویران کریں	۱۷
اس سے ساز و مزامیر بنائیں	اور منبر کو توڑ کر.....	
اس سے بانسری بنائیں	اور قرآن کو پھاڑ کر.....	
اس سے اس کے تانت بنائیں	اور قاضی کی داڑھی اکھاڑ کر	

۲۷ اردو علی ابکری ص ۲۵۱

انتظام کرتے ہیں، پیدائش اور رزق کی ضرورتوں کا پورا کرنا، مصیبتوں کا دور کرنا ان ہی کا کام ہے، یہ قطعاً مسلمانوں کا عقیدہ نہیں ہو سکتا، نصاریٰ بھی صرف حضرت مسیح کے متعلق ایسا اعتقاد رکھتے ہیں، اس لئے کہ وہ انجاد و حلول کے قائل ہیں، اسی بنا پر حضرت ابراہیمؑ و موسیٰؑ اور دوسرے انبیاء کے متعلق بھی ان کا اعتقاد نہیں باوجودیکہ وہ پرلے درجہ کے جاہل ہیں۔

بہت سے لوگوں کا عقیدہ ہے کہ جس شہر یا بستی میں کسی بزرگ کا مزار ہوتا ہے اسی کی برکت سے ان کو رزق ملتا ہے، ان کی مدد ہوتی ہے اور دشمنوں سے حفاظت ہوتی ہے، اور ملک محفوظ رہتا ہے، جس شخص سے ان کو اعتقاد ہوتا ہے اس کے متعلق کہتے ہیں کہ وہ فلاں شہر کا پاسبان ہے، مثلاً بیتہ نفیہ مصر و قاہرہ کی پاسبان ہیں، فلاں و فلاں بزرگ دمشق وغیرہ کے محافظ ہیں، فلاں و فلاں بغداد وغیرہ کے پیریدار ہیں، ان کا عقیدہ ہے کہ ان ہی صاحبین و انبیاء کی قبروں کی برکت سے ان شہروں اور بستیوں سے بلا دفع ہوتی ہے۔

ان لوگوں کا حال یہ ہے کہ جب دشمن نے دمشق کا رخ کیا تو یہ (قبر پرست) بزرگوں سے فریاد کرنے کے لئے مقابر و مزارات کی طرف روانہ ہوئے جن سے ان کو اس خطرہ کے دفع کرنے کی امید تھی اور بعض شعراء نے کہا:۔

یا خائفین من التتر  
اے تاتاریوں سے ڈرنے والو  
لوذوا بقبر ابی عمر  
ابو عمر کی قبر کی پناہ میں آ جاؤ  
دوسرے نے کہا:۔

عوذوا بقبر ابی عمر  
ابو عمر کی قبر سے پناہ حاصل کرو  
ینجیکم من الضر  
تم کو وہ تکلیف سے نجات دیں گے

## مشاہد کا فتنہ

اس اویا پرستی اور قبر پرستی کا قدرتی و لازمی نتیجہ یہی ہے کہ مساجد کے مقابلہ میں مشاہد کی اہمیت بڑھ جائے اور وہ "زیارت گاہ خلائق" اور عوام و جہال کا قبلہ حاجات بن جائیں چنانچہ عالم اسلام کے چہ چہ پران مشاہد و مزارات کا جال بچھ گیا، ہزاروں لاکھوں صحیح اور جعلی قبریں بن گئیں، امراء و سلاطین نے بڑی فراخ دلی اور جوصلہ مندی سے ان کے لئے املاک زمین وقف کی ان مزاروں و بزرگوں کی جگہوں پر سرفیلک عمارتیں اور طلائی گنبد تعمیر ہوئے، مجاورین، جاروبکشوں اور خادموں کی ایک مستقل قوم اور امت وجود میں آئی، دھوم دھام اور بڑے تزک و احتشام کے ساتھ ان کی طرف سفر کار و اج ہوا، اور بڑے بڑے قافلے دور دراز مقامات سے اس طرح سفر کر کے جانے لگے کہ حجاج کے قافلوں کے ہمسریاں سے کچھ بڑھے ہوئے نظر آنے لگے، مساجد سے عام مسلمانوں کی توجہ ہٹ کر مشاہد کی طرف ہو گئی، ساتویں اور آٹھویں صدی ہجری میں مشاہد و مزارات نے دینی زندگی میں پوری مرکزیت اور مرجعیت اختیار کر لی تھی اور وہ بیت اللہ کے حریف و رقیب بن گئے تھے، شیخ الاسلام ابن تیمیہ کی تصنیفات و تحریروں سے پتہ چلتا ہے کہ مشاہد کا فتنہ کتنا بڑا پکڑ چکا تھا، اور جاہل و اہل غرض مسلمانوں کو اس سے کتنا تعلق ہو گیا تھا، اس فتنہ کے طاقت پکڑنے اور وسیع ہونے میں اس بات کو بھی بڑا دخل تھا کہ باطنی سلطنت نے صدیوں بڑے کروفر سے مغرب اقصیٰ سے مصر و شام تک حکومت کی تھی، اہل رخصت و تشیع کو شروع سے مساجد سے زیادہ مشاہد سے اور حرمین سے زیادہ نجد و کربلا و شہد سے تعلق رہا، امام ابن تیمیہ کی ولادت سے پیشتر اگرچہ مصر کی "فاطمی" سلطنت ختم ہو چکی تھی، لیکن اس کے ذہنی و تہذیبی

لے یہ عام طور پر فاطمی سلطنت کے نام سے معروف ہے، یہ درحقیقت عبیدیوں کی سلطنت ہے، ملاحظہ فرمائیے۔

وعزیمت صحرا اول ص ۳۲۹ دوسرا ایڈیشن۔

اثرات ابھی باقی تھے، خاص طور پر شام میں بڑی تعداد میں شیعہ و اسماعیلی موجود تھے جن کی صحبت کا اثر عام اور جاہل مسلمانوں پر پڑ رہا تھا، پھر غلط قسم کے تصوف نے جس میں بزرگوں کے مزارات و مشاہد خاص اہمیت اور تقدس رکھتے تھے اور ان پر سالانہ اجتماعات (عرس) وغیرہ کا رواج ہو چلا تھا، ان مشاہد و مزارات کو اور زیادہ چمکادیا تھا، اور اب وہ شرک و بدعات کا ایک بڑا ذریعہ بن گئے تھے، امام ابن تیمیہ ان مشاہد و مزارات کا ذکر کرتے ہوئے لکھتے ہیں:-

## مشاہد و مزارات کا حج

”کچھ لوگ ہیں جو قبروں کا حج کرتے ہیں، کچھ لوگوں نے اس سفر کے آداب و احکام پر مستقل کتابیں تصنیف کی ہیں جن کا نام انھوں نے مناسک حج المشاہد رکھا ہے، چنانچہ ایک شیعہ عالم ابو عبد اللہ محمد بن نعمان الملقب بالمفید کی اسی نام کی مستقل تصنیف ہے جس میں ایسی بہت سی بے سرو پا روایات اہل بیت کی طرف منسوب کی ہیں جن کا بے اصل ہونا اہل نظر سے مخفی نہیں، کچھ لوگ بڑی دھوم دھام کے ساتھ مشائخ کے قبور کی زیارت کے لئے سفر کر کے جاتے ہیں اگرچہ وہ اس کو مناسک یا حج تو نہیں کہتے، لیکن دونوں میں کوئی فرق نہیں، ان میں سے بعض بعض لوگ جب تم کھاتے ہیں تو کہتے ہیں کہ بحق النبی الذی تمجّٰ لہ اللطایا، وہ آنحضرت صلی اللہ علیہ وسلم کی طرف حج کا ذکر کرتے ہیں، بیت اللہ کی طرف حج کا ذکر نہیں کرتے، بعض حجاج کا حج سے بڑا مقصد قبر مبارک کی زیارت ہوتی ہے، نہ کہ حج بیت اللہ۔“

## حج بیت اللہ پر ترجیح

”بعض بعض لوگ مقابر کے حج کو حج بیت اللہ پر ترجیح دیتے ہیں، بعض لوگوں کا عقیدہ ہے کہ اگر

فلاں بزرگ کی قبر کی زیارت دو مرتبہ یا تین مرتبہ کر لی جائے تو ایک حج بن جائے گا، بعض کسی بزرگ کے مزار کو میدان عرفات قرار دیتے ہیں اور حج کے زمانہ میں سفر کر کے وہاں جاتے ہیں اور اسی طرح وقوف کرتے ہیں، جیسے مسلمان میدان عرفات میں کتے ہیں، اور مغرب و مشرق میں ایسا ہوتا رہتا ہے، بعض لوگوں کے اعتقاد میں اس مقدس مقام یا اپنے بزرگ کی قبر کا سفر حج سے بھی افضل ہے، ایک مرید نے جس نے سات حج کئے تھے، دوسرے مرید سے کہا کہ شیخ کی قبر کی زیارت ان سات حج کے بدلے میں فروخت کرتے ہو؟ اس نے اپنے پیر سے مشورہ کیا، اس نے اس سے کہا کہ اگر تم نے یہ سو دیا تو تم بڑے گھٹے میں رہو گے، ان میں بعض کو کہتے بنا گیا ہے کہ بوشیخ کی قبر کے سات پھرے کر لے اس کو ایک حج کا ثواب ملے گا۔

## مساجد کی ویرانی و کس مہر سی اور شاہد کی رونق و اہتمام

ان میں سے بہت سے لوگ مساجد کو ویران رکھتے ہیں اور شاہد کو بڑا آباد و پر رونق، ان کی مسجد جو نیاز و بچکانہ کے لئے بنائی گئی ہے، بالکل ویران اور بے چراغ نظر آتی ہے، مغرب یا پہلے محلہ اگر وہی فرش کا انتظام کر دیں تو گردن و روضہ بھی نہیں ایسا معلوم ہوتا ہے کہ جیسے کوئی سرائے ہے جس کا کوئی پرانہ ٹل نہیں اس کے مقابلہ میں مزار و مقبرہ کا حال یہ نظر آتا ہے کہ پردے اس پر پڑے ہوئے ہیں، سونے چاندی سے اس کو مرقع کیا گیا ہے، سنگ مرمر کا فرش ہے، صبح و شام نذر و نیاز آ رہا ہے، کیا یہ اشرار اس کی آیات اور اس کے رسول کی کھلی ہوئی تحقیر اور شرک کی علامت تہنیت نہیں ہے، یہ سب کیوں ہوتا ہے؟ ان کا عقیدہ یہ ہے کہ صاحب مزار کی دعا اور اس کی دہائی اللہ کے گھر میں اشر سے ملنے اور اس کے نام کی دہائی دینے سے زیادہ مؤثر و مفید ہے، اس لئے قدرتی طور پر خدا کے گھر مسجد کے مقابلہ میں گھر کو ترجیح حاصل ہوئی، جو مخلوق سے دعا کے لئے بنایا گیا ہے، اگر مسجد کے لئے بھی کوئی وقف ہے اور مزار کے لئے بھی

کوئی وقف ہے تو مزار کا وقف ان کے نزدیک زیادہ اہم اور متم باشان ہوگا، اور مسجد سے بڑھا ہوگا، اس بارے میں وہ شرکین پر کبھی قدم بہ قدم ہیں جن کا حال اللہ تعالیٰ نے سورہ انعام میں اس طرح بیان کیا ہے:-

وَجَعَلُوا لِلَّهِ مِمَّا ذَرَأَ مِنَ الْحَرْثِ وَالْأَنْعَامِ  
 نَصِيبًا فَقَالُوا هَذَا لِلَّهِ بِرِزْقِهِمْ وَمَوْحَا  
 لِيهِمْ لَشُرْكَائِنَا فَمَا كَانَ لِشُرَكَائِهِمْ فَلَا يَصِلُ إِلَى  
 اللَّهِ وَمَا كَانَ لِلَّهِ فَهُوَ يَصِلُ إِلَى شُرَكَائِهِمْ  
 سَاءَ مَا يَحْكُمُونَ ۚ

اور اللہ کی پیدا کی ہوئی کھیتی اور مویشیوں میں ایک حصہ  
 اس کے لئے مقرر کرتے ہیں اور اپنے خیال کے مطابق کہتے  
 ہیں کہ یہ اللہ کا حصہ ہے اور یہ ہمارے شرکوں کا ہے، سو جو  
 حصہ ان کے شرکوں کا ہے وہ اللہ کی طرف نہیں جاسکتا  
 اور جو اللہ کا ہے وہ ان کے شرکوں کی طرف جاسکتا  
 ہے کیا بڑا فیصلہ کرتے ہیں۔

مندرجہ بالا اقتباسات سے ناظرین کو اندازہ ہوا ہوگا کہ ساتویں اور آٹھویں صدی میں باوجود  
 اس کے کہ طاقتور اسلامی سلطنتیں قائم تھیں اور بڑے بڑے ائمہ فہم اکبار محدثین و فقہاء موجود تھے،  
 بڑے بڑے مدائیں اور علمی مرکزوں کا وجود تھا، عوام و جہلاکن اعتقادی اور عملی گمراہیوں میں مبتلا تھے،  
 اور کساد جبکہ شرکانہ عقائد و اعمال مسلم معاشرہ اور عام مسلمانوں کے مزاج میں درخور پائے گئے تھے، عوام  
 اور جہلاء سے قطع نظر بہت سے علماء اور فقہاء بھی ان عقائد و اعمال کے بارے میں بہت سے شبہات  
 گزرتے تھے، اور ان کی تحریروں اور فتاویٰ کو دیکھ کر اندازہ ہوتا ہے کہ شرک توحید کے بارے میں ان کا  
 ذہن بھی اتنا صاف اور کیسوی نہیں تھا، جتنا ایک ایسے شخص کا ہونا چاہئے جس نے عقیدہ توحید کو براہ راست  
 قرآن و حدیث سے اخذ کیا ہے اور جس کے سامنے رسول اللہ صلی اللہ علیہ وسلم کے عہد سعادت اور صحابہ کرام  
 کے دو غیر و برکت کے نمونے اور اقوال و اعمال ہیں، اس طبقہ کے طرز فکر کا اندازہ جو اپنے زمانہ کے رسوم  
 و عادات قدیمہ سے متاثر تھا، امام ابن تیمیہ کے معاصر شیخ علی بن یعقوب البکری اور الاخوانی کی تصحیر



سے ہوتا ہے جس کی تردید میں امام ابن تیمیہ نے وہ دو مبسوط کتابیں لکھیں، جن کے اقتباسات اور پیش کیے گئے ہیں۔

## امام ابن تیمیہ کا اصلاحی کام اور شرکانہ عقائد کی تردید و مخالفت

امام ابن تیمیہ نے ان شرکانہ اعمال و رسوم کے خلاف جہاد و تجدید کا علم بلند کیا، اور عوام کی رضامندی و ناراضگی نیز خواص کا عوام کے قہر و عتاب سے بالکل بے نیاز ہو کر مروجہ اعمال و رسوم اور شرکانہ عقائد و خیالات کی تردید کی، اور ان عقائد و تخیلات پر نیشہ چلایا، جو اس شرکانہ طرز عمل کی بنیاد تھے۔

ان مزارات پر عوام کے ہجوم اور شرکانہ اعمال و رسوم کی سب سے بڑی وجہ یہ تھی کہ عوام ان اصحاب مزارات سے اپنے مقاصد و اغراض کے لئے دعا کرتے تھے، ان کے نام کی دہائی دیتے تھے، ان کی پناہ میں آتے تھے، امام ابن تیمیہ نے اپنی تحریروں میں صاف صاف لکھا کہ دعا غیر اللہ سے بالکل جائز نہیں اور یہ شرک صریح ہے، جو مسلمانوں کی بہالت یا غیر مسلم اقوام کی مخالفت سے مسلمانوں میں داخل ہو گیا ہے، اللہ علی البکری میں لکھتے ہیں۔

## غیر اللہ سے دعا و استغاثہ کی ممانعت

رسول اللہ صلی اللہ علیہ وسلم کی تعلیمات کا مطالعہ کرنے اور اس کا چمپی جانے سے بچنے کے بعد یقینی اور بدیہی طور پر معلوم ہوتا ہے کہ آپ نے اپنی امت کو کسی مڑے پنیر یا صالح آدمی سے دعا کرنے کی اجازت نہیں دی، نہ استغاثہ کے طور پر، نہ استغاثہ کے طور پر، اسی طرح آپ کی امت کے لئے کسی مردہ یا زندہ کا سجدہ کرنا جائز نہیں، اور اسی طرح کے وہ اعمال جو عبادات میں شامل ہیں، ہم کو

لے تلخیص کتاب الاستغاثہ المعروف بالرد علی البکری مطبعتہ سلفیہ مصر ۱۳۳۶ھ اور کتاب الرد علی الاعتقاد و استغاثہ

زیارۃ خیر البیریۃ زیارۃ الشرعیۃ ایضاً مطبعتہ سلفیہ ۱۳۳۶ھ آخر الذکر کتاب اول الذکر کے حاشیہ پر ہے۔

خوب معلوم ہے کہ آپ نے ان تمام امور سے منع فرمایا ہے، اور یہ سب اس شرک میں داخل تھے جس کو  
الشر نے اور اس کے رسولؐ نے حرام قرار دیا ہے، لیکن چونکہ پچھلے زمانہ میں جہالت بہت عام ہو گئی  
اور تعلیمات نبوت اور آثار رسالت سے واقفیت بہت کم تھی، اس لئے بہت سے علماء نے  
اس وقت تک ان جہلا کی تکفیر کرنے سے احتیاط کی ہے، جب تک کہ ان پر آنحضرت صلی اللہ  
علیہ وسلم کی تعلیم اور دین کے احکام واضح نہ ہو جائیں!

ایک دوسرے موقع پر لکھتے ہیں:-

• میت سے اپنی ضرورت کا سوال یا اس سے استغاثہ جیسا کہ بہت جگہ رواج ہے شریعت محمدی  
سے کوئی تعلق نہیں رکھتا، یہ بھی درحقیقت بت پرستی کی ایک قسم ہے اسی لئے ان دعا کرنے والوں  
کے سامنے کبھی کبھی شیطین صاحب مزار کی صورت میں یا کسی غائب کی شکل میں آتے ہیں جیسا کہ  
بت پرستوں کو اکثر ایسا پیش آتا ہے بلکہ واقعہ یہ ہے کہ جیسا کہ حضرت ابن عباسؓ کا ارشاد ہے،  
• بت پرستی کی ابتداء قبروں ہی سے ہوئی!

ایک دوسرے موقع پر فرماتے ہیں:-

• کسی میت یا غائب سے سوال خواہ وہ سنجیر ہو یا غیر سنجیر ان اعمال میں سے ہے، جن کی حرمت پر  
تمام ائمہ مسلمین متفق ہیں، اللہ اور اس کے رسولؐ نے نہ تو اس کا حکم دیا، اور نہ صحابہ و تابعین میں سے  
کسی نے ایسا کیا، اور نہ ائمہ مسلمین میں سے کسی نے اس کو پسند کیا، جو دین اس وقت ہمارے سامنے  
ہے اور محفوظ چلا آ رہا ہے اس سے بدہنہ یہ بات ثابت ہوتی ہے کہ قرون خیر میں بالکل اس کا  
رولج نہیں تھا کہ اگر کوئی شخص کسی شکل میں یا مصیبت میں گرفتار ہوتا یا اس کو کوئی ضرورت  
پیش آتی تو وہ کسی گذشتہ بزرگ یا سنجیر کا نام لے کر کہتا یا سیدی فلان انانی مہلک (حضور والا

میں آپ کے ذمہ میں ہوں) میں نے آپ کا دامن پکڑا ہے، یا فلاں بزرگ میری ضرورت پوری کر دیجئے، جیسے کہ اس زمانہ کے بعض مشرکین اپنے ایسے بزرگوں کا نام لے کر کہتے ہیں، جو یا تو انتقال کر چکے ہیں یا وہاں موجود نہیں ہوتے، نہ کہیں سے یہ ثابت ہوتا ہے کہ کسی صحابی نے آنحضرت صلی اللہ علیہ وسلم کی وفات کے بعد آپ کی یا کسی اور پیغمبر کی قبر شریف کے پاس یا قبر شریف سے فاصلہ پر ڈھائی دی ہو، صحابہ کرام کے مشرکین و کفار کے ساتھ بڑے بڑے معرکے ہوئے اور بار بار وہ ان کے مقابلہ میں صفت آرا ہوئے، بڑے گھمسان کارن پڑا، اور بعض اوقات بڑی پریشانی پیشائی، اس کے باوجود ان میں سے کسی نے نہ کسی نبی کی ڈھائی دی، اور نہ غیر نبی کی، اور نہ خدا کو کسی مخلوق کی قسم دی، نہ یہ حضرات انبیاء اور غیر انبیاء کی قبور پر دعا کرنے کے لئے مجاہدے، نہ نماز پڑھنے کے لئے، امام الکواکب اور بعض علماء نے تو اس کو بھی ناپسند کیا ہے کہ کوئی شخص قبر اللہ کے پاس کھڑے ہو کر بھی اپنے لئے دعا کرے، اور انہوں نے تصریح کی ہے کہ یہ ان بدعات میں سے ہے، جن کا عہد رسالت میں شروع نہیں ہوا۔

اپنے مشہور رسالہ التوسل والوسیلہ میں لکھتے ہیں:-

• ملائکہ اور انبیاء سے (ان کے انتقال کے بعد یا ان کی غیر موجودگی میں) دعا کرنا، ان سے انگنا، ان کی ڈھائی دینا، اور ان سے یا ان کے مجسموں کے سفارش چاہنا ایک نیا دین ہے جس کو اللہ تعالیٰ نے شروع نہیں کیا، اور نہ کسی نبی کو اس کے ساتھ مبعوث فرمایا، اور نہ کوئی آسمانی کتاب اس کی تائید میں نازل فرمائی:

## غیر اللہ سے دعا کی حرمت کی حکمت

اس کتاب میں وہ ایک جگہ اس حرمت کی حکمت بیان کرتے ہوئے لکھتے ہیں:-

• اللہ تعالیٰ نے باوجود اس کے کہ بیان فرمایا ہے کہ ملائکہ ہمارے لئے دعا و استغفار کرتے ہیں، ہم کو

ملا کر سے دعا کرنے کی مانست فرمائی، اسی طرح انبیاء و صالحین اگرچہ اپنی قبور میں زندہ ہیں اور جیسا کہ بعض آثار میں آیا ہے وہ زندوں کے لئے بھی دعا کرتے ہیں، لیکن کسی کو خود ان سے دعا کرنا جائز نہیں اور نہ سلف سے ایسا منقول ہے اس لئے کہ یہ فعل ذریعہ بن جاتا ہے، شرک اور ان کی مستقل پرستش کا بخلاف اس کے اگر زندگی میں ان سے کچھ مانگا جائے یا سوال کیا جائے تو وہ شرک تک نہیں پہنچاتا دوسری بات یہ ہے کہ ملائکہ اور انبیاء و صالحین انتقال کے بعد زندوں کے لئے جو کچھ دعا و استغفار کرتے ہیں وہ ایک تکوینی امر ہے جس میں دوسروں کے سوال و دعا کا کوئی دخل نہیں، برخلاف زندگی کے کہ اس میں سائل کا سوال کرنا مشروع ہے انتقال کے بعد وہ ان چیزوں کے مکلف نہیں رہتے!

## اہل قبور سے دعا کرنے والوں کی قسمیں اور صورتیں

ایک دوسری جگہ وہ قبر پر دعا و سوال کرنے والوں کی قسمیں اور حالات لکھ کر الگ الگ حکم بیان کرتے ہیں، فرماتے ہیں:-

جو شخص کسی پیغمبر یا مرد صالح کی قبر کے پاس آتا ہے یا کسی ایسی قبر کے پاس جس کے متعلق اس کا خیال ہے کہ یہ کسی پیغمبر یا مرد صالح کی قبر ہے (حالانکہ واقعہ یہ نہیں ہے) وہاں سوال و سجدہ کرتا ہے تو اس کی تین صورتیں ہیں۔

ایک صورت تو یہ ہے کہ اس سے اپنی ضرورت کا سوال کرتا ہے مثلاً اس سے اپنے یا اپنے جانوروں کے مرض کا ازالہ یا اپنے قرض کی ادائیگی یا اپنے دشمن سے انتقام یا اپنی یا اپنے گھروالوں اور جانوروں کی صحت کی درخواست کرتا ہے اور اسی طرح کے وہ امور جن پر خدا کے سوا اور کسی کو قدرت نہیں تو یہ کھلا ہوا شرک ہے ایسے شخص سے توبہ کرانی چاہئے اگر وہ توبہ کر لے تو خیر ورنہ قتل

کر دیا جائے۔

اگر وہ کہتا ہے کہ میں ان صاحب مزار سے یا اس پیغمبر یا ولی سے اس لئے سوال کرتا ہوں کہ اس کو میرے مقابلہ میں خدا سے زیادہ تقرب حاصل ہے، یہ ان امور میں میری سفارش کر دے اس لئے میں اللہ کے لئے یہاں اس کو وسیلہ بنا تا ہوں جیسے کہ سلطان کے یہاں اس کے خواص و عوام کو وسیلہ بنایا جاتا ہے تو یہ عمل مشرکین و نصاریٰ کا سا عمل ہے اس لئے کہ وہ بھی یہی کہتے ہیں کہ وہ اپنے اجار و رہبان کو صرف شفیع بناتے ہیں اور ان سے اپنے اغراض و مقاصد کے لئے اللہ تعالیٰ کے یہاں سفارش چاہتے ہیں اسی طرح سے اللہ تعالیٰ نے مشرکین کے متعلق اطلاع دی ہے کہ وہ کہتے ہیں مَا نَعْبُدُكُمْ إِلَّا لِيُقَرِّبُنَا إِلَى اللَّهِ زُلْفَىٰ (ہم ان کی عبادت نہیں کرتے مگر اس لئے کہ وہ ہم کو اللہ سے قریب کر دیں۔ الزمر۔ ۲۴)

اور ارشاد ہوتا ہے۔

کیا انہوں نے اللہ کے سوا اور حمایتی بنا رکھے ہیں  
 کہہ دو کیا اگرچہ وہ کچھ بھی اختیار نہ کہتے ہیں اور  
 جنت رکھتے ہوں کہہ دو ہر طرح کی حمایت اللہ ہی کے  
 اختیار میں ہے آسمانوں اور زمین میں کسی کی حکومت  
 ہے پھر اسی کی طرف تم لوٹنے جاؤ گے۔

أَمْ اتَّخَذُوا مِنْ دُونِ اللَّهِ شُفَعَاءَ قُلُوبًا  
 أَوْ نُوا كَالَّذِينَ يَمْلِكُونَ شَيْئًا وَلَا يَعْلَمُونَ  
 قُلْ لِلَّهِ الشَّفَاعَةُ جَمِيعًا لَهُ مُلْكُ  
 السَّمَوَاتِ وَالْأَرْضِ مَنْ ثَمَّرَ إِلَيْهِ تُرْجَعُونَ  
 (سورہ زمر۔ ۲۳-۲۴)

اور ارشاد ہوتا ہے کہ۔

تمہارے لئے نہ اس کے سوا کوئی کاماز ہے نہ  
 سفارش پھر کیا تم نہیں سمجھتے۔

مَا لَكُمْ مِنَ دُونِهِ مِنْ قَوْلٍ وَلَا تَشْفِعُونَ  
 أَفَلَا تَتَذَكَّرُونَ (السجدة۔ ۴)

اسی طرح ارشاد ہے۔

مَنْ ذَا الَّذِي يَشْفَعُ عِنْدَنَا إِلَّا بِإِذْنِهِ ۗ  
ایسا کون ہے جو اس کی اجازت کے سوا اس کے  
(البقرہ-۲۵۵) یہاں سفارش کر سکے۔

دوسری صورت یہ ہے کہ اس بزرگ یا صاحبِ مزار سے فعل کو طلب نہ کیا جائے، نہ اس سے دعا کی جائے، اس سے صرف یہ درخواست کی جائے کہ وہ حصولِ مقصد کے لئے دعا کرے، جیسے کسی زندہ انسان سے کہا جاتا ہے کہ میرے لئے دعا کر دیجئے اور جیسے صحابہ کرام رضوان اللہ علیہم ائحہم حضرت صلے اللہ علیہ وسلم سے دعا کی درخواست کرتے تھے تو معلوم ہونا چاہئے کہ زندہ انسان کے معاملہ میں تو یہ جائز اور مشروع ہے، باقی ایک فوت شدہ مرد صالح یا پیغمبر کے اس دنیا سے تشریف لے جانے کے بعد اس سے دعا کی درخواست کرنا شریعت میں نہیں آیا، یہ کوئی مشروع فعل نہیں کہ ہم کسی بزرگ یا پیغمبر سے انتقال کے بعد کہیں کہہاں سے لئے دعا کر دیجئے یا اپنے رب سے ہمارے لئے یہ مانگ دیجئے، اور نہ کسی صحابی یا تابعی سے ایسا ثابت ہے، اور نہ کسی امام کا یہ مثل ہے، نہ اس کے ثبوت میں کوئی حدیث ہے، اس کے برخلاف صحیح احادیث سے ثابت ہے کہ حضرت عمر رضی اللہ عنہ کے زمانہ میں جب قحط پڑا تو انھوں نے حضرت عباس رضی اللہ عنہ سے دعا کرائی اور ان کو وسیلہ بنایا اور کہا اے اللہ! جب ہم پہلے قحط میں مبتلا ہوتے تھے تو تیرے نبی کو وسیلہ بناتے تھے، اور تو بارش نازل فرماتا تھا، اب ہم اپنے پیغمبر کے چچا کو وسیلہ بناتے ہیں تو بارانِ رحمت بھیج، چنانچہ بارش ہوئی انھوں نے اس ضرورت اور مصیبت کے وقت یہ نہیں کیا کہ قبر النور کے پاس آئیں اور عرض کریں کہ یا رسول اللہ! ہمارے لئے دعا کر دیجئے، اور بارش بھجوائیے، ہم آپ سے فریاد کرتے ہیں کہ کسی صحابی نے اس طرح نہیں کیا، یہ ایک ایسی بدعت ہے جس کا قرآن و حدیث سے کوئی ثبوت نہیں ملتا۔

تیسری صورت یہ ہے کہ زائرینوں کہے کہ اے اللہ فلاں شخص کے طفیل جس کا تیرے یہاں

بڑا مرتبہ ہے یا فلاں کی برکت سے یا بخرمت فلاں و فلاں مجھے فلاں چیز عطا فرما میرے ساتھ  
ایسا معاملہ فرما تو یہ بہت سے لوگوں کا معمول ہے لیکن ایسا کرنا کسی صحابی یا تابعی یا سلف میں سے  
کسی سے منقول نہیں ہے کہ وہ اس طرح دعا کرتے ہوں، بعض علماء اور اکابر نے اس کی صرف  
آنحضرت صلی اللہ علیہ وسلم کے لئے اجازت دی ہے اور بعض کہتے ہیں کہ یہ بھی آنحضرت صلی اللہ  
علیہ وسلم کی حیات میں تھا، ہمیشہ کے لئے نہیں!

زندہ ہستی سے بھی کسی ایسی چیز کا مطالبہ جو اسبابِ نیاوی سے ماورا ہو جائز نہیں

امام ابن تیمیہ صرف اسی پر اکتفا نہیں کرتے کہ کسی فوت شدہ بزرگ یا پیغمبر اور صاحبِ مزار سے  
سوال و طلب اور دعا کرنا جائز نہیں بلکہ کسی زندہ انسان سے بھی کسی ایسی چیز کا مطالبہ جو اسبابِ نیاوی  
سے ماورا اور قدرتِ کئی فیکون سے متعلق ہو یا ان امور سے تعلق رکھتی ہو، جو صرف خدا کی قدرت  
اور ارادہ سے ہو سکتے ہیں اور ان کو اللہ تعالیٰ نے اپنے ساتھ مخصوص رکھا ہے، ان کے نزدیک ناجائز  
اور شرک ہے، اپنے رسالہ "زیارة القبور" میں فرماتے ہیں۔

"بندہ کا مطلوب اگر ان امور اور حالات سے تعلق رکھتا ہے، جن پر صرف خدا کو قدرت حاصل  
ہے، اس کا غیر اللہ سے طلب کرنا خواہ وہ بادشاہ ہو، خواہ نبی، خواہ پیر یا بزرگ خواہ زعمی ہو یا ہوا  
جائز نہیں، مثلاً اپنی یا جانوروں کی بیماری سے صحت طلب کرنا یا غیرہ، جو بہت سے اپنے  
قرعن کی اطاعت کی چاہے، گھر والوں کی عافیت اور دنیا و آخرت کی بلاؤں کا دفع ہونا یا غیرہ"

لے رسالہ زیارة القبور مشمولہ مجموعہ رسائل ص ۱۰۰ باختصار۔

توکل کے بارے میں امام ابن تیمیہ کا مسلک شہود معلوم ہے، تفصیل کے لئے ملاحظہ ہوں کہ مستقل تصنیف تک

جلد فی التوکل و التوکل علیہ، لیکن اکثر ائمہ و علماء اس بارے میں اس سے احتکاف دیکھتے ہیں۔

فتح قلب کی ہدایت، گناہوں کی مغفرت، جنت میں دخول، جہنم سے چھٹکارا، علم کا حاصل ہو جانا، قرآن کا پڑھ جانا، قلب کی درستی، اخلاق کی آراستگی، نفس کا تزکیہ وغیرہ وغیرہ، یہ سب امور ہیں، جو صرف خدا سے طلب کئے جاسکتے ہیں، یہ جائز نہیں کہ کوئی شخص کسی بادشاہ یا پیغمبر یا پیر سے یہ کہے، خواہ وہ مردہ ہو یا زندہ، کہ میرے گناہ بخش دیجئے، مجھے میرے دشمن پر فتح دیجئے، میرے مریض کو شفا دیجئے، مجھے عافیت عطا کیجئے، یا میرے گھر والوں اور میرے جانوروں کو سلامتی عطا ہو، اور اسی طرح کی دعائیں اور فرمائشیں، اگر کوئی شخص کسی مخلوق سے ان باتوں کا سوال کرے گا، خواہ وہ کوئی ہو، تو وہ مشرک ہے، اور انہی مشرکین کی جنس میں سے ہے، جو ملائکہ اور انبیاء کی عبادت کرتے تھے، اور ان کے بتوں اور صورتوں کی پرستش کرتے تھے، جو ان کی شکل پر انھوں نے بنا رکھی ہیں اور جیسے نصاریٰ حضرت مسیح اور ان کی والدہ محترمہ حضرت مریم سے دعا کرتے تھے؛

## واسطہ کی حقیقت

اس سلسلہ میں ایک بحث واسطہ کی پیدا کی جاتی ہے، اور جو لوگ آنحضرت صلی اللہ علیہ وسلم یا کسی ولی بزرگ اور مرد صالح سے دعا کرنے یا سفارش کرانے کے مخالف ہیں، ان کے متعلق کہا جاتا ہے کہ واسطہ کے منکر ہیں، حالانکہ نبی خلاق اور خالق کے درمیان واسطہ ہے، اور اس کے بغیر خدا تک پہنچنا امر محال ہے، امام ابن تیمیہ نے واضح طریقہ پر اس کا جواب دیا ہے، اور بتلایا ہے کہ واسطہ کے دو مفہوم ہیں، ایک مفہوم برحق اور متفق علیہ ہے، اور اس پر سارے دین کی بنیاد ہے، ایک مفہوم باطل، بے بنیاد اور خستہ نامی ہے، انھوں نے اس موضوع پر ایک مستقل رسالہ "الواسطہ بین الخلق والحق" کے نام سے لکھا ہے، اس میں ارشاد فرماتے ہیں:-



رسول کے واسطے ہونے کا اگر مفہوم یہ ہے کہ مخلوق کے لئے ایک ایسا واسطہ ضروری ہے جو اللہ کا حکم اور اس کا نشاء خلق خدا کو بتلاتا ہے تو یہ سراسر حق ہے اس لئے کہ خلق خدا کے لئے اللہ تعالیٰ کی مرضیات، احکام، منہیات کے معلوم کرنے کا اس کے سوا کوئی ذریعہ نہیں، اپنے دوستوں و مقبول بندوں کے لئے اللہ تعالیٰ نے جو نعمتیں رکھی ہیں، اور اپنے دشمنوں کے لئے جس عذاب کا وعدہ کیا ہے، وہ ان کے بغیر معلوم نہیں ہو سکتا، کون سے اسماء و صفات اللہ تعالیٰ کی ذات بے چوں و بے چگوں کے شایان شان اور مناسب ہیں، اور کون سے نامناسب، عقل تنہا اس کی معرفت سے عاجز و در ماندہ ہے، یہ سب حقائق اور علوم صحیحہ محض انبیاء علیہم السلام کے ذریعہ حاصل ہو سکتے ہیں جن کو اللہ تعالیٰ نے اپنے بندوں کی ہدایت و تعلیم کے لئے بھیجا ہے، یہ ایک ایسا بنیادی مسئلہ ہے جس پر نہ صرف مسلمانوں بلکہ تمام اہل ملل یہود و نصاریٰ تک کا اتفاق ہے، وہ سب خلق و خالق کے درمیان اس طرح کے وسائل کے قائل ہیں، یہ وسائل خدا کے وہ پیغمبر ہیں جنہوں نے اللہ کی طرف سے احکام و اطلاعات پہنچائیں، اللہ تعالیٰ کا ارشاد ہے:-

اللَّهُ يَضْطَرُّنِي مِنَ الْمَلَأِكَةِ رَسُولَاتٍ  
فرشتوں اور آدمیوں میں سے اللہ ہی پہنچا پہنچانے  
النَّاسِ، (سورہ حج - ۷۵) کے لئے جن لیتا ہے۔

جو ان واسطوں کا منکر ہے، وہ باتفاق تمام اہل ملل و ادیان کافر ہے۔

اور اگر واسطہ کا مفہوم یہ ہے کہ حصول منافع و دفع مضرت کے لئے ایک ایسے واسطہ کی ضرورت ہے، مثلاً ایک ایسی شخصیت ضروری ہے جو نذوق، نصرت اور بھولے بھنگے کو راستہ بتلانے میں خدا اور بندوں کے درمیان واسطہ ہو، لوگ اس سے ان سب چیزوں کا سوال کریں اور وہ خدا سے لے کر کے دے، اور لوگ اس سے امید باندھیں تو یہ پرلے درجہ کا شرک ہے جس کی بنا پر اللہ تعالیٰ نے مشرکین کی

تکفیر فرمائی ہے، کیونکہ انھوں نے اللہ تعالیٰ کے علاوہ دوسرے اولیاء و شفعاء کو اختیار کر رکھا تھا، جن کے ذریعہ سے وہ منافع حاصل کرتے تھے اور مصزات سے بچتے تھے۔

عوام و جہلاء اور بہت سے خواص کا عوام نے یہاں تک غلو کیا تھا کہ صرف حضرات انبیاء اور جناب رسول اللہ صلی اللہ علیہ وسلم ہی نہیں، بلکہ عام اولیاء و صالحین کو اپنے اور خدا کے درمیان واسطہ بنا رکھا تھا، اور دعا و استعانت، توکل و رجاء سب کا تعلق انہی سے قائم کر رکھا تھا، امام ابن تیمیہ ان کے بارے میں یہی تفریق کرتے ہیں، وہ فرماتے ہیں:-

انبیاء علیہم السلام کے علاوہ علم دین کے جو ائمہ اور شیواہیں ان کے بارے میں بھی یہی تفصیل ہے کہ جو شخص ان کو رسول اور امت کے درمیان واسطہ مانتا ہے، وہ رسول کے احکام و مسائل کے مبلغ اور معلم اور امت کے مربی و مقتدی ہیں، اور نمونہ عمل تو یہ بات بجا اور درست ہے، یہ ائمہ و علماء اگر کسی مسئلہ پر اجماع کر لیں تو ان کا اجماع حجت قطعی ہے، اس لئے کہ یہ سب گمراہی پر مجتمع نہیں ہو سکتے اور اگر کسی مسئلہ میں ان کا اختلاف ہو تو اس کو وہ اس میں اللہ و رسول کی طرف رجوع کریں گے، اس لئے کہ ان میں سے کوئی شخص انفرادی حیثیت سے علی الاطلاق معصوم نہیں ہے، ان میں سے ہر ایک کے کلام میں تحقیق کا کچھ حصہ یا جاسکتا ہے، اور کچھ ترک کیا جاسکتا ہے، صرف رسول اللہ صلی اللہ علیہ وسلم ہی کی ذات گرامی ہے، جو بالکل معصوم ہے، اور جن کا کوئی حکم و ارشاد قابل ترک نہیں۔

اور اگر کسی شخص کا یہ خیال ہے کہ یہ بندگان دین اور ائمہ و علماء اللہ اور اس کی مخلوق کے درمیان اسی طرح سے واسطہ ہیں، جیسے بادشاہ اور رعیت کے درمیان حاجب و دربان ہوتے ہیں کہ یہی خدا تک اس کی مخلوق کی ضرورتیں پہنچاتے ہیں، اور اللہ انہی کے توسط سے اپنے بندوں کو ہدایت اور رزق عطا فرماتا ہے، مخلوق ان سے سوال کرتی ہے، اور وہ خدا سے سوال کرتے ہیں، جیسے

بادشاہوں کے حاجب و دربان رعیت کی ضرورتیں ان سے طلب کرتے ہیں، لوگ براہ راست بادشاہ سے سوال نہیں کرتے اس کو بے ادبی سمجھتے ہیں، وہ ان حاجبوں سے سوال کرتے ہیں اس لئے کہ ان سے طلب کرنا زیادہ مفید ہوتا ہے، کیونکہ وہ بادشاہ سے زیادہ قریب ہوتے ہیں اور طالب تناقریب نہیں ہوتا، اور جو شخص اس نوعیت کے وسائط کا قائل ہے اور اس معنی میں بزرگان دین اور علماء و صلحاء کو واسطہ مانتا ہے، وہ کافر و مشرک ہے، اس سے توبہ کرانی واجب ہے، اگر توبہ کر لے تو خیر ورنہ قتل کر دیا جائے، یہ درحقیقت تشبیہ میں گرفتار ہیں، کیونکہ انہوں نے مخلوق کو خالق کا مشابہ سمجھ رکھا ہے اور اللہ کے ہمسرا اور نظیر ٹھہرا رکھے ہیں!

## مشاہد بدعتِ قلیبیہ میں

امام ابن تیمیہ ان مشاہد اور زیارت گاہوں کے سخت مخالف ہیں، جو پورے عالم اسلام میں شرک و بدعت، فسق و فجور اور انواع و اقسام کے منکرات کا مرکز بن گئی تھیں، اور جنہوں نے عالم اسلام میں ایک فتنہ عظیم کی شکل اختیار کر لی تھی، اور کہتے ہیں کہ یہ شریعت کی صرّہ مخالفیت اور پچھلے زمانہ کی ایک مکروہ بدعت ہے، اللہ علی البکریٰ میں فرماتے ہیں:-

یہ سجدیں جو قبروں پر بنائی گئی ہیں، جن کو شاہد کے نام سے یاد کیا جاتا ہے، یہ ایک بدعت ہے، جو لوگوں نے اسلام میں پیدا کی ہے، ان کی طرف سفر کر کے جانا بھی ایک رواج ہے، جس کی کوئی شریعی بنیاد نہیں، اسلام کی ابتدائی تین صدیوں میں جن کی خیر و فضیلت کی آنحضرت صلی اللہ علیہ وسلم نے شہاد دی ہے، ان کا وجود نہ تھا، بلکہ صحیح احادیث میں آپ سے یہ ثابت ہے کہ آپ نے اس سے ڈرایا، اور منع فرمایا، بخاری کی حدیث ہے کہ: *لن اظہر الیہود والنصارى اتخذوا قبورا بنیاء ہم مسلجہ* (اللہ

یہود و نصاریٰ پر لعنت کرے، انھوں نے اپنے پیغمبروں کی قبور کو مساجد بنایا، حضرت عائشہؓ فرماتی ہیں کہ اگر اس کا اندیشہ نہ ہوتا تو قبر مبارک کو کھلے میدان میں کر دیا جاتا، لیکن آپ کو یہ ناپسند تھا کہ اس کو مسجد بنایا جائے، اسی طرح سے یہ بھی صحیح حدیث ہے کہ آپ نے وفات سے پانچ روز پہلے فرمایا:-

من کان من قبلكم کانوا یتخذون القبور

مساجدا الا فلا یتخذوا القبور مساجدا

فالی انھا کم من ذلک۔

اس سے روکتا ہوں۔

چل کر فرماتے ہیں:-

جب مسلمانوں نے تشریح کیا تو وہاں حضرت دانیال علیہ السلام کی قبر ان کو ملی، اہل شہر وہاں بارش کی دعا کرتے تھے، اور پانی مانگتے تھے، حضرت ابو موسیٰ اشعریؓ نے حضرت عمر رضی اللہ عنہ کو اس کی اطلاع دی، آپ نے لکھا کہ دن کو تیرہ قبریں کھودو، اور رات میں ان کو ان میں سے کسی ایک میں دفن کر دو تاکہ لوگ فتنہ میں مبتلا نہ ہوں، اور ان سے بارش کا سوال نہ کریں، حقیقت یہی صحابہ کرام کا طریق تھا، اسی لئے صحابہ و تابعین کے زمانہ میں سرزمین اسلام میں ایک مسجد بھی ایسی نہیں پائی جاتی تھی، جو کسی قبر پر تعمیر کی گئی ہو، اور نہ کہیں کوئی مشہد تھا، جس کی زیارت کی جائے، نہ حجاز میں، نہ یمن میں، نہ شام میں، نہ مصر، عراق، خراسان میں؛

دوسری کتاب میں تحریر فرماتے ہیں:-

قبور کی طرف حج کر کے جانے والوں اور ان کو عبادت گاہ اور مساجد اور میلہ کی جگہ بنانے والوں کا صحابہ اور تابعین اور تبع تابعین کے زمانہ میں سراغ نہیں لگتا، اسلام میں نہ کوئی ایسی قبر اور مشہد تھا جس کی طرف حج کر کے جایا جائے، یہ تین صدیوں کے بعد کی پیداوار ہے، بدعت کی

خاصیت ہی یہ ہے کہ اس میں جس قدر رسول اللہ صلی اللہ علیہ وسلم کی مخالفت ہوتی ہے اسی قدر دیر میں اس کا ظہور ہوتا ہے، شروع میں وہ بدعات ظاہر ہوتی ہیں جن کی مخالفت اتنی واضح اور جلی نہیں ہوتی۔

## مشاہد کے موجد باطنی و روافض ہیں

ان کی تحقیق ہے کہ ان مشاہد و مزارات کی بدعت اور دعوت روافض اور باطنیہ نے شروع کی اور ان کے بارے میں حادثات و ضح کیس اس لئے کہ ان کو حقیقی دھبسی اپنے ائمہ کے مزارات و مشاہد سے فرماتے ہیں:-

سب سے پہلے جنہوں نے ان مشاہد کی زیارت کے لئے سفر کرنے کی فضیلت میں حدیثیں وضع کیں وہ روافض وغیرہ دوسرے اہل بدعت تھے جن کا دستور یہ ہے کہ مساجد کو ویران کرتے ہیں اور مشاہد کو جن میں شرک، کذب اور ایک نئے دین کی اختراع ہوتی ہے، پر رونق اور آباد رکھتے ہیں اور تو قیرو تعظیم کرتے ہیں، کتاب و سنت میں مشاہد کے بجائے مساجد کا جا بجا تذکرہ ملتا ہے، اللہ تعالیٰ فرماتا ہے:-

قُلْ أَمْرِي بِالْقِسْطِ قَابِضًا وَمُتَّعًا وَأَوْجُوهَكُمْ  
عِنْدَ كُلِّ مَسْجِدٍ وَادْعُوهُ مُخْلِصِينَ لَهُ  
الدِّينَ (سورۃ اعراف - ۲۹)

کہہ دو میرے سبب نے انصاف کا حکم دیا ہے اور  
ہر نماز کے وقت اپنے منہ سے کہو اور اس کے  
خالص فریاد ہو کر اسے پکارو۔

وَأَنَّ الْمَسْجِدَ لِلَّهِ فَلَا تَدْعُوا مَعَ اللَّهِ  
لَحْدًا (سورۃ جن - ۱۸)

اور بیشک مسجدیں اللہ کے لئے ہیں پس تم اللہ کے  
ساتھ کسی کو نہ پکارو۔

إِنَّمَا يَعْمُرُ مَسْجِدَ اللَّهِ مَنَ آمَنَ بِاللَّهِ

اللہ کی مسجدیں وہی آباد کرتا ہے جو اللہ پر اچھا خیرت

کے دن پر ایمان لایا۔

وَالْيَوْمِ الْآخِرِ - (سورہ توبہ - ۱۸)

اور ان سے مباشرت نہ کرو، جب کہ تم مسجدوں میں

وَلَا تُبَاشِرُوهُنَّ وَأَنْتُمْ عَلَىٰ كِفْوَتٍ فِي اللَّهِ عَجِيبٌ.

معتکف ہو۔

(سورہ بقرہ - ۱۸۷)

اور اس سے بڑھ کر کون ظالم ہوگا، جس نے الشرکی

وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ

مسجدوں میں اس کا نام لینے کی ممانعت کر دی۔

فِيهَا اسْمُهُ - (سورہ بقرہ - ۱۱۴)

نیز صحیح حدیث سے یہ ثابت ہے کہ آپ ارشاد فرماتے تھے: ان من كان قبلكم كانوا يتخذون القبور

مساجد الا فلا تتخذوا القبور مساجد فالي انما لكم عن ذلك" (تم سے پہلے جو لوگ تھے یہود

ونصارى۔ وہ قبروں کو مساجد بنا لیا کرتے تھے، دیکھو یا درگھنا قبروں کو مسجد بنانا میں تم کو اس سے

منع کرتا ہوں)

## شر مشاہد و مزارات جعلی ہیں

امام ابن تیمیہ کی تحقیق ہے کہ ان مشاہد اور شہور زیارت گاہوں میں سے اکثر جعلی اور فرضی ہیں، وہ

سلسلہ میں کسی اچھی بات لکھتے ہیں کہ چونکہ مشاہد و مزارات کے جاننے اور پہچاننے پر شریعت کا کوئی

دور مدار نہیں ہے اور یہ اس دین میں داخل نہیں ہے جس کی حفاظت کی اللہ تعالیٰ ضمانت کی ہے، اس لئے

میں کثرت سے جعل اور فریب ہوا ہے اور بہت سے مزارات اور مشاہد محض بے حقیقت اور بے اصل ہیں

اور مخلوق کی مخلوق ان کے بارے میں غلط فہمی میں مبتلا ہے، وہ تحریر فرماتے ہیں:-

مشاہد میں سے بہت سے محض جعلی ہیں اور بہت سے

وکتیر من المشاہد کذب و کثیر منها

مشکوٰۃ میں اس سلسلہ میں لوگ بولا اس قدر غلط فہمیوں

مشکوٰۃ فیہ و سبب ذلك ان معرفة

للتشاهد لیت من الدین الذی تکفل

کا شکار ہوئے اس کا لازماً ہے کہ شاہد کی شناخت

اللہ بحفظہ لعدم حاجتہما لی معرفة

اور معرفت اس دین کا کوئی حصہ نہیں جس کے محفوظ

ذکر۔

رہنے کی اکثر تعالیٰ نے ذمہ داری لی ہے کیونکہ اہل

کو ان معلومات اور تحقیقات کی ضرورت نہیں ہے

اور اس پر دین کا کوئی کام موقوف نہیں ہے۔

## مشاہد و مزارات پر حصول مقصد کے افسانے

اس سلسلے میں ایک بڑا فتنہ پھیل رہا تھا کہ ان مشاہد اور زیارت گاہوں میں بڑے بڑے مریدوں کو شفا ہوتی ہے اور دعائیں قبول ہوتی ہیں، لوگ اس سلسلے میں اپنے ذلتی تجربے اور شاہدے بیان کرتے تھے امام ابن تیمیہ کو اکثر تعالیٰ نے رسوخ فی الدین اور ایمان و یقین کا جو مقام عطا فرمایا تھا اس کی بنا پر ان افواہوں اور دعویوں سے متاثر ہونے والے نہیں تھے اور قطعیات دین اور خصوصاً کتاب و سنت کی روایات و بیانات کی بنا پر نہیں چھوڑ سکتے تھے انھوں نے اپنی خداداد فراست اور دینی فہم سے کام لیا ثابت کیا کہ یہ سب تو بہت ادبے اصل باتیں ہیں اس سلسلے میں زیادہ تر جانوروں کے شفا یاب ہونے کی واقعات بیان کئے جاتے تھے امام ابن تیمیہ نے اس کی جو جو بیانیہ کی ہے وہ بہت عجیب و غریب اور بصیرت افروز ہے وہ ایک جگہ لکھتے ہیں۔

۱۔ از علی بکری ۱۳۱۱ م مزارات دشتاب کے بکثرت معلوم ہونے کے متعلق امام ابن تیمیہ نے جو کچھ لکھا ہے اس کا ترجمہ

اس کا تصدیق ہوتی ہے مثال کے طور پر قاہرہ میں سینا حسین کے سربراہ کا مرنے سے پہلے زینب زینب نے لکھا

نہج میں حضرت علی کا مرنے سے پہلے خوش برآمد و بیحسب طہارت کے مرنے اور ہندوستان کے بعض بعض شہد مزارات مثلاً امام

صنجدیل بکری مروی بہہ گنج بخش کا مزار تاریخی اعتبار سے شکوک ہے۔

قاہرہ میں ایک گروہ عبیدیہ (مشہور بفاطمیہ) کے متعلق یہ عقیدہ رکھتا تھا کہ وہ اولیائے  
 صالحین میں سے تھے، میں نے جب ان سے کہا کہ وہ تو سائق و زندق تھے، اور ان میں سب کم اور بکے  
 درجے کے وہ تھے جو افضی تھے، تو ان کو بڑا تعجب ہوا، اور وہ کہنے لگے کہ ہم تو ایسے گھوڑوں کو جن کے  
 پیٹ میں درد ہوتا ہے، ان کے شاہد و مزارات پر لے جاتے ہیں، اور وہ وہاں اچھے ہو جاتے ہیں، میں نے  
 ان سے کہا کہ یہ تو ان کے کفر کی سبب بڑی دلیل ہے، میں نے بعض سائیسوں کو بلایا اور ان سے کہا کہ تم شام  
 اور مصر میں جب گھوڑوں کے پیٹ میں درد ہوتا ہے تو ان کو کہاں لے جاتے ہو؟ انھوں نے کہا کہ ہم شام میں  
 ان قبروں کے پاس لے جاتے ہیں جو اسماعیلیوں کے علاقہ میں ہیں، جیسے علیقہ اور منقیہ وغیرہ اور  
 مصر میں ہم عیاشیوں کی ایک خانقاہ میں لے جاتے ہیں، اور عبیدیوں کی قبر پر میں نے کہا کیا تم ان کو  
 صلحاء مسلمین کی قبروں کے پاس بھی لے جاتے ہو، مثلاً حضرت لیث بن سعد، امام شافعی، ابن القاسم  
 وغیرہ؟ انھوں نے کہا نہیں! میں نے ان عقیدتمندوں سے کہا کہ لو سنو یہ ان گھوڑوں کو کفار و منافقین  
 کی قبروں کے پاس لے جاتے ہیں، اور ان کو شفا ہوتی ہے، اس کی وجہ یہ ہے کہ ان لوگوں پر قبر میں غذا  
 اور پانی ہوتا ہے، اور جیسا کہ حدیث صحیح میں آیا ہے کہ چوپائے اور بہانم مردوں کی آوازیں سنتے ہیں، تو جب  
 یہ گھوڑے اس قسم کی آوازیں سنتے ہیں گھبرا جاتے ہیں، اور اسی گھبراہٹ اور ہیبت سے ان کے پیٹ  
 پانی ہو جاتے ہیں، اور وہ پاخانہ کر دیتے ہیں، اس لئے کہ ہیبت و دہشت سے اکثر اسہال ہو جاتا ہے،  
 ان کو اس پر بڑا تعجب ہوا، میں اکثر لوگوں سے یہی سبب بیان کرتا تھا، اور مجھے علم نہیں تھا کہ کسی  
 اور نے بھی یہ بات لکھی ہے، بعد میں معلوم ہوا کہ بعض علماء نے یہی سبب بیان کیا ہے۔

مشکرین کے لئے شیاطین کا تمثیل

خود صالحین اور اولیاء کی قبروں پر حصول مقصود اور کامیابی کے جو واقعات بیان کئے جاتے



ہیں، نیز صاحب مزار کی زیارت، گفتگو وغیرہ کے واقعات نقل کئے جاتے ہیں، امام ابن تیمیہ اس کی دوسری وجہ بیان کرتے ہیں، فرماتے ہیں:-

”بعض لوگوں نے اپنے شیخ کی دہائی دی، اور ان کو ان کی صورت نظر آئی، اور بعض اوقات انھوں نے ان کا کوئی کام بھی کر دیا، اس سے ان کو یہ عقیدہ ہوا کہ شیخ خود آئے یا یہ کوئی فرشتہ تھا، جو ان کی موت میں ظاہر ہوا، اور یہ ان کی کرامت ہے، اس سے اس کا مشرکانہ عقیدہ اور راسخ اور غلو اور ترقی کر جاتا ہے، اس کو معلوم نہیں کہ اس طرح کی باتیں اور معاملات شیاطین بت پوجنے والوں کے ساتھ بھی کرتے رہتے ہیں، وہ ان بت پرستوں کے سامنے اکثر ظاہر ہوتے ہیں، اور بعض غیبی باتیں ان کو بتلاتے ہیں، اور ان کے بعض مطلب بھی پورے کر دیتے ہیں، لیکن یہ سب امور دور اخیر کی پیداوار ہیں، جن کا خیر القرون میں کوئی وجود نہ تھا۔“

دوسری جگہ لکھتے ہیں:-

”شیاطین اکثر اس شخص کی صورت میں ظاہر ہوتے ہیں، جن کی دہائی دی جائے، مجھ سے بہتے شیوخ طریقت کے متعلقین نے یہ واقعات بیان کئے، اور ایک جماعت کثیر نے مجھ سے نقل کیا کہ انھوں نے بعض زندہ انسانوں اور بعض مردوں سے فریاد کی تو انھوں نے اسی طرح کے واقعات دیکھے، یہ بات پورے طور پر عیاں ہو گئی کہ شیاطین انسانوں کو اپنے مقدر بھگراہ کرنے کی کوشش کرتے ہیں، اگر وہ شخص دین اسلام سے نا آشنا ہوتا ہے تو اس کو کھلے شرک اور خالص کفر میں مبتلا کر دیتے ہیں، اس کو حکم دیتے ہیں کہ وہ اللہ کا ذکر نہ کرے، شیطان کا سجدہ کرے، اس کے لئے قربانی پیش کرے، اور اس کو مردار کھانے اور خون پینے کا حکم دیتے ہیں اور کھلی بے حیائیوں کے از تکاب پر آمادہ کرتے ہیں، یہ ان شہروں میں بکثرت ہوتا ہے، جہاں یا تو محض کفر پایا جاتا ہے، یا کمزور اسلام، نیز ان اسلامی شہروں میں جہاں کے لوگوں کا ایمان ضعیف ہوتا ہے، چنانچہ مصر و شام میں بھی ایسا ہوا،“

اور تارکیوں کے قبول اسلام سے پہلے تو ان میں بکثرت ایسے واقعات پیش آتے تھے جس قدر اسلام کی ان میں اشاعت ہوتی گئی اس کی حقیقت سے وہ آشنا ہوتے گئے اسی قدر شیاطین کے اثرات کمزور پڑتے گئے۔

امام ابن تیمیہ لکھتے ہیں کہ صرف صاحبین کے ساتھ ہی یہ معاملہ پیش نہیں آتا، بلکہ تارہ پرستوں کو ایسی باتوں سے سابقہ پڑتا ہے اور ان کو اس طرح کے احساسات اور فتوحات حاصل ہوتے ہیں، فرماتے ہیں:-

”جو لوگ کو اکب سے دعا کرتے ہیں، ان پر ایسی صورتیں نازل ہوتی ہیں، جن کو کو اکب کی روحانتا کہتے ہیں، حالانکہ وہ شیطان ہوتا ہے، جو اس کے شرک کی بنا پر اس کو گمراہ کرنے کے لئے نازل ہوتا ہے جیسے کہ بعض اوقات شیاطین بتوں اور مورتیوں کے اندر گھس جاتے ہیں، اور بعض اوقات لوگوں سے باتیں کرتے ہیں، اور بعض اوقات مجاوروں اور پوجا پاٹ کرنے والوں کو دکھائی دیتے ہیں اور دوسروں کو بھی دکھائی دیتے ہیں۔“

## امام ابن تیمیہ کا اصلاحی کارنامہ اور اس کے اثرات

ساتویں اور آٹھویں صدی ہجری میں کلاں جس کی مردم خیزی و مردم آفرینی کا تذکرہ کتاب کے شروع میں گزر چکا ہے، اگرچہ اکابر علماء و شیوخ سے معمور تھی اور تصنیف و تالیف و عطا و ارشاد اور دعوت و تبلیغ کا کام پوری قوت سے جاری تھا، اس میں شبہہ کی گنجائش نہیں کہ علماء راسخین اور کتاب و سنت کے حاملین نے اس شرک صریح اور جاہلیت و ثنیہ کو کسی طرح گوارا نہیں کیا ہوگا، اور زبان و قلم سے ضرور اس کی مخالفت کی ہوگی لیکن ایسے علماء کے کبار جنہوں نے اس صورت حال کے خلاف علم جہاد بلند کیا، اور اپنے گرانقدر علمی مشاغل و مباحث کے باوجود اس فتنہ کبریٰ کے مقابلہ کے لئے میدان میں آئے اور

عوام کو خطاب کیا اور اس شرک صریح کی تردید و مخالفت کو اپنا موضوع اور مقصد زندگی بنایا، یا تو نہیں تھے، یا تاریخ کے منظر عام پر نہیں ہیں، یا ان کی بہت ممتاز اور بلند شخصیت نہیں تھی، اور انھوں نے اس موضوع پر کوئی ایسا وسیع علمی ذخیرہ یادگار نہیں چھوڑا، جو ان کی شخصیت اور اصلاحی کارنامہ کی یاد تازہ کرتا ہے، درحقیقت اس فتنہ عالم آشوب کے مقابلہ اور عقیدہ توحید کی توضیح و تشریح اور احیاء و تجدید کے لئے شیخ الاسلام ابن تیمیہ کی جیسی طاقتور اور بلند شخصیت کی میزان شرکانہ عقائد و رسوم کے تفصیلی جائزہ اور احتساب اور مدلل و پرزور تردید کی ضرورت تھی، جو مسلم معاشرہ پر حاوی ہوتے جا رہے تھے، توحید کا مزاج ہی یہ ہے کہ وہ تاویل اور عوام کی رعایت کے ساتھ نہیں چل سکتی، اس کے لئے تو انبیاء علیہم السلام کی واٹنگاؤں تقریر اور فیصلہ کن اور غیر مبہم طرز خطاب کی ضرورت ہے، جو بالکل "فرقان" کی شان رکھتا ہو، امام ابن تیمیہ نے اپنے زمانہ میں نیابت انبیاء کا فرض انجام دیا، اور "فَاَصْدَعُ بِمَا لَوْ مَرُّوا بِمَوْضِعٍ عَنِ الْمُشْرِكِينَ" پر عمل کیا، جس کا نتیجہ یہ ہوا کہ ان عقائد و رسوم میں جو جہالت غیر مسلموں کے اختلاط و صحبت اور فرقہ ضالہ اور اہل غرض کے اثر سے پیدا ہو گئی تھی، ایک عام تزلزل پیدا ہو گیا، اسلام کا عقیدہ توحیدہ جو انبیاء علیہم السلام کی بعثت کا سب سے بڑا مقصد اور ان کی دعوت کا نقطہ مرکزی ہے، ایک بار پھر نکھر کر اور منفتح ہو کر سامنے آ گیا، "لِيَهْلِكَ مَنْ هَلَكَ عَنِّي تَبِيَّةً وَيَحْيِيَ مَنْ حَيَّ عَنِّي نَبِيَّةً" امام ابن تیمیہ کے اصلاحی کارناموں میں سے اگر صرف یہی ایک کارنامہ ہوتا تو ان کے مقام تجدید اور دعوت و عزیمت کے ثبوت کے لئے کافی تھا۔

ان کی کتابوں کے اثر سے ان کے بعد بھی وقتاً فوقتاً ایسے ارباب دعوت و عزیمت پیدا ہوتے رہے، جنہوں نے اپنے اپنے زمانہ کے شرکانہ عقائد و رسوم اور جاہلیت و ثنیہ کے خلاف علم جہاد بلند کیا اور "لَا إِلَهَ إِلَّا اللَّهُ الْغَالِبُ" کا آواز اس بلند آہنگی سے بلند کیا کہ عالم اسلام کے دشت و جبل اس سے گونج اٹھے۔

# فلسفہ و منطق و علم کلام کی تنقید

اور

## کتاب و سنت کے طرز و اسلوب کی ترمیم

شیخ الاسلام حافظ ابن تیمیہ کا دوسرا علمی و اصلاحی کارنامہ یہ ہے کہ انھوں نے اپنے زمانہ میں فلسفہ و منطق و علم کلام کی مفصل تنقید کا فرض انجام دیا، اور ان کے مقابلہ میں مدلل طریقہ پر کتاب و سنت کے طرز و اسلوب کی برتری ثابت کی، ان کے اس کارنامہ کی عظمت کا اندازہ کرنے کے لئے یہ معلوم کرنا ضروری ہے کہ فلسفہ و منطق کو اس وقت عالم اسلام میں کیا مقام اور ذہن و افکار پر کیا تسلط حاصل تھا، اور انھوں نے کس ماحول میں یہ کارنامہ انجام دیا۔

## فلسفہ یونان کا عالم اسلام پر اثر و اقتدار

یونانی فلسفہ و منطق کی کتابوں کے ترجمہ کا کام خلیفہ منصور کے زمانہ (تقریباً ۷۵۰ھ) سے شروع ہو گیا تھا، معتزلہ نے ان کتابوں کا مطالعہ اور ان سے استفادہ کیا تھا، ان کی کتابوں میں فلسفہ یونان کی اصطلاحات کا استعمال اسی زمانہ سے شروع ہو گیا تھا، لیکن علوم یونان کا اصل فروغ امامون کے زمانہ سے شروع ہوا، امامون نے ترجمہ کی تحریک کی شاہانہ سرپرستی کی، وہ بذات خود یونانی علوم کا بڑا اقدردان

اور جیسا تھا، صاعدانسی نے طبقات الامم میں لکھا ہے کہ اس نے شاہان روم سے حکمائے یونان کی کتابوں کی فرمائش کی، انھوں نے افلاطون، ارسطو، بقراط، جالینوس، اقلیدس اور بطلمیوس وغیرہ کی تصنیفات تحفہ بھیجیں اور مامون نے بڑے اہتمام سے ان کا ترجمہ کرایا، اور لوگوں کو ان کے مطالعہ کی ترغیب دی، اس کے زمانہ میں ان کتابوں کا عام چلن ہو گیا، اور فلسفہ نے عروج حاصل کیا، اس کی قدر دلی کی وجہ سے ذہین و ذکی نوجوانوں اور اہل علم نے ان مضامین پر عبور پیدا کیا اور اپنی اپنی مجلس کمال، مامون کے ہنر پرورد دربار میں لے کر آئے اور انعام و اکرام و مراتب و مناصب کے سرفراز ہوئے، اس طرح سلطنت عباسیہ ان علوم میں دروہت الگبری کی، ہمسروہم چشم نظر آنے لگی:

رجوع کا یہ کام مامون کے بعد تک جاری رہا، تاریخ سے معلوم ہوتا ہے کہ چوتھی صدی ہجری تک یونان کے علمی ذخیرہ کا بڑا حصہ عربی میں منتقل ہو چکا تھا۔

اس علمی ذخیرہ میں اگرچہ افلاطون اور ارسطو کے حکمائے یونان کی تصنیفات و تحقیقات بھی تھیں، لیکن شاید ترجمیں جو زیادہ تر سطور کا اور متوالیہ مسائل اور جدید بابوں کے علمائے فلسفہ کے ذوق و جہاں کی وجہ سے یہاں بنا پر کلام و کلاما تخریب و تخریب کے تصنیفات میں خاصہ مقدمین کے باعث زیادہ تر تخریبی اور سطور کا کتابوں کے ناموں کے علمی و ادبی مکتوں میں زیادہ قبولیت و صلاح حاصل کیا، اور یہاں تخریبی فلسفہ پر ان کا اثر اور دلیل اور عالم اسلام میں فلسفہ کا مزہ و شہکار کیا گیا، اس کے بعد اس کے حکمائے یونان میں سے اس کے حصہ میں فلسفہ الہیہ جو بیت سے بہت زیادہ بنا پر تخریبی سے معنی کی تفصیل نام ہیں تخریب کے یہاں سے تعلقات میں لگے، اور ان کے ناموں کے تصنیفات و تصنیفات و حقائق سے زیادہ عبور و اتقان اور تخریب و تخریب پر مشتمل ہے۔

## فلسفہ کا دورِ تقلید

ابتداء میں عالم اسلام کے علماء نے فلسفہ نے ارسطو کے فلسفہ و منطق کو آنکھ بند کر کے قبول کرنے سے انکار کیا، اور اس کو تنقید و تحقیق سے بالاتر اور مستغنی نہیں سمجھا، بہت سے علماء نے اس کی تردید میں کتابیں لکھیں اور اس کے فلسفیانہ و منطقی مباحث پر آزادانہ و ناقدانہ نظر ڈالی، اور جو چیز ان کو مخدوش اور کمزور نظر آئی، بر ملا اس کا اظہار کیا، اس سلسلہ میں ابتدا میں معتزلہ پیش پیش تھے، ان میں سے نظام اور ابو علی جبائی خاص طور پر قابل ذکر ہیں، تیسری صدی میں حسن بن موسیٰ نو بختی نے کتاب الآراء والدیانات لکھی اور اس میں ارسطو کی منطق کے بعض اہم مسائل کا رد کیا، چوتھی صدی میں امام ابو بکر باقلانی نے ذائقہ کے نام سے ایک کتاب لکھی جس میں فلسفہ کا رد لکھا، اور یونانیوں کی منطق پر اہل عرب کی منطق کی ترجیح ثابت کی، پانچویں صدی میں علامہ عبد الکریم شہرستانی (صاحب الملل والنحل) نے برقلس اور ارسطو کے رد میں ایک کتاب لکھی اور قواعد منطق کے موافق ان پر دلائل کا نقص کیا، اسی صدی کے آخر میں امام غزالی فلسفہ کے رد مقابل ہوئے اور انہوں نے تہافت الفلاسفہ کے نام سے وہ کتاب لکھی جس سے سو برس تک فلسفہ کے ایوان میں تزلزل رہا، چھٹی صدی میں ابوالبرکات بغدادی نے اس سلسلہ کو بڑی ترقی دی، اور المعتبر کے نام سے ایک معرکہ الآراء کتاب لکھی جس میں اکثر مسائل میں ارسطو کے خیالات کو غلط ثابت کیا، اس صدی میں امام رازی نے مشکوٰۃ میں اسلام اور اشاعرہ کا ویل بن کر فلسفہ کو اپنے اعتراضات کا نشانہ بنایا۔ لیکن عالم اسلام کا وہ علمی حلقہ جو فلسفہ یونان کا اصل عالم بردار اور ترجمان سمجھا جاتا تھا، ارسطو کی شخصیت و عظمت سے سحر تھا، اور ایک طرح اس کو تنقید و تحقیق سے بالاتر سمجھتا تھا، زمانہ کے ساتھ ساتھ علماء فلسفہ کی ارسطو کی ذات کے ساتھ یہ گرویدگی اور شغف کی بھی بڑھتی جا رہی تھی، اور فلسفہ کے حلقوں

لے تفصیل تاریخ دعوت و عزیمت حصہ اول میں ملاحظہ ہو۔

میں ارسطو رفتہ رفتہ تقدیس و عظمت کے مقام پر فائز ہوتا جا رہا تھا، ہر بعد کا فلسفی اپنے پیشرو سے اس عظمت و تقدیس میں فائق اور مقدم نظر آتا ہے، ابو نصر فارابی (م ۳۳۹ھ - ۹۵۰ء) افلاطون و ارسطو کی نسبت لکھتا ہے:-

وكان هذان الحكيمان هما مبدعان	یہ دونوں حکیم فلسفہ کے موجد اور اس کے بادی
للفلسفة ومنشأ لادائلها واصولها	واصول کے بانی و مرتب ہیں اور فلسفہ کے
ومتعمان لادخرها وفروعها، وعليهما	مسائل و مباحث میں تمام تر انہی دونوں پر
المعول في قليلها وكثيرها.	بنیاد ہے۔

بوعلی سینا (م ۳۲۸ھ) فارابی سے بھی زیادہ ارسطو کی عظمت کا قائل اور کلمہ گو ہے، وہ منطق الشفاء میں لکھتا ہے کہ ارسطو کو اتنا زمانہ ہوا لیکن آج تک اس کے ان مسائل و تحقیقات پر کچھ اضافہ نہ ہو سکا؛ بوعلی سینا کے بعد فلسفہ کے حلقہ نے ابن رشد (م ۵۹۵ھ) سے بڑا عالم اور وکیل پیدا نہیں کیا، ارسطو کی عظمت و تقدیس میں اس کا قدم بوعلی سینا سے بھی آگے ہے اور اگر اس موقع پر تصوف کی اصطلاح میں (دخل در معقولات نہ ہو تو یہ کہنا صحیح ہو گا کہ اس کو ارسطو کی ذات میں فنا فی الشیخ کا درجہ حاصل ہے، اس کا ایک سوانح نگار اس کی اس خصوصیت کا ان الفاظ میں اظہار کرتا ہے:-

اما تجید ابن رشد لارسطو	ارسطو کی عظمت و تقدیس کے سلسلہ میں ابن رشد
فلامدله فيكاد يوتلهه، وقد	اتنا آگے ہے جس کی کوئی انتہا نہیں بیان تک کہ
وضع له اوصافاً تجعله فوق	وہ اس کو خدا بنانے کی حد تک پہنچ گیا اور عقل
درجات الكمال الانساني عقلاً وفضلاً	و فضل کے اندر انسانی کمال کے درجات سے بھی
ولو كان ابن رشد يقول	بہت اونچے اس کے اوصاف بیان کئے اور اگر
بتعدد الالهة لجعل ارسطو	ابن رشد تعدد الہیہ کا قائل ہوتا تو وہ ارسطو کو

۱۷ الجمع بین رای الحکیمین ۲۷ مضمون فلسفہ یونان اور اسلام از مولانا شبلی نعمانی، الندوہ جلد ۱، بحوالہ منطق الشفاء۔

رب الارباب بنا دیتا۔

رب الارباب ہے۔

ساتویں صدی میں فلسفہ کے حلقہ میں نصیر الدین طوسی (م ۱۰۳۲ھ) کی شخصیت نمایاں ہوتی ہے، جن کو فلسفہ کے مدرس حلقہ نے محقق طوسی کے لقب سے یاد کیا ہے، یہ وہ زمانہ تھا کہ تاتاریوں کے حملے اور بغداد کے سقوط نے عالم اسلام کو بے حواس بنا رکھا تھا، اور ایک عام علمی زوال پورے عالم اسلام پر سایہ فگن تھا، اس وقت نصیر الدین طوسی ہی (جو ہلاکو خاں کے مقرب و معتمد تھے) یونانی علم و فلسفہ کے علم بردار تھے، انہی کے شاگردوں نے (جن میں قطب الدین شیرازی اور ان کے ہم نام قطب الدین رازی خاص طور پر نامور ہیں) درس و تدریس اور تصنیف و تالیف کا کام سنبھالا اور انہی سے ایران کے اس طرزِ تعلیم کی بنیاد پڑی، جس میں فلسفہ و منطق کو مرکزی مقام حاصل تھا، نصیر الدین طوسی اس کتب فکر سے تعلق رکھتے تھے، جو ارسطو کو غلِ گل کا درجہ دیتا تھا، اور اس کی تحقیقات کو حروفِ آخر سمجھتا تھا، انھوں نے امام رازی کے مقابلہ میں ارسطو کے فلسفہ کی زور شور سے حمایت و مدافعت کی تھی، اور ارسطو کے فلسفہ میں نئی جان ڈال دی تھی۔

## فلسفہ و منطق کا علمی محاسبہ اور ابن تیمیہ کا کارنامہ

شیخ الاسلام ابن تیمیہ نصیر الدین طوسی کی وفات سے دس برس پہلے پیدا ہوئے، ان کی علمی زندگی کا آغاز ہوا تو نصیر الدین طوسی اور ان کے تلامذہ کے اثر سے یونانی فلسفہ و منطق یعنی ارسطو کے فلسفہ و منطق کا طوطی بول رہا تھا، اس کے مسائل و مباحث کے سمجھ لینے ہی کو منتہائے ذکاوت اور معیارِ فضیلت سمجھا جاتا تھا، کسی کو اس کے مقابلہ میں یا اس کی مخالفت میں لب کشائی کی جرأت نہ تھی، محدثین و فقہاء اس میدان کے حریف نہیں تھے، وہ زیادہ سے زیادہ یہ کہہ سکتے تھے کہ اس کی حرمت کا فتویٰ دے دیں، مگر اس سے

لے تاریخ فلاسفۃ الاسلام فی المشرق و المغرب (طغی جمعہ) ۱۵۵ ۱۵۷ علامہ رشید شریفین جن سے زمانہ مابعد میں تعلیم و علم کا سلسلہ پھیلا

قطب الدین رازی کے شاگرد تھے، انہی کا سلسلہ ہندوستان پہنچا، جس کی ترقی یافتہ یا لگڑی ہوئی شکل یہاں کا درس نظامی ہے۔



یہ سیلاب رک نہیں سکتا تھا، عالم اسلام کے علم و فکر پر اس کا رعب چھایا ہوا تھا، اس مرعوبیت سے ایک حلقہ میں  
 (جو فلسفہ سے قریبی اور براہ راست تعلق رکھتا تھا) تشکک و اتریا بیت کا دور دورہ تھا، اور سوفسطائیت (حقاً  
 اشیاء کا انکار) کا رجحان بھی پایا جاتا تھا، جو حلقہ اس سے براہ راست تعلق نہیں رکھتا تھا، احساس کہتری اور  
 مرعوبیت کا شکار تھا، اس صورت حال کا مقابلہ کرنے کے لئے فلسفہ و منطق کے بے لاگ علمی محاسبے اور  
 جائزے اور اس کی علمی کمزوریوں کا پردہ فاش کرنے کی ضرورت تھی، وقت کی یہ ضرورت شیخ الاسلام  
 ابن تیمیہ نے پوری کی اور اس کو مستقل موضوع بنا کر یونانی فلسفہ و حکمت کی مفصل و مدلل تنقید اور  
 اس کے علمی محاسبے کا کام انجام دیا، اور ایک ایسی شخصیت (ارسطو) سے حریفانہ گفتگو اور علمی مناظرہ کیا  
 جس کو علماء فلسفہ مافوق البشر، مستی اور تنقید و تردید سے بالاتر سمجھنے لگے تھے۔

ان کے کام کی نوعیت اور ان کے تنقید و محاسبہ کی حیثیت ان کا نقطہ نظر اور بنائے اختلاف  
 کیا تھی؟ بہتر یہ ہے کہ اس کے لئے ان ہی کی کتابوں کی طرف رجوع کیا جائے، ذیل میں مختلف عنوانات  
 کے تحت ان کی تحریروں کے بعض خلاصے اور ان کی کتابوں کے بعض اقتباسات پیش کئے جاتے ہیں،  
 جن سے ان کا نقطہ نظر اور طریق فکر واضح ہو جائے گا۔

## طبیعیات و ریاضیات کا اعتراف

اس علمی ذخیرہ کے بارے میں جو فلاسفہ یونان و ارسطو کی طرف منسوب تھا، ان کی برائے بہت معتدل  
 اور متوازن ہے، وہ طبیعیات، ریاضیات اور الہیات میں فرق کرتے ہیں، اور اپنے پیشرو امام غزالی کی طرح  
 طبیعیات اور ریاضیات کے بہت سے مسائل کی صحت و معقولیت کا اقرار اور اس بارے میں علماء  
 یونان کی ذہانت کا اعتراف کرتے ہیں، ایک جگہ لکھتے ہیں۔

نعم لهم في الطبقات كلام غالب مجيد ان فلاسفہ کی طبیعات میں جو گفتگو اور بحث ہے اس کا

وہو کلام کثیر واسع، ولہم عقول  
عرفوا بہا ذلک وہم قد یقصدون  
الحق لا یظہر علیہم العناد۔  
بڑا حصہ اچھا ہے اور ان کا یہ کلام خاص وسیع اور مفصل  
ہے ان باتوں کو سمجھنے اور معلوم کرنے کے لئے وہ اچھا  
دماغ رکھتے تھے بہت مباحث میں وہ حق کے جو یا اور  
طالب نظر آتے ہیں اور خدا اور زبردستی سے کام نہیں لیتے۔

وہ ایک جگہ صاف اعتراض کرتے ہیں کہ طبیعیات و ریاضیات وغیرہ فلاسفہ یونان کا اصل  
موضوع اور ان کے غور و فکر کا میدان ہے، فرماتے ہیں:-

لکن لہم معرفة جيدة بالامور  
الطبعية وهذا البحر علمهم وولہ  
تفرغوا وفيہ ضیعوا زمانہم۔  
امور طبعیہ سے ان کی واقفیت اچھی خاصی ہے  
درحقیقت یہی ان کا دائرہ فکر اور فن خاص ہے اور  
اسی میں انہوں نے اپنے اوقات کا بیشتر حصہ صرف کیا۔

یونان کے علم ریاضی کے متعلق وہ "الرد علی المنطقیین" میں اپنی رائے ظاہر کرتے ہیں:-

فہذا الامور و امثالہا ما یتکلم فیہ  
الحساب امر معقول مقایسترا فیہ  
ذووالعقول وما من احد من الناس  
الا یعرف منہ شیئا فانہ ضروری فی  
العلم ضروری فی العمل ولہذا ینزلون  
بہ فی قولہم الولعد نصف الاثنین  
ولاریب ان قضایا کلیة واجبة  
القبول لا ینقض البتہ۔  
ریاضی کے یہ مسائل جن سے اہل حساب بحث کرتے  
ہیں ایسے معقول مسائل ہیں جن پر تمام اہل عقول  
کا اتفاق ہے اور ہر شخص اس سے کچھ نہ کچھ واقفیت  
رکھتا ہے، اس لئے کہ وہ علم اور عمل دونوں کے لئے  
ضروری ہے، اس سے کس کو اختلاف ہو سکتا ہے کہ  
الواحد نصف الاثنین اس میں کوئی شبہ نہیں کہ اس کے  
سب قضایا کلی ہیں، واجب القبول ہیں اور ان پر کوئی  
نقض وارد نہیں ہو سکتا۔

## اختلاف کا اصل میدان فلسفۃ الہیات

امام ابن تیمیہ کو فلسفۃ یونان کے جس دائرہ سے اصل اختلاف ہے وہ الہیات کا دائرہ ہے، الہیات کے بارے میں وہ فلسفۃ یونان کی بے بضاعتی اور بے باگی اور فلاسفۃ یونان کی ناکامی و بے حاصلی اور ان کے جہل مرکب میں مبتلا ہونے پر بار بار زور دیتے ہیں، ان کا یہ عقیدہ ہے کہ یہ فلاسفۃ یونان کا فن اور ان کے غور و فکر اور بحث و نظر کا میدان نہ تھا، انہوں نے اس دائرہ میں قدم رکھ کر اپنے حدود سے تجاوز کیا ہے، اور اپنی تحقیر و تضحیک کا سامان بہم پہنچایا ہے، وہ ایک جگہ لکھتے ہیں:-

للمتفلسفة فی الطبعیات خوض

فلسفہ سے اشتغال کرنے والے فن طبیعیات میں غور و فکر

وتفصیل تمیز و ابہ بخلات الالہیات

اور تفصیل سے کام لیتے ہیں اور ان کا امتیاز نظر آتا ہے

فانہم من اجہل الناس بہا و ابعدهم

لیکن الہیات میں وہ جاہل محض اور حق سے بالکل

عن معرفة الحق فیہا، وکلام ارسطو

نام آشنا معلوم ہوتے ہیں اس سلسلہ میں ارسطو سے جو کچھ

معلمہ فیہا قلیل کثیر الخطاؤ۔

منقول ہے، وہ ہے بہت تھوڑا اور غلطی بہت زیادہ ہے۔

ایک دوسری جگہ طبیعیات میں ان کی واقفیت کا اعتراف کرتے ہوئے الہیات میں ان کی

نامرادی و تہی دستی کا ذکر کرتے ہیں:-

واما معرفة الله تعالى فخطئهم منها

جہاں کمال شہ تعلق کی معرفت کا تعلق ہے اس کے

بمخصوص جدا و اما ملائکتہ و کتبہ

بائے میں فلاسفہ بڑے محروم اور نامراد نظر آتے ہیں،

ورسلہ فلا يعرفون ذلك التیہ ولم

ہے لاکر، اللہ کی کتابیں اور اس کے رسول تو اس کا

یتکلموا فیہ لابنہی ولا یثبتان وانما

ان کو قطعاً علم نہیں ہے، اور اس بارے میں ان سے

لہ معارج الوصول من مجموعة الرسائل الکبری ص ۱۱۱

تکلموا فی ذلك متأخروهم الداخلون  
فی الملأی

نفیاً اور اثباتاً کوئی چیز منقول نہیں ہے اس  
بارے میں درحقیقت تاخرین فلاسفہ نے گفتگو کی

ہے، جن کا مذہب ادیان سے تعلق رہا ہے۔

امام ابن تیمیہ کا بیان ہے کہ فلسفہ یونان کے اصل ارکان و اساطین کو خود بھی اس کا اعتبار  
ہے کہ ان کو اس علم کے حصول کے ذرائع اور مقدمات و مبادی حاصل نہیں اور اس بارے میں یقین  
پہنچنا ان کے لئے بہت مشکل ہے، وہ لکھتے ہیں:-

بل قد صرح اساطین الفلطفات  
العلوم الالهية لاسبيل فيها الى  
اليقين وانما يتكلم فيها بالاحرى  
والاخلاق فليس لهم فيها الا الظن  
(وَإِنَّ الظَّنَّ لَا يُغْنِي مِنَ الْحَقِّ شَيْئًا) ۱۵

ان لوگوں نے جو فلسفہ میں ستون کا درجہ رکھتے ہیں اس سے  
خاص طریقے سے کہا ہے کہ علوم الہیہ میں یقین تک پہنچنے  
کا کوئی راستہ نہیں ان مسائل میں جو کچھ کہا جائے گا،  
اس کی حیثیت زیادہ سے زیادہ پوچھی کہ یہی لگتی ہوئی  
بات ہے، یا زیادہ مناسب بات ہے، اس سے یہ بات  
واضح ہوتی ہے کہ فلاسفہ کے پاس الہیات میں  
ظن و تخمین کے سوا کچھ نہیں اور جیسا کہ قرآن مجید  
میں کہا گیا ہے کہ ظن تخمین کبھی حق کا قائم مقام نہیں ہو سکتا۔

## یونانی الہیات اور پیغمبروں کے علوم و تعلیمات کا تقابل

ایک جگہ وہ فلاسفہ یونان کے الہیات کے بارے میں اقوال و قیاسات پر تبصرہ کرتے ہوئے  
ان لوگوں پر تعجب کرتے ہیں، جو ان کو انبیاء علیہم السلام کے علوم و حقائق کے سامنے لاتے ہیں، اور

۱۵ تفسیر سورۃ الاخلاص ص ۵۵ ۱۶ نقض النطق ص ۱۷

ان سے مقابلہ کرنے لگتے ہیں، وہ بڑے جوش و اثر سے لکھتے ہیں:-

انبیاء کے بارے میں جب معلم اول ارسطو کے کلام پر نظر ڈالی جاتی ہے، اور ایک پڑھا لکھا آدمی اس کو غور سے دیکھتا ہے تو وہ اضطراب اس نتیجہ پر پہنچتا ہے کہ ان فلاسفہ یونان بڑھ کر رب العالمین کی معرفت سے کوئی بے بہرہ اور آتشا نہیں تھا، وہ دریائے حیرت میں غرق ہو جاتا ہے، جب دیکھتا ہے کہ کچھ لوگ یونان کی انبیاء کا پیغمبروں کے علوم و تعلیمات سے مقابلہ کرنے لگتے ہیں، اس کو یہ بتا ایسی ہی نظر آتی ہے جیسے کوئی لوہاروں کا فرشتوں سے یا گاؤں کے زمینداروں کا شاہان عالم سے مقابلہ کرنے لگے بلکہ اس میں بھی کسی قدر علم و عدل کا شائبہ ہے، لیکن جو فلاسفہ کا انبیاء سے مقابلہ کرتے ہیں، وہ تو سخت ظلم و جہل سے کام لیتے ہیں، اس لئے کہ گاؤں کا زمیندار بہر حال گاؤں کا منظم ہے، اور اس میں اس کو بادشاہ کے ساتھ کسی نوع کی مشابہت اور کسی جزاء کی شرکت ہے، لیکن فلاسفہ و انبیاء کا حال تو یہ ہے کہ انبیاء جو کچھ لے کر آتے ہیں فلاسفہ کو اس کی مطلق خبر نہیں بلکہ وہ اس کے قریب بھی نہیں پھٹکتے، واقعہ یہ ہے کہ کفار یہود و نصاریٰ بھی ان فلاسفہ کے مقابلہ میں مورد التنبہ سے زیادہ باخبر ہیں، میری مراد اس سے وحی کا وہ علم خاص نہیں ہے، جو صرف انبیاء کی خصوصیت ہے اور دوسروں کو نصیب نہیں ہے، اس لئے کہ یہ علم تو خارج از بحث ہے، میری مراد ان علوم عقلیہ سے ہے، جن کا تعلق اللہ تعالیٰ کی معرفت، توحید، اس کے اسماء و صفات کی معرفت، نبوت و رسالت، معاد اور ان اعمال سے ہے، جو آخرت میں سعادت کا موجب ہیں اور جن میں سے اکثر کو انبیاء علیہم السلام نے براہین عقلیہ سے بیان کیا ہے، یہ الہی و دینی و شرعی عقلیات بھی وہ ہیں جن کی ان فلاسفہ کو ہوا بھی نہیں لگی، اور نہ ان کے علوم میں ان کا کوئی پتہ اور نشان ہے، باقی وہ علوم و معارف اور حقائق غیبیہ جو انبیاء کے خصائص میں سے ہیں، ان کے ذکر کا تو اس سلسلہ میں کوئی موقع ہی نہیں، اور فلسفہ اور علوم نبویہ کے مقابلہ میں وہ بحث ہی میں نہیں آتے!

## فلاسفہ یونان کا جہل و انکار

علوم الہیہ میں فلاسفہ کی بے بضاعتی ان کے علم و بیان کی کوتاہی اور بہت سے غیبی حقائق و وجودات کے انکار کی وجہ امام ابن تیمیہ بیان کرتے ہیں:-

”جس غیب کی انبیاء علیہم السلام خبر دیتے ہیں اور وہ کلیات عقلیہ جو تمام موجودات پر حاوی اور شامل ہوں اور جو موجودات کی صحیح تقسیم کرتی ہیں ان سے فلاسفہ بالکل نا آشنا ہیں اس لئے اس پر اسی کو قدرت ہو سکتی ہے جو موجودات کی تمام انواع کا احاطہ کر سکے اور ان فلاسفہ کا حال یہ ہے کہ یہ صرف حساب اور اس کے بعض لوازم سے واقف ہیں اور یہ بہت تھوڑے وجودات کی واقفیت ہے اس لئے کہ جن موجودات کا انسانوں کو مشاہدہ نہیں ہے وہ ان موجودات کے مقابلہ میں کہیں زیادہ کثیر اور وسیع ہیں جن کا ان کو مشاہدہ ہوتا ہے اسی بنا پر جن لوگوں کا علم فلاسفہ کی معلومات تک محدود ہے جب وہ انبیاء، ملائکہ، عرش، کرسی، جنت، جہنم وغیرہ کا ذکر سنتے ہیں اور وہ اس بات کے قائل ہوتے ہیں کہ موجود وہی ہے جو ان کو معلوم ہے اور ان کی معلومات کے دائرہ سے باہر موجودات کا وجود نہیں تو وہ حیران رہ جاتے ہیں اور اپنی معلومات کے مطابق انبیاء علیہم السلام کے کلام کی تاویل کرنے لگتے ہیں اگرچہ یہ سرے سے کوئی دلیل نہیں ہے اور ان کو ان موجودات کے نہ ہونے کا کوئی مثبت علم نہیں اس لئے کہ کسی چیز کے وجود کا علم نہ ہونا اللہ چیز ہے اور کسی چیز کے معدوم ہونے کا علم ہونا اللہ چیز ہے یہ ضروری نہیں کہ جو میں معلوم نہیں وہ معدوم بھی ہو، وہ جب ان غیبی حقائق کا انکار کرنے لگتے ہیں تو ان کا انکار ایسا ہی ہوتا ہے کہ جیسے کوئی طبیب جنات کے وجود کی اس بنا پر نفی کرے کہ فن طب میں جنات کا کوئی ثبوت..... نہیں ہے، حالانکہ فن طب میں جنات کے وجود کا انکار بھی نہیں ہے اسی طرح سے تم دیکھو گے کہ جس شخص کو کوئی فن آتا ہے اور اس میں وہ عوام کے مقابلہ میں کچھ امتیاز رکھتا

تو وہ اپنی ناواقفیت سے ان چیزوں کی نفی کرنے لگتا ہے جو اس کے فن سے خارج ہیں، واقعہ یہ ہے کہ لوگوں نے چیزوں کے ماننے اور اقرار کرنے میں اتنی ٹھوکر نہیں کھائی، جتنی نہ ماننے میں اور انکار کرنے میں جس چیز کی حقیقت سے انسان پورے طور پر واقف نہیں ہے اس کو جھٹلانے اور اس کے وجود کے انکار کرنے کا رجحان انسانوں میں بہت قدیم اور عام ہے، اللہ تعالیٰ فرماتا ہے:-

بَلْ كَذَّبُوا بِالْحَقِّ لَمُحِيطُوا بِهِ وَلَمَّا  
ان کفار نے ان چیزوں کو جھٹلایا جن کا ان کو پورا علم  
يَأْتِيهِمْ تَأْوِيلُهُ۔  
حاصل نہیں تھا، حالانکہ ابھی تک ان پر ان کی پوری  
(سورہ یونس-۳۹) حقیقت منکشف نہیں ہوئی۔

## ہبت پرست و ستارہ پرست یونان

یونان قدیم کی تاریخ سے یہ معلوم ہوتا ہے کہ دنیا کو طبیعیات و ریاضیات اور علوم و ادب کا یہ وسیع اور عظیم سرمایہ عطا کرنے والا ملک جس نے ہزاروں برس تک دنیا کی عقلی و فکری قیادت کی ہے اپنی تاریخ کے بیشتر حصہ میں ہبت پرست اور ستارہ پرست واقع ہوا تھا اور صد ہا توہمات و خرافات میں گرفتار تھا۔ جدید تاریخ نے یونان کے علم الاصنام اور اس کے قومی دیوتاؤں کو بے نقاب کر دیا ہے اور اب اس میں کوئی شبہ نہیں رہا کہ یونان قدیم میں دیوتاؤں، اور دیویوں اور ستاروں کے مجسموں اور سیماکل کا ایک جال بچھا ہوا تھا، یونان کا جو فلسفہ عالم اسلام میں ترجمہ ہو کر آیا اور پھر اس کے ذریعہ یورپ تک پہنچا وہ اسی نام پرستی اور ستارہ پرستی کے رنگ میں ڈوبا ہوا ہے، یونانی فلاسفہ نے اپنے مذہبی اعتقادات اور شرکانہ تصور کو فلسفہ کی ہییب اصطلاحات میں منتقل کر دیا اور مسلمان علماء نے فلسفہ نے جو یونان کی مذہبی تاریخ سے واقف نہیں تھے، ان کو علمی حقائق سمجھ کر اپنے غور و فکر کا موضوع بنایا، اور ان کو ثابت کرنے کے ارپے ہوئے، امام ابن تیمیہ کی یہ بڑی ثروت نگاہی اور ذہانت ہے کہ انھوں نے کئی صدی پہلے اس نکتہ کو

ش کیا، وہ ایک جگہ لکھتے ہیں:-

اقادماء اليونان فکانوا مشرکین من عظیم  
الناس شرکاً و محرراً یعبدون الکوالب  
والانعام ولہذا عظمت عنایا تمہم  
بعلم الہیۃ والکوالب لاجل عبادتہا  
وکانوا یبنون لہا الہیاکل<sup>۱</sup>  
جہاں تک قدمائے یونان کا معاملہ ہے تو واقعہ یہ ہے کہ  
وہ کچے شرک تھے اور ان کو سحر سے بھی بڑی دلچسپی تھی۔  
وہ ستاروں اور بتوں کی پرستش کرتے تھے علم ہیئت  
اور کوالب کی طرف غیر معمولی توجہ کرنے کا یہی راز  
ہے اس لئے کہ وہ ان کی پرستش کرنا چاہتے تھے  
اور ان کے لئے معبود اور مشکل تعمیر کرتے تھے۔

یک دوسری جگہ لکھتے ہیں:-

ولہذا کان رؤسہم للمتقدمون  
وللتأخرون یا مروون بالشراک فلاولہ  
یسمون الکوالب الالہۃ الصغری  
ویعبدونہا باصناف العبادات کذلک  
کانوا فی ملة الاسلام لانیہون عن  
الشراک ویوجبون التوحید بل  
یسوغون الشراک او یا مروون بہ  
اولا یوجبوا التوحید<sup>۲</sup>  
ان کے متقدمین و متاخرین مشرکین کا حکم دیتے ہیں  
متقدمین کو اکب کو آکہ صغری (چھوٹے خدام) کے  
لقب سے یاد کرتے ہیں اور مختلف طریقوں پر ان کی عبادت  
کرتے ہیں مسلمانوں میں لوگوں نے ان کی پیروی اختیار  
کی ان کا بھی حال یہ ہے کہ وہ شرک سے نہیں روکتے،  
اور توحید کو مزدوری قرار نہیں دیتے بلکہ شرک کو یا تو  
جائز قرار دیتے ہیں یا کم سے کم توحید کو مزدوری  
قرار نہیں دیتے۔

منتقدین و متاخرین فلاسفۃ یونان کافرق

امام ابن تیمیہ کی یہ بھی ایک بڑی باریک بینی اور حقیقت شناسی تھی کہ انھوں نے یونان کے

۱۔ تفسیر سورۃ الاخلاص ص ۵۷ ۲۔ نقض المنطق ص ۱۷۱



فلاسفہ متقدمین اور متاخرین میں فرق کیا، ان کے نزدیک فلاسفہ متقدمین اور ارسطو کے پیرو غیبی حقائق اور دینی مفاہیم و تصورات سے زیادہ آشنا اور قریب تھے اور ان کے اندر غیب اور غیر مادی حقائق انکار کا وہ رجحان نہیں پایا جاتا، جو ارسطو میں نمایاں طور پر نظر آتا ہے، وہ ایک جگہ لکھتے ہیں:-  
 "یہ فلاسفہ جو ارسطو کے پیرو ہیں، انھوں نے ان فلاسفہ متقدمین کی پیروی نہیں کی جو فلسفہ کے ستون و ارکان تھے، وہ فلاسفہ متقدمین عالم کے حدوث کے قائل تھے اور اس کے بھی قائل تھے، کہ اس عالم سے اوپر ایک دوسرا عالم ہے اور اس عالم علوی کی بعض ایسی صفتیں بیان کرتے تھے، جو حدیث میں جنت کے متعلق آئی ہیں، اسی طرح وہ حشر اجساد کے قائل تھے، جیسا کہ سقراط و تالیس وغیرہ اساطین فلسفہ کے کلام میں نظر آتا ہے؛"

## ارسطو حقائق دینیہ سے بعید تر ہے

ان کے نزدیک اس فرق کی وجہ یہ ہے کہ قدامت فلاسفہ کو ان ملکوں میں آنے جانے کا اتفاق ہوا جہاں انبیاء علیہم السلام مبعوث ہوئے تھے اور اس طرح وہ دینی حقائق سے واقف ہوئے، لیکن ارسطو کو اس کا اتفاق نہیں ہوا، وہ بعض مؤرخین کے حوالہ سے بیان کرتے ہیں:-

"جن لوگوں نے فلاسفہ کی تاریخ و تذکرہ مرتب کیا ہے، ان کا بیان ہے کہ فلسفہ کے ابتدائی ادرگان (فیثاغورث، سقراط، افلاطون) شام وغیرہ ارض انبیاء کی طرف آمد و رفت رکھتے تھے اور تمام حکم وغیرہ سے اور حضرت داؤد، سلیمان کے اصحاب سے استفادہ کرتے تھے، لیکن ارسطو کو بھی اس سرزمین کی طرف سفر کرنے کا اتفاق نہیں ہوا، جو انبیاء کی بعثت سے مشرف ہوئے، اس کے پاس انبیاء علیہم السلام کی تعلیم کا کوئی حصہ تھا، جیسا کہ اس کے پیروؤں کے پاس تھا، اس کے پاس

تارہ پرستی کے مذہب کا کچھ حصہ تھا، اس نے ان قیاسی تعلیمات کی بنیاد ڈالی، اور وہ ایک ایسا قانون بن گیا جس پر اس کے پیروا نگہ بند کر کے چلتے رہے۔  
بدقسمتی سے عالم اسلام میں جو فلسفہ رائج اور مقبول ہوا، وہ ارسطو ہی کا فلسفہ تھا، اور وہی آخری دور میں یونان کا فلسفہ سمجھا جانے لگا، امام ابن تیمیہ لکھتے ہیں:-

وَلَكِنْ هَذِهِ الْفَلَسْفَةُ الَّتِي يَسْلُكُهَا الْفَارَابِيُّ	فلسفہ جس کی فارابی، ابن سینا، ابن رشد اور سہروردی
وَابْنِ سِينَا وَابْنِ رَشْدٍ وَالثُّمُورِدِيُّ	منقول وغیرہ پیروی کرتے ہیں، یہ شائین کا فلسفہ ہے
لِلْمَقْتُولِ وَنَحْوِهِ فِلْسَفَةُ الْمَشَائِينِ وَهِيَ الْمَنْقُولَةُ	اور یہ تمام تر ارسطو سے منقول ہے جس کو معلم اول
عَنْ اِرِسْطُو الَّذِي يَمُونُهُ الْمَعْلَمُ الْاَوَّلُ	کے نام سے فلاسفہ یاد کرتے ہیں۔

## یونانی فلسفہ میں خدا کی حیثیت

ارسطو کے اس فلسفہ میں خدا کی ہستی اور اس کا تصور محض وجود ذہنی بن کر رہ جاتا ہے، وہ لکھتے ہیں:

فَاذَاتُ صُورٍ الْعَاقِلِ اِقْوَالُ الْهَمِّ حَقُّ التَّصَوُّرِ	جب ایک صاحب عقل ان کے اقوال پر غور کرتا
تَبَيَّنَ لَهٗ اَنْ هَذَا الْوَاحِدُ الَّذِي اَثْبَتُوهُ	ہے جو خدا کی ہستی کے متعلق ہیں تو اس پر یہ بات
لَا يَتَصَوَّرُ وُجُودَهُ اِلَّا فِي الْاَذْهَانِ	واضح ہو جاتی ہے کہ جس واحد کو ان فلاسفہ نے ثابت
لَا فِي الْاَعْيَانِ	کیا ہے اس کے وجود کا تصور صرف ذہن میں ہو سکتا

ہے خارج میں کہیں اس کا وجود نہیں۔

فلاسفہ نے خدا کے افعال و صفات کی نفی و انکار میں جس مبالغہ سے کام لیا ہے اور اس کو جس طرح صفات کمالیہ اور ان تمام محاسن اور اختیارات سے محروم ثابت کیا ہے جو ادنی مخلوقات

میں پائے جاتے ہیں، اس کی بنا پر ان کا خیال ہے کہ اس سے بڑھ کر خدا کی توہین ممکن نہیں، وہ کسی کا قول نقل کرتے ہوئے اس حقیقت کو اس طرح بیان کرتے ہیں:-

لقد احسن بعض الفضلاء اذ قال  
 کسی کا مقولہ ہے کہ فلاسفہ کی توحید سے تو تھپڑ  
 الصفع احسن من توحید الفلاسفة  
 مار دینا ہی بہتر ہے، بلکہ واقعہ یہ ہے کہ اس کہنے  
 بل قصر فیما قال  
 والے نے بھی رعایت سے کام لیا۔

## فلاسفہ اسلام یونان کے مقلد محض ہیں

ان کے نزدیک فلاسفہ متاخرین جو اسلامی عہد میں پیدا ہوئے، اس فلاسفہ یونانی کے لکیر کے فقیر ہیں، اور ارسطو کے مقلد محض ہیں، اور اسی تقلید کی پابندی کی وجہ سے ان کے یہاں فاش غلطیاں اور سخت نقص پایا جاتا ہے، ان کو اس بات کی سخت شکایت اور رنج و غصہ ہے کہ ان مسلمان فلاسفہ نے اس نعمت کی بالکل قدر نہ کی جو رسول اللہ صلی اللہ علیہ وسلم کے ذریعہ ان تک پہنچی تھی، اور اس روشنی و ہدایت کے کچھ فائدہ نہیں اٹھایا جو ان کی دسترس میں تھی، بلکہ انھوں نے اس پر پردہ ڈالنے کی کوشش کی، وہ لکھتے ہیں:-

ان هؤلاء المتفلسفة المتأخرون فی الاسلام  
 یہ پچھلے دور کے مسلمان فلسفی اہل علم و ایمان کے نزدیک  
 من اجہل الخلق عند اهل العلم والایمان  
 جاہل ترین مخلوق نظر آتے ہیں ان کی گمراہی تضاد ایمان  
 وفہم من الضلال والتناقض مالا یحیی  
 ایسا کھلا ہوا ہے کہ ذرا ہوشیار بچے بھی اس کو سمجھ سکتے ہیں  
 علی اذکیاء الصبیان لانہم لما التزموا  
 انھوں نے جیسا کہ بات کہے کر یا کہ ان کو اپنے پیشروؤں  
 ان لا یسلکوا الا سبیل سلفہم الضالین  
 اور پیشواؤں کے راستے پر چلتا ہے، جن کو خود راستہ نہیں  
 وان لا یقتروا الا بما ینونہ علی تلاف  
 تھا اور ان کے قوانین پر استدلال کی جو عمارت کھڑی

القوانین وقد جاء هم من النور والهدى  
والبيان ماملأ القلوب والالسنه والآفا  
صاروا بمنزلة من يريدان يطفى  
نور الشمس بالنفخ في الهباء او يطفى  
ضؤها بالعباء۔  
ہوتی ہے اسی کو تسلیم کرنا ہے اور اس روشنی کو بردہ ہدایت  
کوئی فائدہ نہیں اٹھاتا ہے جس نے دلوں اور کانوں  
کے پردے اٹھادیئے تو اب ان کی مثال ایسی ہے جیسے  
کوئی شخص آفتاب کی روشنی کو پھونک مار کر بھگانا  
یا اپنے دامن کے نیچے چھپانا چاہے۔

## ابن سینا حقیقت و منصب نبوت سے نا آشنا ہے

عہد اسلامی کے جن فلاسفہ نے فلسفہ کی تقلید اور ارسطو کے اتباع میں دینی حقائق اور عقائد کی تشریح کی  
کوشش کی، اور فلسفہ کی روشنی اور اس کے سہارے سے ان حقیقتوں کو سمجھنا اور سمجھانا چاہا، امام ابن تیمیہ ان  
فلاسفہ پر بھی جو حکمائے اسلام کے نام سے یاد کئے جاتے ہیں سخت تنقید کرتے ہیں ان کے نزدیک ان غیبی حقائق اور  
علوم کو فلسفہ یونان کی تنہا مدد اور اس کے اصول و ضوابط سے نہیں سمجھا جاسکتا، اس سلسلہ میں ان کی سب سے بڑی  
تنقید ابن سینا پر ہے جو اسلامی مشرق میں ارسطو کے فلسفہ کا سب سے بڑا شارح اور ترجمان سمجھا جاتا ہے ایک جگہ لکھتے ہیں:

ابن سینا نے ثابت کیا ہے کہ منصب نبوت بھی نفس کی قوتوں میں سے ایک قوت ہے اور نفوس کی  
قوتیں باہم بہت متفاوت ہیں، یہ بات ایک ایسا ہی شخص کہہ سکتا ہے جو نبوت کی حقیقت سے محض  
نا آشنا اور اس سے بعید ہے، یہ بات ایسی ہے جیسے کوئی شخص صوفی شعراء کے طبقوں اور ان کے گروہ  
سے واقف ہو اور وہ یہ ثابت کرنا چاہے کہ دنیا میں فقہاء اور اطباء کا بھی ایک گروہ ہے اور وہ شعراء  
کے وجود سے فقہاء اور اطباء کے وجود پر دلیل لائے، بلکہ یہ مثال بھی پوری پوری چسپاں نہیں ہوتی، اس لئے کہ  
نبی اور غیر نبی میں اس سے بھی زیادہ تفاوت اور بُعد ہے، جتنا کہ فقیہ و طبیب اور شاعر کے درمیان میں، لیکن فلا

نبوت کے مفہوم سے بالکل نا آشنا ہیں جب انبیاء کرام کا چرچا ہوا، تو ان کے قسبین نے اس کو بھی ان فلاسفہ کے اصول سے ثابت کرنا چاہا جس کو نبوت کا کوئی اندازہ اور انبیاء کرام سے کوئی واقفیت نہیں تھی۔  
ایک دوسری جگہ لکھتے ہیں:-

ان گروہوں میں نبوت کے مفہوم و حقیقت سے سب سے زیادہ بعید فلسفہ یونان کے پیرو (متفلسفہ) اور باطنیہ اور ملاحدہ ہیں ان کے نزدیک نبوت کی بنیاد وہ قدر مشترک ہے جو تمام انسانوں کے درمیان پایا جاتا ہے اور وہ خواب ہے حقیقتہً ارسطو اور اس کے قسبین کے یہاں نبوت پر کوئی بحث نہیں ملتی، فارابی نے نبوت کو محض خواب کی ایک قسم قرار دیا ہے اس لئے وہ اور اس کے ہم خیال فلسفی کو نبی پر ترجیح دیتے ہیں ابن سینا کے نزدیک نبوت کا پائیدار اس سے کچھ بلند ہے اس نے نبی کی تین خصوصیتیں قرار دی ہیں ایک یہ کہ اس کو علم بغیر تعلم کے حاصل ہوتا ہے اس کا نام اس کے نزدیک قوت قدسیہ ہے اور اس کی حقیقت اس کے نزدیک وہی ہے جو قوت حدیسیہ کی ہے دوسرے یہ کہ وہ اپنے نفس میں کسی معلوم چیز کا تخیل قائم کرتا ہے اور اس کو اپنے اندرون میں کچھ نورانی صورتیں نظر آنے لگتی ہیں اور وہ اپنے باطن میں کچھ آوزیں سننے لگتا ہے جیسے کوئی سونے والا غیند کی حالت میں کچھ صورتیں دیکھتا ہے جو اس سے ہم کلام ہوتی ہیں اور ان کا کلام مستجاب ہے اور اس سب کا وجود صرف اس کے اندر ہوتا ہے خارج میں کوئی وجود نہیں اس طرح ان سب لوگوں کے نزدیک ایک نبی جو کچھ مستجاب ہے اور جو کچھ دیکھتا ہے اور لوگ اس کے دید و شنید میں اس کے شریک نہیں ہوتے یہ سب اس کے اندرون میں پیش آتا ہے اور اس کے باطنی مشاہدات موجودات ہیں جن کا خارج میں کوئی وجود نہیں یہی بات ایسے شخص کو پیش آسکتی ہے جس کے داغ پر کوئی اثر ہو یا صفر اور سودا کا غلبہ ہو ان کے نزدیک نبی کی تیسری خصوصیت یہ ہے کہ اس کو ایک ایسی قوت حاصل ہوتی ہے جس کے ذریعے وہ عالم کے بیونی میں تصرف کرتا ہے اور غریب امور اور حوادث ظاہر ہوتے ہیں اور ان کے نزدیک

یہی انبیاء کے معجزات ہیں، اس لئے کہ ان کے نزدیک عالم میں جو حادثہ بھی پیش آتا ہے، وہ قوتِ نفسانیہ یا قوتِ ملکیہ یا قوتِ طبعیہ کا نتیجہ ہوتا ہے.....

ان متفلسفہ کے نزدیک انبیاء کے نفوس میں جو کچھ بھی واقع ہوتا ہے، وہ سب عقلِ فعال کا فیضان ہے۔ پھر جب انہوں نے انبیاء علیہم السلام کا کلام سنا تو انہوں نے ان کے اور اپنے اقوال کے درمیان جمع و تطبیق کی کوشش کی، اس کے لئے وہ یہ کرتے تھے کہ الفاظ تو انبیاء علیہم السلام کے لیتے تھے، اور اس کی تشریح اپنے اصول کے مطابق کرتے تھے، اور اپنے مفہوم و معانی کو انبیاء علیہم السلام کے الفاظ میں ادا کرتے تھے، اس طرح وہ بحث کرتے ہیں، اور انبیاء علیہم السلام سے حال کئے ہوئے الفاظ اور اصطلاحات میں کتابیہ تصنیف کرتے ہیں، جس شخص کو اس کی خبر نہیں کہ انبیاء علیہم السلام کی مراد کیا ہے، اور ان فلاسفہ کی مراد کیا ہے، اور دونوں کے مفہوم میں کتنا بڑا فرق ہے، وہ یہ سمجھتا ہے کہ ان فلاسفہ کی مراد وہی ہے، جو انبیاء علیہم السلام کی تھی، اس طرح بہت گروہ اور جماعتیں گمراہ ہوئیں، ابن سینا اور اس کے تبعین کے کلام میں سیات صاف نظر آئے گی،

## علمِ کلام کا نقص، متکلمین کا تذبذب

امام ابن تیمیہ کی تنقید صرف فلاسفہ یونان اور ان کے مقلدین متفلسفہ اسلام ہی پر نہیں ہے، بلکہ ان متکلمین پر بھی ہے جنہوں نے اگرچہ اسلام کی طرف سے مدافعت کرنے کی کوشش کی، لیکن دینی اور غیبی حقائق کو ثابت کرنے کے لئے فلسفہ ہی کے طرز استدلال و مقدمات اور اس کی محدود اور ناقص اصطلاحات کو اختیار کیا، جو اپنا خاص مفہوم رکھتے تھے، اور جن کے ساتھ خاص روایات اور تاثرات وابستہ تھے، وہ کتاب النبوات میں ایک جگہ لکھتے ہیں:-

ان متکلمین کا کلام خلق و بعث، مبدأ و معاد اور صانع کے اثبات میں نہ عقلی طور پر محققانہ اور

تشیخ بحث ہے، نہ نقلی طور پر اور ان کو خود بھی اس کا اعتراف ہے، امام رازی نے آخر میں کھلے طریقے پر اعتراف کیا ہے کہ میں نے کلامی طریقوں اور فلسفیانہ مناہج پر بہت غور کیا آخر میں اس نتیجے پر پہنچا کہ ان سے نہ کسی بیمار کی شفا ہوتی ہے نہ کسی پیاسے کی پیاس بجھتی ہے، میں نے سب سے قریب تر راستہ قرآن کے راستہ کو پایا، نفی کے بارے میں ذرا اس آیت کو پڑھو: **لَيْسَ كَمِثْلِهِ شَيْءٌ ۚ وَلَا يُحِيطُونَ بِهِ** علماء اور اثبات میں ان آیات کو پیش نظر رکھو: **الرَّحْمَنُ عَلَى الْعَرْشِ اسْتَوَىٰ ۗ إِلَيْهِ يُصْعَدُ الْكَلِمُ الطَّيِّبُ ۗ وَالْأَسْمَاءُ فِي السَّمَاوَاتِ** آخر میں وہ کہتے ہیں کہ جو میری طرح تجرہ کرے گا وہ میری ہی طرح اس نتیجے پر پہنچے گا، اسی طرح سے غزالی اور ابن عقیل نے بھی اسی سے متی جلتی باتیں کہی ہیں اور یہی حقیقت ہے: ایک دوسری جگہ لکھتے ہیں:-

”شکلیں نہ تو فطرت عقلی کے راستہ پر ٹھیک ٹھیک چلے اور نہ شریعت نبوی کے راستہ پر اس کا نتیجہ یہ ہوا کہ نہ تو سلامت فطرت رہی اور نہ شریعت کی استقامت، عقلیات میں مضبوطی کی حد تک پہنچ گئے اور سمعیات میں انتہائی باریک بینی اور بجا تعمق کی سرحد تک پہنچ گئے۔“  
وہ بعض شکلیں کی اس کمزوری کا بھی اظہار کرتے ہیں کہ بعض اوقات ان کے سوالات و شبہات بڑے طاقتور اور جوابات نسبتاً کمزور ہوتے ہیں، ان کے نزدیک اس سے ان لوگوں کو بعض اوقات بڑا نقصان پہنچتا ہے، جو ان کو اسلام کا وکیل و ترجمان سمجھتے ہیں اور جن کا مطالعہ انہی کی کتابوں تک محدود ہے، وہ لکھتے ہیں:-

”جب یہ شکلیں نبوت کے بارے میں بحث کرتے ہیں تو اس پر ایسے سوالات وارد کرتے ہیں جو بڑے قوی اور عام فہم ہوتے ہیں، اور جب جواب دینے پر آتے ہیں تو جوابات کمزور نظر آتے ہیں، ہم اس کی مثالیں بھی دے چکے ہیں، اس کا نتیجہ یہ ہوتا ہے کہ جو شخص ان کتابوں سے علم ایمان اور ہدایت

حاصل کرنا چاہتا ہے، اور یہ سمجھتا ہے کہ یہی اسلام کے حامی اور اس کی طرف سے وکیل اور مناظر ہیں، اور انہی نے اس کو عقلی دلائل سے ثابت کرنے کا بیڑہ اٹھایا ہے، پھر اس کو نبوت کے ثبوت میں ان کی کتابوں میں تشفی بخش دلائل نہیں ملتے تو اس کے عقیدہ میں کچھ تذبذب اور تزلزل ہی پیدا ہوتا ہے، اس سے ایمان و علم کا راستہ بند ہو گیا، اور نفاق و جہل کا راستہ کھل گیا، خصوصاً ان لوگوں کے لئے جن کے معلومات مشکلیں ہی کے دلائل تک محدود ہیں۔

## متکلمین و فلاسفہ کی مشترک غلطی و کمزوری

ان کے نزدیک متکلمین و فلاسفہ نے ایک ہی طرح کی غلطی کا ارتکاب کیا اور تمام اختلافات کے باوجود ان کا طریقہ کار ایک ہے، ان دونوں گروہوں کی غلطی اور کمزوری یہ ہے کہ انھوں نے قیاس سے اس چیز کو حاصل کرنا چاہا جو قیاس سے حاصل نہیں ہو سکتی، اور فطرت و نبوت دونوں سے کشمکش اور زور آزمائی کی، اس لئے ان دونوں کی تحقیقات میں غلطیاں زیادہ اور نفع کم ہے۔

## تطویل و تکلفات

متکلمین و فلاسفہ کے طرز استدلال اور دلائل کے متعلق ان کی رائے یہ ہے کہ اس میں غیر ضروری تطویل اور تکلفات ہیں، جن حقائق اور مقاصد کو ان متکلمین نے ان طول طویل دلائل و مقدمات سے ثابت کرنے کی کوشش کی ہے، وہ اس سے زیادہ آسانی سے اختصار اور فطرت کے مطابق ثابت کئے جاسکتے ہیں، فلاسفہ و متکلمین نے ان کے ثابت کرنے کے لئے ناحق طول طویل اور پیچیدہ راستہ اختیار کیا، وہ اپنے کسی مشرک و مقولہ لکھتے ہوئے اس کی مثال دیتے ہیں، کسی شخص سے پوچھا گیا کہ تمہارے کان کہاں ہیں، اس نے اپنا



دایاں ہاتھ سر پر سے اٹھا کر بائیں کان تک شکل پہنچایا، اور کہا کہ یہ حالانکہ یہ دھڑے طریقے پر اپنے دائیں ہاتھ سے دائیں کان یا بائیں کان کی طرف اشارہ کر سکتا تھا اس موقع پر انھوں نے کسی شاعر کا شعر لکھا ہے

اقام بعمل ایما روتیتہ و شبہ الماء بعد الجهد بالماء

بہت دن تک آدمی غور کرتا رہا، اور اپنے دماغ پر زور دیتا رہا، بڑی محنت کے بعد پھر پانی کی

تعریف یہ کی کہ وہ پانی ہے!

## متکلمین کے دلائل پر انحصار نہیں

ان کو تکلمین کی اس بات سے اختلاف ہے کہ ان مقاصد کو ثابت کرنے کے لئے وہی طریقہ استدلال اور وہی مقدمات ہیں جو ان تکلمین نے اختیار کئے ہیں اور ان کے لئے اور کوئی راستہ نہیں ہے، وہ کہتے ہیں کہ بعض اوقات یہ طریقہ استدلال اور یہ مقدمات تو صحیح ہوتے ہیں لیکن یہ کہنا غلط ہوتا ہے کہ ان کے علاوہ کوئی اور طریقہ استدلال اور دوسرے مقدمات نہیں ہیں اس لئے کہ مطالعہ اور تجربہ سے معلوم ہوتا ہے کہ جس چیز کا علم انسانوں کے لئے زیادہ ضروری ہوتا ہے، اللہ تعالیٰ اس کے دلائل اور اس کی معرفت کو بھی اسی طرح آسان اور عام بنا دیتا ہے، اس بنا پر صالح کے اثبات اور اس کی توحید کے دلائل اور نبوت کے علامات و دلائل بہت کثیر ہیں، اور لوگوں کے لئے ان کی معرفت کے ذرائع اور راستے بھی بہت کثیر ہیں، ان متکلمانہ دلائل اور مقدمات کی اکثر لوگوں کو سرے سے ضرورت ہی نہیں اور ضرورت بھی عام طور پر ان ہی لوگوں کو ہوتی ہے، جو ان کے علاوہ اور کچھ نہیں جانتے یا دوسرے طریقوں سے اعراض کرتے ہیں۔

ایک طبقہ کو فائدہ

اس کے باوجود ان کو اعتراض ہے کہ بعض لوگوں کی ذہنی ساخت اور افتاد طبع ایسی ہوتی ہے کہ

ن کو اس طرز استدلال اور ان مقدمات کلامیہ اور منطقیہ سے فائدہ پہنچتا ہے اور اس کے بغیر ان کی تشریح نہیں ہوتی، لیکن اس کا یہ مطلب نہیں کہ علم و یقین ان طریقوں پر منحصر ہے بلکہ یہ ایک مابعدی کیفیت ہے جو خاص ماحول و تربیت اور نفسیاتی احوال کی وجہ سے پیدا ہو جاتی ہے، وہ لکھتے ہیں:-

• بعض لوگوں کا حال یہ ہے کہ طریقہ استدلال اس قدر دقیق و خفی ہوتا ہے، اور اس کے مقدمات جتنے کثیر اور طویل ہوتے ہیں، اسی قدر اس کے لئے نفع بخش ہوتے ہیں، اس لئے کہ اس کو باریک اور میں طویل غور و فکر کی عادت پڑ چکی ہوتی ہے، جب کوئی دلیل قلیل المقدما ہوتی ہے، یا بہت واضح اور جلی ہوتی ہے تو اس کے نفس کو اس سے خوشی اور تسکین نہیں ہوتی، ایسے لوگوں کے مقابلہ میں کلامی اور منطقی طریقہ استدلال کو استعمال کرنے میں مضائقہ نہیں، اس لئے کہ مطلوب کا علم اس پر موقوف ہے، بلکہ اس لئے کہ یہ اس کے حال کے مناسب ہے، کیونکہ اس طرح کے لوگوں کو جب ایسی چیزیں معلوم ہوتی ہیں جو عام کو معلوم ہیں اور غیر ذہین لوگ بھی ان کو سمجھ سکتے ہیں، تو ان کو ایسا محسوس ہوتا ہے کہ کوئی خاص بات نہیں ہوئی، اور ان کو کوئی علمی امتیاز حاصل نہیں ہوا، وہ طبعی طور پر ایسے دقیق اور غامض مسائل کو جاننا چاہتے ہیں، جو کثیر المقدما ہوں، ایسے لوگوں کے ساتھ بخیک یہ راستہ اختیار کیا جاسکتا ہے؟

## قرآن کا اسلوب استدلال زیادہ دلنشین اور یقین آفرین ہے

وہ اپنی کتابوں میں بڑے قدر و قدر سے اس بات کو ثابت کرتے ہیں کہ مقاصد شریعت، حقائق غیبیہ اور حقائق دنیویہ کے اثبات کے لئے سب سے بہتر اور طاقتور اور دلنشین اسلوب طرز استدلال قرآن مجید کا ہے، وہ لکھتے ہیں:

• اہل کلام و فلسفہ نے مطالبہ نہیں پر جو دلائل عقلی قائم کئے ہیں ان کے مقابلہ میں قرآن مجید کے دلائل

کہیں زیادہ کمال اور بلوغ و موثر ہیں، پھر اس کے ساتھ وہ ان بڑے بڑے مغالطوں سے بھی پاک و صاف

ہیں جو ان فلاسفہ و منکلمین کے دلائل میں پائے جاتے ہیں:

ایک دوسری جگہ لکھتے ہیں:-

”قرآن مجید میں جو عقلی اور برہانی قیاسات اور یوہیت الہیت اور انیت خدا کے علم و قدرت امکان معاد وغیرہ جیسے مطالب عالیہ اور معارف الہیہ کے جو دلائل مذکور ہیں وہ شریف ترین علوم و معارف ہیں جن سے نفوس انسانی کی تکمیل ہوتی ہے۔“

## ذات صفا کے بارے میں قرآن اور فلسفہ کا بنیادی و اصولی فرق

ایک دوسری جگہ اللہ تعالیٰ کے ذات و صفات کے بارے میں قرآن مجید اور فلسفہ کا ایک اصولی فرق بیان کرتے ہوئے انہوں نے یہ اہم علمی نکتہ لکھا ہے کہ:-

”قرآن مجید جہاں صفات الہی ثابت کرتا ہے وہاں تفصیل سے کام لیتا ہے اور صرف تشبیہ کی نفی پر اقتصار کرتا ہے (جیسا کہ مذکور ہے) اور یہی انبیاء علیہم السلام کا طریقہ ہے کہ ان کے یہاں اثبات مفصل اور نفی مجمل ہے، اس کے برخلاف ان کے حریفوں اور مخالفین (فلاسفہ یونان) کے یہاں سارا زور نفی پر صرف ہوتا ہے اور اثبات سے وہ سرسری طور پر گذر جاتے ہیں۔“

## نفی صفات کا اثر پوری زندگی پر

فلسفہ یونان کا پورا دفتر ابن تیمیہ کے اس نکتہ کی تصدیق کرتا ہے، فلاسفہ نے نفی میں جس وبالغہ اور اہتمام سے کام لیا ہے، اس نے خدا کے وجود کو محض ایک ذہنی تصور اور ایک مفروضہ مجہول و مجبور ہستی بنا کر رکھ دیا ہے، لیکن خدا کیا ہے؟ اور کیسا ہے؟ اس بارے میں ان کے یہاں چند غفلتوں اور فلسفیانہ

اصطلاحات زیادہ کچھ نہیں ملتا، اس کا نتیجہ ہے کہ یونان کے اندر اور ان تمام حلقوں میں جو یونان کے فلسفہ کے زیر اثر رہے ہیں، خدا سے کوئی حقیقی زندہ اور عملی تعلق نہیں رہا ہے، اس لئے کہ اس حقیقی اور عملی قلبی اور جذباتی تعلق کے لئے اسماء و صفات و افعال کی ضرورت ہے، اور فلسفہ کو ان کی نفی پر اصرار ہے دنیا کی پوری عقلی تاریخ میں کبھی انسان کو کسی ایسی ہستی سے قلبی تعلق اور وابستگی نہیں رہی ہے جس کی صفت و فعل کا اس کو کوئی علم نہ ہو، محبت، خوف، امید و رجاء، طلب و سوال سب کے لئے صفا کی ضرورت ہے، اور وہ فلسفہ یونان میں بالکل منفی ہیں، اس لئے مورخین اخلاق و ادیان کا بیان ہے کہ اہل یونان کا تعلق نہ صرف خدا کے ساتھ بلکہ مذہب کے ساتھ بالکل سطحی اور برائے نام تھا، اور اس میں کوئی روح اور گہرائی نہیں تھی، امام ابن تیمیہ نے ایک جگہ پر صحیح لکھا ہے کہ "لاکھوں نفی ایک اثبات کے قائم مقام نہیں ہو سکتے" واقعہ یہ ہے کہ نفی محض پر کسی مذہب اور زندگی کی عمارت نہیں کھڑی ہو سکتی، اور غالباً مغرب میں فلسفہ یونان اور مشرق میں لودھ مذہب اسی وجہ سے ایک ایسی انسانی سوسائٹی کے پیدا کرنے میں ناکام رہے جس کی عمارت خدا کے تصور اور عقیدہ پر قائم ہو اور اسی کا نتیجہ ہے کہ ان دونوں فلسفہ کے حلقہ اثر میں ایک طرف بت پرستی اور دوسری طرف اسجاد اور انکارِ خدا کا رجحان بہت جلدی دبے پاؤں چلا آیا، اس لئے کہ عوام کی تشفی (جن کی نظر میں عبادت اور خدا پرستی کے جذبات و دھچکتے ہوتے ہیں) ایسے فلسفہ سے نہیں ہو سکتی جس میں سارا زور دماغی ورزش اور فلسفیانہ تصویرات پر ہو اور قلب و دماغ کے لئے معرفت و محبت کی کوئی غذا فراہم نہ کی جائے۔

## صحابہ کرام کا امتیاز

ان کے نزدیک اس کا نتیجہ ہے کہ صحابہ کرام کو جو نبوت کے فیض یافتہ تھے، جو معرفت و علوم حاصل ہوئے، وہ بڑے مکمل اور گہرے ہیں، اور ان میں تکلف کا نام و نشان نہیں ہے، وہ صحابہ کرام رضی اللہ عنہم اور متاخرین کا جو فلسفہ اور علم کلام سے متاثر تھے، مقابلہ کرتے ہوئے لکھتے ہیں:-

واصحاب محمد (صلی اللہ علیہ وسلم) صحابہ کرام باوجود اس کے کہ علم نافع اور عمل صالح  
 كانوا مع انهم ابر الناس علماً نافعاً کے اعتبار سے کمال ترین خلائق تھے تکلفات بالکل  
 وعملاً صالحاً اقل الناس تكلفاً يصدر پاک و بری تھے کسی صحابی کی زبان کی یاد و لفظ  
 من اهدم الكلمة والكلمات من حکمت معارف کے نکل جاتے ہیں اور ان دونوں کے اثر و  
 الحكمة او من المعارف ما يهدى الله برکت پوری کی پوری قوم کو ہدایت نصیب ہو جاتی  
 بهامة وهذا من من الله على هذه ہے یہ اس امت پر اللہ تعالیٰ کا انعام ہے اس کے  
 الامة، وتجد غيرهم مبعثون الاوراق مقابلہ میں دوسرے لوگ صفحے کے صفحے ان تکلفات  
 من التكلفات والشطحات ما هو من و شطحات سے بھر دیتے ہیں جو محض غیر ضروری بات  
 اعظم الفضول المبتدعة والآداء المبتدعة اور نوا ایجاد آراء و نظریات ہیں۔

## منطق یونانی کا سحر اور عرب عالم اسلام پر

امام ابن تیمیہ نے فلسفہ پر اجمالی و تفصیلی تنقید کرنے اور اس کے بکثرت مسائل و مباحث کو  
 خالص عقلی و استدلالی طریقہ پر رد کرنے اور ان کو کمزور و بے بنیاد ثابت کرنے کے بعد یونان کے باہر ناز  
 علم منطق پر بھی ناقدانہ نظر ڈالی ہے علماء اسلام پر منطق کا سحر فلسفہ سے کچھ زائد ہی غالب تھا اور اس کے  
 سزا پا مستقول و مدلل اور محکم و مبسوط ہونے پر عام طور پر اتفاق تھا، ساعد قرطبی کے بیان کے مطابق تیسری  
 ہی صدی میں منطق کی کتابوں کا عام رواج ہو گیا تھا، پانچویں صدی میں امام غزالی رحمۃ اللہ علیہ نے بھی منطق کو  
 بڑی اہمیت دی اور اس کو تمام علوم کا مقدمہ قرار دیا، اپنی موعظہ الارواح کتاب المستصفیٰ کے مقدمہ میں لکھتے  
 ہیں ہی مقدمة العلوم كلها ومن لا يحيط بها فلا ثقة بعلومه اصلاً (منطق تمام علوم کا مقدمہ ہے اور جس کو

اس پر عبور نہیں، اس کو اپنے علوم پر مطلقاً اعتبار نہیں کرنا چاہئے) اپنی دوسری کتاب (مقاصد الفلاسفہ) میں لکھتے ہیں:-

انما المنطقیات فالکثرها علی منہج الصوب	جہاں تک منطقی مسائل و مباحث کا تعلق ہے تو واقعہ
والغطاء نادر فیہا وانما یخالفون اہل الحق	یہ ہے کہ ان میں اکثر درست اور ثابت ہیں اور ان میں غلطی
فیہا بالاصطلاحات والایرادات دون	شاذ و نادر ہے اگر ان یونانی علمائے منطق کا اہل حق
المعانی والمقاصد، اذ غرضها تہذیب	سے کوئی اختلاف بھی ہے تو محض اصطلاحات اور اعتراضات
طرق الاستدلالات وذلك مقایستہ	کا ہے، معانی اور مقاصد کا نہیں، اس لئے کہ اس فن کی
فیہ النظر	غرض طرق استدلال کی سنگی اور اصلاح ہے اور

اس بارے میں تمام اہل نظر متفق ہیں۔

ساتویں صدی کے مشہور حکیم و فلسفی ابن رشد کو منطق کے بارے میں اتنا غلو اور اعتماد تھا کہ وہ اس کو انسانی سعادت کا سرچشمہ اور معیار سمجھتا تھا، اور اس کے بغیر حقیقت تک پہنچنا اس کے نزدیک ناممکن تھا، اس کا سوانح نگار لکھتا ہے:-

کان متھوسا بمنطق ارسطو وقال عنہ	ابن رشد کو ارسطو کی منطق سے عشق تھا، اس کے بارے
انہ مصدر السعادة للناس وان سعادة	میں اس کا قول ہے کہ وہ انسانوں کے لئے سعادت کا
الانسان تقاس بعلمہ بالمنطق والمنطق	نہج ہے کسی انسان کی سعادت کے لئے صحیح پیمانہ ہے کہ
أداة تسهل الطريق الشاقہ فی الاصول	وہ منطق کتنی جانتا ہے منطق ایک ایسا آلہ اور ذریعہ ہے
لی الحقیقة الّتی لا یصل الیہا العامة	جو اس حقیقت تک پہنچنے کا راستہ آسان کر دیتا ہے،
بل بعض الخاصة بفضل المنطق	جس تک عوام تو کیا بعض خاص بھی نہیں پہنچ سکتے۔

۱۔ المستصفیٰ جزء اول ص ۱۱۱ مقاصد الفلاسفہ ۳ ۲۔ تاریخ فلاسفہ اسلام محمد لطفی جمہ ص ۱۲۰-۱۲۱

یونان کی اس منطق کے دفتر کو علماء اسلام نے ہمیشہ ادب اور احترام کے ہاتھوں کیا اور وہ اس دعاوی و مقدمات اور اصول و کلیات سے مرعوب رہے، فلسفہ پر تنقید اور اس کی تشریح (چیر پیاز) کا کام تو طول طویل وقفوں کے بعد ہی حد تک ہوا، لیکن ہمارے علم میں کسی نے مستقل طور پر منطق یونانی کے علمی محاسبے و محاکمے کی ضرورت نہیں سمجھی اور اس موضوع پر کوئی بڑی محققانہ اور مفصل کتاب نہیں ملتی۔

## منطق علوم عقلیہ کی میزان نہیں!

ابن تیمیہ پہلے شخص ہیں جنہوں نے اس کو مستقل موضوع بنایا اور اس پر آزادانہ اور مجتہدانہ تبصرہ اور تنقید کی، اس موضوع پر ان کی ایک مختصر اور محل کتاب "نقض المنطق" اور دوسری مفصل کتاب "الرد علی المنطقیین" ہے، آخر الذکر کتاب میں انہوں نے فنی اور علمی طور پر منطق کے قضایا، دعاوی اور حدود و تعریفات اور جزئیات و کلیات سے بحث کی ہے، اور ثابت کیا ہے کہ اس فن کو علماء اسلام نے جتنی اہمیت دی ہے اور اس کو جس قدر مسلم الثبوت اور حکم سمجھا ہے، وہ صحیح نہیں ہے، ان کو اس بات سے انکار ہے کہ وہ علوم عقلیہ کی میزان ہے اور اس پر استدلال و استنتاج کا اور علم یقین تک پہنچنے کا انحصار ہے، وہ لکھتے ہیں:۔

یہ لوگ کہتے ہیں کہ منطق علوم عقلیہ کی میزان ہے اور اس کی رعایت و پابندی اذہن کو فکری غلطی سے بچالیتی ہے جیسے فن عروض شعر کے لئے اور نحو و تصریف عربی کے مرکب مفرد الفاظ کے لئے میزان کا درجہ رکھتے ہیں اور جس طرح آلات ہنریت اوقات کے لئے میزان ہیں۔

لیکن واقعہ یہ نہیں ہے اس لئے کہ عقلی علوم ان اباب ادراک کے ذریعہ سے حاصل کئے جاسکتے

لہذا یہ کتاب حال میں مطبوعہ فقیر کی طرف سے شائع ہو گئی ہے جس پر مولانا سید سلیمان ندوی رحمۃ اللہ علیہ کا مقدمہ ہے اس کتاب کی ضخامت ۵۴۵ صفحات ہے، علماء فن کو اس کتاب کا مطالعہ ضرور کرنا چاہئے۔

ہیں، جو اللہ تعالیٰ نے بنی آدم کی فطرت میں ودیعت کئے ہیں، ان کا کسی شخص معین کے وضع کئے ہوئے میزان پر انحصار نہیں اور جس طرح عربیت میں تقلید کے بغیر چارہ نہیں، اس لئے کہ وہ ایک قوم کی عادت ہے جو صرف مکان سے معلوم کی جاسکتی ہے اور اس کے قوانین کا ذریعہ علم صرف استقرار ہے اس طرح عقیدتیں تقلید نہیں چلتی، اس طرح سے کیل وزن، عدد و شمار اور زراعت وغیرہ میں پیمانوں وغیرہ کی ضرورت ہے۔

منطق یونانی کی وضع و ایجاد سے پہلے بھی دنیا کی قومیں حقائق اشیاء کو جانتی تھیں اور اس کی وضع و ایجاد کے بعد بھی اکثر قومیں ہیں جو منطق کی مدد کے بغیر حقائق اشیاء کو جانتی سمجھتی ہیں اور تمام دنیا کی قوموں کے اکثر عقلاء ارسطو کے ان اصول و قواعد کو سیکھے بغیر حقائق کو سمجھتے ہیں اور یہ لوگ بھی اگر اپنی حالت پر غور کریں گے تو ان کو محسوس ہوگا کہ ان کے نفوس کو اس وضعی فن کے بغیر حقائق کا علم حاصل ہوتا ہے۔

## بہت سی منطقی حدود و تعریفات مخدوش اور کمزور ہیں

ان کو اس سے بھی انکار ہے کہ منطقی حدود و تعریفات پورے طور پر جامع و مانع اور فنی طور پر مکمل ہیں اور ان پر کسی اعتراض کی گنجائش نہیں، وہ ایک جگہ لکھتے ہیں:-

وصاروا يعظمون امر الحدود و دعوتهم	اہل منطق حدود منطقیہ کی اہمیت میں بڑا بائنا
انهم هم المحققون لذلك وان ما يذكر	کرنے لگے، لکن کا دعویٰ ہے کہ وہ اس فن کے محقق ہیں
غيرهم من الحدود وانما هي لفظية	اور یہ کہ ان کے علاوہ دوسرے علماء جو حدود بیان کرتے
لا تفيد تعريف الماهية والحقيقة	ہیں وہ لفظی ہوتی ہیں اور باہت اور حقیقت کو پورے
بمخلاف حدودهم ويسكون الطرق	طور پر بیان نہیں کرتیں، بخلاف ان کے حدود کے اہل
الصعبة الطويلة والعبارات المتكلمة	اہل منطق بڑے دشوار اور طویل راتے اختیار کرتے ہیں



الهائلة وليس لذلك فائدة الا تضيق الزمان  
 وابتاع بالاذهان وكثرة الهذيان ودعوى  
 التحقيق بالكذب والبهتان وشغل النفوس  
 بما لا ينفعها بل قد يضلها عمال الاجتهاد لها  
 منه واثبات الجمل الذي هو اصل  
 التقاق في القلوب وان ادعواته  
 اصل المعرفة والتحقيق  
 اور بڑی پر تکلف اور مرحوب کرنے والی عبارتیں  
 استعمال کرتے ہیں لیکن واقعہ یہ ہے کہ سوائے افتات  
 وقت دائمی تکان، کثرت ہذیان اور تحقیق کے دعویٰ  
 اور لان زنی کے اس کا کوئی فائدہ نہیں یہ نفوس کو  
 ایسی چیزوں میں مشغول کرتے ہیں جو کچھ مفید نہیں،  
 بلکہ بعض اوقات گمراہی اور جہالت آفرینی کے سوا  
 جو قلوب کے تقاق کا ذریعہ ہے کچھ اور حال نہیں  
 اگر چہ ان کا دعویٰ ہے کہ یہ معرفت اور تحقیق کی بنیاد ہے

## کوہ کندن و گاہ برآوردن

ایک جگہ وہ ثابت کرتے ہیں کہ منطق در حقیقت ایک کوہ کندن اور گاہ برآوردن کا سائل ہے کہ  
 محنت اور بحث بہت زیادہ اور حاصل محمول بہت کم نقص المنطق میں فرماتے ہیں۔  
 یہ بات واضح ہے کہ منطق کو واجب قرار دینا محض ان لوگوں کا قول ہے جو غالی اور حقیقت  
 سے نا آشنا ہیں، خود ماہرین فن بھی اپنے تمام علوم میں منطق کے قوانین کی پابندی نہیں  
 کرتے، بلکہ بعض اوقات کبھی تو ان کی طوالت کی وجہ کبھی غیر مفید ہونے کی بنا پر اور کبھی  
 بعض قوانین کے فاسد ہونے کی وجہ سے اور کبھی ان کے اجمال اور اشتباہ کی وجہ سے  
 وہ ان سے خود اعراض کرتے ہیں، اس میں متعدد ایسے مقامات ہیں، جو کوہ کندن اور  
 گاہ برآوردن کا مصداق ہیں۔

## منطق کا اثر ذہن اور قوت بیانیہ پر

ان کے نزدیک منطق سے اکثر اوقات یہ نقصان بھی پہنچا ہے کہ طبیعت کی جولانی اور زبان و خیالات کی روانی میں رکاوٹ پیدا ہو گئی ہے، چنانچہ جو لوگ قواعد منطقیہ اور منطقی اسلوب کی بڑی پابندی کرتے ہیں ان میں تولیدہ بیانی، مشکل پسندی و اغلاق اور ایک طرح کی ذہنی کچی پیدا ہو جاتی ہے، چنانچہ متاخرین کے متون اور پچھلے دور کی نصابی کتابیں اس کا واضح نمونہ ہیں، امام ابن تیمیہ لکھتے ہیں:-

وما زال نظار المسلمین يعيبون طريق	مسلمان اہل نظر و مناظرہ شروع سے اہل منطق پر کڑی
اهل المنطق و يبتنون ما فيهما من العي	تنقید کرتے رہے کہ اس سے اشتغال کرنے والوں میں
واللكنة و قصور العقل و عجز المنطق	اکثر عیب پیدا ہو جاتا ہے کہ بے تکلف اظہار خیال
و يبينون انها الى افساد المنطق العقلي	نہیں کر سکتے، ان کی زبان و قلم میں ایک طرح کی بندش اور
واللاني اقرب منها الى تقويم ذلك	رکاوٹ پیدا ہو جاتی ہے، ذہن اپنا پورا کام نہیں
	کرتا اور زبان ساتھ نہیں دیتی اور وہ اس بات کو
	واضح کرتے رہے کہ بجائے ذہن اور زبان کی ترقی
	اور تقویت کے اکثر یہی دیکھا گیا ہے کہ ذہن اور
	زبان کو اس نے نقصان ہی پہنچایا ہے۔

دوسری جگہ لکھتے ہیں:-

اذا اتسعت العقول و تصوراتها	قاعدہ یہ ہے کہ جب عقول و تصورات میں وسعت
اتسعت عباراتها و اذا ضاقت العقول	ہوتی ہے تو عبارتوں میں بھی وسعت ہوتی ہے اور

دماغ تنگ و تصور محدود ہوتے ہیں تو انسان ایسا

معلوم ہوتا ہے گویا وہ عقلی اور سانی طور پر محسوس ہے

جیسے کہ منطق یونانی سے اشتغال کرنے والوں کو اکثر

پیش آتا ہے، تم دیکھو گے کہ وہ اپنے علم و بیان میں بڑے

تنگ دامن اور اپنے تصور و تعبیر میں بڑے عاجز نظر آتے

ہیں اسی لئے ان میں سے جو ذکی بھی ہوتا ہے جب علوم

میں تصرف کرتا ہے اور اہل منطق کا راستہ اختیار کرتا ہے

تو تطویل و تفسیق اور تکلف و مشقت سے کام لیتا

ہے اور زیادہ سے زیادہ اس کا کارنامہ یہ ہوتا ہے کہ

ایک معلوم چیز کو بیان اور ایک واضح چیز کو زیادہ واضح

کرنے اور اس کا نتیجہ ہے کہ منطق کے اشتغال سے

اس کے ذہن زبان پر عقل سے پرگئے ہیں بعض اوقات

وہ غلط اور حقائق اشیاء کے انکار کے مرض میں مبتلا

ہو جاتا ہے جس سے وہ لوگ محفوظ ہیں، جنہوں نے

ان اہل منطق کا راستہ اختیار نہیں کیا ہے۔

والتصورات بقی صاحبها كانه محسوس

العقل واللسان كما يصيب اهل المنطق

اليوناني تجده من اصيق الناس علما

وبيانا، و اعجزهم تصورا و تعبيرا، ولهذا

من كان منهم ذكيا اذا تصرف في العلوم

وسلك مسلك اهل المنطق طولا و ضيقا

و تكلف و تعسف و غاية به بيان البين

و ايضاح الواضح من العتي و قد يوقعه

ذلك في الواقع من السفسطة التي عاني

الله بها من يسلك طريقته.

## بعض مستثنیات

امام ابن تیمیہ کے سامنے بعض ایسے اشخاص بھی ہیں جو یونانی علم و حکمت میں اہمیاں رکھنے اور ان علم

میں درجہ امامت تک پہنچنے کے باوجود بڑے شگفتہ قلم، خوش تحریر اور ادیب تھے، مثلاً ابن سینا جس کا قصیدہ  
روح عربیت کا بڑا عمدہ نمونہ اور جس کی تحریروں میں اہل حکمت کے برخلاف صلاوت و بلاغت پائی جاتی ہے،  
ان کے نزدیک یہ اسلامی اور عربی ادب و لٹریچر سے اشتغال اور علوم اسلامیہ کا فیض ہے اور اس میں شبہ نہیں کہ  
ابن سینا کے حالات و سوانح سے اس کی تصدیق ہوتی ہے، وہ لکھتے ہیں:-

ومن وجد فی بعض کلامہ فصاحتہ و بلاغۃ	ان فلاسفہ و اہل منطق میں سے جس شخص کے کلام میں کچھ
کما یوجد فی بعض کلام ابن سینا وغیرہ فلما	فصاحت یا بلاغت محسوس ہوتی ہے جیسے کہ ابن سینا
استفاد من المسلمین من عقولہم	کی بعض تحریروں میں نظر آتی ہے تو یہ مسلمانوں کے
والسنتہم و الافلوشی علی طریقہ سلفہ	عقول و آداب سے قائمہ اٹھانے کا نتیجہ ہے ورنہ اگر
واعرض عما تعلمتہ من المسلمین مکان	وہ اپنے پیروؤں کے راستہ پر چلتا رہتا اور اس نے
عقلہ و لسانہ یشہ عقولہم و لسانہم	مسلمانوں سے جو علوم حاصل کئے ہیں ان سے اعراض
	کرتا تو اس کی عقل و زبان بھی ان ہی کے عقل و زبان
	کی طرح کوتاہ اور قاصر نظر آتی۔

## منطق کے متعلق اجمالی رائے

ان تنقیدات اور تبصروں کے بعد اس فن کے متعلق ان کی اجمالی رائے خود ان کے الفاظ میں یہ ہے:

فحقہ النافع فطری لا یحتاج الیہ	منطق کا جتنا حصہ درست اور مفید ہے وہ فطری ہے
وما یحتاج الیہ لیس فیہ منفعة	جس کا (کیلیں الفطرت کو) ضرورت نہیں اور جتنے سے
الاعرفۃ املاہم و طریقہم	کی ضرورت ہے اس کا بھی فائدہ صرف اتنا ہے کہ اللہ کی

او خطاہم۔

اصطلاحات ان کا طریقہ استدلال یا ان کی خلیاں  
معلوم ہو جاتی ہیں۔

ایک دوسری جگہ لکھتے ہیں:-

الی کنت دائماً أعلم ان المنطق اليونانی  
لا یحتاج الیہ الذکی ولا ینتفع بہ  
البلید۔  
میرا ہمیشہ سے یہ خیال تھا کہ جس شخص کو اثر تھانے نے  
فطری ذکاوت عطا فرمائی ہے اس کو تو اس یونانی منطق  
کی ضرورت نہیں اور جو اس ذکاوت سے محروم ہے اس کو  
اس منطق سے کوئی بڑا فائدہ حاصل نہیں ہو سکتا۔

## منطق کا صحیح مقام اور فائدہ

منطق یونانی کے بارے میں امام ابن تیمیہ کے ان آراء و خیالات میں خواہ کسی قدر انتہا پسندی اور  
غلو کا رنگ نظر آئے لیکن اس میں کوئی شبہ نہیں کہ منطق کی عظمت و تقدس کے اس طلسم پر جو تمام عالم اسلام پر  
پانچویں صدی کے بعد سے چھایا رہا ہے ابن تیمیہ کی تنقیدوں کا ایک ضرب لگی اور ایسا ہونا ضروری تھا اس کے  
بارے میں ہمارے درسی اور علمی حلقوں میں جس قدر غالیانہ اور مبالغہ آمیز عقیدت قائم رہی ہے اس کا اندازہ  
اس سے ہو سکتا ہے کہ جو منطق سے نا آشنا ہو اس کو اس کے تمام علوم و کمالات اور فطری ذکاوت کے باوجود  
جاہل اور احمق سمجھا جاتا رہا ہے اور عرصہ تک ہندوستان میں منطق و فلسفہ کو دانشمندی اور ان کی کتابوں کو  
کتب دانشمندی کے نام سے یاد کیا جاتا رہا ہے اس غلو اور عقیدت کے خلاف رد عمل بھی قدرتی امر ہے  
اور اسی رد عمل سے اس بات کا امکان ہے کہ اس کے بارے میں معتدل رائے قائم کی جائے گی اور اس کو  
اس کا صحیح مقام دیا جائے گا، منطق ایک طرح کی ذہنی ورزش اور ماضی ریاضت ہے اور اس میں کوئی شبہ

لہ اولیٰ المنطقین ص ۲۱۰ ۲۱۱ ایضاً ص ۲۱۰

نہیں کہ اس سے تشبیذ ذہن کا کام لیا جاسکتا ہے اور اگر اس کو اسی حد تک رکھا جائے تو اس پر کسی کو اعتراض نہیں ہو سکتا، خود امام ابن تیمیہ کو اس کا اعتراف ہے الرّد علی المنطقیین میں ایک جگہ لکھتے ہیں:-

وایضاً فان النظر فی العلوم الدقیقة  
یفتق الذهن ویدربہ با ویقویہ  
علی العلم فیضیر مثل کثرة الرمی بالنشأ  
ورکوب الخیل تعین علی قوۃ الرمی  
والرکوب وان لم یکن ذلک وقت  
قتال، وهذا مقصد حسن۔

یہ بات بھی ہے کہ علوم دقیقہ میں غور و مطالعہ سے  
ذہن کھلتا ہے اور اس کی مشق ہوتی ہے اور علم کی  
طاقت حاصل ہوتی ہے بالکل جس طرح سے تیر اندازی  
اور سواری کی مشق سے نشانہ ٹھیک ہوتا ہے اور گھوڑے  
کی سواری آسان ہو جاتی ہے اور لوگ جنگ سے پہلے بھی  
ان چیزوں کی مشق کرتے ہیں یہ ایک چھا مقصد ہے۔

لیکن لوگوں نے جس طرح اس کو بجائے وسیلہ کے مقصود اور بجائے مقدمہ کے اصل علم سمجھ لیا ہے اس سے ہر منصف اور بالغ نظر کو اختلاف ہوگا۔

## دینی والہی حقائق کے بارے میں منطق کی بے بسی

منطق و فلسفہ کے بارے میں ایک غلو شروع سے یہ چلا آ رہا ہے کہ جس طرح اس کے قواعد و اصول کو علوم عقلیہ میں فیصلہ کن اور حکم سمجھا جاتا ہے، اس طرح سے دینی والہی حقائق کے بارے میں بھی ان سے بے تکلف کام لیا جاتا ہے اور ان کے فیصلہ کو تسلیم کیا جاتا ہے امام ابن تیمیہ اس بات کو پوری طاقت سے واضح کرتے ہیں کہ اگر منطق کو ایک میزان و ترازو کا بھی درجہ دیا جائے تو اس ترازو کا کام اور اس کا دائرہ عمل بہر حال محدود رہے گا، اس ترازو پر حقائق دنیویہ کو تولنا ایسا ہی ہے جیسے لکڑی، سیسہ اور پتھر تولنے کی ترازو پر سونے چاندی اور جواہرات کو تولنا جائے، نقض المنطق میں لکھتے ہیں:-

اتنی بات سلم ہے کہ لکڑی اور سیسہ اور پتھر کو تولنے کے لئے جو ترازو بنائے گئے ہیں ان پر سونے چاندی کو نہیں تو لاجا سکتا، نبوت کا معاملہ اور انبیاء علیہم السلام جن حقائق کو لے کر آئے ہیں، وہ علوم میں اس سے کہیں زیادہ رفیع اور نازک ہیں، جتنا کہ سونا مالیات میں ہے، تمہاری منطق اس کے لئے کوئی میزان نہیں بن سکتی، اس لئے کہ اس میزان میں جہل و ظلم دونوں جمع ہیں یا تو وہ ان کے وزن و درجہ سے واقف نہیں، اور ان کو وزن کرنے اور ان کی حیثیت بیان کرنے کی اس میں صلاحیت نہیں اس لئے جاہل ہے یا وہ حق کا انکار کرتی ہے، اور اس کو قبول نہیں کرتی ہے، اس لئے ظالم ہے، حالانکہ وہ حق ہے جس کا طبائع انسانی کے پاس کوئی بدل نہیں اور نہ ان علوم سے کسی کو استغنا ہے اور اسی پر بنی نوع کی سعادت منحصر ہے!

اس موقع پر نامناسب نہ ہو گا کہ نویں صدی کے ایک دوسرے سلیم الطبع اور نقاد عالم ابن خلدون کا ایک اقتباس بھی پیش کر دیا جائے جو بالکل اس مفہوم و معنی کو ادا کرتا ہے، جس سے معلوم ہوتا ہے کہ دنیا میں مختلف اور متعدد سلیم الطبع انسان محض اپنی سلامتِ طبع سے کس طرح ایک حقیقت تک پہنچ جاتے ہیں، اور ان میں خیالات و افکار کا کیسا توار د ہوتا ہے، عقل کے محدود ہونے اور حقائق دینیہ و غیبیہ کا احاطہ کرنے سے قاصر ہونے کا ذکر کرتے ہوئے لکھا ہے۔

عقل ایک صحیح ترازو ہے، اس کے فیصلے یقینی ہیں، جن میں کوئی جھوٹ نہیں لیکن تم اس ترازو میں امور توحید، امور آخرت، نبوت، صفاتِ الہی اور وہ تمام امور و حقائق جو ماوراء عقل میں تول نہیں سکتے، یہ لا حاصل کوشش ہوگی، اس کی مثال ایسی ہے کہ ایک شخص نے ایک ترازو دیکھی جو سونے کا وزن کرنے کے لئے ہے، اس کو اس ترازو میں پہاڑوں کے تولنے کا شوق پیدا ہوا، جو ناممکن ہے، اس سے ترازو کی صحت پر کوئی حرج نہیں آتا، لیکن اس کی گنجائش کی ایک حد ہے،

اسی طرح عقل کے عمل کا بھی ایک دائرہ ہے جس سے باہر وہ قدم نہیں نکال سکتی، وہ اللہ اور اس کے صفات کا احاطہ نہیں کر سکتی، اس لئے کہ وہ اس کے وجود کا ایک ذرہ ہے۔

## منطق تفصیلی و قتی تنقید اور ابن تیمیہ کے اجتہادات و اضافات

امام ابن تیمیہ نے فن منطق پر محض اجمالی تبصرہ اور اصولی اعتراضات پر اکتفا نہیں کیا، بلکہ پورے فن پر ایک ناقدانہ اور مجتہدانہ نظر ڈالی اور اس کا علمی احتساب کیا، انہوں نے اس کے بہت سے اصول و مسلمات کے تسلیم کرنے سے انکار کیا، اور ان پر خالص عقلی اور فنی حیثیت سے بحث کی، اس کی بہت سی تعریفات و حدود کو مخدوش و کمزور ثابت کیا، اور ان سے بہتر تعریفات و حدود پیش کئے، اس کے بہت سے قضایا اور ان کی ترتیب سے اختلاف کیا، قیاس کے مقابلہ میں جو ارسطو کے منطق کی اساس ہے، استقرار کی ترجیح ثابت کی اور اس کو حصول علم و یقین کا زیادہ طبعی سہل اور محفوظ طریقہ بتلایا، اسی کے ساتھ انہوں نے منطق و فلسفہ میں کئی جدید نظریات پیش کئے، اور فن میں اضافے کئے، مولانا سید سلیمان ندوی مرحوم الر دلی المنطقیین کے مقدمہ میں ان کی اس خدمت و عظمت کو واضح کرتے ہوئے لکھتے ہیں:-

اگر تم اس کتاب کا غور و فکر سے مطالعہ کرو گے تو تم کو متعدد ایسے منطقی اور فلسفی مسائل ملیں گے جن کے ابن تیمیہ موجود ہیں، اور وہ اس وقت کے مغربی فلاسفہ کی تصنیفات و نظریات سے بالکل مطابقت رکھتے ہیں، مثلاً تمام مسلمان علماء نے منطق نے اس بارے میں ارسطو کی پیروی کی ہے کہ کلیات علم کی بنیاد ہیں، اور اس بنا پر انہوں نے برہانیاں کو ترجیح دی ہے، اور اصول استقراء کی تھکر کی ہے، اس بنا پر بعض علماء نے فرنگ نے یہاں تک لکھا کہ مشہور انگریز منطقی عالم مل (۱۸۱۷ء) پہلا شخص ہے جس نے استقراء کے اصول کو مرتب کیا، اور منطق جدید کی بنیاد رکھی (حالانکہ واقعہ یہ ہے کہ اس سے



کئی صدی پہلے امام ابن تیمیہ اس پر زور دے چکے ہیں۔

اسی طرح سے انھوں نے حقیقتِ حد، جنسِ فصل، لزوم، حقیقتِ علت، قیاس، استقراء، استدلال، المشہورات، قیاس میں ایک مقدمہ پر اکتفا وغیرہ جیسے اہم اور سچیدہ مباحث کو جس طرح حل کیا ہے اور محکم دلائل سے اپنے نظریات ثابت کئے ہیں، وہ ان کی ذکاوت و اجتہاد پر گواہ ہے، علت و لزوم کے بارہ میں انھوں نے جو کچھ کہا ہے، بعینہ وہی نظریہ ہے جس کو مشہور فلسفی ہیوم (HUME) نے اپنی کتابوں میں ثابت کیا ہے، اہل علم کو معلوم ہے کہ لزوم و علت ان دشوار ترین مسائل میں سے ہے، جن میں دماغوں نے بڑی ٹھوکریں کھائی ہیں، اور اسی سے طبائعین (سچ کو ماننے والے) اور طہدین کی بہت سی گمراہیاں نکلی ہیں، اس کتاب میں امام ابن تیمیہ کی بہت سی جدید تحقیقات اور جدید نظریات ہیں، جو ان کی علمی عظمت اور غیر معمولی ذکاوت کی دلیل ہے:

## علوم عقلیہ میں تقلید درست نہیں ہے

امام ابن تیمیہ کو اس بات کا احساس ہے کہ لوگ ان کے ان اعتراضات اور اختلافات کو دیکھ کر یہ کہیں گے کہ یونانی علوم ایک بڑا قدیم علمی ذخیرہ ہے جس کی ترقی و تہذیب میں کئی نسلوں کے بہترین ماعول نے حصہ لیا ہے، اور ان کو ترقی و کمال کے اعلیٰ مقام تک پہنچا دیا ہے، اس لئے اب ان میں غلطی کا بہت کم احتمال رہ گیا ہے، اور ان پر پچھلے دور کے کسی ناقد کا تنقید اور اعتراض کرنا ایک بڑی علمی جسارت اور امتیاز وقت ہے، امام ابن تیمیہ اس مقدمہ کو تسلیم نہیں کرتے، وہ کہتے ہیں کہ جب یہ علوم محض عقلی ہیں، اور ان کی بنیاد غور و فکر اور مطالعہ پر ہے تو ان میں محض تقلید کا کیا جواز ہے، خود اس کے ناقل اس کو کسی وحی والہام پر مبنی نہیں بتاتے بلکہ اس کی بنیاد عقل پر رکھتے ہیں اس لئے ہر زمانہ کے اہل عقل کو یہ حق ہے کہ ان پر ناقدانہ

لے مقدمہ الرد علی المنطقیین مق

لڑالے اور عقل کے ترازو پر تولے اور جو چیز خلاف عقل ہو اس کو بے تکلف رد کر دے، وہ الر دلی المنطقیین  
 میں ایک جگہ بعض شیوخ منطق کا یہ قول نقل کرتے ہیں کہ یہ علوم وہ ہیں جن کو ہزار برس تک بہترین دماغوں  
 نے صیقل کیا ہے، اور ہر زمانہ کے اہل فضل نے ان کو قبول کیا ہے، پھر اس کا جواب دیتے ہیں:۔

هـ ب ان الامر كذلك فهذه العلوم	فرض کرو کہ بات یوں ہی ہے لیکن یہ علوم تو خالص
عقلية محضة ليس فيها تقليد لقائل	عقل علوم ہیں جن میں کسی کی تقلید کی ضرورت نہیں
وانما تعلم بمجرد العقل فلا يجوز ان	یہ تو مجرد عقل سے معلوم کئے جاتے ہیں اور اس لئے
تصحم بالنقل بل ولا يتكلم فيها الا بالمعقول	نقل کے ذریعہ ان کی تصحیح درست نہیں اور ان میں
المجرد فاذا دل المعقول الصريح على	خالص معقولات کی بنا پر کلام کیا جاتا ہے تو جب
بطلان الباطل منها لم يجزده فان	معقول صریح ان میں سے کسی باطل کے بطلان پر
اهلها المريد عوانها ما خوزة عمن	دلالت کرے تو اس کا مسترد کرنا جائز نہیں اس لئے
يجب تصديق بل عن عقل محض	کہ خود علماء منطق نے یہ دعویٰ نہیں کیا ہے کہ وہ کسی
فيجب التماكم فيها الى موجب	ایسی ہستی یا ذریعہ سے ماخوذ ہے جس کی تصدیق واجبہ
العقل الصريح	وہ خود کہتے ہیں کہ ان کا تعلق عقل محض سے ہے اس لئے

ان کے بارے میں عقل صریح کے بجائے ہی کی طرف رجوع  
 کرنا صحیح اور اس کے فیصلہ کو قبول کرنا ضروری ہوگا۔

عالم اسلام کے کچھلے دور میں علوم عقلیہ کا جموہ و انحطاط، اور ابن تیمیہ کے مگم کی اہمیت

واقعہ بھی یہی ہے کہ معقول کو ہمیشہ معقول ہی رہنا چاہئے، معقول نہیں بنا چاہئے، لیکن عالم اسلام

پر جب علمی و فکری زوال طاری ہوا اور دماغوں اور قوتِ فکریہ نے اپنا کام آزادی سے کرنا چھوڑ دیا  
 تو تمام علماءِ حکمت و فلسفہ بھی اپنے پیشروؤں کی لکیر کے فقیر بن گئے اور ان کی تحقیقات و تصنیفات  
 کے ناقل و شارح بن کر رہ گئے، اور معقولات اور منقولات میں کوئی فرق نہیں رہ گیا، متاخرین کی  
 بڑی سے بڑی پہاڑیہ تھی کہ وہ متقدمین کے کلام کی شرح کر دیں اور ان کے مطالب کو کم سے کم  
 الفاظ میں ادا کر دیں، یہی مشرق کا وہ دور انحطاط ہے جب علم و حکمت میں اضافہ، تجدید، اجتہاد  
 اور تخلیقی کام کا دروازہ بالکل بند ہو گیا، یورپ میں (جس نے یونان کے منطق و فلسفہ کو مسلمانوں کے  
 واسطے سے حاصل کیا تھا، اور حکماءِ یونان کے افکار و فلسفہ کو ابن سینا اور ابن رشد کے ذریعہ  
 سمجھا تھا) کچھ عرصہ تک اس علمی میراث پر قناعت کرنے کے بعد فکر و نظر اور تحقیق و تجربہ کا کام  
 آزادانہ طریقہ پر شروع ہوا، اس کا نتیجہ یہ ہوا کہ یونانیوں کی منطق و فلسفہ کی بساط الٹ گئی، قیاس  
 کے بجائے استقر اور منطق کی بنیاد رکھی گئی، مابعد الطبیعیات اور انہیات کے بجائے جن کا علمی اور  
 زندگی میں کچھ حاصل نہ تھا، طبیعیات پر زور دیا گیا اور اس فکری انقلاب نے رومن یورپ  
 کی دنیا کو بلکہ سارے عالم انسانی کو متاثر کیا، اس کے برخلاف ہمارے قدیم علمی و مدنی حلقوں  
 میں یونانی علوم اور ان کے مشرقی شارحین اور پھر آخر میں ایرانی مصنفین کی کتابوں اور شرح و  
 تراشی کو اس مضبوطی سے پکڑا گیا کہ گویا وہ المعرودۃ الثمینی اور فکر و نظر کا سداۃ العتہ بن گیا  
 عقلی جمود و تقلید کے دشت بے نشان میں امام ابن تیمیہ کا یہ مجتہد نکلنا اور فلسفہ و منطق  
 یونانی کی علمی عقیدہ و محاسبہ ایک سنگِ میل اور چراغِ راہ کی حیثیت رکھنا، اس کا نتیجہ یہ ہوا  
 کہ دروازہ کھولا ہے۔

# غیر اسلامی ملل و فرق کی تردید

اور

## ان کے عقائد و رسوم و اثرات کا مقابلہ

شیخ الاسلام حافظ ابن تیمیہ نے یوں تو تقریباً تمام غیر اسلامی مذاہب و عقائد کی تنقید و تردید مدت انجام دی اور ان کی عمر کا ایک بڑا حصہ اس علمی جہاد کی نذر ہوا، مشکل سے ان کی کوئی تصنیف سائزہ بحث و مناظرہ سے خالی ہوگی، لیکن ہم یہاں ان مذاہب و فرق میں جن کا ابن تیمیہ نے بلکہ کیا، صرف دو (عیسائیت اور شیعیت) کو انتخاب کرتے ہیں، اس لئے کہ ان دونوں پر علی دو علیہ و معرکہ الآراء تصانیف (الجواب الصحیح لمن بدّل دین المسیح اور منہاج منة النبویہ فی نقض کلام الشیعہ والقدریہ) یادگار ہیں، نیز ان دونوں میں ایک لطیف نسبت اور قدر مشترک بھی ہے، جس کا اظہار اس حدیث میں ہوا ہے، جس میں حضرت علیؓ کو اب کر کے فرمایا گیا ہے: "یهلك فيك اثنان محب خال ومبغض" (اے علی! تمہارے سے میں دو طرح کے لوگ ہلاک ہوں گے، ایک خالی محب اور ایک بغض رکھنے والے) اور لئے بھی کہ شیخ الاسلام کے زمانہ میں مذاہب میں سے صرف مسیحیت اور فرقوں میں سے یون شیعیت (اپنی مختلف شاخوں اور اقسام کے ساتھ) دوزندہ تھیں اور طاقتور مذاہب تھے اور شاید اسی لئے امام ابن تیمیہ نے ان دونوں کو اپنی مستقل اور منفرد تصانیف کا نوع بنایا۔

## رِدِّ عِيسَائِيَّتْ

عالمِ اسلام میں عیسائیت کی نئی تحریک

مسلمانوں کے سیاسی زوال کے ساتھ ساتھ اسلامی ملکوں میں دوسرے مذاہبِ ادیان نے کروٹ لی ان مذاہبِ ادیان میں سب سے زیادہ جرأت و مستعدی کا اظہار مسیحیت نے کیا جس کے ماننے والے بڑی تعداد اسلامی ممالک بالخصوص مصر و شام میں موجود تھی خصوصیت کے ساتھ شام سے متصل عیسائی ممالک کا سلسلہ تھا، اور ان کی عظیم الشان عیسائی سلطنت (سلطنتِ قسطنطنیہ) کی سرحدیں اس وقت تھیں پانچویں صدی ہجری کے آخر میں یورپ نے شام و فلسطین پر حملوں کا وہ سلسلہ شروع کیا جس کا نام سے تاریخ میں مشہور ہے، شام کا ایک بڑا حصہ مسلمانوں کے قبضہ سے نکل گیا اور نوے برس تک بیت المقدس عیسائیوں کے اقتدار و تولیت میں رہا، سلطان صلاح الدین ایوبی نے اگرچہ حلیں کے میدان میں عیسائیوں کو فیصلہ کن شکست دی تھی، اور بیت المقدس کو بازیاب کیا تھا، لیکن شام کے ساحل پر اب بھی ان کی ایک ریاست باقی تھی، اور عیسائی مبلغین اور علماء کے حوصلے اس فتح سے اتنے بلند ہو چکے تھے کہ وہ شام کو دوبارہ مسیحیت کے جھنڈے کے نیچے اور صلیب کے سایہ میں لینے کے خواب دیکھتے تھے، تاتاریوں کے حملے نے ایک طرف مسلمانوں کو نیم جان کر دیا تھا، دوسری طرف عیسائیوں کو بڑا سہارا دیا تھا، کتاب کے پہلے حصہ میں گزر چکا ہے کہ ۱۰۹۵ء میں جب تاتاری دمشق میں فاتحانہ داخل ہوئے تو عیسائیوں نے شہر سے نکل کر ان کا استقبال کیا، ان کو تحائف پیش کئے، وہ صلیب کو سروں پر بلند کئے ہوئے تھے، اور پکار پکار کر کہہ رہے تھے:

دین برحق یسوع مسیح کا دین غالب آیا۔

یہ تفصیل کے لئے ملاحظہ ہو تاریخ دعوت و عزیمت، حصہ اول ص ۲۰۲ دوسرا ایڈیشن۔

## جواب صحیح کی تصنیف

یوں تو مسیحی علماء اور پادری مسلمانوں سے اکثر سوال و جواب کرتے رہتے تھے اور علمائے اسلام کے اعتراضات کا جواب دیتے تھے اور مذہب مسیحی کی کمزوریاں ظاہر کرتے رہتے تھے، لیکن امام ابن تیمیہ نے اس موضوع کی طرف خصوصی توجہ کرنے کا خاص سبب یہ پیش آیا کہ قبرص (سائپرس) سے عیسائیوں کی نئی منظرانہ تصنیف ملک شام پہنچی جس میں عقلی اور نقلی حیثیت سے مسیحیت کا اثبات کیا گیا تھا، اور مسیحی عقائد کو عقلاً و نقلاً ثابت کرنے کی کوشش کی گئی تھی، اس کتاب میں پوری قوت کے ساتھ یہ بھی ثابت کرنے کی کوشش کی گئی تھی کہ رسول اللہ کی بعثت عمومی نہیں، آپ صرف عربوں کی طرف مبعوث لئے گئے تھے اور مسیحی آپ پر ایمان لانے کے لئے مکلف نہیں، معلوم ہوتا ہے کہ اس کتاب نے شام کے علمی اور دینی حلقہ میں کافی اہمیت اختیار کر لی تھی۔

اس کتاب کا جواب دینے کے لئے وہی شخص موزوں تھا جو ایک طرف فلسفہ اور علم کلام اور عقائد و فرق پر بڑی وسیع اور گہری نظر رکھتا ہو، دوسری طرف عہد عتیق اور عہد جدید کے صحیفوں (بائبل) پر اس کو پورا عبور اور مسیحیت کی تاریخ پر اطلاع ہو، اس لحاظ سے اس عصر میں امام ابن تیمیہ سے زیادہ کوئی اس کام کا اہل نہ تھا، انہوں نے اس موضوع پر قلم اٹھایا، اور ابواب الصحیح لمن بدل دین المسیح کے نام سے چار جلدوں میں ایک کتاب لکھی، جو نہ صرف اس موضوع پر بلکہ خود امام ابن تیمیہ کی تصنیفات میں ایک امتیازی مقام رکھتی ہے، اس کتاب سے ان کی وسعت نظر مطالعہ کے تنوع، مذاہب ادیان کی تاریخ سے گہری واقفیت اور صحیح سابقہ پر وسیع نظر کا اندازہ ہوتا ہے، اس کتاب میں انہوں نے صرف مدافعت اور صفائی پیش کرنے پر اکتفا نہیں کیا ہے، بلکہ مسیحیت کی بنیادوں پر بھی حملہ کیا ہے، نبوت محمدی کے ثابت کرنے کے لئے انہوں نے

اس کتاب کے مجموعی صفحات ۳۹۵ ہیں (۱۹۰۰ء) میں شیخ فرج اللہ زکی کہی لوسیخ مصطفیٰ قبالی دمشق کے رہنما میں شائع ہوئی۔

وہی قدیم اور اصطلاحی دلائل نہیں پیش کئے ہیں، جو علم کلام اور مناظرہ فرق کی کتابوں کا قدیم شعار بلکہ ایسے نئے وجوہ و دلائل پیش کئے ہیں جو زیادہ دل نشیں اور ایمان آفریں ہیں، ایک منصف مزاج اور معقولیت پسند انسان کو تسلیم و اعتراف پر مجبور کر دیتے ہیں، پھر اس کتاب میں مسیحیت کی تاریخ، مسیحی علم کلام، اور مسیحی علماء کی موٹنگائیوں اور تاویلات کا اتنا مواد نیز آنحضرت صلی اللہ علیہ وسلم کا بعثت کی بشارتوں اور آپ کے دلائل نبوت اور آپ کی پیشین گوئیوں کا اتنا بڑا ذخیرہ پیش کر دیا ہے، جو تنہا کسی ایک کتاب میں دستیاب نہیں ہو سکتا اور جس کے لئے بہت بڑا کتب خانہ کھنگالنے کا ضرورت ہوگی، ہمیں شہور مصری فاضل شیخ محمد ابو زہرہ کی اس رائے سے بالکل اتفاق ہے:

وان هذا الكتاب أهدأ ما لكتبه ابن تيمية

امام ابن تیمیہ کی مناظرہ تصنیف میں یہ کتاب سب سے

فی البدال، وهو وحده كجدید بیان یکتب

زیادہ ٹھنڈی اور پرسکون ہے، یہ کتاب تنہا ان کو

ابن تیمیہ فی سجل العلماء العالمین والأئمة

باعمل علماء، مجاہدائے اور غیر فانی مفکرین کا ترجمہ

المجاهدین والمفکرین الخالدین۔

دہانے کے لئے کافی ہے۔

پیش نظر مضمون میں اس کتاب پر ایک اجمالی نگاہ ڈالنی ہے اور اقتباسات کی مدد سے اس کا ایک ایسا خلاصہ پیش کرنا ہے جس سے ان کا نقطہ نظر اور اس کتاب کی روح سامنے آجائے۔

## مسیحیت حضرت مسیح کی تعلیم اور رومی بت پرستی کا مجموعہ ہے

جن مسلمان علماء و مصنفین نے مسیحیت کی تردید و تنقید پر قلم اٹھایا، ان میں سے اکثر خود مسیحیت کی تاریخ سے ناواقف تھے، انہوں نے مسیحیت کو حضرت مسیح کے اقوال و حالات کا مجموعہ سمجھ کر اور ایک آسمانی مذہب کا درجہ دے کر بحث کی اور اس طرح اس کو ایسا اعزاز بخشا جس کی وہ مستحق نہیں تھی، امام ابن تیمیہ

چونکہ مسیحیت کی تاریخ اور اس کے تدریجی ارتقاء و تغیرات پر نظر رکھتے ہیں، اس لئے وہ اس حقیقت کے ناواقف نہیں ہیں کہ ان کے زمانہ کی مسیحیت حضرت مسیح کی تعلیمات اور یونانیوں اور رومیوں کے شرکانہ عقائد اور رسوم اور علم الاصنام (دیوالیہ) کا ایک عجیب مرکب ہے، اس لئے وہ عام ناقدین کی اس تاریخی غلطی کا شکار نہیں ہوتے، اور پوری جرأت و بیباکی کے ساتھ موجودہ مسیحیت کی تنقید کا فرض انجام دیتے ہیں، وہ لکھتے ہیں:-

”رومی اور یونانی وغیرہ مشرک و بت پرست تھے، وہ ہیاکل علوی اور اصنام ارضی کی پرستش کرتے تھے، حضرت مسیح علیہ السلام نے اپنے سفراء و مبلغین کو ان کی طرف امر الہی کی دعوت دینے کے لئے بھیجا، ان میں سے بعض آپ کی زندگی میں ان ملکوں میں گئے، اور بعض آپ کے آسمان پر تشریف لے جانے کے بعد انہوں نے ان کو اللہ کے دین کی دعوت دی، کچھ لوگوں نے اللہ کے دین کو قبول کیا، اور ایک مدت تک اس پر قائم رہے، پھر شیطان نے ان میں سے کچھ لوگوں کو یہی پڑھائی کہ وہ حضرت مسیح کے دین کو بدل دیں، انہوں نے لیکر ایسا دین ایجاد کیا جو حضرت مسیح علیہ السلام کے دین اور مشرکین کے دین کا مجموعہ تھا؛

ایک دوسری جگہ لکھتے ہیں:-

”عیسائیوں نے دو دینوں کو ملا کر ایک دین بنایا، ایک انبیاء موحدین کا دین، ایک مشرکین کا دین، ان کے دین میں ایک حصہ تو انبیاء کی تعلیمات کا ہے اور ایک حصہ ان نئے اقوال و افعال کا ہے جو انہوں نے مشرکین کے دین میں سے لے کر شامل کئے ہیں، اس طرح سے انہوں نے اقانیم کے الفاظ ایجاد کئے جن کا انبیاء علیہم السلام کے کلام میں نہیں ہے، چنانچہ اس طرح سے انہوں نے مجسم اور سایہ اربتوں کی جگہ پر وہ بت ایجاد کئے جن کا سایہ نہیں، اس طرح آتش چاند اور کواکب کی طرف نماز پڑھنے، موسم بہار میں روزہ رکھنے کو دین میں داخل کیا، تاکہ دین خرمی اور امرطبیسی دونوں کو وہ جمع کر لیں؛



## موجودہ مسیحیت عہد قسطنطین کی تصنیف ہے

وہ اس سے ایک قدم آگے بڑھا کر یہ کہتے ہیں کہ مسیحیت کی ابتدائی تحریف و تبدیلی کے علاوہ جو مسیحیت کے ابتدائی عہد اور پال (پولس) کے زمانہ میں ہو گئی تھی دوسری بڑی تحریف اور تبدیلی قسطنطین کے زمانہ میں ہوئی، جو چوتھی صدی مسیحی کا مشہور رومی بادشاہ ہے اور جو پہلی مسیحی سلطنت کا بانی ہے وہ لکھتے ہیں:

”عیسائیوں کے عقائد اور شریعت و احکام ان کے علماء و اکابر برابر تصنیف کرتے رہے جیسے کہ بادشاہ قسطنطین کے زمانہ میں ۳۱۸ آدمیوں نے وہ عیسائی محض تیار کیا جس پر مختلف مسیحی فرقوں نے اتفاق کیا اور ایسی وغیرہ جو اس کے مخالف تھے ان پر لعنت کی اس محضر میں وہ مسائل ہیں جن کا کسی آسمانی کتاب میں نشان نہیں ملتا، بلکہ تمام آسمانی کتابوں کی تعلیمات کے مخالف اور عقل صریح کے معارض ہیں۔“

دوسری جگہ لکھتے ہیں:-

”اس مذہبی سمجھوتے میں انھوں نے حضرت مسیح اور انبیاء کی پیروی نہیں کی، بلکہ ایک نیا عقائد نامہ تیار کیا جس کا انبیاء علیہم السلام کے کلام میں کوئی سرخ نہیں ملتا انبیاء علیہم السلام کے کلام نیز حضرت مسیح اور دوسرے انبیاء کے کلام میں کہیں اللہ کے اقانیم کا ذکر نہیں، نہ تین کا نہ زیادہ کا، نہ کہیں صفات ثلاثہ کا ثبوت ہے، نہ کہیں کسی صفت الہی کو ابن اللہ یا رب کے لفظ سے تعبیر کیا گیا ہے، نہ اللہ کی حیات کو روح کہا گیا ہے اور نہ یہ کہا گیا ہے کہ خدا کا ایک فرزند ہے جو الٰہ حق ہے اور الٰہ حق سے وجود میں آیا ہے، وہ اپنے باپ کے جوہر سے ہے اور وہ بھی اسی طرح خالق ہے جیسے کہ اللہ خالق ہے اسی طرح ہے اور وہ دوسرے اقوال جو مختلف اقسام کفر پر مشتمل ہیں اس طرح کے اقوال کسی نبی سے بھی منقول نہیں۔“

## اناجیل کی صحیح حیثیت

بعض علمائے اسلام سے یہ غلطی ہوئی ہے کہ انہوں نے انجیل کو قرآن مجید اور دوسرے صحیفہ سماوی کے درجہ میں رکھ کر بحث کی ہے اور عیسائی علماء و مبلغین کے دعوے اور شہرت عام سے متاثر ہو کر یہ تسلیم کر لیا کہ وہ بھی اسی طرح کی ایک آسمانی کتاب ہے جیسے کہ دوسری آسمانی کتابیں یہ ایک بنیادی غلطی تھی جو محض ہمدردی کی تاریخ سے ناواقفیت کا نتیجہ ہے امام ابن تیمیہ انجیل کو وہی مقام دیتے ہیں جس کی وہ مستحق ہے ان کے نزدیک انجیل کے ان چار صحیفوں کی حیثیت سیرت اور حدیث کی عام کتابوں کی طرح زائد نہیں وہ لکھتے ہیں:-

ان اناجیل اربعہ میں بعض راویوں نے کچھ حضرت مسیح کے اقوال اور کچھ ان کے افعال و معجزات نقل کئے ہیں انہوں نے اس کا ذکر کیا ہے کہ انہوں نے حضرت مسیح سے جو کچھ سنا اور دیکھا سب نقل نہیں کیا پس جیسے محدثین اور اصحاب سیر و معازی آنحضرت صلی اللہ علیہ وسلم کے اقوال و افعال نقل کرتے ہیں اور کوئی ان کو قرآن کا درجہ نہیں دیتا، اسی طرح سے ان راویوں نے حضرت مسیح کے اقوال و افعال نقل کئے ہیں اور اور ان کی حیثیت بھی وہی ہے جو ہمارے یہاں سیرت اور حدیث کی کتابوں کی ہے۔

ایک دوسری جگہ لکھتے ہیں:-

”تبع جانجیل عیسائیوں کے ہاتھوں میں ہے اس کے متعلق ان کو خود اعتراض ہے کہ وہ نہ حضرت مسیح کی لکھی ہوئی ہے نہ ان کی لکھوائی ہوئی ہے حضرت مسیح کے آسمان پر تشریف لے جانے کے بعد متی اور یوحنا نے (جو حضرت مسیح کے حواری تھے اور ان کو آپ کی صحبت حاصل ہوئی) اور مرقس اور لوقا نے (جنہوں نے حضرت مسیح کو نہیں دیکھا) لکھوایا، اس کو تین آدمیوں نے یاد نہیں کیا جو تو اتر کر حد تک پہنچ جائے ان چاروں مصنفین کا بھی یہ بیان ہے کہ انہوں نے حضرت مسیح کے اقوال و حالات کا

کچھ نقل کیا ہے، انہوں نے پورے اقوال و افعال کا استیعاب بھی نہیں کیا، دو تین چار کے نقل کرنے میں غلطی کی گنجائش ہے، خصوصیت کے ساتھ اس لئے اور بھی کہ خود حضرت مسیح کے بارے میں ان کو غلطی ہوئی، اور یہ بات مثبت ہو گئی کہ کون مصلوب ہے؟  
وہ نہ صرف انجیل بلکہ تورات کے متعلق بھی لکھتے ہیں:-

• تورات کی نقل و روایت میں بھی انقطاع واقع ہوا جب بیت المقدس ویران کیا گیا اور بنی اسرائیل وہاں سے جلا وطن کئے گئے، یہودیوں کی روایت ہے کہ اس کے بعد ایک شخص نے تورات قلبند کر والی جس کا نام عاذرتلاتے ہیں، ان کا خیال ہے کہ وہ نبی تھے، بعض لوگ کہتے ہیں کہ وہ نبی نہیں تھے، ان کا بیان ہے کہ اس نسخہ کا ایک دوسرے پرانے نسخہ سے مقابلہ کیا گیا، ایک روایت یہ ہے کہ ایک نسخہ جو مغرب میں تھا لایا گیا، اس سے مقابلہ ہوا، اس سبب یہ ظاہر ہوتا ہے کہ ان کتابوں کے الفاظ متواتر نہیں ہیں، اور ان میں بعض مقامات میں غلطی کا وقوع ناممکن نہیں، جیسے ان تمام کتابوں میں پیش آتا ہے جس کو دو چار آدمی نقل کرتے ہیں، اور ان کا مقابلہ کرتے ہیں، اور حفظ کرتے ہیں؟  
آخر میں وہ نتیجہ نکالتے ہیں:-

• عیسائیوں کے پاس ان انجیلوں کے الفاظ کی حضرت مسیح سے کوئی متواتر روایت نہیں، اور نہ احکام و عقائد کی کوئی متواتر نقل ہے، جن پر وہ قائم ہیں، نہ یہودیوں کے پاس توراہ کے الفاظ اور انبیاء کی پیشین گوئیوں کی کوئی متواتر نقل ہے، جیسا مسلمانوں کے یہاں قرآن اور احکام و شریعت کی متواتر نقل موجود ہے، جو عوام و خواص سب کو معلوم ہے؟  
وہ قرآن مجید اور تورات و انجیل کا فرق دکھاتے ہوئے لکھتے ہیں:-

• قرآن مجید کے الفاظ و معانی رسول اللہ صلی اللہ علیہ وسلم سے متواتر چلے آئے ہیں، اور ان پر

اجماع ہے، اسی طرح سے سنت متواترہ، اسی طرح مسلمانوں کے پاس اپنے نبی کے بہت سے حالات اور واقعات ہیں، جن کا صحیح ہونا مختلف طریقوں سے معلوم ہے مثلاً امت کی تصدیق، عادات کی دلالت وغیرہ، یہ قرآن مجید مسلمانوں کے سینوں میں محفوظ ہے، اس کا حفظ کسی لکھی ہوئی کتاب پر موقوف نہیں، اگر مصاحف خدا نخواستہ دنیا سے ناپید ہو جائیں تو اس سے ان کے حفظ پر کوئی اثر نہیں پڑے گا، بخلاف اہل کتاب کے کہ اگر بائبل کے نسخے معدوم ہو جائیں تو ان کے پاس اس کے الفاظ کی کوئی متواتر نقل نہیں ہے، اس لئے کہ کتابوں کے معدومے چند حافظ ہیں جن کے حفظ پر اعتماد نہیں کیا جاسکتا، اسی لئے عہد نبوت کے بعد ان کتابوں میں برابر تبدیلی (معنوی یا لفظی) واقع ہوتی رہی، اور اسی لئے ان میں اس سند کا رواج نہیں جس کا مسلمانوں میں رواج ہے اور نہ جرح و تعدیل اور اسماء الرجال کا وہ علم ہے جو مسلمانوں کے پاس موجود ہے۔

## اناجیل میں تحریف

امام ابن تیمیہ کے متعلق عام طور پر مشہور ہے کہ وہ تورات و انجیل میں تحریف لفظی کے قائل نہیں، لیکن اس کتاب کے مطالعہ سے اس کی تردید ہوتی ہے، اس کی حقیقت صرف اتنی ہے کہ وہ اس پر بار بار زور دیتے ہیں کہ تحریف معنوی پر اتفاق ہے اور چونکہ ان کے نزدیک علمائے یہود و نصاریٰ بھی اس کے قائل ہیں کہ تحریف معنوی ہوئی ہے، اس لئے وہ اس سے زیادہ استدلال کرتے ہیں اور علمائے یہود و نصاریٰ کے مقابلہ میں اس کو پیش کرتے ہیں، وہ ایک جگہ لکھتے ہیں:-

واذا عرف ان جميع الطوائف من المسلمين

جب یہ بات مسلم ہے کہ مسلمان یہود اور عیسائی سب

واليهود والنصارى يشهدون انه قد وقع

اس بات کے قائل ہیں کہ ان کتابوں (توراة و انجیل)

فی هذا الکتب تحریف و تبدل فی معانیها  
و تفاسیرھا و شراہھا فہذا القدر کافی۔  
کے معانی و تفسیر و احکام میں تحریف واقع ہوئی ہے  
تو اتنی بات بھی کافی ہے۔

ایک دوسری جگہ لکھتے ہیں:-

وکن علماء المسلمین و علماء اہل الکتاب  
متفقون علی وقوع التحریف فی المعانی و التفسیر  
مسلمان علماء اور علماء اہل کتاب اس بات پر متفق  
ہیں کہ توراہ و انجیل کے معانی و تفسیر میں تحریف ہوئی ہے

لیکن کیا تورات و انجیل کے الفاظ میں بھی تحریف ہوئی ہے یا نہیں؟ تو اس بارے میں ان کو اس سے تو  
اتفاق نہیں ہے کہ یہ کتابیں سزنا یا محرف ہو گئی ہیں اور ان میں کہیں بھی اصل الفاظ نہیں ہیں لکھتے ہیں کہ اس  
قول کی نسبت مسلمانوں کی طرف صحیح نہیں کہ ان کتابوں کے تمام الفاظ آنحضرت صلی اللہ علیہ وسلم کی بعثت کے  
بعد تمام زبانوں میں بدل دیئے گئے ہیں وہ کہتے ہیں کہ میرے علم میں علماء مسلمین میں سے کوئی اس کا قائل نہیں ہے  
البتہ وہ اس کے قائل ہیں کہ ان کتابوں میں جزوی تحریف ضرور ہوئی ہے اور بہت سے مقامات  
پر اس کے الفاظ بدل دیئے گئے ہیں وہ اسی کو جمہور کا مسلک بتلاتے ہیں وہ لکھتے ہیں:-

فجمہور المسلمین یمنعون هذا  
جمہور کو اس بات سے انکار ہے کہ رسول اللہ صلی اللہ

و یقولون ان بعض الفاظہا تبدل  
علیہ وسلم نے توراہ و انجیل کے تمام الفاظ کی تصدیق

کی ہے اور ان کا مسلک ہے کہ ان کتابوں کے بعض  
لما قد تبدل کثیر من معانیہا۔

الفاظ تو ضرور بدل دیئے گئے ہیں جیسے کہ اس کے

بہت سے مطالب و تشریحات بدل دی گئی ہیں۔

دوسری جگہ لکھتے ہیں:-

و الصواب لذی علیہ الجمہور انہ  
صحیح مسلک میں جمہور میں وہ یہ کہ ان کتابوں کے

لہ اجواب بصیح جہاد اول ص ۲۶۶ ۲۶۷ ایضاً ص ۲۶۸ ۲۶۹ ایضاً ص ۲۷۰ ایضاً

## نصاری الفاطمات انبیاء کو سمجھے نہیں

وہ لکھتے ہیں کہ عیسائیوں کی گمراہی اور عقیدہ تثلیث اور شرکانہ خیالات کا بڑا سبب اور فساد کا سرچشمہ یہ ہے کہ عیسائیوں نے انبیاء علیہم السلام کے بہت سے الفاظ کا صحیح مفہوم نہیں سمجھا، اور بہت سے الفاظ کے مفہوم کی تحریف کر دی، وہ کہتے ہیں اس لحاظ سے یہودیوں کو عیسائیوں پر کسی درجہ میں فوقیت حاصل ہے اگرچہ وہ ضد تکبر اور انکار حق میں ان سے بڑھے ہوئے ہیں، لیکن انبیاء علیہم السلام کی زبان اور الفاظ سے اتنے نا آشنا نہیں ہیں۔

وہ اس بات پر بڑا زور دیتے ہیں کہ ان آسمانی کتابوں کے سمجھنے اور ان سے صحیح طور پر تعلیم کو اخذ کرنے کے لئے انبیاء علیہم السلام کی زبان اور اصطلاحات کا سمجھنا بہت ضروری ہے، وہ لکھتے ہیں:-

ان معرفة اللغة التي خاطبنا بها الانبياء  
وجمل كلامهم عليها امر واجب متعين  
ومن سلك غير هذا المسلك فقد  
حرف كلامهم عن مواضعه وكتب  
عليهم واقتري.

اس زبان کا سمجھنا جس میں انبیاء علیہم السلام نے  
ہم سے خطاب کیا اور ان کے الفاظ کا وہی مطلب لینا  
جو ان کی مراد تھی ضروری اور یقینی چیز ہے جو اس کے  
مطالعہ و مسموعات اختیار کرنے کا وہ ان کے کلام کو  
اصل مفہوم سے ہٹانے کا اور ان پر عبور پانے

اور اقترا پر داری کے جوہر کا مرکب ہوگا۔

اسی زبان اور اصطلاحات کو نہ سمجھنے کا نتیجہ یہ ہے کہ ابن اور روح القدس کے معنی غلط

سمجھ لئے گئے اور تثلیث کا عقیدہ پیدا ہو گیا۔

لے احوال صحیح حدوداً سے ایضاً منہ سے ایضاً حدوداً منہ

## الفاظ کے صحیح معنی

وہ لکھتے ہیں:-

”اہل کتاب نے انبیاء علیہم السلام سے نقل کیا ہے کہ انھوں نے اب (باپ) اور ابن (فرزند) کے الفاظ استعمال کئے، ان کی خود مراد اب سے رب اور ابن سے منتخب اور محبوب تھی کسی نے بھی ان سے یہ نقل نہیں کیا کہ انھوں نے صفات الہی میں کسی صفت کو لفظ ابن سے تعبیر کیا ہو اور نہ اللہ تعالیٰ کی صفت کے متعلق یہ کہا ہو کہ اس کا اس سے تولد ہوا، یا وہ اس کی مولود ہے پس اگر حضرت مسیح کے کلام میں یہ آتا ہے کہ لوگوں کو باپ بیٹے اور روح القدس کے نام سے بتیسرے دو لفظ ابن کی تفسیر کرنا کہ وہ اللہ تعالیٰ کی ایک قدیم اور ازیلی صفت ہے، حضرت مسیح پر محض افتراء ہے اس لئے کہ ان کی زبان میں ابن سے مراد اللہ تعالیٰ کی قدیم ازیلی صفت نہیں تھی اسی طرح سے انبیاء علیہم السلام کے کلام میں اللہ تعالیٰ کی صفت حیات کو روح القدس کے لفظ سے کبھی تعبیر نہیں کیا گیا، ان کی زبان اور اصطلاح میں روح القدس سے مراد وہ ہستی یا شے تھی جس کو اللہ تعالیٰ انبیاء اور صالحین پر نازل فرماتا تھا، اور اس سے ان کی تائید فرماتا تھا:

دوسری جگہ عیسائیوں کو خطاب کر کے لکھتے ہیں:-

”تمہاری گمراہی کا سبب یہ ہے کہ تم نے انبیاء علیہم السلام کے صریح اور واضح کلام کو چھوڑ کر وہ تاویلیں اختیار کیں جن پر انبیاء علیہم السلام کا کلام نصاً اور ظاہراً دلالت نہیں کرتا، تم نے محکم کو چھوڑ دیا، اور فتنہ اور تاویل کی جستجو میں تشابہ کی پیروی کی، اگر تم اس کلام کے ظاہر کو پکڑے دیتے تو گمراہ نہ ہوتے، اس لئے کہ ابن کا لفظ جہاں انبیاء علیہم السلام کے کلام میں آتا ہے وہاں اس سے کوئی صفت مراد نہیں ہوتی بلکہ اللہ کا دوست اور اس کا محبوب مراد ہوتا ہے، روح القدس

سے بھی کوئی صفت مراد نہیں ہوتی، بلکہ وحی اور فرشتہ مراد ہوتا ہے، تم نے ظاہر لفظ اور اس کے مفہوم کو چھوڑ کر ایسے معنی مراد لئے، جن پر لفظ مطلقاً دلالت نہیں کرتے!!

## الفاظ ابن اور روح القدس مشترک و عام ہیں

پھر وہ توراہ و انجیل کی عبارتوں اور نصوص سے ثابت کرتے ہیں کہ ابن اور روح القدس کے الفاظ حضرت مسیح کے ساتھ مخصوص نہیں بلکہ بکثرت دوسروں کے لئے استعمال ہوئے ہیں، وہ لکھتے ہیں:

• ابن اور روح القدس کے الفاظ حضرت مسیح کے علاوہ دوسروں کے حق میں خود تمہارے نزدیک

آئے ہیں، تم خود بیان کرتے ہو کہ حواریوں نے کہا کہ حضرت مسیح نے ان سے فرمایا بیشک الشریعہ اور تمہارا

باپ ہے، اور میرا اور تمہارا معبود ہے، وہ خود کہتے ہیں کہ روح القدس ان میں حلول کرتا ہے، تمہارے

پاس جو تورات ہے، اس کے اندر یہ عبادت موجود ہے کہ رب نے حضرت موسیٰ سے کہا فرعون کی طرف

جا، اور اس سے کہہ، رب کہتا ہے اسرائیل میرا پونٹھی کا لڑکا ہے، اس کو چھوڑ دے تاکہ وہ میری عبادت

کرے، اگر تو نے میرے پونٹھی کے بیٹے کو چھوڑنا منظور نہ کیا تو میں تیرے پونٹھی کے بیٹے کو قتل کر دوں گا

جب فرعون نے بنی اسرائیل کو نہ چھوڑا تو جیسے خدا نے کہا تھا تو خدا نے فرعون کے اور فرعون کی قوم

کے پونٹھی کے بیٹوں کو قتل کر دیا، اس فرعون کے بیٹے سے نے کہ جو تخت پر بیٹھا تھا، دوسرے آدمیوں

اور ان کے جانوروں کے پونٹھی کے بیٹوں تک، تو یہ تورات تمام بنی اسرائیل کو اللہ کے بیٹے اور اس کی

پونٹھی کی اولاد کہہ رہی ہے، اور اہل مصر کے بیٹوں کو فرعون کے بیٹے بتلا رہی ہے، اور اس سے بھی زیادہ

وسعت سے کام لیتی ہے، اور جانوروں کے بچوں کو جانوروں کے مالک کا بچہ کہتی ہے، اسی طرح سے

مزا میرا تو میں ہے تو میرا بیٹا ہے، تو مجھ سے سوال کر میں دوں گا، انجیل میں حضرت مسیح کا یہ قول نقل



کیا گیا ہے، میں اپنے اور تمہارے باپ اور اپنے اور تمہارے معبود کے پاس جانے والا ہوں اور انہوں نے فرمایا جب تم دعا کرو تو کہو اے ہمارے باپ جو آسمان میں ہے، قدوس تیرا نام ہے، ہمیں فلاں فلاں نعمتیں عطا کر، اسی طرح روح القدس کے حلول کرنے کا تذکرہ صرف حضرت مسیح ہی کے بارے میں نہیں آتا بلکہ اور انسانوں کے بارے میں بھی آتا ہے:

عرض انہوں نے مدلل طریقہ پر ثابت کیا ہے کہ جن الفاظ سے نصاریٰ حضرت مسیح کی انبیت، حلول و اتحاد اور الوہیت کے لئے استدلال کرتے ہیں، وہ الفاظ تورات و انجیل میں بکرات و مرآت غیر مسیح کے لئے استعمال کئے گئے ہیں، اور وہ سب کنایات، مجازات و محاورات ہیں، آخر میں وہ نتیجہ نکالتے ہیں۔

مخلص یہ ہے کہ گذشتہ پیشین گوئیوں اور تورات و انجیل و زبور عیسیٰ آسمانی کتابوں اور دوسرے انبیاء کی پیشین گوئیوں میں کوئی بات ایسی نہیں کی گئی ہے جس سے حضرت مسیح کے متعلق خصوصیت سے یہ ثابت ہو کہ ان کو الوہیت کا اتحاد و حلول حاصل تھا، جیسا کہ عیسائیوں کا عقیدہ ہے ان کی خصوصیت بس اتنی ہی بیان کی گئی ہے جتنی کہ رسول اللہ صلی اللہ علیہ وسلم نے اس آیت میں بیان کر دی ہے: **اِنَّمَا الْمَسِيحُ عِيسَى ابْنُ مَرْيَمَ رَسُوْلٌ مِّنْ اِلٰهِ وَكَلِمَةٌ اَنْزَلْنَاهُ اِلَى مَرْيَمَ وَوَضَعْنَاهُ فِيْهَا رُوْحَنَا** واقعہ یہ ہے کہ انبیاء کے صحیفہ سابقہ اور تمام پیشین گوئیاں اس کے بالکل مطابق ہیں جس کی رسول اللہ صلی اللہ علیہ وسلم نے اطلاع دی اور ان میں سے ایک سے دوسرے کی تصدیق ہوتی ہے، عیسائی باقی جن الفاظ سے حضرت مسیح کی الوہیت پر استدلال کرتے ہیں، اور انبیاء علیہم السلام کے اقوال سے ثابت کرتے ہیں، یہ تمام الفاظ و کلمات حضرت مسیح کے علاوہ دوسروں کے متعلق بھی آئے ہیں تو حضرت مسیح کو الوہیت کے ساتھ مخصوص کرنا بے اصل بات ہے، مثلاً ابن مسیح، روح القدس کا آپ میں حلول کر جانا یا آپ کو الہ کے لفظ سے یاد کرنا، یا آپ کے اندر نب کا ظہور یا حلول کرنا، یا ساکن ہونا یا اس کی جگہ پر ساکن ہونا

۱۔ اجواب الصحیح حصہ سوم ۱۸۶، ۱۸۵ ۲۔ تفصیل کے لئے ملاحظہ ہو اجواب الصحیح حصہ دوم ص ۱۱۹-۱۳۲

یہ سب الفاظ دوسروں کے لئے بھی موجود ہیں اور اس سے وہ ثابت نہیں ہوتے! یہ  
 مسیحی کبھی ان مقولات سے ہٹ کر اقا نیم و حلول و اتحاد پر عقلی بحث کرتے ہیں اور اس کو ایک فلسفیانہ  
 یا متصوفانہ بحث بنا دیتے ہیں امام ابن تیمیہ نے اس پر خالص اور فلسفیانہ نقطہ نظر سے سیر حاصل بحث  
 کی ہے چونکہ یہ ان کا خاص موضوع ہے اور علم کلام و عقائد اور وحدۃ الوجود کے سلسلہ میں وہ اس پر بار بار  
 بحث کر چکے ہیں اس لئے وہ دل کھول کر اس پر بحث کرتے ہیں اور ثابت کر دیتے ہیں کہ یہ بالکل خلاف  
 عقل باتیں ہیں اور ایک خود ساختہ فلسفہ ہے جس کا حقائق و مقولات سے کوئی تعلق نہیں ہے۔

## منافی عقل باتیں

جب عقلی حیثیت سے عیسائیوں پر گرفت کی جاتی ہے اور ثابت کیا جاتا ہے کہ تثلیث کا عقیدہ  
 بالکل خلاف عقل اور ناقابل فہم عقیدہ ہے اور عام انسانی عقل اس کی تائید نہیں کرتی تو وہ پھر مقولات  
 کی طرف پناہ لیتے ہیں اور کہتے ہیں کیا کیا جائے آسمانی کتابوں میں ایسی طرح سے آیا ہے اور یہ امور و عقائد  
 عقل و قیاس سے بالاتر حقیقتیں ہیں جن میں ایمان و تقلید ہی سے کام لینا پڑتا ہے اس کو عقلی حیثیت سے  
 سمجھنے اور سمجھانے کی کوشش نہیں کرنی چاہئے امام ابن تیمیہ اول تو اسی بات سے انکار کرتے ہیں کہ عقائد  
 و تعلیمات آسمانی کتابوں میں آئی ہیں بلکہ واقعہ یہ ہے کہ آسمانی کتابوں میں ان کے خلاف تعلیمات ہیں پھر  
 وہ کہتے ہیں کہ دو چیزیں الگ الگ ہیں ایک وہ جو عقلی حیثیت سے محال اور باطل ہے اور سب جانتے ہیں  
 کہ وہ چیزیں ناممکن ہیں اور ایک وہ جس سے عقل قاصر ہے وہ اس کی حقیقت کو پہچان نہیں سکتی اور  
 اس میں نفیاً و اثباتاً کوئی فیصلہ صادر نہیں کر سکتی وہ فرماتے ہیں کہ انبیاء علیہم السلام کی تعلیمات اور  
 کلام میں صرف دوسری قسم پائی جاتی ہے گویا ان کے کلام میں مخالف عقل چیزیں نہیں ہیں اور اے عقل

چیزیں ہیں اور مخالف عقل اور ماورائے عقل میں بڑا فرق ہے، وہ لکھتے ہیں:-

لا یميزون بين ما يجيله العقل ويبطله	یہ عیسائی علماء ان چیزوں میں جن کو عقل بحال بتلاتی
ويعلم انه ممتنع وبين ما يعجز عنه العقل	ہے اور باطل ٹھہراتی ہے اور یقین سے معلوم ہے کہ وہ
فلا يعرفه ولا يعلم فيه نفعی ولا اثبات	ممتنع ہیں اور ان چیزوں میں جن کے بارے میں عقل
فان الرسل اخبرت بالنوع الثاني ولا	عاجز ہے، وہ اس کی حقیقت نہیں معلوم کر سکتی اور
يجوز ان تخبر بالنوع الاول فلم يفرقوا	نفی واثبات کا فیصلہ نہیں کر سکتی، کچھ فرق نہیں کرتے
بين محالات العقول ومجارات العقول	حالانکہ انبیاء نے صرف دوسری قسم کی اطلاع دی ہے
وقد ضاهوا في ذلك من قبلهم من	پہلی قسم کی اطلاع ان کے کلام میں ممکن نہیں، یہ صحابہ
المشركين الذين جعلوا لله وليداً و	علم محالات میں اور ان مسائل و حقائق میں جن میں
شريكاً	عقل سرگرم اور حیران رہتا ہے، تمیز نہیں کر سکے،
	انھوں نے اس بارہ میں شرکین کا مقابلہ کیا ہے،
	جنھوں نے اللہ کے لئے بیٹا اور شریک ٹھہرایا۔

وہ بڑے شد و مد سے ثابت کرتے ہیں اور ان کی تمام کتابیں اس بیان سے بھری ہوئی ہیں کہ دین صحیح عقل صریح کے خلاف نہیں ہوتا، وہ کہتے ہیں اس مقام پر دو جماعتوں نے ٹھوکر کھالی ہے، بعض لوگوں نے معقولات میں ریا غلو کیا کہ جو معقول نہیں تھا، اس کو بھی معقول بنا دیا، اور اس کو حیات اور انبیاء کے نصوص پر ترجیح دی، ایک گروہ نے یہ بے اعتدالی کی کہ صریح معقولات کو رد کر دیا، اور اپنے خیالی سمعیات اور حیات کو ان پر مقدم رکھا، یہ بات یاد رکھنی چاہئے کہ ایک حق دوسرے حق کا مخالف اور کذب نہیں ہوتا، بلکہ ان میں سے ایک کی دوسرے سے تصدیق ہوتی ہے، بخلاف باطل کے کہ وہ مختلف

اور مناقض ہوتا ہے اللہ تعالیٰ مخالفین انبیاء کا ذکر کرتے ہوئے فرماتا ہے:-

وَالسَّمَاءِ ذَاتِ الْجُبُودِ ۝ أَنْكُرْتُمْ بَعْضَ قَوْلِ

آسمان جالی والی قسم ہے البتہ تم پیڑیاں میں

مُخْتَلِفٍ ۝ يُؤْفِكُ عَنْهُ مِنَ الْفَلَاحِ ۝

پڑے ہوئے ہو قرآن سے وہی روکا جاتا ہے

(الذاریات۔ ۹۱، ۹۲) جو ازل سے گمراہ ہے۔

واقعہ یہ ہے کہ جو چیز عقل صریح سے ثابت ہو جائے اس کی مخالف نہ تو خبر صحیح ہوتی ہے، جس صحیح اور جو چیز نقل صحیح سے ثابت ہو جائے اس کی معارض نہ عقل ہوتی ہے، نہ جس اسی طرح جو چیز جس صحیح سے معلوم ہو جائے اس کے مناقض نہ خبر ہوتی ہے نہ معقول ہے۔

اور یہی عیسائیت اور اسلام کا فرق ہے کہ اسلام میں عقل و نقل کی پوری مطابقت ہے اس میں قائل غیبیہ ضرور ہیں جو اورائے عقل ہیں لیکن مخالف عقل نہیں، بخلاف مسیحیت کے جس میں بہت سے سائل اور عقائد مخالف عقل ہیں، اور بہت سے مسیحی علماء بھی ان کو مخالف عقل مانتے ہیں، لیکن کہتے ہیں کہ مرتبہ عقل کے بعد کی چیزیں ہیں، اور ان کو آنکھ بند کر کے ماننا ہی پڑے گا۔

## جو حید اور حضرت مسیح کی عبدیت کے قائل مسیحی علماء

اس کتاب میں امام ابن تیمیہ نے ایک بڑا مفید کام یہ کر دیا ہے کہ ان علماء مسیحیت اور پیشوا یان مذاہب اقوال اور ان کا کلام نقل کر دیا ہے، جو جو حید اور حضرت مسیح کی عبدیت کے قائل تھے، لیکن ان کو مختلف باب کی بنا پر مسیحی دنیا میں قبول عام حاصل نہ ہو سکا، اس سلسلہ میں انھوں نے فرق نصاریٰ کی تفصیل مقابل مذہب کا تذکرہ اور اس کی تشریح کی ہے، جس سے ان کی گہری واقفیت، وسیع مطالعہ اور باریکی بینی ظاہر ہوتا ہے، اسی سلسلہ میں انھوں نے ایک نو مسلم عالم حسن بن ایوب کا ایک طویل رسالہ نقل کر دیا ہے

جس میں اس نے اپنے اسلام قبول کرنے کے اسباب اور دین اسلام کی ترویج کے دلائل تفصیل سے نقل کیے ہیں، یہ رسالہ گرانقدر معلومات پر مشتمل ہے۔

## تورات و صحف سماویہ میں آنحضرت صلی اللہ علیہ وسلم کی بشارتیں

اس سب سے فارغ ہو کر امام ابن تیمیہ نے وہ بشارتیں اور پیشین گوئیاں نقل کی ہیں جن میں آنحضرت صلی اللہ علیہ وسلم کی نبوت کی اطلاع اور بعثت کی خبر دی گئی ہے، ان بشارتوں اور پیشین گوئیوں کے تذکرے میں انھوں نے بڑے استقصاء اور استیعاب سے کام لیا ہے اور اشعیاء نبی، حقوق، ادنیال اور حضرت یحییٰ کے کلام سے وہ تمام جملے اور عبارات نقل کر دی ہیں، جو آنحضرت صلی اللہ علیہ وسلم سے متعلق ہیں، اس سلسلہ میں جتنا مواد اس کتاب میں آ گیا ہے، وہ مشکل سے کسی اور کتاب میں مل سکتا ہے، انھوں نے ان پیشین گوئیوں کی تشریح بھی کی ہے اور ثابت کیا ہے کہ یہ پیشین گوئیاں آنحضرت صلی اللہ علیہ وسلم ہی پر منطبق ہوتی ہیں۔

ان پیشین گوئیوں میں سے ایک پیشین گوئی انجیل یوحنا کی پیشین گوئی ہے کہ حضرت یحییٰ نے فرمایا کہ ان آراکون العالم میالی ولیس لی شیء (ارکون کے معنی عبرانی میں عظیم الشان اور طویل القدر کے ہیں اور عطاء و اکاہ کو اراکنہ کہتے ہیں) امام ابن تیمیہ یہ ثابت کرتے ہوئے کہ اس پیشین گوئی کا مصداق آنحضرت صلی اللہ علیہ وسلم ہیں لکھتے ہیں۔

تمام اہل زمین کا اس پر اتفاق ہے اور یہ بات بالکل بدیہی اور یقینی ہے کہ حضرت یحییٰ کے بعد صرف آنحضرت صلی اللہ علیہ وسلم کی ذات ایسی تھی جن کی باطنی اور ظاہری ریادت تمام عالم پر قائم ہوئی، قلوب اور اجسام ان کے فرمانبردار تھے اور اپنی زندگی اور اپنی وفات کے بعد تمام زمانوں میں اور شرق و مغرب کے تمام اقالم معتدلہ میں آپ کی ظاہر اور باطنی اطاعت کی گئی، بادشاہوں کی صرف ظاہری

طور پر اطاعت کی جاتی ہے اور موت کے بعد کوئی ان کی فرمانبرداری نہیں کرتا، اور اہل مذہب کے ان کی ایسی اطاعت سے کوئی سروکار نہیں ہوتا، جس سے کہ ان کو آخرت میں اجر کی امید اور سزا کا خوف ہو لیکن انبیاء علیہم السلام کی اطاعت کی یہی شان ہوتی ہے۔

محمد صلی اللہ علیہ وسلم نے انبیاء سابقین کے دین کو ظاہر کیا، ان کی تصدیق فرمائی ان کے نام کا چرچا کیا، اور ان کا مرتبہ بلند کیا، آپ ہی کی بدولت وہ بڑی قومیں حضرت موسیٰ اور مسیح وغیرہ انبیاء اور مرسلین پر ایمان لائیں کہ اگر آپ نہ ہوتے تو ان پر ایمان نہ لائیں اہل کتاب ان میں سے جن کے نام سے آشنا بھی تھے ان کے بارے میں بھی ان کا اختلاف تھا، وہ حضرت داؤد سلیمان وغیرہ پر اعتراض کرتے تھے اور ان پر طعن کرتے تھے ان کے علاوہ اور بہت سے پیغمبر مثلاً ہود، صالح، شعیب وغیرہ ہیں جن کو جانتے بھی نہ تھے!

## معجزات و دلائل نبوت

اس سے فارغ ہونے کے بعد امام ابن تیمیہ نے معجزات نبوی (جن کے متعلق ان کو اصرار ہے کہ آیات کا لفظ اصل قرآنی اصطلاح اور زیادہ صحیح تعبیر ہے) کا تفصیل سے ذکر کیا ہے اور اپنی عادت کے موافق اس سلسلہ میں اتنا مواد جمع کر دیا ہے جو آسانی کے ساتھ ایک جگہ نہیں مل سکتا، اس سلسلہ میں معجزات کی تعریف ان کے ثبوت کا طریقہ اور بہت سے اصولی اور کلامی مباحث اور لطیف نکتے آگئے ہیں۔

ان معجزات و آیات کے بارے میں امام ابن تیمیہ نے صرف ان ہی مشہور و معروف معجزات پر اکتفا نہیں کیا ہے جو عام طور پر سیرت و کلام کی کتابوں میں ذکر ہوتے چلے آ رہے ہیں، بلکہ آیات و دلائل نبوت کے دائرہ کو اتنا وسیع کیا ہے کہ اس میں آپ کی پوری سیرت و شمائل کو شامل کر لیا ہے جو نبوت کی سب سے بڑی دلیل اور

اہل انصاف اور اہل نظر کے لئے نبوتِ محمدی پر سب سے بڑی حجت اور برہان ہے، گویا وہ مولانا روم سے اس بارے میں اتفاق کرتے ہیں۔

دردِ ہر کس کہ دانشِ رامزہ است

روئے و آوازِ پیمبرِ معجزہ است

اس سلسلہ میں انھوں نے سیرت و شمائلِ نبوی کا بہت اچھا خلاصہ پیش کر دیا ہے، وہ اس دائرہ میں اور وسعت کرتے ہیں، وہ فرماتے ہیں:-

• رسول اللہ صلی اللہ علیہ وسلم کی سیرت آپ کے اخلاق اور اقوال و افعال بھی آپ کا معجزہ ہیں آپ کی

شرعیات بھی آپ کا ایک مستقل معجزہ ہے، اور آپ کی امت اور آپ کی امت کا علم اور ان کی دینداری اور

زندگی بھی آپ کا ایک معجزہ ہے، اور آپ کی امت کے صاحبین کی کرامات بھی آپ کا ایک معجزہ ہے۔

## اسلامی انقلاب اور امتِ محمدی مستقل معجزہ ہے

پھر حیاتِ طیبہ کا ایک خلاصہ پیش کرنے کے بعد جس کو پڑھ کر یہ اذعان پیدا ہو جاتا ہے کہ آپ

پیغمبرِ صادق و مؤید من اللہ اور رسولِ برحق تھے، لکھتے ہیں:-

• اسلام کی دعوت تمام سرزمینِ عرب پر چھا گئی وہ اس سے پیشتر جنوں کی پرستش کا ہندسہ کی اطلالتا

خالق کے انکار اور مخلوق کی اطاعت، خونریزی اور قطع رحمی سے معمور تھی، نہ کسی کو آخرت کا علم تھا نہ زندگی

بعد موت کا ہوش، یہ جاہل و کندہ، ناتراش آپ کی تعلیم کے فیض سے رونے زمین کے سب سے بڑے عالم سے

بڑے دیندار سب سے بڑے عابد اور سب سے بڑے فاضل بن گئے، عیاشیوں نے ان صحابہ کرام کو جب شام میں

دیکھا تو انھوں نے کہا کہ سچی بات یہ ہے کہ مسیح کے عبادی ان لوگوں سے افضل نہ تھے، یہ ان کے علم اور عمل کی

یاد گاریں ہیں، جو تمام دنیا میں روشن درخشاں ہیں، ان کے مقابلہ میں دوسری قوموں کی یاد گاریں، اور آثار دیکھو! اہل عقل کو دونوں میں زمین و آسمان کا فرق معلوم ہوتا ہے!

آپ کی امت ہر فضیلت میں تمام امتوں سے زیادہ مکمل ہے، اگر تمام دنیا کی قوموں کے علم کا ان کے علم سے مقابلہ کیا جائے تو ان کے علم کی برتری ثابت ہوگی، اگر ان کے دین و عبادت اور طاعتِ الہی کو ان کے دین و عبادت و طاعتِ الہی کے مقابلہ میں لایا جائے تو صاف معلوم ہوتا ہے کہ وہ دوسروں سے زیادہ دیندار ہیں، اگر شجاعت و جہاد فی سبیل اللہ، الشکر، الشکر کے راستہ میں صبر علی المکارہ اور جفاکشی کو دیکھا جائے تو ان کا پتہ بڑھا ہوا معلوم ہوتا ہے، اگر سخاوت و انفاق اور فراخ دلی اور بلند جوصلگی کو دیکھا جائے تو ان ہی میں زیادہ سخاوت و کرم نظر آتا ہے، یہ تمام فضائل و کمالات اخلاق ان مسلمانوں کو آپ ہی سے حاصل ہوئے، اور آپ ہی کی ذات سے انہوں نے اخذ کئے، اور آپ ہی نے ان کو ان کا حکم دیا، آپ کی بعثت و نبوت پہلے کسی کتاب کے پیرو نہ تھے، جس کی آپ نے تکمیل فرمائی ہوتی جیسے کہ حضرت مسیح تورات کی شریعت کی تکمیل کے لئے تشریح لائے، تو حضرت مسیح کے پیروؤں کے فضائل و علوم کچھ تورات سے ماخوذ تھے، کچھ زبور سے، کچھ اور تعلیماتِ انبیاء سے، اور کچھ حضرت مسیح سے اور کچھ حصہ حواریوں کے بعد بعض دوسری تعلیموں اور فلاسفہ وغیرہ کے کلام سے ماخوذ ہیں، لیکن امتِ محمدی میں آپ سے پہلے کسی کتاب کا وجود تھا، مادہ نہ کسی نبی کی تعلیم تھی بلکہ ان میں سے اکثر تو موسیٰ عیسیٰ اور داؤد اور تورات اور زبور پر بھی آپ ہی کے ذریعہ سے ایمان لائے، آپ ہی نے ان کو تمام انبیاء پر ایمان لانے اور تمام کتب منزلہ کے اقرار کا حکم دیا، اور انبیاء علیہم السلام کے درمیان تفریق کرنے کی ممانعت کی!

شریعتِ محمدی کا اعجاز

شریعتِ محمدی کی کاملیت کا ذکر کرتے ہوئے لکھتے ہیں:-



آپ کی شریعت مکمل ترین شریعت ہے، کوئی ایسی معقول اور بھلی بات نہیں جو عقلی طور پر معقول و متسن ہو، اور آپ نے حکم نہ دیا ہو، اور کوئی ایسی نامناسب اور قبیح بات نہیں جس کو عقل نامناسب اور قبیح سمجھتی ہو اور آپ نے اس سے نہ روکا ہو، آپ نے کسی ایسی بات کا حکم نہیں دیا جس کے متعلق آج یہ کہنے کا موقع ہو کہ کاش آپ اس کا حکم نہ دیتے اور نہ کسی ایسی چیز کی ممانعت کی کہ آج یہ کہا جاسکے کہ کاش آپ اس کی ممانعت نہ کرتے، آپ نے تمام پاکیزہ صاف ستھری چیزوں کو حلال کیا اور ان میں سے کسی چیز کو حرام نہیں کیا، جیسا کہ بعض شریعتوں میں حرام کیا گیا تھا، اور تمام ناپاک اور گندی چیزوں کو حرام کیا، ان میں سے کسی چیز کو حلال نہیں کیا جیسے کہ بعض شریعتوں میں حلال ہوئیں، دنیا کی تمام قوموں کے پاس جتنی خوبیاں اور محاسن ہیں، اس شریعت میں وہ سب جمع ہیں، تورات و انجیل و زبور میں اور اس کے فرشتوں اور لوہم آخرت کے متعلق جو اطلاعات ہیں، وہ مکمل ترین طریقہ پر قرآن میں اور آپ کی شریعت میں آگئی ہیں، اور کچھ ایسی چیزوں کی بھی اطلاع دی گئی ہے، جن کا ان کتابوں میں تذکرہ نہیں، ان کتابوں میں عدل کی ضرورت، صحیح فیصلہ، فضائل کی دعوت اور حسنات کی جو کچھ ترغیب آئی ہے، وہ رسول اللہ صلی اللہ علیہ وسلم لائے، اور اس پر اضاذ کیا، اگر کوئی عقل مند ان عبادات کے بارے میں غور کرے گا، جو اسلام میں شروع میں اور دوسری قوموں کی عبادتوں پر بھی غور کرے گا، تو اسلامی عبادات کی برتری اور فوقیت ظاہر ہوگی، یہی حال تمام حدود و احکام اور شریعت کے مسائل و قوانین کا ہے۔

اس سلسلہ میں انھوں نے عبادات کا مقصود اور اس کے بارے میں مختلف گروہوں کے مذاہب اور نقطہ نظر کا ذکر کرنے کے بعد اسلامی عبادات کے مقاصد و اسرار اور فوائد و آثار پر پوری حکیمانہ بحث کی ہے، پھر ثابت کیا ہے کہ آنحضرت صلی اللہ علیہ وسلم صدق و عدل کا نمونہ، کامل تھے، اور آپ کے خلفائے راشدین

اور صحابہ کرام نے اپنی زندگی اور حکومت و خلافت اور معاملہ و سیاست میں اس صدق و عدل کا اظہار کیا اور ایسے زہد و ورع کی زندگی گزاری جس کی نظیر دنیا کی تاریخ میں نہیں ملتی۔

## نبوتِ محمدیؐ کا اقرار ہر مقرر نبوت کے لئے ضروری ہے

امام ابن تیمیہ بڑے واضح اور مدلل طریقہ پر ثابت کرتے ہیں کہ اگر کوئی شخص نبوت کے مفہوم سے آشنا نبوت کا قائل اور کسی ایک نبی کا بھی کلمہ گو ہے اس کے لئے نبوتِ محمدیؐ کا انکار ممکن نہیں، اس لئے کہ دوسرے انبیاء کی نبوت کے جو بھی دلائل اور ثبوت پیش کئے جاسکتے ہیں انہی سے آنحضرت صلی اللہ علیہ وسلم کی نبوت بطریقِ اولیٰ ثابت ہوتی ہے اگر کوئی کہے کہ ان انبیاء کی نبوت معجزات سے ثابت ہوتی ہے تو آنحضرت صلی اللہ علیہ وسلم کے معجزات کہیں زیادہ عظیم اور ایسے تو اتر سے ثابت ہیں جس تو اتر سے کسی نبی کا معجزہ ثابت نہیں، اسی طرح آپ کی لائی ہوئی کتاب دوسرے صحیفوں سے زیادہ مکمل آپ کی امت دوسرے پیغمبروں کی امتوں سے زیادہ بہتر و برتر آپ کے دین کے احکام و قوانین فائق و اعلیٰ ہیں درحقیقت رسول اللہ صلی اللہ علیہ وسلم کی نبوت کی تکذیب سے تمام نبوتوں کی تکذیب لازم آتی ہے اور کسی ایک کا ثابت ہونا مشکل ہو جاتا ہے۔

وہ کہتے ہیں کہ دوسرے انبیاء کی نبوت کے ثبوت پر اصرار کرنا اور آنحضرت صلی اللہ علیہ وسلم کی نبوت کا انکار کرنا ایسا ہی ہے جیسے کسی فن کے علماء کی عظمت و امامت کا اقرار کیا جائے اور اس فن کے اتاذ الاماۃ اور امام الاممہ کا انکار کیا جائے وہ اس کی متعدد دھچپ مثالیں دیتے ہیں، فرماتے ہیں:-

یہ ایسا ہی ہے جیسے کوئی کہے زقر بن القاسم، مزنی اور اترم تو بڑے فقیہ تھے لیکن ابوحنیفہ، ثانی، اور مالک فقیہ نہیں تھے، یا کوئی شخص کہے کہ اخفش، ابن الانباری اور سبر تو ضرور نحوی تھے لیکن خلیل، سیبویہ اور فرزنون نحوی نہیں تھے، یا کہے کہ ملکی اور سبکی وغیرہ طب کے مصنفین تو بیشک اطباء تھے، لیکن

۱۔ ابواب الصحیح حصہ چہارم ص ۱۱۰ ۲۔ الفنا حصہ اول ص ۱۸۳ ۳۔ یہ اثر اربعہ کے تلامذہ اور ان کی فقہ کے مرتبین میں ہے مشہور علمائے نحو و لغت ۴۔ مشہور اثر نحو۔

بقراہ و جالیئوس وغیرہ طیب نہیں تھے، یا کہے کہ کوشیار اور خلفی تو علم ہیئت سے واقف تھے، لیکن  
 ابطیسوس وغیرہ کو ہیئت کا کوئی علم نہیں تھا، یا کوئی کہے کہ داؤد و سلیمان و یحییٰ و عاقوص اور دانیال تو  
 ضرور پتھر تھے اور محمد ابن عبد اللہ صلی اللہ علیہ وسلم نبی نہیں تھے اس شخص کا تناقض اور اس کے  
 قول کی نامعقولیت اوپر کے تمام اقوال سے زیادہ روشن ہے، بلکہ جو شخص یہ کہے کہ موسیٰ علیہ السلام  
 تو بیشک اللہ کے رسول اور تورات و انجیل تو ضرور آسمانی کتابیں تھیں، لیکن محمد صلی اللہ علیہ وسلم اللہ کے  
 رسول نہیں اور قرآن آسمانی کتاب نہیں جو شخص محمد صلی اللہ علیہ وسلم کے لائے ہوئے دین اور آیت  
 سے پہلے آئے ہوئے ادیان و صحف پر غور کرے گا، اور اس کو نبوتِ محمدی کے دلائل و آیات اور  
 انبیاء سابقین کی نبوت کے دلائل و آیات اور شریعتِ محمدی اور شرائع سابقہ پر غور کرنے کا  
 موقع ملا ہوگا وہ اس قول کو بالکل باطل اور مہمل سمجھے گا۔

## رسول اللہ صلی اللہ علیہ وسلم کی بعثت عامہ

آخر میں مسیحیوں کے اس دعویٰ کا ذکر کر دینا بھی مناسب معلوم ہوتا ہے جس کو امام ابن تیمیہ نے اپنی کتاب  
 میں سب سے پہلے جگہ دی ہے کہ آنحضرت صلی اللہ علیہ وسلم صرف عرب جاہلیت کی طرف مبعوث ہوئے تھے اور  
 انہی لوگوں سے ایمان کا مطالبہ تھا، اور مسیحی آپ پر ایمان لانے کے لئے مجبور نہیں ہیں اور اگر وہ ایمان نہ لائیں تو  
 ان سے کسی طرح کا مواخذہ نہیں ہوگا، یہ عقیدہ اس زمانہ کے عرب عیسائیوں اور مسیحی علماء میں بھی پایا جاتا ہے  
 خود ہمارے ملک ہندوستان میں بھی کچھ دنوں سے بعض حلقوں میں یہ خیال ظاہر کیا جانے لگا ہے کہ ادیان  
 سابقہ کی مکمل پیروی نجات کے لئے کافی ہے، نبوتِ محمدی پر ایمان لانا ایک مکمل و صادق مسیحی یا یہودی  
 یا غیر مسلم کے لئے ضروری نہیں، چونکہ یہ عقیدہ اسلام کی دعوتِ عامہ اور رسول اللہ صلی اللہ علیہ وسلم کی

بعثت عامہ پر ایک بہت بڑی ضرب ہے اور اس سے بیع و دعوتِ اسلام کا روزہ بن گیا ہے اور وہ ساری جدوجہد بے معنی اور عبث ٹھہرتی ہے جو اسلام کی دعوت و اشاعت میں کی گئی، اس لئے امام ابن تیمیہ نے اس عقیدہ کی تردید میں اپنا پورا زور قلم صرف کیا، یہ بحث کتاب کے پہلے حصہ کے صفحہ ۲۸ سے صفحہ ۲۳ تک پھیلی ہوئی ہے اور اس موضوع پر علمی اور استدلالی حیثیت سے سب سے مکمل اور وسیع بحث ہے جو ایک منظم اور عالم کے قلم سے نکلی ہے انھوں نے اس سلسلہ میں وہ تمام آیات و نصوص قرآنی اور احادیث صحیحہ جمع کر دی ہیں جن کو دیکھنے کے بعد ایک لمحہ کے لئے بھی اس شبہہ کی گنجائش باقی نہیں رہتی کہ آپ کی بعثت صرف عرب کی طرف تھی یا آپ کی نبوت کے اقرار کے بغیر نجات ہو سکتی ہے، وہ ایک جگہ لکھتے ہیں:-

• آنحضرت صلی اللہ علیہ وسلم نے فرمایا: "کان النبی یبعث الی قومہ خاصۃ وبعثت الی الناس عامۃ" (پہلے پیغمبر اپنی قوم کی طرف مخصوص بھیجے جاتے تھے اور میں تمام لوگوں کی طرف مبعوث ہوا ہوں) اور اللہ تعالیٰ کا ارشاد ہے: "قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمٰوٰتِ وَٱلْأَرْضِ" (اے لوگو! میں تم سب کی طرف اس خدا کا پیغمبر ہوں جس کی آسمانوں اور زمین پر سلطنت ہے) نیز ارشاد ہے: "وَمَا أَرْسَلْنَا إِلَّا كَافَّةً لِّلنَّاسِ بَشِيرًا وَنَذِيرًا" (ہم نے نہیں بھیجا آپ کو مگر تمام ہی انسانوں کے لئے بشیر و نذیر بنا کر) قرآن مجید کی جن آیتوں میں اہل کتاب یہود و نصاریٰ مشرکین اور بت پرستوں اور تمام انسانوں اور جنات کو دعوت دی گئی ہے ان کا بڑی مشکل و تکلف ہی سے شمار ہو سکتا ہے یہ ایک بدیہی اور نقلی مسئلہ اور اسلامی عقیدہ ہے یہ کیسے کہا جاسکتا ہے کہ آپ نے خود عربوں کے علاوہ کسی اور کی طرف اپنے مبعوث ہونے کا ذکر نہیں کیا ہے یہ آپ کی دعوت و تبلیغ کے واقعات یہ آپ کے سفراء اور داعیان اسلام کے حالات ہیں یہ یہود و نصاریٰ اور مجوسیوں کے علاوہ مشرکین کے) جہاد کے تذکرے میں اور یہ آپ کی سیرت ہمارے سامنے ہے پھر وہ کتاب مقدس جو تو اتر سے آپ سے ہم تک پہنچی ہے اس میں جا بجا اہل کتاب کو آپ پر ایمان لانے کی دعوت دی گئی ہے!

دوسری جگہ لکھتے ہیں:-

”ان دلائل سے کئی گنا دلائل ہیں جو ثابت کرتے ہیں کہ آپ نے خود اس بات کی اطلاع دی کہ آپ نصاریٰ اور دوسرے اہل کتاب کی طرف رسول بنا کر بھیجے گئے، اور یہ کہ آپ نے ان کو دعوت دی، ان سے جہاد کیا، اور ان کو دعوت دینے اور ان سے جہاد کرنے کا حکم دیا، اور یہ کوئی ایسا فعل نہیں جو آپ کی امت نے آپ کے بعد اپنی طرف سے کیا ہو، اور اس کی کوئی سند نہ ہو جیسے کہ عیسائیوں نے حضرت مسیح کے بعد ہیبت نئے کام کئے، اس لئے کہ مسلمان کسی کے لئے بھی اس کو جائز نہیں قرار دیتے کہ وہ آپ کے بعد آپ کی شریعت میں تغیر کرے، اور کسی حرام فعل کو حلال اور کسی حلال کو حرام بنائے، ان کے نزدیک امت میں کسی کو کسی غیر واجب اور کسی واجب کو ساقط کرنے کا اختیار نہیں، ان کے نزدیک حلال وہی ہے جس کو اللہ و رسول نے حلال کیا، اور حرام وہی ہے جس کو اللہ و رسول نے حرام کیا، اور دین وہی ہے جس کو اللہ و رسول نے مشروع کیا۔“

## رد شیعیت

یوں تو شیخ الاسلام ابن تیمیہ نے اپنی تصنیفات میں شیعیت کا جا بجا رد کیا ہے اور سنت و عقائد اہل سنت، خلفائے راشدین و صحابہ کرام کی طرف سے پر زور مدافعت کی ہے لیکن رد شیعیت میں ان کی ایک ہی مستقل اور منفرد تصنیف ”منہاج السنۃ النبویۃ فی نقض کلام الشیعۃ والقدریہ“ ہے اس تصنیف کی تحریک و تقریب یہ ہوئی کہ ان کے ایک معاصر شعی عالم ابن المظہر اکلئی نے اپنے ولی نعمت اور مخدوم تاتاری بادشاہ اولیجا خدا بندہ خاں کے لئے جس نے عالم مذکورہ کی تبلیغ و تحریک سے مذہب شیعہ اختیار کیا تھا، ایک ضخیم کتاب اثبات شیعیت و امامت و رد شیعیت و خلافت میں ”منہاج الکرامۃ فی معرفۃ الامارہ“ کے نام سے لکھی

لے ابواب الصحیح حصہ اول ص ۱۱۸-۱۱۹

یہ کتاب ہاتھوں ہاتھ شام پہنچی اور شیخ الاسلام کے مطالعہ میں بھی آئی، شیعوں کو اس کتاب پر بڑا ناز تھا، وہ اس کی ناقابل تردید اور لا جواب تصنیف سمجھتے تھے، اس کتاب کا بڑا حصہ حضرت علی کرم الشروہ اور اہل بیت کی امامت و عصمت کے ثبوت اور خلفائے ثلاثہ کی خلافت کی تردید اور ان کے اور صحابہ کرام کے مطاعن پر مشتمل تھی، یسنا علیؑ اور ائمہ اثناعشر کے فضائل اور ان کی امامت و عصمت کو آیات و نصوص قرآنی اور احادیث و روایات سے ثابت کرنے کی کوشش کی گئی تھی، اسی طرح سے خلفائے ثلاثہ و صحابہ کرام کے مطاعن کو آیات و احادیث اور تاریخ و سیر سے ثابت کیا گیا تھا، اور مصنف نے اپنی ذہانت، قوت استدلال اور علمی تبحر کا پورا ثبوت دینے کی کوشش کی تھی، اور اپنے نزدیک اہل سنت پر اتمام حجت کیا تھا، مصنف چونکہ عام متاخرین شیعہ کی طرح اصول و عقائد میں معتزلی العقیدہ ہے، اس لئے ذات و صفات اور اہل سنت کے اصول و عقائد پر بھی تنکلمانہ اور فلسفیانہ بحث کی ہے، اہل سنت نے امام ابن تیمیہ سے اس کتاب کا جواب لکھنے کے لئے شدید اصرار کیا، چونکہ اس کتاب میں علم کلام، عقائد، فلسفہ، تفسیر، حدیث، تاریخ، اور آثار کے بکثرت مباحث آگئے تھے، اس لئے اس کتاب کا جواب دینے کے لئے وہی شخص موزوں تھا، جو ان تمام علوم و مضامین پر نہایت وسیع اور گہری نظر رکھتا ہو، اور ان علوم کا صاحب نظر و بہری و نقاد ہو، اور چونکہ بدقسمتی سے شیعہ مصنفین احادیث کے وضع کرنے میں اور ان کا غلط حوالہ دینے میں نہایت مشاق اور جری واقع ہوئے ہیں، ان حدیث نے اتنی وسعت اختیار کر لی تھی، اور اس کے اتنے مجموعے اور دفاتر تیار ہو گئے تھے، کہ ان سب میں ان احادیث و روایات کی چھان بین کرنا اور جرح و تعدیل اور اسامہ الرجال کے اصول پر ان کو جانچنا نہایت دشوار کام تھا، اس لئے یہ خدمت وہی شخص انجام دے سکتا تھا، جس کو حدیث و رجال کے ذخیرہ پر پورا عبور ہو، اور حدیث کے کتب خانہ کا ایک ایک ورق اس کے سامنے ہو، اور کسی روایت کی راوی اور کسی حوالہ کے بارے میں اس کو دھوکا نہ دیا جاسکے، اسی کے ساتھ تاریخ اسلام پر بھی اس کی ایسی نظر ہو، کہ وہ ایک نظر میں مصنف کی تاریخی غلطی پکڑ لے، اور کوئی غلط بیانی یا فرضی روایت اس کے سامنے چل نہ سکے۔

یہ بات مسلم ہے کہ کسی تاریخی شخصیت پر اعتراض کرنا، اور اس میں عیب نکالنا، تاریخ کے وسیع ذخیرہ میں سے آسان ہے، لیکن صفائی پیش کرنا، اور مدافعت کرنا مشکل ہے، اور مطاعن صحابہ اہل تشیع کا پسندیدہ موضوع اور ان کی جولانی طبع کا خاص میدان ہے، علم دین کی یہ بڑی خوش قسمتی تھی کہ اس کتاب کے زائد تصنیف ہی میں ایک ایسے عالم اہل سنت نے اس کے جواب کی طرف توجہ کی جو اپنے زمانہ کا امیر المؤمنین فی الحدیث تھا، جس کی آنکھوں کے سامنے حدیث و رجال کا پورا کتب خانہ کھلا ہوا تھا، اور اس کے متعلق اہل نظر کا مقولہ ہے کہ جس حدیث کو امام ابن تیمیہ کہہ دیں کہ میں نہیں جانتا وہ حدیث ہی نہیں، انھوں نے مطاعن صحابہ کے باب میں امت کی طرف سے فرض کفایہ ادا کر دیا اور وہ کام کر دیا جو ان کے زمانہ کے بعد کسی دوسرے عالم کے لئے بہت مشکل تھا، اس باب میں ان کے بعد کے تمام علماء ان ہی کے خوشہ چیں رہیں گے۔ ابن المطہر الحلی کی کتاب منہاج الکرامۃ کے جواب میں انھوں نے منہاج السنۃ کے نام سے جو کتاب لکھی وہ ان کی تمام تصانیف میں ایک امتیازی شان رکھتی ہے، ابن تیمیہ کے علمی تبحر و وسعت نظر حاضر دماغی، حفظ و استحضار، پختگی اور اتقان اور ذہانت و طباعی کا اگر صحیح نمونہ دیکھنا ہو تو اس کتاب کو دیکھنا چاہئے، مصنف منہاج الکرامۃ کی عبارت نقل کرنے کے بعد جہان کے علم و محبت دینی کو بوش آتا ہے، اور ان کے علم کے سمنڈ میں طوفان اٹھتا ہے، اور تفسیر و حدیث، تاریخ و سیر کے معلومات کا لشکر امداد بنا ہے، تو بے اختیار ان کے فریق مقابل سے کہنے کو جی چاہتا ہے کہ یَا أَيُّهَا النَّاسُ ادْخُلُوا فِي كَلِمَاتٍ لَا يَمْلِكُ لَكُمْ بِهَا ضَرْبٌ مِنَ الْعِقَابِ وَأُولَئِكَ هُمُ الْعَارِفُونَ۔

## کتاب کا محرک اور اندرونی باعث

امام ابن تیمیہ کے لئے اس کتاب (منہاج السنۃ) کی تصنیف کا اصل محرک اور اندرونی باعث

لے یہ کتاب بڑے سائز کی چار جلدوں میں ہے، کتاب کے مجموعی صفحات ۱۲۱۴ ہیں، ۱۳۲۲ میں شیخ مصطفیٰ ابابلی کے اہتمام

میں مطبعہ امیر مصر میں شائع ہوئی، علامہ ذہبی نے اس کا خلاصہ "المنتقى" کے نام سے کیا تھا، حال میں وہ شیخ برصیہ

کی توجہ اور عالی ہمتی سے اور استاد محب الدین الخطیب کے اہتمام سے مصر میں شائع ہوا ہے۔ ۱۸۔ النمل۔

یہ ہے کہ مصنف "نہاج الکرامہ" نے خلفائے راشدین اور سابقین اولین پر جو امام ابن تیمیہ اور اہل سنت کے عقیدہ میں انبیاء کرام کے بعد افضل خلائق اور صالح ترین افراد انسانی ہیں، عامیانه اور سوتیانہ طریقہ پر زبان طعن درازی اور ان کو شرار خلق اور رذیل مخلوقات ثابت کیا، اور یہ بات ان کے نزدیک اسلام کی بنیادوں پر تیشہ چلانے اور نبوت محمدی پر اعتراض و طعن اور احماد و زندقہ کا دروازہ کھولنے کے مراد ہے وہ ایک جگہ لکھتے ہیں:-

"اگر اس سنگر سے بڑھنے والے شخص نے ان لوگوں پر دست درازی نہ کی ہوتی جو سرخیل اولیاء اللہ اہل زمین کے سرکار و پیشوا، اور انبیاء کرام کے بعد اللہ کی مخلوق میں سب سے بہتر ہیں، اور دست درازی بھی ایسی جو دین میں رخنہ ڈالتی ہے، اور کفار و منافقین کو دلیل اور حجت فریبہم کرتی ہے اور بہت سے اہل ایمان کے دلوں میں ضعف و شبہ پیدا کرتی ہے تو ہمیں اس شخص کی تنقید و تردید کی اور اس کی قلمی کھولنے کی ضرورت پیش نہ آتی، اللہ تعالیٰ اس شخص سے اور اس کے ہم عقیدہ لوگوں سے انصاف کرے۔"

## شیعوں کے نزدیک خیر الامم سے یہود و نصاریٰ بہتر ہیں

ایک دوسری جگہ شیعوں کے مطاعن اور صحابہ کرام کی تنقیص کا ذکر کرتے ہوئے لکھتے ہیں:-

"امت محمدی خیر الامم ہے، اور اس امت محمدی میں سب سے بہتر قرن اول کے لوگ تھے، قرن اول کے لوگ علم نافع اور عمل صالح میں سب سے اعلیٰ و اعلیٰ تھے، لیکن ان افترا پر دازوں نے اس کے خلاف نقشہ کھینچا ہے، ان کے بیانات سے معلوم ہوتا ہے کہ نہ ان کو حق کا علم تھا، اور نہ وہ حق کی پیروی کرتے تھے، بلکہ ان میں سے اکثر حق کی جان بوجہ کفر مخالفت کرتے تھے، جیسے کہ ان کا خلفاء ثلاثہ اور جمہور صحابہ امت کے متعلق بیان ہے، اور ان کے نزدیک ان میں سے بہت سے حق سے آشنا نہیں تھے، بلکہ انہوں نے ظالموں کی تقلید کی، اس لئے کہ ان کو غور و فکر حاصل نہیں تھا، جو علم تک پہنچا سکے اور جس نے غور و فکر سے کام



نہیں لیا، اس نے خواہش نفسانی یا دنیا طلبی میں کیا ہوگا، یا اپنے قصور اور ادراک میں کمی کی وجہ سے ان کا دعویٰ ہے کہ صحابہ کرام میں سے بعض استحقاقاً اپنے لئے خلافت کے طالب تھے، اس سبب یہ لازم آتا ہے کہ امت اپنے نبی کے بعد ساری کی ساری گمراہ تھی، اس میں سے کوئی ہدایت کے راستہ پر نہیں تھا، اسی طرح یہود و نصاریٰ (یہودیت و مسیحیت کے نسخ و تبدیل کے بعد) ان مسلمانوں سے بہتر ثابت ہوتے ہیں، اس لئے کہ قرآن شریف میں آتا ہے: **وَمِن قَوْمِ مُوسَىٰ اُمَّةٌ يَهْتَدُونَ بِالْحَقِّ وَبِهِ يَعْدِلُونَ** (اور موسیٰ کی قوم میں سے ایک جماعت ہے جو حق کی راہ بتاتے ہیں، اور اسی کے موافق انصاف کرتے ہیں) آنحضرت صلی اللہ علیہ وسلم نے اطلاع دی ہے کہ یہود و نصاریٰ میں شر سے زائد فرقے ہو جائیں گے ان میں سے ایک نجات پانے والا ہوگا، لیکن اگر ان شیعوں کی بات بان لی جائے تو ان مسلمانوں میں آنحضرت صلی اللہ علیہ وسلم کی وفات کے بعد ایک گروہ بھی ایسا ثابت نہیں ہوتا، جو حق پر قائم ہو، اور انصاف کا علمبردار ہو، اور جب ان کے بہترین دور میں بھی ایسا نہیں تھا تو اس کے بعد تو اور بھی میدان صاف ہوگا، اس لئے یہ لازم آتا ہے کہ یہود و نصاریٰ نسخ و تبدیل کے بعد بھی اس امت سے بہتر ہیں، جن کی تعریف اللہ تعالیٰ فرماتا ہے: **كُنْتُمْ خَيْرَ اُمَّةٍ اُخْرِجَتْ لِلنَّاسِ**

## شیعوں نے خیار امت کو شرار امت بنا دیا

ایک دوسری جگہ لکھتے ہیں:۔

ان شیعوں نے ان خیار امت کو جو انبیاء و مرسلین کے بعد اولین و آخرین میں سب سے اعلیٰ و افضل تھے، اور جن کی شان میں **كُنْتُمْ خَيْرَ اُمَّةٍ اُخْرِجَتْ لِلنَّاسِ** آیا ہے شرار الناس ثابت کیا، اور ان پر بڑے بڑے قبائح کا الزام لگایا، اور ان کے حسنات کو بھی بیثبات بنا دیا، اور اس کے بالمقابل اسلام

کی طرف اپنی نسبت کرنے والوں میں جو اہل ایمان تھے اور جن سے بڑھ کر جاہل کاذب، ظالم، کفر و فسق و معاصی سے قریب اور خلائق ایمانی سے دور کوئی نہیں، ان کو انھوں نے برگزیدہ ترین خلائق ثابت کیا اور اس طرح ساری امت کی تکفیر کی، یا اس کو گمراہ ثابت کیا، سوائے اپنی چھوٹی سی ٹولی کے جس کے متعلق ان کا اعتقاد یہ ہے کہ وہی برحق ہے۔

## ایک مثال

ان کی مثال ایسی ہے جیسے کوئی شخص بھیر بکریوں کے ایک بڑے ریوڑ میں جائے، اس سے کہا جائے کہ اس ریوڑ میں سب سے اچھی بھیر بکری چھانٹ دو، تاکہ ہم اس کی قربانی کریں، وہ ان میں سے ایک کانی ہنگوی لاغر، مرل، بکری چھانٹ دے، جس میں نہ گوشت نہ گودا، اور کہے یہ اس ریوڑ کی سب سے اچھی بکری ہے، اور قربانی اسی کی جائز ہے، باقی جتنی بھیر بکریاں ہیں، یہ سب بھیر بکریاں نہیں ہیں، بلکہ سوت ہیں، ان کا قتل واجب اور قربانی ناجائز ہے!

## امام شعبی کا قول

وہ امام شعبی کا ایک قول نقل کرتے ہیں کہ یہود و نصاریٰ روافض کے مقابلہ میں اپنے پیغمبر کے زیادہ مرتبہ شناس اور قدرداں ہیں، یہودیوں سے پوچھا گیا کہ تمہاری ملت میں سب سے بہتر کون لوگ ہیں، انھوں نے کہا حضرت موسیٰ کے ساتھی اور ان کے اصحاب، عیسائیوں سے پوچھا گیا کہ تمہاری ملت میں سب سے بہتر کون ہے، انھوں نے کہا حضرت عیسیٰ کے حواری اور روافض سے پوچھا گیا کہ تمہاری ملت میں سب سے بدتر کون ہے، انھوں نے کہا اصحاب محمد صلی اللہ علیہ وسلم ان نیک بختوں کو حکم دیا گیا تھا، صحابہ کے لئے مغفرت کی دعا کرنے کا انھوں نے ان کو سب و شتم کیا۔

## سابقین اولین سے عداوت کفار سے محبت

”روافض کی ہمیشہ سے عادت ہے کہ جماعت سلیمین کو پھوڑ کر ہمیشہ یہود و نصاریٰ اور شرکین کا ساتھ دیتے ہیں اور انہی کی دوستی کا دم بھرتے ہیں ان لوگوں سے بڑھ کر کون گمراہ ہوگا جو ہاجرین و انصار میں سے سابقین اولین سے عداوت رکھیں اور منافقین و کفار سے دوستی کریں!“

پھر وہ شیعوں کے کفار کا ساتھ دینے اور ان کی مدد کرنے کے واقعات لکھتے ہوئے فرماتے ہیں:-

”ان میں سے اکثر تہذیب سے کفار سے دوستی رکھتے ہیں مسلمانوں کے مقابلہ میں کہیں زیادہ چنانچہ جب تاتاری مشرق کی طرف سے آئے اور انہوں نے مسلمانوں کا قتل عام کیا اور خراسان، عراق و شام اور جزیرہ میں ان کے خون کے دریا بہائے تو یہ روافض مسلمانوں کے مقابلہ میں ان کے حامی و مددگار تھے اسی طرح جو شیوخ شام و حلب و حمیرہ میں تھے وہ مسلمانوں کے مقابلہ میں دشمنان اسلام کے بہت زیادہ مدد کرنے والے تھے اسی طرح سے جب عیسائیوں نے شام میں مسلمانوں سے جنگ کی تو روافض ان کی کمک پر تھے اسی طرح اگر یہودیوں کی عراق میں یا کہیں اور حکومت قائم ہو جائے تو یہ روافض ان کے سب سے بڑے مددگار ثابت ہوں گے تو وہ ہمیشہ کفار، شرکین، یہود و نصاریٰ کی مدد کے لئے اور مسلمانوں کے مقابلہ میں ان کا ساتھ دینے کے لئے تیار رہتے ہیں!“

## تعصب و بے انصافی

ایک جگہ ابن المطہر احملی نے خواجہ نصیر الدین طوسی کا ذکر کرتے ہوئے بڑی تعظیم و تقدیس سے ان کا نام لیا ہے اور شیخنا الامام الاعظم خواجہ نصیر الملتی و الحق والدین محمد بن الحسن الطوسی قدس الشریحہ کے الفاظ

۱۳۳۰ حصہ دوم ص ۸۳ ۱۳۳۱ حصہ دوم ص ۸۴ ۱۳۳۲ نہج السنۃ ج ۲ ص ۹۹

ہیں اس پر ابن تیمیہ کی حمیت ایمانی کو جوش آ گیا ہے، وہ خواجہ نصیر الدین طوسی کے فضائح اور خلیفہ عباسی بغداد کے قتل عام کے کارنامہ اور ان کے ملحدانہ عقائد و خیالات کا ذکر کرتے ہوئے بڑے بڑے تعجب سے لکھتے ہیں:-

”حیرت کی بات یہ ہے کہ مصنف ابو بکرؓ و عمرؓ و عثمانؓ اور سابقین اولیں اور ان کے بعد کے ائمہ مسلمین اور اہل علم و دین کی شان میں گستاخی کرتا ہے اور ان کی طرف بڑے بڑے قبائح کا انتساب کرتا ہے اور ان کا بدھے منہ نام نہیں لیتا، اور جس شخص کی اسلام دشمنی عالم آشکارا ہے اس کو شیخنا الاعظم اور قدس الشریعہ لکھتا ہے، حالانکہ خود یہ ان عقائد پر کفر کا فتویٰ دے چکا ہے جن کا یہ شخص (نصیر الدین طوسی) اور اس کے پیرو قائل میں حقیقت میں یہ بے انصاف اس آیت قرآنی کا مصداق ہے۔

الْمُرِّ إِلَى الَّذِينَ أُوتُوا الصِّبْيَانَ مِنَ الْكِتَابِ  
يُؤْمِنُونَ بِالْجِبْتِ وَالطَّاغُوتِ وَيَقُولُونَ  
لِلَّذِينَ كَفَرُوا هُوَ أَهْدَىٰ مِنْهُمُ الَّذِينَ  
آمَنُوا سَبِيلَهُ أُولَٰئِكَ الَّذِينَ لَعَنَهُمُ  
اللَّهُ وَمَنْ يَلْعَنِ اللَّهُ فَلَنْ نَجِدَ لَهُ  
نَصِيرًا (النساء - ۵۱-۵۲)

کیا تم نے ان لوگوں کو نہیں دیکھا جنہیں کتاب کا کچھ  
حصہ دیا گیا، وہ بتوں اور شیطان کو مانتے ہیں اور  
کافروں کے لئے یہ کہتے ہیں کہ یہ لوگ مسلمانوں سے  
زیادہ راہِ راست پر ہیں، یہی وہ لوگ ہیں جن پر  
اللہ تعالیٰ کی لعنت ہے اور جس پر اللہ لعنت  
کرے تو اس کا کوئی مددگار نہیں۔

## شیعوں کی بوالعجبیاں

امام ابن تیمیہ لکھتے ہیں کہ شیعوں کی ہمیشہ سے عادت ہے کہ وہ انبیاء سے نسبتی تعلق رکھنے والے زاصول  
(روح) یعنی ان کے والدین اور ان کی اولاد کی تو بڑی تعظیم کرتے ہیں، لیکن ان کی شریک زندگی اور رفیقہ حیات  
یوں کی شان میں گستاخی اور طعن و تشنیع کرتے ہیں، یہ سب تعصب و خواہش نفسانی کا کرشمہ ہے، چنانچہ حضرت فاطمہؓ

اور حضرت حسن و حسینؑ کی تو تعظیم کرتے ہیں اور حضرت عائشہ ام المومنینؓ کی توہین اور ان پر اعتراض کرتے ہیں ایک دوسری بوجہ یہ ہے کہ محمد بن ابی بکرؓ کی تعظیم میں تو بڑا غلو اور مبالغہ کرتے ہیں اور ان کے والد حضرت ابو بکر صدیقؓ کی شان میں بے ادبی امام ابن تیمیہ لکھتے ہیں:-

مروان بن محمد بن ابی بکرؓ کی تعظیم میں بڑے غلو سے کام لیتے ہیں اور یہ ان کی قدیم عادت ہے کہ جن لوگوں نے حضرت عثمانؓ کے خلاف شورش میں حصہ لیا تھا ان کی مدح کرتے ہیں اسی طرح سے جنہوں نے حضرت علیؓ کی معیت میں جنگ کی تھی ان کی بڑی تعریف کرتے ہیں یہاں تک کہ محمد بن ابی بکرؓ کو ان کے والد حضرت ابو بکرؓ پر فضیلت دیتے ہیں طرفہ تاشا یہ ہے کہ جو شخص پوری امت میں نبی کے بوجہ سے فضیلت دیتے ہیں اس پر تو لعنت کرتے ہیں اور جس کو رسول اللہ صلی اللہ علیہ وسلم کی صحبت حاصل ہے نہ سبقت نہ فضیلت اس کی مدح کرتے ہیں اور انساب کی تعظیم میں ان سے عجیب قسم کا تضاد و تناقض ظاہر ہوتا ہے۔

## صحابہ کرام سے دل میں کھوٹ دل کی ناپاکی ہے

وہ لکھتے ہیں:-

• دلوں کی سب سے بڑی ناپاکی اور مرض یہ ہے کہ انسان کے دل میں ان لوگوں کی طرف سے کھوٹ ہو جو اخیار مومنین اور انبیاء کے کرام کے بعد اولیاء اللہ کے سرگروہ اور سرتاج تھے اسی لئے مال غنیمت (فتی) میں ان ہی لوگوں کا حصہ رکھا گیا ہے، جو مہاجرین و انصار اور سابقین اولین کی طرف سے دل میں کھوٹ نہ رکھتے ہوں، اور ان کے لئے دعا و استغفار کرتے ہوں:

وَالَّذِينَ جَاءُوا مِن بَعْدِهِمْ يَقُولُونَ رَبَّنَا  
 اٰخِرُنَا وَاٰخِرُنَا الَّذِيْنَ سَبَقُوْنَا بِالْاِيْمَانِ  
 اور ان کے لئے بھی جو مہاجرین کے بعد آئے دعا مانگا  
 کرتے ہیں کہ اے رب! ہمیں اور ہمارے ان بھائیوں کو

وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا  
 رَبَّنَا إِنَّكَ رَؤُوفٌ رَحِيمٌ  
 بخش دے جو ہم سے پہلے ایمان لائے ہیں اور ہمارے دلوں  
 میں ایمان داروں کی طرف سے کینہ قائم نہ ہونے پائے  
 اے رب ہمارے! جبکہ تو بڑا مہربان نہایت رحم والا ہے۔  
 (المحشر۔ ۱۰)

## شیخین طعن کرنے والا دو حال سے خالی نہیں

ابوبکر و عمر رضی اللہ عنہما پر دو ہی طرح کے آدمی طعن کر سکتے ہیں ایک منافق زندیق، اسلام کا دشمن جس کو ان دونوں پر طعن و اعتراض کے ذریعہ رسول اللہ صلی اللہ علیہ وسلم کی ذات اور دین اسلام پر اعتراض و طعن مقصود ہوا اور روافض کے معلم اول کا یہی حال تھا، اور ائمہ باطنیہ کا بھی یہی معاملہ ہے، دوسرے وہ جاہل شخص جو بھالت اور خواہش کی پیروی میں بہت بڑھا ہوا اور شیعوں میں عوام کا حال یہی ہے، اگر وہ اندر سے مسلمان ہیں:

## رسالت پر الزام

یہ بات تو اتر سے عوام و خواص کے نزدیک ثابت ہے کہ حضرت ابوبکر و عمر و عثمان رضی اللہ عنہم کو رسول اللہ صلی اللہ علیہ وسلم سے خصوصی تعلق تھا، اور ان تینوں حضرات کو آپ کا قرب و اختصاص حاصل تھا، اور ان تینوں کے آپ کے ساتھ رشتے ہیں، دو کی صاحبزادیاں آپ کے نکاح میں تھیں، اور ایک کے نکاح میں آپ کی دو صاحبزادیاں تھیں، اور کہیں اس کا ذکر نہیں آتا کہ آپ ان کی مذمت کرتے تھے، یا ان پر لعنت کرتے تھے، بلکہ معروف یہی ہے کہ آپ ان سے محبت کرتے تھے، اور ان کی تعریف فرماتے تھے، اب دو حال سے خالی نہیں، یا تو یہ ماننا پڑے گا کہ یہ تینوں حضرات آپ کی زندگی میں اور آپ کی وفات

کے بعد ظاہر و باطناً، صالح، وفادار، سلیم العقیدہ اور صحیح العمل تھے، یا یہ کہ وہ تینوں آپ کی زندگی میں اور آپ کی وفات کے بعد استقامت پر نہیں تھے اور (معاذ اللہ) دین سے منحرف تھے، دوسری صورت میں اگر اس حالت اور انحراف کے باوجود ان کو آپ کا یہ تقرب حاصل تھا تو دو میں سے ایک بات ماننی پڑے گی، یا تو آپ کو ان کے حالات کا علم نہیں تھا، یا علم تھا، لیکن آپ معاذ اللہ اہانت کرتے تھے، ان دونوں صورتوں میں سے ہر صورت رسول اللہ صلی اللہ علیہ وسلم کی شان پر بڑا دھبہ اور بہت بڑا اعتراض ہے، یہ تو وہی بات ہوگی جو شاعر نے کہی ہے۔

فان كنت لتدري قتلك مصيبة

وان كنت تدري فالمصيبة اعظم

اور اگر یہ کہا جائے کہ آپ کی زندگی تک تو وہ راہِ راست پر تھے تو یہ اس بات کی دلیل ہے کہ رسول اللہ صلی اللہ علیہ وسلم کو اپنی امت کے خواص اور اکابر اصحاب کے بارے میں بڑا دھوکا اور ناکامی ہوئی جس شخص کو اپنے بعد کی اطلاعیں دی گئی تھیں اور جس نے اپنے بعد ہونے والے واقعات کی خبر دی اس کو اتنی بات نہیں معلوم تھی کہ اس کے انحصار خواص اس طرح منحرف ہو جائیں گے اور احتیاط کا تو یہی تقاضا تھا کہ امت کو آپ اس کی خبر دے جاتے، تاکہ وہ غلطی سے کہیں ان کو خلیفہ نہ بنالیں اور جس شخص سے یہ وعدہ کیا گیا کہ اس کا دین تمام ادیان پر غالب ہوگا، اس کے اکابر و خواص کیسے مرتد ہو سکتے ہیں، حقیقت یہ ہے کہ ایسی باتوں سے روافض رسول اللہ صلی اللہ علیہ وسلم کی ذاتِ گرامی پر بہت بڑا اعتراض کرتے ہیں، حضرت امام مالک نے صحیح فرمایا کہ دراصل روافض نے رسول اللہ صلی اللہ علیہ وسلم کی ذاتِ گرامی کو مطعون کرنا چاہا، تاکہ لوگ کہیں کہ برے آدمی تھے، اس لئے ان کے بڑے ساتھی تھے، اگر اچھے آدمی ہوتے تو ان کے ساتھی بھی اچھے ہوتے، اسی لئے اہل علم کا قول ہے کہ رخص زندقہ کی ایک سائش ہے۔

## فضائل صحابہ قطعی و متواتر ہیں

امام ابن تیمیہ صحابہ کرام کی عدالت کو اسلام کی ایک اہم بنیاد مانتے ہیں اور ان کو ان کی صداقت و ثقاہت پر بڑے یقین سے دیکھ کر ان کو اسلام کی تعلیم کا سچا نمونہ اور رسول اللہ صلی اللہ علیہ وسلم کی تربیت اور فیض صحبت کا بہترین نتیجہ تسلیم کرتے ہیں ان کے نزدیک صحابہ کرام کے فضائل ایسے قطعی اور متواتر ہیں اور قرآن مجید کی ایسی صریح نصوص و آیات سے اور ایسی صحیح احادیث و روایات سے ثابت ہیں کہ وہ کسی تاریخی روایت یا کسی غریب و شاذ حدیث سے مشکوک نہیں ہو سکتے، وہ لکھتے ہیں:-

جب کتاب و سنت اور نقل متواتر سے صحابہ کرام کے محاسن و فضائل ثابت ہو چکے ہیں تو یہ درست نہیں کہ وہ ایسی مقولات سے رد ہو جائیں، جن میں سے بعض منقطع بعض محرف ہیں اور بعض ایسی روایات ہیں جن سے ان ثابت شدہ حقائق پر کوئی اثر نہیں پڑتا، اس لئے کہ یقین، شک سے زائل نہیں ہو کرتا، ہم کو کتاب و سنت اور اپنے پیشروں کے اجماع اور ان کی مؤید اور متواتر روایات اور عقلی دلائل سے اس بات کا یقین ہو چکا ہے کہ صحابہ کرام انبیاء علیہم السلام کے بعد افضل الخلق تھے، اس یقینی و متواتر چیز پر ان امور کا اثر نہیں پڑ سکتا جو مشکوک و مشتبہ ہیں، چہ جائیکہ جن کا باطل ہونا ظاہر ہو چکا ہے!

## صحابہ کرام معصوم نہیں تھے

امام ابن تیمیہ اس کے قائل نہیں ہیں کہ صحابہ کرام انبیاء علیہم السلام اور حضور صلی اللہ علیہ وسلم کی طرح معصوم تھے، ان سے گناہ کا صدور ہو ہی نہیں سکتا تھا، لیکن وہ اس کے ضرور قائل ہیں کہ امت کے تمام لوگوں میں وہ سب سے زیادہ عادل و خداترس صادق القول، امین اور راست باز تھے، اگر ان سے غلطیاں یا گناہ ہوئے تو



اس کے مقابلہ میں ان سے ایسے اعمال حسنہ اور خدا و رسولؐ کو راضی کرنے والے کام ہوئے جو ان سیئات کا کفارہ بن گئے اور بہر حال ان کے حسنات اور اعمال کا پلہ ان کی تقصیرات پر بھاری ہے، وہ لکھتے ہیں:-  
 ہم پہلے لکھ چکے ہیں کہ ہم رسولؐ الشریعہ و سلم کے بعد کسی کے بھی گناہوں سے معصوم ہونے کے قابل نہیں، چہ جائیکہ خطا و فی الاجتہاد کے بھی قابل نہ ہوں، اللہ تعالیٰ فرماتا ہے:-

وَالَّذِي جَاءَ بِالصِّدْقِ وَصَدَّقَ بِهِ أُولَئِكَ هُمُ الْمُتَّقُونَ ۚ لَهُمْ مَا يَشَاءُونَ عِنْدَ رَبِّهِمْ ۚ ذَٰلِكَ جَزَاءُ الْمُحْسِنِينَ ۚ يَكْفُرُ اللَّهُ عَنْهُمْ ۚ أَسْوَأَ الَّذِي عَمِلُوا وَنَجَّيْنَاهُمْ لَعْنَتِهِمْ يَا أَيُّهَا الَّذِينَ كَانُوا يَكْفُرُونَ ۚ (الرعد: ۱۸-۲۰)

اور جو سچی بات لایا اور جس نے اس کی تصدیق کی وہی پرہیزگار ہیں ان کے لئے جو کچھ وہ چاہیں گے ان کے رب کے پاس موجود ہوگا، انکو کاروں کا یہ بدلہ ہے تاکہ انہیں سے وہ برائیاں دور کرے جو انہوں نے کی تھیں اور انہیں کو ان کا اجر دے، ان نیک کاموں کے بدلہ میں جو وہ کیا کرتے تھے۔

دوسری جگہ لکھتے ہیں:-

أُولَٰئِكَ الَّذِينَ نَتَقَبَّلُ عَنْهُمْ أَحْسَنَ مَا عَمِلُوا وَنَتَجَاوَزُ عَنْ سَيِّئَاتِهِمْ فِي أَصْحَابِ الْجَنَّةِ ۖ وَهُدَىٰ الصِّدْقِ الَّذِي كَانُوا يُوعَدُونَ ۖ

یہی وہ لوگ ہیں جن سے ہم وہ نیک عمل قبول کرتے ہیں جو انہوں نے کئے اور بہشتیوں میں شامل کر کے ان کے گناہوں سے مدد کرتے ہیں، یہ اس بے وعدہ کے مطابق ہے جو ان سے کیا گیا تھا۔

(الاحقاف: ۱۶)

## صحابہ کرام کی نظیر تاریخ میں نہیں ملتی

وہ کہتے ہیں کہ ان بشری لغزشوں اور کوتاہیوں کے باوجود جو انسانیت کا لازمہ ہیں، مجموعی حیثیت سے انبیاء علیہم السلام کے علاوہ افراد انسانی کا کوئی مجموعہ اور انسانوں کی کوئی نسل صحابہ کرام سے بہتر سیرت کردار

کی نظر نہیں آتی، اگر ان کی زندگی میں کہیں کہیں کچھ ہلکے سے دھبے اور داغ نظر آتے ہیں تو اس کی مثال ایسی ہے جیسے سفید کپڑے میں کہیں کچھ تھوڑی سی سیاہی نظر آجائے، یہ عیب چینیوں کا تصور ہے کہ ان کو اس کپڑے میں سیاہی کا نقطہ تو نظر آیا، اور اس کپڑے کی سفیدی نظر نہ آئی، دوسری جماعتوں کا تو حال یہ ہے کہ ان کا سارا نامہ اعمال سیاہ نظر آتا ہے کہیں کہیں سفیدی نظر آتی ہے، وہ لکھتے ہیں:-

”صحابہ کرام اختیار امت ہیں، امت محمدی میں کوئی ایسا گروہ نہیں ہے، جو ان سے زیادہ ہدایت اور دین حق پر مجتمع اور تفرق و اختلاف سے دور ہو، ان کی زندگی میں کوئی نقص کی بات بھی نظر آتی ہے تو اگر اس کا کسی دوسری امت کے حالات و زندگی سے مقابلہ کیا جائے تو اس کے مقابلہ میں اس کی کوئی حقیقت نہیں معلوم ہوتی، غلطی اس شخص کی ہے جس کو سفید کپڑے کی تھوڑی سی سیاہی تو نظر آتی ہے اور سیاہ کپڑے کی تھوڑی سی سفیدی نظر نہیں آتی، یہ بڑی نادانی اور بڑا ظلم ہے، اگر ان اکابر کا اپنے ہم مرتبہ لوگوں سے مقابلہ کیا جائے تو پھر ان کی فوقیت اور ان کی ترجیح ظاہر ہو جائیگی، یہ کہ کوئی شخص اپنے دل میں کوئی خیالی تصویر بنا لے یا کوئی معیار تجویز کرے جس کو اللہ تعالیٰ نے پیدا ہی نہ کیا ہو تو اس کا کوئی اعتبار نہیں، ایک شخص اپنے دل میں ایک امام معصوم کا تصور قائم کر لیتا ہے، ایک شخص ایک ورایے امام کا تصور قائم کرتا ہے جس میں اور معصوم میں کوئی فرق نہیں، اگرچہ اس کو صاف صاف معصوم نہیں کہتا، اور وہ تجویز کرتا ہے کہ عالم کو یا شیخ کو یا امیر کو یا بادشاہ کو یا سیاہی ہونا چاہئے اور خواہ وہ کیسا ہی کثیر العلم، کیسا ہی دیندار صاحب محاسن ہو اور اس کے ہاتھ سے اللہ تعالیٰ نے کیسے ہی خیر کے کام کرائے ہوں، لیکن یہ تجویز کرتا ہے کہ اس کو ایسا کامل العلم ہونا چاہئے کہ اس پر کوئی چیز پوشیدہ نہ ہو، اور وہ کسی بھی مسئلہ میں غلطی نہ کرے، وہ بشریت کے لوازم و خصائص سے پاک ہو، کبھی اس کو غصہ نہ آتا ہو، تو اس کا کوئی علات نہیں، بلکہ بہت سے لوگ تو ان ائمہ کے متعلق وہ تجویز کرتے ہیں، جو انبیاء تک کے لئے تجویز نہیں کرتے ہیں:-

امام ابن تیمیہ اس پر بڑا زور دیتے ہیں کہ جس شخص کی ساری تاریخ پر نظر ہوگی اور اس نے مختلف امتوں، قوموں اور ملتوں کے حالات پڑھے ہوں گے اور مختلف انسانی جماعتوں کا تجربہ کیا ہوگا اس کو اس بات کا یقین ہو جائے گا کہ صحابہ کرام سے زیادہ متحد حق کا پیرواقتہ اور افتراق سے نفور اور نفسانیت و دنیا داری سے دور کوئی جماعت نہیں گزری، وہ لکھتے ہیں:-

فمن استقرأ اخبار العالم في جميع الفرق	جس شخص نے دنیا کے تمام فرقوں کے حالات و واقعات کا
تبين له انه لم يكن قط طائفة اعظم اتفقا	اسناک سے مطالعہ کیا ہے اور ان کے حالات کا تبیح کیا ہے وہ
على الهدى والرشد وابتعد عن الفتنة	جانتا ہے کہ کوئی گروہ ایسا نہیں گذرا جو بدایت و رشد پر
والتفرق والاختلاف من اصحاب	صحابہ کرام سے زیادہ مجتمع اور تفرق و اختلاف سے ان
رسول الله صلى الله عليه وسلم الذين هم	زیادہ دور ہو ان صحابہ کرام کے متعلق اللہ تعالیٰ نے شہادت
خير الخلق بشهادة الله لهم بذلك اذ يقول	دی ہے کہ وہ اس کی مخلوق میں سب سے بہتر ہیں، وہ فرماتا
تعالى لکنتم خيرا امة اخرجت للناس تاومروا	ہے تم وہ بہترین امت ہو جو لوگوں کے لئے نکالی گئی ہے، تم
بالمعروف وتنهون عن المنکر وتؤمنون بالله	نیکی کا حکم دیتے ہو برائی سے روکتے ہو اور اللہ پر ایمان لاتے ہو۔

## مسلمانوں میں جو کچھ خیر ہے صحابہ کرام کی برکت ہے

امام ابن تیمیہ یہ بالکل صحیح فرماتے ہیں کہ اس وقت مسلمانوں کے پاس علم و دین کا جو کچھ سرمایہ ہے خیر و برکت کا جو کچھ ذخیرہ ہے، شہاڑ اسلام کی بلندی، اسلام کی اشاعت، عمل خیر کے جو کچھ محرکات اور جو کچھ توفیق خیر ہے اور سچ پوچھے تو عالم میں اس وقت جو کچھ صلاح و خیر نظر آرہی ہے، وہ سب صحابہ کرام کی جاں فشانیوں، اخلاص و علو ہمت، ایثار اور قربانیوں کا نتیجہ اور ان کے نفوس قدسیہ کی برکت و نورانیت ہے، امام ابن تیمیہ بڑے

جوش سے لکھتے ہیں:-

واما الخلفاء والصحابة فكل خير فيه المسلمون  
الى يوم القيامة من الايمان والاسلام والقران  
والعلم والمعارف والعبادات ودخول الجنة  
والنجات من النار وانتارهم على الكفار و  
علو كلمته الله فانما هو بركة ما فعله الصحابة  
الذين بلغوا الدين وجاهذوا في سبيل الله  
وكل مؤمن امن بالله فللصحابة رضی الله  
عنهم عليه فضل الى يوم القيامة وكل خير فيه  
الشيعة وغيرهم فهو بركة الصحابة، وخير  
الصحابة تبع لخير الخلفاء الراشدين فهم كانوا  
اقوم بكل خير في الدين والدنيا من سائر الصحابة<sup>له</sup>

اس وقت سے قیامت تک مسلمانوں کے پاس جو کچھ  
خیر ہے مثلاً ایمان و اسلام، قرآن، علوم و معارف، عبادت  
دخول جنت، جہنم سے نجات، کفار پر غلبہ، شرک کے نام کی  
بلندی، وہ سب صحابہ کرام کی کوششوں کی برکت  
ہے، جنہوں نے دین کی تبلیغ کی اور اللہ کے  
راستہ میں جہاد کیا، جو مومن بھی اللہ پر ایمان لایا  
اس پر صحابہ کرام کا احسان قیامت تک رہے گا،  
اور شیعوں وغیرہ کو بھی جو کچھ خیر حاصل ہے وہ صحابہ کرام  
کی برکت سے اور صحابہ کرام کی خیر خلفائے راشدین کی  
خیر کی تابع ہے اس لئے کہ وہ دین و دنیا کی ہر خیر  
کے ذمہ دار و سرچشمہ تھے۔

## حضرت ابو بکرؓ کی خلافت دلیل نبوت و صداقت ہے

امام ابن تیمیہ نے یہ بات بھی بڑے کام کی لکھی ہے کہ حضرت ابو بکرؓ کی جانشینی و خلافت آنحضرت  
صلی اللہ علیہ وسلم کی نبوت کے کمال کی ایک دلیل ہے اور اس بات کا ثبوت ہے کہ آپ رسول برحق تھے اور  
آپ کا مزاج، مزاج نبوت تھا، مزاج سیاست نہ تھا، اور آپ کو دنیا کے بادشاہوں اور سلاطین عالم سے کوئی  
مناسبت نہیں جو ہمیشہ اپنے بیٹے یا اپنے خاندانی آدمی کو اپنا جانشین بناتے ہیں اگر آپ میں بھی معاذ اللہ سلطنت

اور خاندان پرستی کا کوئی شائبہ ہونا تو حضرت علیؓ اور عباسؓ کے علاوہ بنی ہاشم کے اور بھی بہت سے افراد تھے جن کو اپنا جانشین بنا کر ایک خاندانی سلطنت کی بنیاد رکھی جاسکتی تھی اور اس اثر و اقتدار کو جو آپ کو من جانب اللہ حاصل تھا، اپنے خاندان میں محفوظ کیا جاسکتا تھا، وہ لکھتے ہیں:-

”یہ بات بھی سوچنے کی ہے کہ حضرت ابو بکرؓ و عمرؓ کی خلافت محمد رسول اللہ صلی اللہ علیہ وسلم کی نبوت و رسالت کا کمال ہے اور جس سے صاف پتہ چلتا ہے کہ آپ رسولِ برحق تھے، کوئی دنیاوی بادشاہ نہیں تھے اس لئے کہ بادشاہوں کی عادتِ قدیمہ ہے کہ وہ اپنے نزدیک اپنی سلطنت کی حفاظت کرتے ہیں، اسی طرح اطراف و نواح کے والیوں اور حکمرانوں کو ہم دیکھتے ہیں کہ ان کا بھی یہی دستور ہے بنو بویہ، بنی سلجوق (سلاجقہ) اور مشرق و مغرب اور شام و یمن کے تمام سلاطین و ملوک اپنے ہی عزیزوں کو اور اپنے خاندانی لوگوں کو حکومت حوالہ کرتے ہیں، اسی طرح سے عیسائی اور مشرکین بادشاہوں کا بھی یہی معمول ہے، فرنگی بادشاہ اور چنگیز خاں کے خاندان کے بادشاہوں کی ہمیشہ یہ کوشش رہتی ہے کہ سلطنت بادشاہ کے خاندان میں باقی رہے، وہ کہتے ہیں کہ یہ شاہی خاندان میں سے ہے، یہ شاہی خاندان میں سے نہیں ہے، یہ بڑی کا ہے، یہ بڑی کا نہیں ہے، اس بنا پر حضرت ابو بکرؓ و عمرؓ کی تولیت اور اپنے چچا حضرت عباسؓ اور اپنے چچا زاد بھائی علیؓ، عقیل، ربیعہ ابن اکحارت بن عبد المطلب، ابو سفیان بن اکحارت بن عبد المطلب وغیرہ کا خلیفہ نہ بنانا اس بات کا ثبوت ہے کہ آپ اس شاہی آئین کے پابند نہیں تھے، ان کے علاوہ بنی عبد مناف میں حضرت عثمان بن عفان، خالد بن سعید ابن العاص، ابان بن سعید بن العاص وغیرہ موجود تھے اور بنو عبد مناف کا خاندان قریش میں سب سے جلیل القدر اور نسب میں آپ سے قریب تر تھا، یہ اس بات کی بہت بڑی دلیل ہے کہ محمد صلی اللہ علیہ وسلم اللہ کے بندہ اور اللہ کے رسول ہیں اور وہ کوئی بادشاہ نہیں ہیں، کیونکہ انھوں نے خلافت کے بارہ میں کسی کو محض قرب نسب یا خاندانی شرف کی وجہ سے آگے نہیں کیا“

بلکہ ایمان و تقویٰ کی بنا پر اور اس سے یہ بات بھی ظاہر ہوئی کہ محمد صلی اللہ علیہ وسلم اور آپ کی امت آپ کے بعد اللہ ہی کی عبادت کرے گی اور اللہ ہی کے حکم پر چلے گی، قومی یا خاندانی یا ذاتی سر بلندی اور علو فی الارض اس کا مقصود نہیں، یہاں تک کہ بعض انبیاء کے لئے جس سلطنت کی اجازت دی گئی، اس تک کو اختیار نہیں کریں گے، کیوں کہ اللہ تعالیٰ نے محمد رسول اللہ صلی اللہ علیہ وسلم کو اختیار دیا کہ آپ عبد رسول رہیں یا سیمیر بادشاہ، آپ نے اسی کو اختیار کیا کہ آپ عبد رسول رہیں، درحقیقت حضرت ابو بکرؓ و عمرؓ کی تولیت اسی کا نتیجہ تھا، اس لئے کہ اگر آپ اپنے اہل بیت میں سے کسی کو اپنا قائم مقام بنا جاتے تو ان لوگوں کو یہ کہنے کا موقع مل جاتا کہ آپ نے مال اپنے ورثا کے لئے جمع کیا ہے!

## جاہلیت کی نسب پرستی

درحقیقت ان تمام فرقوں میں جو حضرت علیؓ کے وصی ہونے کے مدعی ہیں اور جن کے ذہن میں یہ بات نہیں آتی کہ حقیقی چچا زاد بھائی اور داماد کے ہوتے کوئی دوسرا شخص خلیفہ ہو سکتا ہے، جاہلیت کی بو اور اہل جاہلیت کی نسب پرستی کی رگ پائی جاتی ہے جو اس بات کے تصور سے ہمیشہ قاصر رہے ہیں کہ مناصب و مراتب محض نسب و قرابت کی بنا پر نہیں بلکہ استعداد و قابلیت اور فضائل پر عطا ہوتے ہیں، عرب، ایران، ہندوستان اور اسلام سے پہلے تمام ملکوں کا یہی ذہن اور مزاج تھا جن لوگوں نے یہ فیصلہ صادر کیا، اور قطعی طور پر یہ رائے قائم کر لی کہ حضرت علیؓ ہی کو خلیفہ ہونا چاہئے تھا، انہوں نے دراصل اپنی قومی عادات اور اپنی طبیعتوں پر قیاس کیا اور انہوں نے انبیاء علیہم السلام کا مقابلہ اور مذاق و مزاج اور ان کا ظرف و حوصلہ نہیں سمجھا۔

فکر ہر کس بقدر ہمتِ اونست

امام ابن تیمیہ لکھتے ہیں :-

لہ منہاج السنۃ ج ۴ ص ۱۲۶

”روافض کا کلام منکرین جاہلیت ہی کے کلام سے ملتا جلتا ہے، وہ نسب اور آباء کے بارے میں تو بڑا تعصب برتتے ہیں اور خاندان کی بنیاد پر حمایت و محبت کرتے ہیں اور انسان کے لئے وہ چیزیں قابل اعتراض قرار دیتے ہیں جس سے ایمان و تقویٰ میں کوئی نقص واقع نہیں ہوتا، اور یہ سب جاہلیت کے افعال ہیں۔“

## شیعوں کا انتساب و مدح اولاد حسین کے لئے ایک آزمائش ہے

امام ابن تیمیہ کے نزدیک شیعہ اہل بیت کے نادان دوست ہیں، اور ان کی مبالغہ آرائیوں، غلو اور غلط واقعات و روایات سے اہل بیت کی بدنامی ہوتی ہے، وہ لکھتے ہیں:-

”اولاد حسین کے لئے شیعوں کا ان کی طرف انتساب اور تعظیم و مدح بھی ایک مصیبت اور ابتلا ہے اس لئے کہ وہ ان کی ایسی چیزوں کے ساتھ مدح کرتے ہیں جو مدح کی بات نہیں، وہ ان کے لئے ایسے دعوے کرتے ہیں جن کی کوئی حجت نہیں اور ان کے متعلق ایسی باتیں ذکر کرتے ہیں کہ اگر ان کی فضیلت شیعوں کے کلام سے اوّل کتابوں سے نہ معلوم ہوتی تو شیعہ ان کے متعلق جو کچھ بیان کرتے ہیں، وہ مدح سے زیادہ قدر ہوئی۔“

ایک دوسری جگہ لکھتے ہیں:-

”ان شیعوں کو مناقب و مناقب کی حقیقت کی خبر ہی نہیں اور نہ ان کو ان طرق کا علم ہے جن سے

یہ مناقب ثابت ہوتے ہیں۔“

## تعصب کی کرشمہ سازیاں

مصنف ”نہاج الکرامہ“ نے حضرت علیؑ اور ائمہ اہل بیت کی امامت کے ثبوت میں اور ان کے مناقب میں بکثرت آیات اور احادیث و روایا جمع کر دی ہیں، ان آیات و احادیث و روایات کو دیکھ کر اندازہ

لے نہاج الکرامہ: حصہ چہارم ص ۱۳۶ سے حصہ دوم ص ۱۲۵ سے ملاحظہ ہو حصہ چہارم از ۱۲۶۷ء، از ۱۲۹۷ء و از ۱۲۹۸ء

ہوتا ہے کہ تعصب انسان کو کہاں تک پہنچا سکتا ہے ان آیات میں بیشتر یا تقریباً تمام تر حصہ وہ ہے جس کا اہل بیت سے یا دوسرے سے کوئی تعلق نہیں یا وہ بھی عامہ مسلمین کے ساتھ شامل ہیں احادیث و روایات میں سے اکثر موضوع ضعیف ہیں اور بقول امام ابن تیمیہ کے "الروایات المسببة التي لازمام لها ولاخطام" یعنی وہ احادیث جن کا کوئی سرسپر نہیں اس سلسلہ میں شیخ مصنف نے ایسی جرأت و بے باکی سے کام لیا ہے کہ بہت سی احادیث کو صحیحین کی طرف اور بہت سی احادیث کو مسند احمد ابن حنبل کی طرف منسوب کیا ہے اور امام ابن تیمیہ نے لکھا ہے کہ ان کا کہیں صحیحین و مسند میں وجود نہیں، بعض احادیث کے متعلق لکھا ہے کہ احادیث کے کسی مجموعہ اور دواوین اسلام میں کہیں ان کو نہیں دکھایا جاسکتا، شیخ چونکہ قرآن و حدیث سے بہت ناواقف ہیں اس لئے وہ معمولی اصطلاحات ہی نہیں سمجھتے اور بعض اوقات بے تکلف غلط بیانی سے کام لیتے ہیں۔

آیات کے سلسلہ میں مصنف نے بڑے بڑے لطیفے کئے ہیں ان کی تفسیر کو دیکھ کر وہ مشہور لطیفہ یاد آجاتا ہے کہ کسی بھوکے سے پوچھا گیا دو دو کتنے ہوتے ہیں اس نے کہا چار روٹیاں، مصنف نے چالیس آیتیں لکھی ہیں جو اس کے نزدیک حضرت علیؑ کے بارے میں نازل ہوئیں یہاں پر چند نمونے پیش کئے جاتے ہیں۔

آیت الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا مصنف ابو نعیم کی ایک حدیث نقل کرتا ہے کہ یہ آیت غدیر خم کے خطبہ کے بعد نازل ہوئی ہے اور رسول اللہ صلی اللہ علیہ وسلم نے ارشاد فرمایا: "اللہ اکبر علی لکال الدین و اتمام النعمة و رضا الترت برسالتی و بالولاية لعلی من بعدی"

امام ابن تیمیہ پہلے تو محدثانہ طریقہ پر لکھتے ہیں کہ یہ حدیث باتفاق اہل فن موضوع ہے اور کتب حدیث میں کسی قابل اعتماد کتاب میں نہیں پائی جاتی، پھر مفسرانہ اور مورخانہ طریقہ پر ثابت کرتے ہیں کہ صحاح، مسانید اور تفسیر سے ثابت ہوتا ہے کہ یہ آیت عرفہ کے دن وقوف کی حالت میں نازل ہوئی، ایک یہودی نے حضرت عمرؓ سے کہا تھا کہ ایک آیت آپ کے قرآن میں ایسی ہے کہ اگر ہم یہودیوں پر نازل ہوتی تو ہم اس دن کو عید بنا لیتے، حضرت عمرؓ نے فرمایا کونسی، اس نے کہا: الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا



حضرت عمرؓ نے فرمایا مجھے خوب معلوم ہے کہ کیس دن نازل ہوئی تھی اور کس جگہ نازل ہوئی ہے، یہ عرفہ کے دن عرفات میں ایسی حالت میں نازل ہوئی تھی کہ آنحضرت صلی اللہ علیہ وسلم وقوف میں تھے، امام ابن تیمیہ کہتے ہیں کہ دوسرے ذرائع سے بھی یہ بات شہرت اور تواضع کو پہنچ گئی ہے اور یہ مسلمانوں کی تمام کتابوں میں موجود ہے، یہ یوم جمعہ ۹ رزی الحجہ یوم خم سے ۹ دن پہلے کا واقعہ ہے تو یہ کہنا کیسے صحیح ہو سکتا ہے کہ یہ غدیر خم کے موقع پر نازل ہوئی، دوسرے اس روایت میں یہ الفاظ جو نقل کئے گئے ہیں اللّٰهُمَّ وَالِ مِنْ وَالِاهِ وَعَادِ مِنْ عَادِاهِ وَالنَّصْرَ مِنْ نَصْرِهِ وَاخْذِلْ مَنْ خَذَلَهُ آنحضرت صلی اللہ علیہ وسلم سے بڑھ کر مستجاب الدعوات کون ہو سکتا ہے اگر یہ حدیث صحیح ہوتی تو اس دعا کا تحقق ہوتا، لیکن تاریخ سے اس کے خلاف ثابت ہوتا ہے۔

مصنف نے لکھا ہے کہ آیت مَرَجَ الْبَحْرَيْنِ يَلْتَقِيَانِ بَيْنَهُمَا بَرْزَخٌ لَا يَبْغِيَانِ بحرن سے مراد علی وفاطمہ اور بَرْزَخٌ لَا يَبْغِيَانِ سے مراد رسول اللہ صلی اللہ علیہ وسلم اور مَرَجٌ بَيْنَهُمَا اللَّوْءُ وَالْمُرْحَابُ سے مراد حسن حسین ہیں، امام ابن تیمیہ اس کا جواب دیتے ہوئے لکھتے ہیں۔

ان هذا وامثاله بقوله من لا يعقل ما	اس طرح کی باتیں وہی کہہ سکتے ہیں جو بے سمجھ بات
يقول وهذا ابالهديان اشبه منه بتفسير	کرنے کا مادہ ہے اور یہ تفسیر کے بدلے ایسے ہی بے ربط
القران وهو من تفسير الملاحدة	اور اہل باتیں ہیں، جیسا کہ اس کی کیفیت میں بعض کی زبان
والقرامطة الباطنية للقران بل هو	نے نکلتی ہیں اور اس طرح کا تفسیر جیسا کہ قرآن
شومن كثير منهم	اور باطنیہ کرنے کے مادہ ہیں بلکہ یہ اس سے بھی بدتر ہے۔

امام ابن تیمیہ نے پھر اس تفسیر کے غلط ہونے کے چھ وجوہ لکھے ہیں، ان میں سے پہلی وجہ یہ ہے کہ یہ آیت سورہ فرقان کی ہے اور وہ بالاتفاق مکی ہے اور حضرت حسن بن حسین مدینہ طیبہ میں اس کے نزول کے کئی سال بعد پیدا ہوئے ہیں دوسرے اس آیت کی تفسیر سورہ فرقان کی آیت سے ہوتی ہے وَهُوَ الَّذِي مَرَجَ الْبَحْرَيْنِ هَذَا حَدِيثٌ مُرَادٌ

لہٰذا ترجمہ اس نے دوسرا ملائیے جو باہم ملتے ہیں، ان دونوں میں پردہ ہے کہ وہ صحت سے تجاوز نہیں کر سکتی (سورہ فرقان، ۱۱-۱۰)

وَهَذَا امْلِءُ اجَابٌ" اگر اس سے مراد علی وفاطمہ ہیں تو ان میں سے ایک کو مانع اجاب (کرہ وانکین) قرار دینا پڑے گا۔  
 تیسرے اگر بزخ سے مراد حضور صلی اللہ علیہ وسلم ہیں تو آپ مانع و حجاب ہوئے اور یہ مدح نہیں بلکہ ذم ہے۔  
 اسی طرح سے یہ حصہ عجائب و لطائف سے بھرا ہوا ہے اور شیخ الاسلام نے مفسرانہ اور محدثانہ، فقیہانہ  
 و مورخانہ اور ناقدانہ جوابات دیئے ہیں، جو ان کی ذہانت و فور علم اور قوت مناظرہ کا روشن ثبوت ہے، انھوں نے  
 تمام دلائل پر تبصرہ کرتے ہوئے لکھا ہے کہ "حضرت علیؑ کی فضیلت و ولایت اور علوم مرتبت ایسے صحیح اور  
 مسلم طریقوں سے ثابت ہے جس سے یقینی اور قطعی علم حاصل ہوتا ہے، ان چیزوں کی موجودگی میں دروغ باقی،  
 غلط بیانی اور مشکوک روایات و بیانات کی ضرورت نہیں ہے۔"

کتاب کا دوسرا معرکہ الاراحصہ وہ ہے جس میں منہاج الکرامتہ کے اس حصہ پر بحث ہے جس میں مصنف نے  
 صحابہ کرام پر بالعموم اور شیخین پر بالخصوص اور صدیق اکبرؑ پر بالخصوص مطاعن اور اعتراض جمع کئے ہیں،  
 یہ اعتراضات بزم مصنف قرآن مجید سے بھی ماخوذ ہیں، احادیث و سیر سے بھی اور تاریخ سے بھی، یہ مطاعن  
 و اعتراضات اس بات کا ثبوت ہیں کہ عداوت ایک پڑھے لکھے انسان کو بھی کہاں تک لے جاسکتی ہے،  
 یہاں پر اس کے صرف دو نمونے پیش کئے جاتے ہیں۔

قرآن مجید کی مشہور آیت جو صدیق اکبرؑ کی خصوصیت کی سب سے بڑی دلیل اور ان کی وہ فضیلت و  
 شہرت ہے جس میں امت کا کوئی فرد ان کا شریک و ہم نہیں، وہ یہ آیت ہے "إِن تَصُرُّوهُ فَقَدْ نَصَرَهُ اللَّهُ  
 ذَا خَبْرَةٍ الَّذِينَ كَفَرُوا وَإِنَّا لَأَشْبَيْنُكُمْ إِذْ هُمَا فِي الْغَارِ إِذْ يَقُولُ لِصَاحِبِهِ لَا تَخْرُجْ إِنَّ اللَّهَ مَعَنَا" منہاج الکرامتہ کا  
 مصنف لکھتا ہے کہ اس میں حضرت ابو بکرؑ کے لئے فضیلت کی کوئی بات نہیں اس لئے کہ یہ ممکن ہے کہ آنحضرت صلی اللہ

ترجمہ۔ اور وہی ہے جس نے دو دریاؤں کو آپس میں ملا دیا، یہ میٹھا خوشگوار ہے اور یہ کھاری کڑوا ہے (الفرقان ۵۳) ۱۸۶ ص ۶۷

۱۸۶ ص ۶۷ ترجمہ: اگر تم رسول کی مدد نہ کرو گے تو اس کی اللہ نے مدد کی ہے جس وقت اسے کافروں نے نکالا تھا کہ وہ

و میں سے دوسرا تھا جب وہ دونوں غار میں تھے جب وہ اپنے ساتھی سے کہہ رہا تھا تو ہم نہ کھا جینا لہذا یہاں سے ساتھ ہے (التوبہ ۳۰)

علیہ وسلم نے آپ کو صرف اس لئے ساتھ لیا ہو کہ وہ آپ کے روانہ ہو جانے کے بعد کہیں مخبری نہ کر دیں، اس لئے کہ ان کے متعلق اس بات کا اطمینان نہ تھا، دوسرے اس آیت کے اندر خود ان کی ہجو موجود ہے کہ حضور اکرم صلی اللہ علیہ وسلم نے آپ سے کہا "لا تمزقن" اس سے معلوم ہوا کہ آپ (معاذ اللہ) بہت ڈرنے والے اور بے صبر تھے، اور آپ کو اللہ پر یقین اور اس کے فیصلہ پر اطمینان نہیں تھا، تیسرے یہ کہ قرآن مجید کا قاعدہ ہے کہ جہاں کہیں نزول سکینہ کا ذکر کرتا ہے وہاں مومنین کو ضرور شریک کرتا ہے، لیکن یہاں تنہا رسول کا ذکر کیا۔ حضرت ابوبکرؓ کا ذکر نہیں جس سے معلوم ہوا کہ سکینہ کا نزول ان پر نہیں ہوا۔

امام ابن تیمیہ نے اول تو ثابت کیا ہے کہ اس آیت نے ابوبکرؓ کے لئے کیسے کیسے فضائل و مناقب جمع کر دیئے ہیں، اور یہ معیت کیسی خصوصی تھی، باقی مصنف کا یہ کہنا کہ ان کو اس لئے ساتھ لے لیا تھا تاکہ وہ دشمنوں کو خبر نہ کر دیں، اس سے معلوم ہوتا ہے کہ وہ ناقابل اعتماد تھے، اور آنحضرت صلی اللہ علیہ وسلم ان کی طرف سے مطمئن نہیں تھے، تو دنیا کا ضعیف العقل سے ضعیف العقل انسان ایسے نازک اور خطرناک سفر میں ایسے ناقابل اعتماد آدمی کو ساتھ نہیں لے سکتا، امام ابن تیمیہ لکھتے ہیں:-

فقیر اللہ من نسب رسولہ الذی

الشریحہ اس شخص سے جس نے رسول اللہ صلی اللہ علیہ وسلم کی طرف جو عقل و علم و تجربہ میں کامل ترین

هو اکل الخلق عقلا و علما و خبرۃ

علیہ وسلم کی طرف جو عقل و علم و تجربہ میں کامل ترین

الی مثل هذه الجهالة والغباۃ۔

انسان تھے ایسی جہالت و غباوت کی نسبت کی۔

امام ابن تیمیہ لکھتے ہیں کہ میں نے سنا ہے کہ بادشاہ خربندہؒ جس کے لئے مصنف نے یہ کتاب تصنیف کی ہے، جب اس سے یہ کہا گیا کہ ابوبکرؓ رسول اللہ صلی اللہ علیہ وسلم سے بغض رکھتے تھے، اور آپ کے دشمن تھے، اور اس کے باوجود آپ نے ان کو سفر ہجرت میں ساتھ لیا جو سب سے زیادہ خوفناک سفر تھا، تو اس نے

لہ نہاج السنۃ ۲۲۲ تا ۲۵۱ ۵۲ ایضاً حصہ چہارم ۲۵۵ ۵۳ نہاج السنۃ۔ اور بعض تاریخ کی اور کتاب

میں بھی اس نام تازی بادشاہ کو اس نام سے یاد کیا گیا ہے۔

سننے ہی وہ بات کہی جو ایسے موقع پر کہی جاسکتی ہے اور آنحضرت صلی اللہ علیہ وسلم کی ذات گرامی اس سے بالکل منزہ ہے، یعنی یہ کسی عقلمند آدمی کا فعل نہیں ہو سکتا۔ پھر تفصیل کے ساتھ ایک ایک بات کا جواب دیا ہے، اور بتایا ہے کہ قرآن مجید میں رزن و خون کا ذکر کہاں کہاں آیا ہے، کیسے کیسے انبیاء سے اولوالعزم اور صلحاء سے مومنین اور افراد اہل بیت سے طبعی طور پر خون اور رزن ثابت ہوتا ہے، باقی مصنف کا یہ کہنا کہ قرآن مجید میں جہاں جہاں نزول سکینہ کا ذکر ہے، وہاں مومنین کا ہمیشہ تذکرہ آتا ہے تو اس سے یہ غلط فہمی ہوتی ہے کہ قرآن مجید میں بکثرت ایسا ہوا ہے، حالانکہ صرف ایک ہی آیت ایسی ہے، جہاں نزول سکینہ کے موقع پر رسول کے ساتھ مومنین کا بھی ذکر ہے، اور وہ آیت یہ ہے: **وَيَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنْكُمْ شَيْئًا وَضَاقَتْ عَلَيْكُمْ الْأَرْضُ بِمَا رَحُبَتْ ثُمَّ وَلَّيْتُمُ مَدْيَنَ ثُمَّ أَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَنْزَلَ الْجُودَ الْأَمْرَ رَوْحًا**۔ وہ فرماتے ہیں کہ یہاں پر مومنین کے ذکر کا خاص موقع تھا، اس لئے کہ **ثُمَّ وَلَّيْتُمُ مَدْيَنَ**۔ اچکلے، اس کے برخلاف قرآن مجید میں کسی جگہ صرف مومنین ہی کا تذکرہ نزول سکینہ کے موقع پر آیا ہے، پھر امام نے اس کے لطائف اور وجوہ تفصیل سے لکھے ہیں۔

اس تعصب کا دوسرا نمونہ یہ ہے کہ روایات و سیر میں آیا ہے کہ آنحضرت صلی اللہ علیہ وسلم میدان بدر میں عرش کے نیچے تھے تو حضرت ابو بکرؓ بھی ساتھ تھے، مصنف لکھتا ہے کہ چونکہ آنحضرت صلی اللہ علیہ وسلم جانتے تھے کہ اگر حضرت ابو بکرؓ کو جنگ کا حکم دیا جائے گا تو کھیل بگڑ جائے گا، اس لئے کہ آپ کے غزوات میں کئی دفعہ بھاگ چکے تھے، امام ابن تیمیہ کو اس موقع پر علمی و ایمانی جوش آ گیا ہے،

۱۵ نہاج النہ حصہ چہارم ص ۲۵۵ ۱۵ ایضاً ص ۲۵۵ ۱۵ ایک دوسری آیت بھی ہے: **إِذْ جَعَلَ الَّذِينَ كَفَرُوا فِي قُلُوبِهِمُ**

**الْحَمِيَّةَ حَمِيَّةَ الْجَاهِلِيَّةِ فَأَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ** الخ (سورۃ الفتح - ۲۶) ۱۵ التوبہ ص ۲۵۵

۱۵ نہاج النہ حصہ چہارم ص ۲۵۵ ۱۵ میدان بدر میں ایک پھر ڈال دیا گیا تھا، اس کے نیچے آنحضرت صلی اللہ علیہ وسلم

سرمو جو دو مشغول دعا تھے، اس وقت تنہا حضرت ابو بکرؓ آپ کے ساتھ تھے ملاحظہ ہو کتب سیرت و احادیث۔

وہ لکھتے ہیں کہ مصنف نے یہ جو کہا ہے کہ وہ غزوات نبوی میں کئی دفعہ راہ فرار اختیار کر چکے تھے اس سے معلوم ہوتا ہے کہ مصنف غزوات نبوی کے بارے میں بالکل جاہل واقع ہوا ہے اور یہ کوئی تعجب کی بات نہیں اس لئے کہ جس گروہ سے اس کا تعلق ہے اس کو رسول اللہ صلی اللہ علیہ وسلم کے حالات و واقعات سے نہ کوئی واقفیت ہے نہ کوئی دلچسپی اس کو یہ خبر نہیں کہ بدر کی جنگ پہلی جنگ تھی جس میں لڑائی ہوئی، اس سے پہلے کوئی ایسی جنگ نہیں ہوئی جس میں رسول اللہ صلی اللہ علیہ وسلم اور حضرت ابو بکرؓ شریک ہوئے ہوں۔ اس پر تمام اہل سیر حدیث و معاذی، فقہ و تواریخ کا اتفاق ہے کہ بدر پہلی جنگ تھی جس میں رسول اللہ صلی اللہ علیہ وسلم نے قتال فرمایا، اس سے پہلے کوئی غزوہ یا سریہ ایسا پیش نہیں آیا جس میں جنگ کی نوبت آئی۔ سوائے ابن المحضری کے واقعہ کے جس میں حضرت ابو بکرؓ شریک ہی نہیں تھے تو یہ کہنا کیسے صحیح ہوگا کہ حضرت ابو بکرؓ اس سے پہلے کئی بار میدان جنگ سے فرار اختیار کر چکے تھے، دوسری بات یہ ہے کہ حضرت ابو بکرؓ کا کسی جنگ سے بھاگنا ثابت نہیں اس کا بار ثبوت مدعی کے ذمہ ہے کہ وہ ثابت کرے کہ کس جنگ سے انھوں نے فرار اختیار کیا، تیسری بات یہ ہے کہ اگر معاذ اللہ حضرت ابو بکرؓ ایسے ہی بزدل تھے تو ان کو اپنے ساتھ حضرت میں رکھنا مناسب نہیں تھا، بلکہ ایسے آدمی کو میدان جنگ میں لانا بھی مناسب نہیں تھا، چہ جائیکہ خاص طور پر تمام صحابہ کرام میں سے ان کو اپنی رفاقت کے لئے انتخاب فرمایا۔

## حضرت علیؓ کے بارے میں تناقض

امام ابن تیمیہ لکھتے ہیں کہ جس طرح عیسائیوں نے حضرت مسیحؑ کو خدا کا بیٹا اور خدا بنایا، دوسری طرف ان کی صلیب کے واقعہ کی ایسی تصویر کھینچی کہ وہ ایک بے بس و مجبور انسان نظر آتے ہیں جو ہر طرح کی تزیین و تزییل اور تسخر و استہزاء کا نشانہ و تختہ مشق ہیں، اسی طرح سے شیعہ حضرات نے ایک طرف تو حضرت علیؓ

لے تفصیل کے لئے ملاحظہ ہو ص ۲۸۲ تا ۲۸۶

کے لئے وہ صفات اور قوتیں ثابت کیں جن سے معلوم ہوتا ہے کہ ان کا پایہ آنحضرت صلی اللہ علیہ وسلم سے بھی کچھ بلند تھا، اور اگر وہ نہ ہوتے تو اسلام کو فروغ نہ ہوتا، ان ہی کے بیچ خیر شکن اور ذوالفقار آبدار سے اسلام کی فتح ہوئی، اور کفر سرنگوں ہوا، دوسری طرف خلفائے ثلاثہ کی خلافت میں ان کو ایسا مجبور و بے بس ثابت کیا ہے کہ وہ سب کچھ اپنے ضمیر و عقیدہ کے خلاف دیکھتے اور ان کی اور ان کے اہل بیت کی ہر طرح توہین و تذلیل ہوتی، اور وہ کچھ نہ کر سکتے، یہ صریح تناقض اور تضاد ہے، امام ابن تیمیہ لکھتے ہیں:۔

”یہ شیعوں میں انقیضین کرتے ہیں، ایک طرف وہ حضرت علیؑ کو قوت و شجاعت میں سب سے کامل اور بڑھا ہوا بتاتے ہیں، یہاں تک کہ معلوم ہوتا ہے ان ہی نے دین رسول کو قائم کیا، اور خود رسول اللہ صلی اللہ علیہ وسلم ان کے محتاج تھے، اور ان کو اقامت دین میں شریکاً شریک بتاتے ہیں، پھر اسلام کے غلبہ اور قوت کے بعد لوگوں کے اسلام میں داخل ہوجانے کے بعد ان کے عجز و ضعف، اضطراب و تقیہ کو اس طرح بیان کرتے ہیں کہ ان سے زیادہ کمزور اور بے بس ہستی نہ تھی، حالانکہ یہ قطعی طور پر معلوم ہے کہ اسلام قبول کر لینے کے بعد وہ بہ نسبت سابق کے زیادہ حق کے پیرو ہو گئے، تو جو شخص دین محمدی کے قائم کرنے میں اللہ کا شریک حال تھا، جس نے کفار کو مغلوب کیا، اور وہ اسلام لائے، وہ اپنی طاقت اس جماعت کے مغلوب کرنے میں کیوں نہیں دکھاتا، جنہوں نے اس پر زیادتی کی تھی، حالانکہ وہ تعداد میں بھی ان کفار سے کم تھے، اور قوت و شوکت میں بھی کمزور تھے، اور یہ مخالفین بہر حال حق سے زیادہ قریب تھے!“

## مبحث امامت

امام ابن تیمیہ نے امامت کے مبحث پر بھی بڑی مفصل بحث کی ہے، اور شیعوں کی امامت کی جو تعریف کرتے ہیں

اور اس کو دین کارن قرار دیتے ہیں، اس کا بہ شدت انکار کیا ہے، اور ان تمام عقلی نقلی و لسانی دلائل کا رد کیا ہے جو اس کے

ثبوت میں پیش کئے جاتے ہیں اس سلسلہ میں امام غائب کے عقیدہ کا بڑا مذاق اڑایا ہے اور ثابت کیا ہے کہ اس عقیدہ سے سوائے فساد، اختلاف، بے عملی اور تعطل کے کوئی فائدہ نہیں ہے۔

## شیعوں کو قرآن و حدیث سے دلچسپی نہیں

امام ابن تیمیہ لکھتے ہیں کہ شیعوں کو حفظ قرآن کی طرف اور اس کے معانی و تفسیر کا علم اور ادا کی تلاش و جستجو کی طرف کوئی توجہ نہیں، اسی طرح احادیث صحیح و مستقیم کی پہچان، حدیث کے معانی و مطالب اور صحابہ و تابعین کے آثار سے واقفیت کا کوئی اہتمام نہیں، ان کا سرمایہ اور مبلغ علم کچھ آثار میں جو بعض اہل بیت سے نقل ہوتے چلے آ رہے ہیں، ان میں جھوٹ سچ سب کچھ ہے۔

## مساجد و جمعہ و جماعت سے بیگانگی

امام ابن تیمیہ لکھتے ہیں کہ شیعوں نے انبیاء بلکہ ائمہ کے بارے میں ایسا غلو کیا کہ ان کو بولنے سے دوں اللہ بنا دیا، اور اللہ وحدہ لا شریک کی عبادت سے جس کا پیغمبروں نے حکم دیا تھا بے اعتنائی کی تم دیکھو گے کہ وہ مساجد جن کو بلند اور بارونق رکھنے اور ان میں اللہ کا نام لینے کا حکم دیا ہے، ان کو ویران رکھتے ہیں اور ان میں جمعہ و جماعت کو قائم نہیں کرتے، اور ان کے نزدیک ان کا کوئی بڑا احترام نہیں ہے اور اگر ان میں کبھی نماز پڑھتے بھی ہیں، تو الگ الگ اور ان مشاہد کی بڑی تعظیم کرتے ہیں، جو قبور پر نمازے گئے ہیں، ان پر معتکف رہتے ہیں جیسے مشرکین، اور دور سے سفر کر کے ان کی زیارت کے لئے آتے ہیں، جیسے کہ حجاج خانہ کعبہ کی زیارت کے لئے آتے ہیں۔

## متاخرین شیعہ معتزلہ کے پیرو ہیں

متاخرین شیعہ عقلیات میں عام طور پر معتزلہ کے پیرو ہیں، اور کچھ لوگوں نے فلاسفہ یونان کی پیروی کی ہے،

اور ان پر فلسفہ غالب ہے ان کے علماء میں سے کوئی تو فلسفہ و اعتزال اور رفض کا جامع ہے جیسے منہاج الکرامہ کا مصنف ہے اس سلسلہ میں مصنف کتاب نے عقائد و علم کلام کی جو بحثیں چھیڑی ہیں جن میں اعتراض و فلسفہ کا رنگ صاف جھلکتا ہے ان کا امام ابن تیمیہ نے تفصیلاً جواب دیا ہے یہ حصہ گہری فلسفیانہ اور متکلمانہ بحثوں سے بھرا ہوا ہے اور چونکہ وہ معقول و منقول دونوں سمندروں کے ثناور ہیں اس لئے انھوں نے اپنی عادت کے مطابق دل کھول کر بحث کی ہے اور ایک ایک حرف کا رد کیا ہے اور اس نتیجہ تک پہنچے ہیں کہ اس فرقہ کی واقفیت عقلیات سے بہت سطحی اور عایانہ ہے اور ان کے علماء بھی اس علم میں طفل کتب معلوم ہوتے ہیں۔

## گذشتہ تاریخ

امام ابن تیمیہ نے جا بجا لکھا ہے کہ تاریخ کے ہر دور میں شیعوں نے کفار و مشرکین کا ساتھ دیا، اور اسلام سے بے وفائی کی اور اسلامی سلطنت کو نقصان پہنچایا اور اخیر میں ان کا قلم یہ لکھنے پر مجبور ہوا ہے،  
فایا مہر فی الاسلام کلہا سودہ

## اہل سنت راہ اعتدال پر

امام ابن تیمیہ لکھتے ہیں کہ اسلامی فرقوں میں صرف اہل سنت ہی توسط اور اعتدال کی راہ پر ہیں، اور افراط و تفریط سے محفوظ ہیں ان کے نزدیک اہل بیت کی محبت اور صحابہ کرام کی تعظیم میں کوئی تضاد نہیں انھوں نے ان دونوں نعمتوں کو جمع کر رکھا ہے اور یہی صحیح اسلام ہے وہ لکھتے ہیں:-  
اہل سنت تمام مومنین کی دوستی کا دم بھرتے ہیں اور علم و عدل کے ساتھ گفتگو کرتے ہیں،

منہاج السنۃ حصہ سوم ص ۳۰۰ ملاحظہ ہو ص ۳۰۱ تا ۳۰۲ اصول ص ۳۰۰ ایضاً

ایضاً حصہ چہارم ص ۱۱۱ ترجمہ خلاصہ یہ ہے کہ جہاں تک اسلام کا تعلق ہے ان کی تاریخ بالکل سیاہ ہے۔



وہ نہ اہل جہل میں سے ہیں، نہ اہل اہواء میں سے، وہ روافض اور خوارج دونوں کے طریقے سے  
بیزار وہ تمام سابقین اولین کے معتقد ہیں، اور صحابہ کرام کی قدر و منزلت کے شناسا اور  
معترف ہیں، اور ان کے مناقب کے قائل ہیں، اور اس سب کے ساتھ اہل بیت کرام کے  
حقوق کی ادائیگی ضروری سمجھتے ہیں، جو شریعت سے ثابت ہیں:



# علوم شریعت کی تجدید

امام ابن تیمیہ کا عہد

امام ابن تیمیہ جس زمانہ میں پیدا ہوئے اس میں شرعی اور دینی علوم بڑی وسعت اختیار کر چکے تھے، خصوصیت کے ساتھ تفسیر، حدیث، فقہ اور اصول فقہ میں سے ہر موضوع پر اتنا وسیع کتب خانہ مرتب ہو چکا تھا کہ ان میں سے کسی ایک موضوع پر عبور حاصل کرنا اور اس وقت تک کے علمی ذخیرہ سے اجمالی واقفیت بھی ایک متوسط آدمی کے لئے بہت بڑا علمی کارنامہ تھا، لیکن پھر بھی ان کے عہد میں بکثرت ایسے عالم اور مدرس موجود تھے، جو اس کتب خانہ پر نظر ڈال چکے تھے اور ان میں سے متعدد ایسے بھی تھے جو اپنے قوی حافظہ، علمی اشتغال، کثرت مطالعہ اور کثرت درس و تدریس کی وجہ سے اس کے ایک معتدبہ حصہ کو اپنے سینہ میں محفوظ رکھتے تھے اور تدریس و مناظرہ کے وقت اس سے بے تکلف استفادہ اور اس کا اعادہ کر سکتے تھے، علامہ کمال الدین ابن الزمکانی، تقی الدین علی بن ابی شمس الدین الذہبی، ابوالحجاج المزنی اس کا ایک نمونہ ہیں، طبقات الشافعیۃ الکبریٰ کے مطالعہ سے اندازہ ہو سکتا ہے کہ اس زمانہ میں علمی استحضار، تبحر، محفوظات کی کثرت اور علمی تفتن کس حد تک پہنچ چکا تھا، متعدد اصحاب ایسے تھے جن کو علوم شرعیہ کا دائرہ المعارف (انسائیکلو پیڈیا) کہنا صحیح ہوگا، لیکن علم و معلومات میں جتنی وسعت تھی، فکر میں اتنا عمق نہیں تھا، ایسے لوگوں کی عرصہ سے کمی چلی آرہی تھی، جو اس پورے علمی ذخیرہ پر ناقدانہ اور استادانہ نظر رکھتے ہوں، متقدمین کے آراء و خیالات میں موازنہ و تقابل کی قوت رکھتے ہوں اور مسائل و آراء میں اپنی کوئی ذاتی اور منفرد رائے بھی رکھتے ہوں، متقدمین نے جو قابل قدر

علمی اندوختہ چھوڑا تھا، اکثر متاخرین کا کام صرف اس پر عبور حاصل کر لینا، اور اس کی شرح و توضیح، اختصار و تلخیص رہ گیا تھا، عرصہ سے اس میں کوئی معتدبہ اور قابل قدر اضافہ نہیں ہو رہا تھا، کوئی ایسی تصنیف جس کو طبع زاد یا مجتہدانہ کہا جاسکے، کیاب تھی، اس عصر کی جو بہترین اور ایہ ناز تصنیفات سمجھی جاتی تھیں، ان کا جوہر بھی صرف یہ تھا کہ مصنف نے اپنے سے پہلے کے منتشر معلومات کو یکجا جمع اور سلیقہ سے مرتب کر دیا تھا، یا وہ کسی سابق فقہی متن کی عمدہ شرح تھی۔

## ان کی تصنیفی و علمی خصوصیات

امام ابن تیمیہ نے اپنے حافظہ خداداد سے اس پورے علمی ذخیرہ پر عبور حاصل کیا اور اس کو فکری طور پر ہضم کر لیا، اور اس سے اپنی تصنیفات میں پورا فائدہ اٹھایا، لیکن ان کی بے چین اور توجاع طبیعت، ان کا نکتہ سنج و نکتہ آفریں دماغ اور ان کا سیال و روان قلم اس پر قانع نہیں ہو سکتا تھا کہ وہ صرف نقل و روایت اور شرح و تلخیص یا انتخاب پر اکتفا کریں قرآن مجید کا گہرا علم، مقاصد شریعت سے گہری واقفیت اور اصول فقہ اور اصول تشریح کا ملکہ، اس نے ان کی ہر تصنیف میں ان کا رفیق ہے، وہ جس موضوع پر قلم اٹھاتے ہیں، اس میں اپنے تازہ علم سے جان ڈال دیتے ہیں، ان کی کوئی ایسی تصنیف نہیں ہوگی جس میں کچھ نئے علمی حقائق، علمی نکتے، ناقدانہ بحثیں اور جدید اصولی مباحث نہ ملیں، اور قرآن مجید کے فہم کی ایک نئی راہ اور شریعت کے مقاصد کے سمجھنے کا نیا دروازہ کشادہ نہ ہو، ان کی دو ضخیم تصنیفات، 'اجواب الصحیح اور منہاج السنۃ' پر مفصل تبصرہ اور ان کے مضامین کی تلخیص گزر چکی ہے، ان دونوں کے علاوہ ان کی متعدد تصنیفات ایسی ہیں، جو ان کے مجتہدانہ فکر و نظر و ذہن رسا، اور قوت تنقید کی شاہد ہیں، اور ہر عہد کے دماغوں کو جدید و صالح علمی و فکری غذا مہیا کرتی ہیں، اور زمانہ کے اہل علم کو ان میں نیا مواد، نئے دلائل اور نئی تحقیقات نظر آتی ہیں، مثال کے طور پر کتاب النبوات "الرد علی المنطقیین"۔

اقتضاء الصراط المستقیم نہ صرف اعلیٰ علمی تصنیفات اور اپنے موضوع پر کامیاب کتابیں ہیں بلکہ اس طرح کی خیال آفریں و خیال افروز کتابیں ہیں جو ذہن کو سوچنے پر آمادہ کرتی ہیں اور ان کے سامنے نئے علمی میدان اور سوچنے اور غور کرنے کے لئے نئے مسائل اور مضامین لاتی ہیں۔

## تفسیر

امام ابن تیمیہ نے تفسیر کو اپنے فکر و تصنیف کا خاص موضوع بنایا، یہ ذوق ان پر اس قدر غالب تھا کہ ان کی کوئی تصنیف مشکل سے ایسی ہوگی جس میں قرآن مجید کی تفسیر کا مواد نہ ملے اور آیات سے استدلال و ان کی شرح و تفسیر نہ ہو، ان کے سامنے جب کوئی آیت آتی ہے تو اس کی تفسیر کئے بغیر ان سے بڑھا نہیں جاتا، ان کے تلامذہ کا بیان ہے کہ انھوں نے جو تفسیری ذخیرہ چھوڑا وہ تیس جلدوں سے زائد ہے، اس میں کوئی شبہ نہیں کہ اگر وہ ذخیرہ دستیاب ہو جائے تو وہ تفسیر کا ایک بہت قیمتی اور مستند ذخیرہ ہوگا، فکر و نظر کی گہرائی، اسناد و روایات پر کمال عبور اور ان سے اسناد، آیات کی زندگی پر تطبیق، اپنے ماحول و معاشرہ سے واقفیت، داعیانہ روح اور جذبہ امر بالمعروف اور نہی عن المنکر اور حمیت دین کی جو دولت اللہ نے ان کو عطا فرمائی تھی، اس کی وجہ سے ان کے قلم سے نکلی ہوئی تفسیر شاید سب سے بہتر اور جامع تفسیر ہوتی اگرچہ مفصل و سلسل تفسیر اس وقت نایاب ہے، لیکن قرآن مجید کی متعدد سورتوں کی تفسیریں چھپ چکی ہیں اور ان سے ان کی مفسرانہ خصوصیات کا اندازہ ہو سکتا ہے، ان میں سے تفسیر سورۃ الاخلاص، تفسیر معوذتین اور تفسیر سورۃ نور، عرصہ ہوا

لہذا اقتضاء الصراط المستقیم مخالفہ اصحاب المجہم کا موضوع اگرچہ صرف یہ ہے کہ غیر مسلموں کے رسوم و شعائر اختیار نہ کئے جائیں اور ان کی مذہبی تقریبات اور تہواروں میں شرکت نہ کی جائے، مگر حسب معمول یہ کتاب بڑے نفیس مباحث و علوم پر مشتمل ہے اور شیخ الاسلام کی بہترین تصنیفات میں شمار ہونے کے قابل ہے، اس کا ایک ایڈیشن بڑے اہتمام سے انصار السنۃ قاہرہ نے شائع کیا ہے، مجلس تحقیق و نشر اسلام کھنڈک، جازب سے اس کے ضروری اور موجودہ حالات میں رہنمائی کرنے والے مباحث کو اردو میں اسلام اور غیر اسلامی تہذیب کے نام سے شائع کیا گیا ہے۔

مصر میں چھپ چکی ہیں، حال میں ان کی مختلف تصنیفات میں سے تفسیری حصوں کو علیحدہ کر کے چھاپ دیا گیا ہے۔ تفسیر سے ان کا تعلق اس میں ان کا اشتغال و انہماک ان کی زندگی میں بھی معروف تھا، یہ ان کا ایسا امتیازی نشان سمجھا جاتا ہے کہ ان کے جوازہ کی نماز کا اعلان بھی اسی عنوان سے ہوا "الصلوة علی ترجمان القرآن" ان کا ایک چھوٹا سا رسالہ اصول تفسیر رکھی ہے، جہاں تک ہم کو معلوم ہے امام ابن تیمیہ کا یہ رسالہ اصول تفسیر کا پہلا مستقل رسالہ ہے۔

## حدیث

حدیث اور شرح حدیث میں اگرچہ امام ابن تیمیہ کی کوئی مستقل تصنیف نہیں ہے، اور حدیث کا فن ساتویں اور آٹھویں صدی میں جس وسعت و کمال کو پہنچ چکا تھا، اس کے بعد یہ کام کچھ ایسا ضروری بھی نہیں رہ گیا تھا، مگر ان کی تصنیفات میں اصول حدیث، اسماء الرجال، جرح و تعدیل، نقد حدیث اور فقہ حدیث کا جتنا مواد ملتا ہے، اگر وہ سب علیحدہ جمع کر دیا جائے تو وہ ایک بہت بڑی تصنیف اور ایک بڑی قیمتی ذخیرہ ہوگا، خصوصیت کے ساتھ موضوعات پر ان کی جیسی بے لاگ اور محققانہ رائیں ان کی کتابوں میں ملتی ہیں، اس کا کہیں اور ملنا مشکل ہے، اس سلسلہ میں منہاج السنہ میں جو مواد ملتا ہے، اور بیسیوں مشہور، متداول حدیثوں پر انہوں نے جو کلام کیا ہے، وہ بڑا کارآمد اور نادر ذخیرہ ہے۔

## اصول فقہ

اصول فقہ ان کا ایک پسندیدہ اور ذوقی موضوع تھا، جس میں ان کو ملکہِ راسخہ حاصل ہو گیا تھا، اور جس میں وہ مجتہدانہ شان رکھتے تھے، ان کی کوئی تصنیف ان اصولی مباحث سے خالی نہیں، اقتضاء المراد المستقیم اور ان کے فتاویٰ میں اس کا بہت بڑا ذخیرہ ہے، اور بعض مستقل رسائل مثلاً رسالہ القیاس

لے تفسیر ابن تیمیہ کے نام سے مطبع قیرمبیشی میں چھپ چکی ہے۔

منہاج الوصول الی علم الاصول وغیرہ بھی یادگار ہیں۔

## علم کلام

امام ابن تیمیہ کی تصنیفات کا اگر تجزیہ کیا جائے تو شاید علم کلام و عقائد ان کی تحریروں کے پورے نصف حصہ پر مشتمل ہوگا، یاد و ثلث حصوں پر اس موضوع پر ان کے وہ رسائل جو مختلف مقامات اور شہروں کے نام پر معنون ہیں، مثلاً شرح اصہبانہ، رسالہ حمویہ، تدمریہ، واسطیہ کیلانیہ، بغدادیہ، ازہریہ وغیرہ وغیرہ اس موضوع پر ان کے اصلی خیالات، قوت استدلال، حمیت دینی، اور ان کے علم و ذہانت کا منظر ہیں۔

## فقہ

ان کے زمانہ میں ہر مذہب کی فقہ اتنی مدون ہو چکی تھی کہ اس میں نیا اضافہ بہت مشکل تھا، پھر بھی انہوں نے بکثرت مسائل و احکام پر مجتہدانہ نظر ڈالی ہے اور کتاب و سنت، اجماع و قیاس اور اصول فقہ کی روشنی میں استنباط و اجتہاد سے کام لیا ہے، فقہ و حدیث میں تطبیق کی کوشش کی، اور فقہی آراء و جزئیات کو صحیح احادیث کے تابع بنانے کی کوشش کی، نئے پیش آنے والے مسائل و حالات اور نئی ضروریات کے لئے استنباط و اجتہاد سے کام لیا، جس طرح ہر مذہب کے فقہاء اور قضات ہر عصر میں نئے مسائل پر اجتہاد و استنباط سے کام لیتے رہے تھے، اسی طرح امام ابن تیمیہ نے بھی (جن کے متعلق بعض اہل نظر کا خیال ہے کہ ان میں شرائط اجتہاد جمع تھے) ان نئے مسائل پر اجتہاد سے کام لیا، اور اپنے فتاویٰ اور اختیارات کا ایک بہت بڑا ذخیرہ چھوڑا، یہ ذخیرہ فتاویٰ ابن تیمیہ کی چار ضخیم جلدوں میں محفوظ ہے اور نہ صرف فقہی مسائل و احکام کا بلکہ بہت سے علمی مسائل و اصولی

لے عام طور پر جس شہر سے کوئی استفاء آتا تھا، اسی شہر پر اس رسالہ کا نام رکھ دیا جاتا تھا۔

بختوں کا ایک بڑا قیمتی و نادر ذخیرہ ہے۔

## امام ابن تیمیہ کا اثر بعد کی صدیوں پر

اس عظیم علمی کارنامہ کے ساتھ جس میں وسعت بھی تھی اور عمق بھی تھا، اور جس میں نقل و عقل دوش بدوش ہیں، انہوں نے علوم شرعیہ کی تجدید کی خدمت انجام دی اور فکر اسلامی پر جو جو بود و اضمحلال طاری ہونے لگا تھا، اس کو دور کیا نئی علمی راہیں اور نئے فکری دروازے کھولے، اور تصنیفات و مباحث کا ایسا علمی ذخیرہ چھوڑا جس کے مطالعہ سے ذہن میں وسعت، طبیعت میں جولانی اور فکر میں تحریک و نشاط پیدا ہوتا ہے اور جس کے اثر سے ہر دور میں اچھے مصنف، بلند خیال مفکر، پر جوش مصلح اور مخلص داعی پیدا ہوتے رہے اس فکری و اصلاحی تسلسل و حرکت میں جو آٹھویں صدی کے بعد سے نظر آتی ہے، بلاشبہ شیخ الاسلام ابن تیمیہ کا نمایاں حصہ ہے اور وہ علوم و افکار اسلامیہ کے مجددین کبار میں شمار ہونے کے قابل ہیں، خصوصیت کے ساتھ بارہویں صدی ہجری سے عالم اسلام کے مختلف گوشوں میں جو اصلاحی و فکری و علمی تحریکیں پیدا ہوئیں، ان کے ماخذوں میں ایک بڑا ماخذ اور محرک امام ابن تیمیہ کی تصنیفات ہیں۔

۱۔ یہ مجموعہ فتاویٰ شیخ الاسلام ابن تیمیہ کے نام سے شیخ فرج الشکر زکی کردی کے ایہتام سے ۱۳۲۶ھ میں مصر میں چار حصوں میں شائع ہوا ہے، مجموعی صفحات ۱۵۸۶ ہیں جو تھے حصہ کے اخیر میں الاختیارات العلمیہ کے نام سے کتاب ہے جس میں ان کے اختیارات و ترجیحات کو جمع کر دیا گیا ہے، فتاویٰ کا پانچواں حصہ عقائد و علم کلام کے مسائل و مسائل سے متعلق ہے، حکومت سعودیہ کی طرف سے "فتاویٰ ابن تیمیہ کے نام سے جو مجموعہ شائع ہوا ہے، اور تیس جلدوں پر مشتمل ہے، اس کی حیثیت ایک مستقل کتب خانہ اور دائرۃ المعارف کی ہے۔"

# فکرِ اسلامی کا احیاء

## عقائد کا ماخذ کتاب و سنت

### عقائد و دینی حقائق کا صحیح ماخذ

امام ابن تیمیہ کا ایک مستقل تجدیدی کارنامہ (جو شاید ان کی زندگی کا سب سے بڑا کارنامہ اور ان کا امتیازی کام ہے) یہ ہے کہ انہوں نے فکرِ اسلامی کا احیاء کیا، اسلام کا دوسرے نظامہائے فکر کے مقابلہ میں امتیازیہ ہے کہ اس کی بنیاد وحی و نبوتِ محمدی پر ہے اس کے عقائد و حقائق قیاس، تجربے ظن و تخمین اور انسانی ذہانت اور بحث و جدال پر مبنی نہیں بلکہ اللہ تعالیٰ کی تعلیم اور رسول اللہ صلی اللہ علیہ وسلم کی تبلیغ پر مبنی ہیں، پیغمبر نے خدا کی ذات و صفات و افعال، عالم کی ابتداء و انتہاء اور دنیا کے آغاز و انجام، معاد اور اعمال کے خواص و نتائج اور دوسرے مابعد الطبیعیاتی مسائل کے متعلق جن کا دین سے تعلق ہے، جو کچھ اور جتنا کچھ کہہ دیا وہی عقائد ہیں اور وہی حقائق ہیں اور وحی و نبوت کے سوا درحقیقت ان کے معلوم کرنے کا پھر ان پر یقین کرنے کا کوئی اور ذریعہ ہی نہیں، اس لئے کہ تمام معلومات اور حقائق کا ذریعہ علم مبادی اولیہ ہی ہوتے ہیں اور ان حقائق دینیہ و غیبیہ کے مبادی اولیہ ہی کسی کو حاصل نہیں کسی نئی چیز کے علم کا ذریعہ ہی یہ ہے کہ معلومات کو اس طرح ترتیب دیا جائے کہ مجہول تک رسائی ہو جائے، لیکن جس طرح ہم کو طبیعات و مادیات کے معلومات اولیہ حاصل ہیں، ان غیبی و دینی حقائق کے ابتدائی معلومات و مقدمات حاصل نہیں، اللہ کی ذات و صفات جو اس عقل دونوں سے ماوراء ہیں اور اس کے بارے میں انسان کو کوئی تجربہ و مشاہدہ حاصل نہیں، اور



نہ یہاں قیاس کے لئے کوئی بنیاد ہے۔ لیس بکثرتہ شیئاً۔ اس لئے اس بارہ میں سوئے اس کے کہ انسانوں کے اس گروہ پر اعتماد کیا جائے جس کو اللہ تعالیٰ نے اپنی ذات و صفات کا علم و یقین خود بخشا ہے اور روشنی و ہدایت عطا کی ہے، کوئی اور ذریعہ نہیں ہے اور ہمیں اس کے مقابلہ میں انکار و بھت کا کوئی حق نہیں اسی حقیقت کو قرآن مجید میں ایک پیغمبر کی زبان سے اس طرح بیان کیا گیا ہے: قَالَ اَتُحَاكِمُونَ فِي اللّٰهِ وَقَدْ هَدٰىنَا (کیا تم مجھ سے اللہ کے بارے میں بھت و جدال کرتے ہو حالانکہ اللہ تعالیٰ مجھے اس بارے میں راستہ پر لگا چکا ہے)۔

## فلسفہ کی سعی لاحاصل

یہ ایک ایسی واضح اور روشن حقیقت تھی کہ جس کی موجودگی میں فلسفہ کو ذات و صفات الہی کے بارے میں کسی دوسری کی ضرورت نہ تھی لیکن یہ علم انسانی کی تاریخ کا ایک عجیب واقعہ ہے کہ کئی ہزار برس تک فلسفہ نے اس شغل لاحاصل کو جاری رکھا، اور اپنی بہترین ذہانتیں اور قوتیں ایک ایسے موضوع پر صرف کیں جس کے متعلق خود اس کو اعتراف ہے کہ اس کو اس کے مبادی و مقدمات بھی حاصل نہیں تھے اور اس کے بارے میں اس کے پانچ یقین حاصل کرنے اور قطعی رائے قائم کرنے کا کوئی ذریعہ نہ تھا پھر اس نے اس بارے میں ایسی ترقی و تفصیل اور ایسی تکلفی سے کام لیا جو علمائے لغت و اشتقاق کسی لفظ کے بارے میں اور علمائے صرف و نحو تصریف و ترکیب میں برتتے ہیں، بلکہ ماہرین علم الکیما اور یہ و نباتات کے بارے میں کرتے ہیں اور مباحث و تفصیلات کا اتنا انبار اکٹھا کر دیا اور ایسی بال کی کھال نکالی کہ معلوم ہوتا ہے کہ یہ ساری بھت کسی ایسی محسوس و مرئی ہستی کے بارے میں ہو رہی ہے جو بالکل ان کے تصرف اور دسترس میں ہے۔

## متکلمین کا فلسفہ

اس سے زیادہ عجیب تر واقعہ یہ ہے کہ متکلمین اسلام نے جو فلسفہ کے رد کے لئے اور اسلام کی

مدافعت کے لئے کھڑے ہوئے تھے، فلسفہ کی انہی اصطلاحات و مفروضات کو تسلیم کر لیا اور خدا کی ذات و صفات کے متعلق ایسے وثوق و تحکم اور تفصیل و تدقیق سے بحث شروع کر دی گویا وہ بھی کسی محسوس و مشاہدہ ہستی اور طبیعی مسئلہ کے متعلق گفتگو کر رہے ہیں، وہ فلسفہ کی تردید کے لئے نکلے تھے لیکن وہ بھی فلسفہ کے مفروضات اور اصطلاحات کے جنگل میں گم ہو گئے، سوال و جواب و بحث و مباحثہ کے جوش میں ان کو یہ خیال نہیں رہا کہ وہ فلسفہ کو اس کی بنیادی غلطی پر سرزنش کریں کہ وہ ایک ایسے مسئلہ و موضوع سے بحث کر رہا ہے جس کے مبادی و مقدمات اور اس پر بحث کرنے کی استعداد و استحقاق حاصل نہیں اور وہ فلاسفے سے یہ کہیں کہ تمہارے بحث و نظر کا میدان صرف ریاضیات و طبیعیات ہے، تم کو اپنی بحث و نظر کو اسی میدان کے اندر محدود رکھنا چاہئے الہیات میں تمہاری مداخلت اپنے حدود سے تجاوز اور دخل در معقولات ہے اور وہ قرآن کے حکیمانہ و بلوغ الفاظ میں فلاسفہ کو مخاطب کر کے کہیں :-

ہاَنْتُمْ هُوَ اَوْلَا حَاجَتُمْ فِيمَا لَكُمْ بِعِلْمٍ	سننے بھی ہو تم جھگڑ چکے ایسی باتوں میں جس کا تم کو
فَلِمَ تَحَاجُّوْنَ فِيمَا لَيْسَ لَكُمْ بِعِلْمٍ	(تھوڑا بہت) علم تھا، پھر اب کیوں جھگڑا کرتے
وَ اِنَّهُ يَعْلَمُ وَاَنْتُمْ لَا تَعْلَمُوْنَ	ہو، ایسی باتوں میں جس کا تم کو کچھ تو علم نہیں اور
(آل عمران - ۶۶)	اللہ تعالیٰ جانتا ہے اور تم نہیں جانتے۔

## قرون متاخرہ میں اسلامی فکر کا انحطاط

پچھلی صدیوں میں تو اسلامی فکر کے انحطاط کا یہ عالم تھا کہ خدا کی ہستی، عالم کے حدود، توحید معاد، تمام بنیادی عقائد کے ثبوت کے لئے ان ہی دلائل اور ترتیب مقدمات کو اصل قرار دے دیا گیا تھا، جو تکلمین نے ترتیب دیئے تھے اور جن کی بنیاد فلسفہ پر تھی، محدثین و فقہاء کے ایک چھوٹے سے گروہ کو چھوڑ کر عام طور پر تکلمین و نظائر عقل کو معیار قرار دیتے تھے اور کتاب و سنت کو عقائد و احکام کا ماخذ بنانے کے بجائے

تسکلیں کی کتابوں کو عقائد کا ماخذ بناتے تھے اور فلسفہ کے اعتراضات سے بچنے کے لئے، یا فلسفہ کے بعض ثابت کئے ہوئے اصول کو قائم رکھنے کے لئے اور دین کو ان کے مطابق ثابت کرنے کے لئے وہ آیات و احادیث میں تاویل سے کام لیتے تھے، باوجود فلسفہ کی ترویج کے ان پر فلسفہ کا اتنا رعب طاری تھا کہ وہ بجائے فلسفہ کے انکار اور اپنے علم کلام میں تبدیلی کر دینے کے آیات و احادیث کی تفسیر و تشریح میں تاویل و توجیہ سے کام لیتے، امام ابن تیمیہ اسی ذہنیت کا تذکرہ کرتے ہوئے لکھتے ہیں:-

• حالت یہ ہے کہ ہر فرق نے اپنے لئے انبیاء علیہم السلام کی لائی ہوئی تعلیم کے بارے میں ایک قانون بنا رکھا ہے، جس چیز کو ان کی عقول نے تسلیم کر لیا ہے اس کو وہ اصل قرار دیتے ہیں جس پر ان کو اعتقاد و اعتماد ہے، اور جس کو انبیاء علیہم السلام لائے اس کو تابع قرار دیتے ہیں، بس جتنا حصہ ان کے قانون کے مطابق ہوتا ہے اس کو قبول کرتے ہیں اور جو اس کے مخالف ہوتا ہے اس کو قبول نہیں کرتے، یہ

ان منکلمانہ عقائد و مباحث کو اصل و معیار قرار دینے کے بعد اور یہ سمجھ لینے کے بعد کہ ان مباحث میں بڑے بلند اور عمیق علوم اور بڑے حکم و معارف ہیں ایک کشمکش پیش آتی تھی کہ اگر یہ اسی علوم و معارف میں تو آنحضرت صلی اللہ علیہ وسلم صحابہ کرام کا کلام ان سے کیوں خالی ہے اور ان کے یہاں تفصیلات و تدقیقات کیوں نہیں ہیں؟ جو لوگ فلسفہ اور علم کلام پر پورا ایمان رکھتے تھے اور ان کا دماغ اس سے پورے طور پر مروج و مسخر تھا، وہ بھی صاف صاف اور جی دلی زبان سے یہ کہہ دیتے کہ وہ زمانہ ابتدائی زمانہ تھا، اس زمانہ کے لوگ سیدھے سادھے لوگ تھے، ان کو ان حقائق اور ان گہرے علوم کی خبر نہیں تھی، جو لوگ فلسفہ کی عظمت کے بھی قائل تھے اور صحابہ کرام کی عظمت کے بھی معترف تھے، وہ ایک تیز کشمکش کی حالت میں تھے اور ان سے اس بارے میں کوئی فیصلہ نہیں بن پڑتا تھا، امام ابن تیمیہ ان مختلف گروہوں کی ذہنی کیفیت کو بیان کرتے ہوئے لکھتے ہیں:-

• جن لوگوں کا عقیدہ ہے کہ علم کلام کی بحثیں اصول دین پر مشتمل ہیں اور ان کے اندر علوم کلیہ،

لے بیان موافقہ صریح المعقول صحیح المنقول حصہ اول ص ۱۱

عارف الہیہ حقیقی حکمت اور بنیادی فلسفہ ہے، ان میں سے بہت سے لوگ تو یہ کہتے ہیں کہ رسول اللہ صلی اللہ علیہ وسلم اصول دین سے واقف نہیں تھے، جنہوں نے بہت رعایت کی، انہوں نے یہ کہا کہ آپ واقف تو تھے، لیکن آپ نے ان اصول کو بیان نہیں کیا، جن کے دل میں نبی کا احترام ہے، وہ کہتے ہیں کہ صحابہ تابعین ان اصول سے واقف نہیں تھے، جن کے دلوں میں صحابہ تابعین کی بھی عظمت ہے، اور ان متکلمین و فلاسفہ کے اقوال کی بھی وہ ایک تحیر و شکش کی حالت میں ہیں، اور ان کے پاس اس کا کوئی جواب نہیں کہ ان بزرگواروں نے ان امور و مسائل میں کیوں کلام نہیں کیا، جو افضل العلوم ہیں، اور جو رسول اللہ (صلی اللہ علیہ وسلم) پر ایمان رکھتے ہیں، اور آپ کی عظمت بھی ان کے دل میں ہے، ان کو یہ بڑا اشکال معلوم ہوتا ہے کہ آپ نے دین کے ان اصولی مسائل کی تشریح و تفصیل کیوں نہیں فرمائی، حالانکہ دوسرے مسائل کے مقابلہ میں لوگوں کو ان کی ضرورت زیادہ ہے!

امام ابن تیمیہ لکھتے ہیں کہ فلسفہ و علم کلام کے ان پرستاروں نے اللہ اور اس کے رسول کے قول کو محفل قرار دیا، جس سے علم و ہدایت حاصل نہیں ہو سکتی، اور اپنے مشابہ کلام کو محکم، اور اللہ اور اس کے رسول کے محکم کلام کو مشابہ قرار دیا۔

## کے تعظیم و تقدیس میں مبالغہ

فلاسفہ و متکلمین دونوں نے مل کر صدیوں عقل کا ایسا آواز بلند کیا اور ذات و صفا کے مسائل میں اس کو حکم و میزان قرار دیا کہ معلوم ہوتا تھا کہ وہ ان مسائل میں ایسی طرح فیصلہ کرنے کی مجاز ہے، جیسے محسوسات میں ہمارے غم و اور عملیات میں تجربہ و استقراء، اس صورت حال کا نتیجہ یہ تھا کہ عقل شریعت کے ثبوت کے لئے خواہ شرعیاً خواہ فقہیاً، بنیادین گئی، اسلام کی ان چھ صدیوں میں کسی مفکر اور عالم نے عقل کی اس غیر محدود فرما زواریت علم بغاوت بلند کرنے کی جرأت نہیں کی، حجۃ الاسلام امام غزالی رحمۃ اللہ علیہ نے فلسفہ کے حصہ الہیات کے

خلافت قلم اٹھایا، اور اس کو اپنے طنز و تحقیر کا نشانہ بنایا، لیکن عقل کی اس مطلق العنان سلطنت اور اس کے در معقولات کے خلافت انہوں نے بھی کوئی موثر آواز بلند نہیں کی، امام ابن تیمیہ (ہمارے علم میں) پہلے شیخ جنہوں نے اس صورت حال کے خلافت بلند آہنگی کے ساتھ صدائے احتجاج بلند کی اور پوری جرأت ساتھ یہ ثابت کیا کہ عقائد و خلائق کا اصل ماخذ وحی و نبوت اور کتاب و سنت ہے عقل ان کی موافق تو ہے لیکن ان کے ثبوت کی بنیاد نہیں وہ ایک جگہ صاف لکھتے ہیں:-

ان العقل ليس اصلاً لثبوت الشرع في	عقل في نفسه شرعية ثبوت في أصل كحیثیت نہیں
نفسه ولا معطياته صفة لم تكن له ولا	رکھتی، اور نہ اس کو کوئی ایسی صفت بخشی ہے جو اس کو
مفيداً له صفة كمال له	پہلے حاصل تھی اور نہ اس کو کمال کی صفت عطا کرتی ہے

## عقل کا منصب و مقام

ان کا کہنا یہ ہے کہ عقل صرف معرفت و رہنما ہے اس کا کام یہ ہے کہ رسول کی صداقت و عصمت کے اعتراض تک پہنچا دے، پھر سبکدوش ہو جائے، عقل یہ ثابت کر دیتی ہے کہ رسول جو کچھ اطلاع دے اس کی اور جو کچھ حکم دے اس میں اس کی اطاعت واجب ہے، وہ رسول کی صداقت پر عمومی اور مطلق حیثیت کے دلائل ہے، ان کے نزدیک اس کی حیثیت بالکل ایسی ہے، جیسے کوئی عامی شخص کسی ناواقف کو شہر کے مفتی سے پہنچا دے اور بتلا دے کہ یہ عالم مفتی ہے، پھر اگر اس عامی رہنما اور اس مفتی کے درمیان کسی مسئلہ میں اختلاف مستفی کا بھی فرض ہوگا کہ وہ مفتی کے قول کو ترجیح دے اور اس عامی کو یہ کہنے کا حق نہیں ہوگا کہ میں رہنمائی کی ہے، اگر میں رہنمائی نہ کرتا تو تم کو اس مفتی تک رسائی کیسے ہوتی؟ وہ لکھتے ہیں کہ رسالت کے علم عقل کا کام ہے کہ وہ رسول پر اعتماد اور اس کی اطاعت کرے جس طرح ہر فن میں صاحب فن کی تقلید کی

۱۰ بیان موافقہ صریح المعقول بصیغ النقول جہد اول ص ۲۰۰ ۱۱ ایضاً ص ۲۰۰

بے چوں و چرا اس کے مشورہ پر عمل کیا جاتا ہے اور اس کے قول کو قولِ فیصل سمجھا جاتا ہے اسی طرح سے امورِ غیبیہ احکام  
 نزاع اور بالبعد الطبیعیات میں رسولِ منہ کی حیثیت رکھتے ہیں اور ان کا قول قولِ فیصل ہے وہ لکھتے ہیں۔  
 ”جب کسی شخص کو عقل سے یہ معلوم ہو جائے کہ فلاں شخص رسول ہے اور اس کے نزدیک یہ ثابت ہو جا کہ  
 اس نے کسی چیز کی خبر دی ہے اور اس کی عقل اس میں کوئی اشکال پیش کرے تو اس کی عقل ہی کا یہ تقاضا  
 ہے کہ وہ یہ مختلف فیہ چیز ایسی ہی پر متحول کرے جو اس کے مقابلہ میں اس کا زیادہ علم رکھتی ہے اور اپنی  
 رائے کو اس کے قول پر مقدم نہ رکھے اور یہ سمجھے کہ اس کی عقل اس کے مقابلہ میں قاصر اور ضعیف ہے  
 اور اس ہستی کو اللہ تعالیٰ کا اور اس کے اسماء و صفات کا اور یومِ آخرت کا علم زیادہ ہے جو فرق اس  
 عامی شخص اور ایک پیغمبر میں ہے وہ فرق اس سے کہیں زیادہ بڑا ہے جو عوام اور علماء طب میں ہے  
 پس جب وہ اپنی عقل کے بموجب ایک یہودی طبیب کی بھی اطاعت کرتا ہے اور غذا، شربت، صناد  
 (لیپ) اور سہلات وغیرہ کی جو مقدار اور ترکیب تجویز کر دیتا ہے تو باوجود تکلیف اور مشقت کے وہ اس کی  
 تعمیل کرتا ہے محض یہ سمجھ کر کہ یہ طبیب اپنے فن کا مجھ سے زیادہ واقف ہے اگر میں اس پر اعتماد کروں گا  
 اور اس کے مشورہ کی تعمیل کروں گا تو صحت کی امید ہے باوجود اس کے کہ وہ یہ بھی جانتا ہے کہ  
 اطباء سے غلطیاں بھی ہوتی ہیں اور بہت لوگوں کو طبیعوں کی تجویز اور معالج سے صحت بھی نہیں ہوتی،  
 بلکہ بعض اوقات یہی علاج موت کا سبب بن جاتا ہے اس کے باوجود وہ اس کا قول قبول کرتا ہے  
 اور اس کی تقلید کرتا ہے خواہ اس کا گمان اور اجتہاد طبیب کی تجویز کے مخالف ہو اس سے سمجھنا چاہئے کہ  
 پیغمبروں کے مقابلہ میں مخلوق کی حیثیت کیا ہے پھر یہ بھی یاد رکھنا چاہئے کہ خدا کے پیغمبر صادق القول  
 ہوتے ہیں اور ان کو بھی صحیح اطلاع دی جاتی ہے یہ ممکن نہیں کہ ان کی اطلاع خلاف واقعہ ہو اور  
 جو لوگ محض اپنی عقل کی بنا پر ان کے اقوال کا مقابلہ کرتے ہیں ان کی جہالت اور ضلالت کا کوئی ٹھکانا نہیں ہے۔

## رسول پر بلا شرط ایمان ضروری ہے

جو لوگ عقلیات اور فلسفہ سے متاثر تھے ان کی ذہنی ساخت کچھ ایسی ہو گئی تھی کہ شریعت کی جو بار عقل اور اصول فلسفہ کے مطابق ہوتی اس کو ان کا ذہن قبول کرتا اور جو ان کے ان اصول و سلما کے خلاف ہو اس کے قبول کرنے سے ان کا ذہن قاصر رہتا اور اس میں ہزاروں کھنسیں محسوس کرتے ان میں سے جو لوگ بیاک اور جری ہوتے وہ صاف انکار کر دیتے اور کہتے کہ شریعت کا مطابق عقل ہونا ضروری ہے یہ بات چونکہ عقل کے خلاف ہے اس لئے قابل قبول نہیں جو لوگ اس درجہ جری نہ ہوتے وہ اس کی توجیہ کرتے اور بعید سے بعید تاویل سے ان کو بیاک نہ ہوتا، امام ابن تیمیہ نے جا بجا یہ ثابت کیا ہے کہ رسول پر بلا شرط ایمان ضروری ہے اور رسول کی صحیح حیثیت منصب یہی ہے کہ اس پر غیر شرط طریقہ پر ایمان لایا جائے اور درحقیقت اسی کا نام ایمان ہے، شرط تصد کا امام شریعت کی اصطلاح میں ایمان ہی نہیں ہے، وہ لکھتے ہیں:-

ففي الجملة لا يكون الرجل مؤمناً حتى	خلاصہ یہ ہے کہ انسان اس وقت تک مومن نہیں ہو سکتا
يؤمن بالرسول ايما ناً جازماً ليس شرطاً	جب تک کہ رسول پر ایسا قاطعی ایمان نہ لائے جس کے ساتھ کسی
بعد معارض فمتى قال اومن بخبره الا	معاویہ کے نہ ہونے کا بھی شرط نہ ہو جب وہ شخص یہ کہے گا کہ
ان يظهر له معارض يذفع خبره لم يكن	میں رسول کی اطلاع پر اس وقت تک کہ لے ایمان لاتا ہوں
مؤمناً به فهذا اصل عظيم يجب معرفته	جب تک کہ کوئی ایسا معارض ظاہر نہ ہو، جو اس کی اطلاع
	کی تردید کرے تو وہ شخص مومن نہیں ہو گا یہ ایک بہت
	بڑا اصول ہے جس کا جاننا ضروری ہے۔

دوسری جگہ لکھتے ہیں:-

لہ بیان موافقہ مرجع العقول صحیح المنقول حصہ اول ص ۱۱۱

دین اسلام سے یہ بات قطعی اور بدیہی طور پر ثابت ہو چکی ہے کہ مخلوق پر رسول کی ایسی تصدیق و ایمان واجب ہے جو قطعی اور عمومی ہو جس میں کوئی شرط اور قید نہ ہو اور یہ کہ اس کی ہر اطلاع کی تصدیق کی جائے اور اس کے حکم کی اطاعت کی جائے اس کے خلاف جو بات بھی ہوگی وہ باطل ہوگی، جو شخص رسول کی اس بات کی تو تصدیق کرتا ہے جس کو اس کی عقل قبول کرتی ہے اور اس کی اس اطلاع کو رد کر دیتا ہے، جو اس کی رائے اور عقل کے خلاف ہوتی ہے اور رسول کی اطلاعات پر اپنی عقل کو مقدم رکھتا ہے اور یہ بھی کہے جاتا ہے کہ میں رسول کو سچا جانتا ہوں، تو وہ متناقض باتیں کرتا ہے اور فاسد العقل اور ملحد ہے اور جو شخص کہتا ہے کہ میں اس وقت تک رسول کی اطلاع کی تصدیق نہ کروں گا جب تک کہ میں اس کو اپنی عقل سے سمجھ نہ لوں تو اس کا کفر کھلا ہوا ہے۔

## عقل کے ہوائی قلعے

امام ابن تیمیہ اس کے بعد مدعیان عقل کے اس دعویٰ کا بھی جائزہ لیتے ہیں کہ عقل نقل میرا اکثر تعارض و تضاد ہوتا ہے اور پیغمبروں نے جن چیزوں کو عقائد و حقائق کے طور پر پیش کیا ہے، وہ بعض اوقات صریح عقل و ہدایت کے خلاف ہوتے ہیں اور ان حقائق و مسلمات سے متصادم ہوتے ہیں جو ہزاروں برس کے غور و فکر کا نتیجہ اور فلسفہ کی بنیاد ہیں، وہ ثابت کرتے ہیں کہ جن عقلیات کو پیغمبروں کی اطلاعات اور کتاب و سنت کے نصوص کا معارض بتایا جاتا ہے وہ اکثر محض توہمات ہیں اور غور کرنے کے بعد عقل کے ہوائی قلعے ثابت ہوتے ہیں، اگر ان کی علمی تنقید اور احتساب کیا جائے اور ان کو قریب سے دیکھا جائے تو معلوم ہو کہ یہ محض لفاظی اور ہوا بند ہی تھی، ان کی کوئی علمی بنیاد نہیں، وہ لکھتے ہیں:-

”بہت سے وہ عقلیات جن کا یہ مدعیان عقل دعویٰ کرتے ہیں اور ان کو نصوص کا مخالف بتلاتے ہیں، تنقید اور امتحان کے بعد ثابت ہوتا ہے کہ ان میں کوئی حقیقت نہیں تھی، یہ ایسا ہی ہے جیسے کوئی بچوں کو یا بچوں کی طرح ناواقف آدمی کو خالی سوکھی ہوئی مشکیں ہلا ہلا کر اور بجا بجا کر ڈرائے، جب کبھی معقولات پر پورا غور

لے بیان موافقہ صریح بالمعقول صحیح المنقول حصہ اول ص ۱۱۰



کیا جاتا ہے اور ان پر گہری نظر ڈالی جاتی ہے تو معلوم ہوتا ہے کہ وہ خود رسول کی اطلاعات کی صداقت کے لئے دلائل و براہین کا کام دیتی ہیں اور یہ کہ اس کی اطلاعات سے جو کچھ لازم آتا ہے وہ سب صحیح ہے اور جس شخص نے اس کی نفی کی ہے وہ محض حقیقت سے ناواقفیت کی بنا پر اور ظاہری اور باطنی طور پر مرعوب ہو کر بالکل جلیے کوئی شخص معبودانِ باطل سے ڈر جائے اور سمجھے کہ وہ اس کو نقصان پہنچا سکتے ہیں یا کوئی شخص اپنے ضعفِ ایمان کی وجہ سے دشمنِ اسلام سے جو خود کمزور ہو، ہر اس زدہ اور برا سیر ہو جائے۔  
دوسری جگہ لکھتے ہیں:-

یہ لوگ جو فلسفہ کے مہیب و پرشکوہ الفاظ سے ان کی حقیقت کے جلنے بغیر مرعوب ہو گئے ہیں، ان کی مثال ایسی ہی ہے جیسے کوئی نامرد دشمن سے محض ان کا لباس اور پوشاک دیکھ کر مرعوب ہو جائے اور اس کو ان کی حقیقت حال دریافت کرنے کی نوبت نہ آئے، لیکن جو شخص ان کی حقیقت دریافت کرے گا وہ دیکھے گا کہ وہ خود انتہائی ضعیف و عاجز ہیں، اللہ تعالیٰ فرماتا ہے:-

سَلِّقْنِي فِي قُلُوبِ الَّذِينَ كَفَرُوا وَالرُّعْبَ  
ہم جلد ہی ڈال دیں گے کافروں کے دلوں میں ہمت  
يَمَّا أَشْرَكُوا يَا اللَّهُ مَا لَمْ يَنْزِلْ بِهِ سُلْطَانٌ  
کیونکہ انھوں نے شریک جانا اللہ کا جن کی اشر نے کوئی  
(آل عمران - ۱۵۱) سند نہیں آتا۔

## اہلِ دانش کی بے دانشی

وہ کہتے ہیں کہ ان اقوال و تدقیقات پر غور کیا جائے جن پر ان کو بڑا ناز ہے اور جن کو انھوں نے الہیات کا نام دیا ہے اور جن کو ان کے پیرو انبیاء علیہم السلام کے کلام کے مقابلہ میں پیش کرتے ہیں، نظر انصاف سے دیکھا جائے کیا اس میں اور دیوانوں کی بے سرو پاتوں میں کچھ فرق معلوم ہوتا ہے:-

۱۵۲ بیان موافقہ صریح العقول بصیح المنقول حصہ چہارم ۱۵۳ ۱۵۴ ایضاً ص ۱۵۴

صاحبِ عقل ان لوگوں کے کلام کو غور سے دیکھے جو بڑی مہارت اور تحقیق کے مدعی ہیں اور اپنی عقل و دانش سے انبیاءِ علیہم السلام کے کلام کو رد کرتے ہیں فلسفہ کی چوٹی پر پہنچ کر اور عقل و حکمت کے بلند ترین مقام سے ایسی باتیں کہتے ہیں جو دیوانوں کی باتوں سے بالکل ملتی جلتی ہیں جو صحیح و حق بات بدابنہ ثبوت ہے اس کو رد کرتے ہیں اور جو بے بنیاد اور بے اصل بات جس کا ابطال بالکل یہی اور ظاہر ہے اس کو اپنے تلبیس آمیز کلام سے مقبول بناتے ہیں۔

## صریح عقل و ریح نقل میں کبھی تعارض نہیں ہوتا

لیکن امام ابن تیمیہ عقل کا پورا احترام کرتے ہیں، ان کے نزدیک قرآن مجید میں جا بجا عقل سے کام لینے اور اس سے فائدہ اٹھانے کی تلقین کی گئی ہے، ان کے نزدیک صحیح عقل اور صحیح نقل میں کبھی تعارض نہیں ہو سکتا، وہ کہتے ہیں کہ میں نے اپنے وسیع مطالعہ و طویل غور و فکر میں کبھی عقل و نقل میں تعارض و تضاد نہیں دیکھا، لیکن شرط یہ ہے کہ عقل سلیم ہو، اور نقل صحیح و محفوظ ہو، اس موضوع پر انھوں نے ایک مستقل ضخیم کتاب بیان موافقہ صریح المعقول لاصح المنقول تصنیف کی ہے، جس میں انھوں نے مفصل و مدلل طریقہ پر ثابت کیا ہے کہ معتقولات میں پوری موافقت ہے اور جو باتیں وحی و نبوت کتاب و سنت سے ثابت ہو چکی ہیں صحیح و کامل عقل ان سب کی تصدیق کرتی ہے، عقل ہمیشہ ان نصوص منقولہ کی تائید و تصدیق کرتی رہی اور جب بالغ نظر اور دقت نظر سے کام لیا جائے گا، عقل کو ان منقولہ کی تائید و تصدیق ہی میں دیکھا جائے گا، وہ لکھتے ہیں:-

صحیح و واضح عقلی دلائل جن میں کوئی شک نہیں ہے، بلکہ یقینی فطری علوم سب کے سب انبیاءِ علیہم السلام کی

اطلاعات کے موافق ہیں، مخالف نہیں اور صحیح عقلی دلائل تمام نقل و روایت (سمع) کے مطابق ہیں، ذرا بھی اس کے خلاف نہیں، احمد شہر نے مختلف فرقوں کا کلام اور ان کے مسائل پر غور کیا ہے، اور اسی بات کو صحیح پایا ہے۔

۱۔ ایضاً جلد سوم ص ۲۴۲ ۲۔ یہ کتاب منہاج السنہ کے حاشیہ پر چار جلدوں میں شائع ہوئی ہے۔ ۳۔ حصہ اول ص ۷۴

ایک دوسری جگہ لکھتے ہیں :-

”منقول صحیح کا کبھی حقول صریح معارض نہیں ہوتا“ میں نے اختلافی مسائل میں بھی اس اصول کی تحقیق کی اور میں نے یہی دیکھا کہ صحیح و صریح نصوص کے خلاف جو کچھ بھی پیش کیا جاتا ہے، وہ محض ناسد شہادت ہوتے ہیں جن کا بطلان عقل سے ثابت ہوتا ہے بلکہ عقل سے ان شہادت کے بالکل خلاف اور شرع کے بالکل موافق ثابت ہوتا ہے، میں نے بڑے بڑے اصولی مسائل تو حید و صفا، مسائل قدر و ثبوت وغیرہ کو بھی اس نظر سے دیکھا اور یہی پایا کہ جو صراحت عقل سے ثابت ہوتا ہے، کبھی سمعیاً و منقولاً ان کے مخالف نہیں ہوتے، بلکہ وہ نقل و روایت جس کے متعلق کہا جاتا ہے کہ وہ صریح عقل کے خلاف، تحقیق سے یا تو موضوع حدیث ثابت ہوتی ہے یا اس کی روایت ضعیف ہوتی ہے اس لئے وہ دلیل بنانے کے قابل نہیں ہوتی، ہم جانتے ہیں کہ پیغمبر ان چیزوں کی اطلاع نہیں دیتے، جو عقلاً محالات میں ہیں بلکہ ان چیزوں کی اطلاع دیتے ہیں جن میں عقل حیران و سرگشتہ ہوتی ہے، وہ اس چیز کی اطلاع نہیں دیتے جس کی عقل نفی کرتی ہے، بلکہ اس چیز کی اطلاع دیتے ہیں جس کی حقیقت سمجھنے سے عقل عاجز رہتی ہے۔  
وہ دعویٰ سے کہتے ہیں (اور ان کا دعویٰ بڑا وزن رکھتا ہے) کہ ایک حدیث یا نقل بھی عقل کے مخالف نہیں اور اگر ایسی کوئی حدیث ہے تو وہ اہل فن کے نزدیک ضعیف یا موضوع ہے۔

### قرآن میں بہترین عقلی دلائل ہیں

ان کو منکلبین و فلاسفہ کے اس دعویٰ کے تسلیم کرنے سے انکار ہے کہ قرآن مجید ایک ایسا صحیفہ ہے جس کی بنیاد محض نقلیات و سمعیات پر ہے، انہوں نے جا بجا ثابت کیا ہے کہ قرآن مجید میں بہترین عقلی دلائل ہیں اور دلائل ایسے محکم، بادل اور واضح الثبوت ہیں جن کو فلاسفہ اور منکلبین کے دلائل جو بحث و تنقید کے بعد تار عنکبوت ثابت ہوتے ہیں، پہنچ نہیں سکتے، وہ فراتے ہیں :-

”الہ تعالیٰ نے قرآن مجید میں ایسے عقلی دلائل بیان فرمائے ہیں جن کی اس علم میں ضرورت ہے اور یہ فلاسفہ و منکلمین ان کا پورا اندازہ بھی نہیں کر سکتے، یہ جن دلائل و نتائج کو پیش کرتے ہیں، قرآن مجید نے ان کا خلاصہ بہترین طریقہ پر پیش کر دیا ہے!“

دوسری جگہ لکھتے ہیں:-

”رسول اللہ صلی اللہ علیہ وسلم نے اثبات صالح اور اس کی صفات و افعال کی معرفت کے سلسلہ میں دنیا کے سامنے جو کچھ پیش کیا وہ صریح عقل کے مطابق ہے اور عقلاء کی بڑی بڑی عقلی بلند پروازیوں کے بلند ہے ان اگلے پچھلے فلاسفہ و منکلمین کو جن دلائل پر بڑا ناز ہے وہ قرآن مجید میں کہیں ضمناً آجاتے ہیں، لیکن یہ فلاسفہ حق و باطل کی تلبیس کے عادی ہیں، اس لئے اس کو یہ سیدھے طریقہ پر بیان نہیں کرنے پڑے“

### رسول کی تعلیم میں تلباس نہیں

فلاسفہ و منکلمین اور ان کے ہمنواؤں کے گروہ میں بہت لوگ اس بات کے قائل تھے کہ رسول نے ذات و صفات کے بارے میں پوری تفصیل و تشریح سے کام نہیں لیا، بلکہ ان چیزوں کو محفل و مہم طریقہ پر بیان کیا گیا ہے، قرآن مجید کا بہت سا حصہ شرح کا محتاج ہے اور خدا نے پچھلے دور میں منکلمین کو یہ توفیق دی کہ وہ اس کی شرح و تفصیل کریں اور عقائد و حقائق دینی کو مفصل و مدلل طریقہ پر امت کے سامنے پیش کریں، وہ کہتے ہیں کہ رسول کو بلاغِ مبین کا حکم تھا، آپ نے ہر اس چیز کی تفصیل و تشریح کی جس کی تفصیل و تشریح دین کے لئے ضروری تھی، عقائد و اصول دین کی بنیادیں اور خدا کی ذات و صفات جس کے بغیر معرفت اور انسان کی سعادت و نجات ممکن نہیں، کیسے محفل و مہم چھوڑے جاسکتے تھے جس کتاب کے سمجھنے اور سمجھ کر پڑھنے اور اس پر غور و تدبر کی جا بجا دعوت دی گئی ہے، وہ اس اجمال و ابہام کی حالت میں کیسے چھوڑی جاسکتی تھی، وہ لکھتے ہیں:-

”رسول نے تبلیغ کا حق ادا کیا، اور مکمل و واضح طریقہ پر خدا کی بات پہنچائی، اور اس کے مراد و منشا“

کو واضح کیا، قرآن و حدیث میں اگر کوئی لفظ ایسا ہے جس کے ظاہری معنی نہیں لئے جاسکتے تو یہ ضروری بات ہے کہ رسول نے دوسرے لفظوں سے اس کے معنی و مراد کی تعیین کی، یہ ممکن نہیں کہ آپ ایسے لفظ بولیں جس کا ظاہری مفہوم و مدلول باطل ہو، اور آپ اس کی صحیح مراد بیان نہ کریں اور یہ بات بھی کسی طرح عقل میں نہیں آتی کہ آپ لوگوں سے کلام کے اس مطلب کے سمجھنے کا مطالبہ کریں جس کی آپ نے ان سے تشریح نہ کی ہو۔ اور جس کی رہنمائی نہ فرمائی ہو محض اس وجہ سے کہ لوگ اس کو اپنی عقل سے سمجھ سکتے ہیں، حقیقت میں اس رسول پر بہت بڑا اعتراض ہے جس نے خدا کی بات بے کم و کاست پہنچائی! یہ دوسری جگہ لکھتے ہیں:۔

”الشر تاملے نے رسول کو بلاغ میں کا حکم دیا، اور آپ بڑھ کر اپنے رب کا کوئی فرمانبردار اور تابعدار نہیں تھا، تو یہ ضروری بات ہے کہ آپ نے یہ بلاغ میں پہنچایا، اس بلاغ میں آپ کے بیان میں اتنا سہولت نہیں ہو سکتی، باقی جن آیات کے متعلق قرآن مجید میں کہا گیا ہے کہ متشابہا میں جن کی تاویل شر تاملے کے سوا کوئی نہیں جان سکتا تو یہاں تاویل سے مراد تفسیر نہیں بلکہ ان کی حقیقت ان کے وقوع کی شکل اور ان کا حال ہے۔“

### امام ابن تیمیہ کی دعوت اور ان کا کارنامہ

غرض یہ کہ امام ابن تیمیہ نے اس بات پر پورا زور دیا ہے کہ عقائد کا ماخذ وحی و نبوت اور کتاب و سنت کو بنایا جائے اور انہی کے نصوص کو اس بارے میں معیار کا درجہ دیا جائے، انہوں نے ساری عمر اس کی دعوت دی اور مشکل سے ان کی کوئی تصنیف اس سے خالی نظر آئے گی، اس طرح انہوں نے فکر اسلامی کو طاقت و تازگی بخشی، جو فلسفہ و علم کلام اور عجمی روح سے بہت کچھ مجروح و مضمحل ہو گئی تھی۔

۱۷ حصہ سوم منہ ۱۷ حصہ اول ص ۱۶ امام ابن تیمیہ نے اپنی مختلف تصنیفات میں تفصیل کے ساتھ اس بات کو ثابت کیا ہے کہ تاویل کے تین معنی ہیں، ایک اصطلاح قرآنی جس سے مراد حقیقت و حال ہے، ایک اصطلاح بتقدیم جس سے مراد تفسیر ہے، اور ایک اصطلاح تاخرین و تکلیف جس سے مراد کسی لفظ کے وہ معنی مراد لینا جو ظاہری طور پر نہ نکلتے ہوں کسی خاص وجہ سے۔

# فہمیات کا ماخذ کتاب و سنت

## دورِ تقلید سے پہلے

تاریخ سے معلوم ہوتا ہے کہ پونہنی صدی ہجری سے پیشتر کسی ایک امام یا کسی ایک مذہب (فقہی) کی تقلید کا رواج نہیں ہوا تھا، لوگ کسی ایک عالم کی تقلید یا کسی ایک مذہب کی تعین اور التزام کے بغیر عمل کرتے تھے، اور یہ سمجھتے تھے کہ وہ شریعت پر عمل کر رہے ہیں اور براہِ راست رسول اللہ صلی اللہ علیہ وسلم کی پیروی کر رہے ہیں، اسی طرح سے ضرورت کے وقت کسی معتبر عالم سے مسئلہ دریافت کر لیتے تھے، اور عمل کرتے تھے، پونہنی صدی میں بھی کسی ایک مذہب کی تقلید خالص اور اس کے اصول و طریق پر فقہ حاصل کرنے اور فتویٰ دینے کا دستور عام نہیں تھا، شیخ الاسلام حضرت شاہ ولی اللہ رحمۃ اللہ علیہ لکھتے ہیں:-

پونہنی صدی میں بھی امت کے دو طبقوں کا معاملہ الگ الگ تھا، عوام ان مسائل میں جو اجامی ہیں اور جن میں مسلمانوں کے درمیان یا جمہور مجتہدین میں کوئی اختلاف نہیں، صاحبِ شرع (علیہ الصلوٰۃ والسلام) ہی کی تقلید کرتے تھے، وہ وضو، غسل اور نماز و زکوٰۃ کا طریقہ اپنے والدین یا اپنے شہر کے اساتذہ و مربیوں سے سیکھ کر اسی کے مطابق چلتے رہتے تھے، اگر کوئی غیر معمولی صورت حال پیش آتی تو اس کے بارے میں کسی مفتی سے جو ان کو میرا تا، استفتاء کرتے تھے، اس میں کسی مذہب کی شرط نہ تھی۔  
خواص میں سے جن کا اشتغال حدیثِ نبوی سے تھا، ان کو صحیح احادیث اور آثار صحابہ کی موجودگی

میں کسی اور چیز کی ضرورت نہ تھی، کوئی مشہور صحیح حدیث جس پر بعض فقہاء نے عمل کیا ہے، اور جس پر عمل نہ کرنے کا کسی کے پاس کوئی عذر نہیں یا جمہور صحابہ و تابعین کے اقوال جو ایک دوسرے کے مؤید ہوتے تھے ان کے لئے کافی تھے، اگر مسئلہ میں ان کو کوئی ایسی چیز نہ ملتی جس سے قلب مطمئن ہوتا، اس وجہ سے کہ روایات متعارض ہیں، یا ترجیح کی وجہ ظاہر نہیں ہے، یا اسی طرح کا کوئی اور اشکال پیش آتا، تو مذاہب متقدمین میں سے کسی کے کلام کی طرف رجوع کر لیتے، اگر اس مسئلہ میں دو قول ملتے تو ان میں جو زیادہ قابل اعتماد ہوتا، اس کو اختیار کرتے، خواہ وہ اہل مدینہ کا قول ہو یا اہل کوفہ کا۔

جو ان میں سے اہل تخریج ہوتے، وہ ایسے مسئلہ میں جس میں کوئی صراحت نہ پاتے تخریج اور اجتہاد فی المذہب کے کام لیتے اور ان اہل تخریج کی ان مذاہب کی طرف نسبت کی جاتی (جس میں وہ تخریج سے کام لیتے) اور کسی کو شافعی اور کسی کو حنفی کہا جاتا، خود محدثین میں سے جس کا کسی مذہب کی طرف زیادہ میلان ہوتا، اور وہ اکثر مسائل میں اس سے اتفاق کرتا، ان مذاہب کی طرف نسبت کی جاتی چنانچہ نسائی اور بیہقی کو شافعی کہا جاتا ہے، اس وقت قضا و افتاء کے منصب پر انہی لوگوں کا تقرر ہوتا جو مجتہد ہوتے اور فقیہ اس کو کہا جاتا جو اجتہاد کی قابلیت رکھتا تھا۔

## تقلید کی ابتداء اور اس کے اسباب

چوتھی صدی کے بعد سے کچھ تو علماء کے اختلافات اور بحث و مناظرہ کی وجہ سے کچھ ان کے دینی و اخلاقی معیار کے پست ہو جانے کی وجہ سے کچھ علمی انحطاط اور پست ہمتی اور کم محنتی کی وجہ سے اس کی ضرورت پیش آئی اور اسی میں عافیت و حفاظت سمجھی گئی کہ پیشروائے مجتہدین اور مذاہب مدونہ کی تقلید اختیار کر لی جائے، اور معاصرین کے بجائے متقدمین کے فتویٰ پر عمل کیا جائے، لیکن عرصہ تک اس میں وہ تعین و التزام تقلید شخصی کی

لے جو اخیراً منہ سے اول ص ۳۳ باب حکایت حال علماء قبل المائتہ وراہجہ و بعد۔

وہ پابندی نہیں پیدا ہوئی تھی جو بعد کی صدیوں میں نظر آتی ہے، رفتہ رفتہ تعین و التزام اور تقلید شخصی کو اختیار کیا گیا لیکن اس کی حیثیت بھی تشریحی نہیں، بلکہ انتظامی تھی، انتشار اور اتباع ہوئی سے بچانے کے لئے نیز علمی بہت کی بنا پر ایک مذہب کی تقلید علماء رائج ہو گئی، اور ایسا ہونا ایک قدرتی امر اور واقعات کے عین مطابق تھا، خصوصاً تاتاری یورش کے بعد عالم اسلام پر جو عالمگیر فکری انحطاط اور علمی زوال طاری ہوا، اور ایسی بلند شخصیتوں کا عام فقدان ہوا، جو اجتہاد کی صلاحیت رکھتی ہوں، اور فرقوں اور فتنوں کی گرم بازاری ہوئی تو اسی میں عافیت سمجھی گئی کہ جن مذاہب کا کتاب و سنت کے مطابق ہونا ثابت ہے، اور جو بحث و مباحثہ کے منازل طے کر چکے ہیں، اور ان کی تدوین مکمل ہو چکی ہے، ان پر عمل کیا جائے، یہ خصوصیات مذاہب اربعہ میں پورے طور پر پائی جاتی تھیں، اس لئے امام طور پر انہی کو اختیار کیا گیا۔

## تقلید کی حیثیت

لیکن اس تقلید کی حیثیت بھی صرف یہ تھی کہ تقلید کرنے والا اس امام پر مذہب معین کی تقلید یہ سمجھ کر کرتا تھا کہ وہ دراصل کتاب و سنت پر عمل کر رہا ہے، اور صاحب شریعت (صلی اللہ علیہ وسلم) کی پیروی کر رہا ہے، امام اس کے اور پیغمبر کے درمیان اسی طرح واسطہ ہے جیسے کوئی معاصر استاد اس کی حیثیت محض ترجمان یا تالیف کی ہے، مطاع یا شارح کی نہیں، شاہ ولی اللہ صاحب کے الفاظ ہیں:-

لا یدنین الا بقول النبی صلی اللہ علیہ وسلم      وہ مقلد صرف رسول اللہ صلی اللہ علیہ وسلم کے قول کا پابند

ولا یتقد خلا لا الامام اللہ ورسولہ      ہے، حلال اسی کو سمجھنا ہے جس کو اللہ اور رسول حلال کہیں

ولا حراما الا ما حرّم اللہ ورسولہ لکن      اور حرام اسی کو ماننا ہے جس کو اللہ اور رسول حرام فرمائیں لیکن

لما لم یکن لہ علم بما قالہ النبی صلی اللہ علیہ      چونکہ آنحضرت صلی اللہ علیہ وسلم کے قول کا اس کو براہ راست

وملم ولا بطریق الجمع بین المختلفات من      علم نہیں اور آپ سے جو مختلف حدیثیں روایت کی جاتی ہیں



کلامہ و لا بطریق الاستنباط من کلامہ اتبع  
 ان میں تطبیق کی اس کو بیانت نہیں اور نہ آپ کے کلام سے  
 علما راشد اعلیٰ انہ مصیب فی ما یقول  
 مثلث ثابت کہے گا اس کو مکعب ہے اس میں نے ایک حشر  
 دینی ظاہراً متبع سنتہ رسول اللہ صلی اللہ  
 عالم کی اس بنا پر پیروی کی ہے کہ وہ ظاہری طور پر صحیح فتویٰ  
 علیہ وسلم فان خالف ما یظنہ اقلع من  
 دے رہا ہے اور رسول اللہ صلی اللہ علیہ وسلم کی سنت کا پیرو  
 ہے اگر اس کے اس گمان کے خلاف نکلے گا تو وہ اسی وقت  
 ساعتہ من غیر جدال ولا اصرار۔  
 بغیر کسی بحث و اصرار کے اس فتویٰ اور مذہب کی پیروی  
 سے ہٹ جائے گا (اور حدیث پر عمل کرے گا)۔

ظاہر ہے کہ اس طرح کی تقلید پر (جو محض سنت کی پیروی کی ایک عملی شکل ہے) کسی کو اعتراض نہیں ہو سکتا  
 ایسے عامی آدمی کو اجتہاد یا استنباط مسائل کا مکلف قرار دینا تکلیف مالا یطاق اور بداہمت کا انکار ہے،  
 اس طرح کی تقلید یا کسی غیر معین یا معین فقیہ یا مجتہد کی طرف رجوع کا دستور ہر زمانہ میں رہا ہے یہ رجوع  
 خواہ اچھا نا ہو خواہ دائمی قابل اعتراض نہیں، حضرت شاہ ولی اللہ فرماتے ہیں:-

استفتاء اور افتاء کا دستور مسلمانوں میں آنحضرت صلی اللہ علیہ وسلم کے زمانہ ہی سے چلا آ رہا ہے،  
 اس میں کوئی فرق واقع نہیں ہوتا کہ کوئی شخص کسی معین شخص سے ہمیشہ استفتاء کرے یا کبھی ایک سے کہے  
 اور کبھی دوسرے سے کہے ایسی حالت میں کہ اس کے خیال میں وہی بات ہے جو ہم نے اوپر ذکر کی ہے (یعنی  
 یہ کہ اصل پیروی جناب پیغمبر خدا صلی اللہ علیہ وسلم کی ہے) اور اس میں کیا اشکال کی بات ہے جب کہ  
 ہم کسی بھی فقیہ پر اس طرح کا ایمان نہیں رکھتے کہ اللہ تعالیٰ نے اس کی طرف علم فقہ کی وحی کی ہے اور ہم پر  
 اس کی اطاعت فرض کی ہے اور یہ کہ وہ معصوم ہے، ہم اگر ان فقہاء یا ان ائمہ مجتہدین میں سے کسی ایک کی  
 اقتداء کرتے ہیں تو یہ سمجھ کر کہ وہ کتاب اللہ اور سنت رسول اللہ صلی اللہ علیہ وسلم کا قول یا کتاب و سنت

کے کسی صریح کلام پر مبنی ہوگا یا ان دونوں میں مستنبط ہوگا یا اس نے قرآن سے سمجھا ہوگا کہ فلاں صورت میں جو حکم شرعی ہے، وہ فلاں علت کے ساتھ متعلق ہے اور اس کا قلب اس پر مطمئن ہو گیا ہے اور اس نے غیر منصوص کو منصوص پر قیاس کیا تو گویا وہ یہ کہتا ہے کہ میرا یہ خیال ہے کہ رسول اللہ صلی اللہ علیہ وسلم نے فرمایا کہ جہاں کہیں علت پائی جائے وہاں حکم یہ ہوگا اور مسئلہ جس کو مجتہد نے قیاس کیا ہے وہ اسی عموم کے تحت مآتا ہے تو درحقیقت اس سب کی نسبت نبی صلی اللہ علیہ وسلم کی طرف ہوئی لیکن بہر حال اس کے طریق میں کچھ ظنی چیزیں ہیں اور اگر ایسا نہ ہوتا (اور بات بالکل صراحتاً اور نقلاً ثابت ہوتی) تو کوئی صاحبِ بیان کبھی کسی مجتہد کی تقلید نہ کرتا اب اگر ہم کو رسولِ معصوم کی جن کی اطاعت ہم پر اللہ نے فرض کی ہے کوئی حدیث صحیح سند سے ایسی پہنچ جائے جو اس مذہب کے خلاف دلالت کرتی ہے اور ہم اس حدیث کو چھوڑ دیں اور اس (فقہ کے قیاس) کی پیروی کریں جو ظنی ہے اور ایک اندازہ پر مبنی ہے تو ہم سے زیادہ ظالم کون ہوگا اور کل روز قیامت ہم خدا کو کیا جواب دیں گے؟

## پچھلی صدیوں کا غلو و انحراف

لیکن رفتہ رفتہ عوام میں جہالت نے اثر کیا، اور کہیں کہیں ائمہ کی حیثیت مسائل و مسائل کے بجائے مقصود اور ایک طرح سے شایع اور مطاع کی پیدا ہو گئی، لوگوں کو ان مذاہب کے بالذات دھپسی اور ان کی اس درجہ مصیبت پیدا ہو گئی کہ وہ کسی حال میں ان کے ایک شوشہ یا نقطہ سے دستبردار ہونے کے لئے تیار نہیں تھے، اس سلسلہ میں عوام تو زیادہ قابل الزام نہیں کہ انھوں نے ان مذاہب کو سنت کی پیروی سمجھ کر اختیار کیا تھا، اور ان کے لئے ترویج کے اسباب معلوم کرنا اور ان کے مطابق ترک مذہب یا ایک مذہب کے دوسرے مذہب کی طرف انتقال مشکل بھی تھا، اور خطرناک بھی لیکن بہت سے علماء کی یہ حالت تھی کہ ان کو اگر اپنے امام یا مذہب کے کسی مسئلہ کا حدیث و سنت کے خلاف ہونا ثابت ہو جائے اور اس کا قطعی علم حاصل ہو جائے کہ اس مسئلہ میں اپنے امام کا مسئلہ مروج اور دوسرے امام یا مذہب کا مسئلہ راجح اور حدیث

وسنت کے مطابق ہے اور اپنے مذہب اور عمل کے خلاف کیسی ہی صحیح و صریح احادیث میں تب بھی وہ اس مسئلہ کو ترک کرنے اور احادیث پر عمل کرنے کے لئے تیار نہیں ہوتے اور ان کی طبیعت اس کے لئے منشرح نہیں ہوتی ایسے ہی لوگوں کے متعلق ساتویں صدی کے مشہور زنا فی عالم شیخ الاسلام عز الدین بن عبد السلام لکھتے ہیں :-

ومن العجب العجیب ان الفقہاء المقلدین  
یقنوا حدیث علی صنع ما خذ امامہ بمیث  
حیرت انگریزات یہ ہے کہ بعض فقہائے مقلدین کو اپنے امام  
کی دلیل کے ایسے ضعف کا علم ہو جاتا ہے جس کا کوئی جواب  
نہیں اور وہ اس کا باوجود اس مسئلہ میں اسی کی تقلید کرتے ہیں  
اور ان کا مذہب چھوڑ دیتے ہیں جن کی نائید میں کتاب و سنت  
اور صحیح قیاس ہیں، محض اس لئے کہ ان کو امام کی تقلید سے  
انحراف گوارا نہیں بلکہ کتاب و سنت کے ظاہر مطلب کو دفع  
کرنے کے لئے وہ ہزار تدبیریں کرتے ہیں اور اپنے امام کی بدافت  
میں ہر طرح کے بعد اور بے بنیاد تاویلوں سے انکو احتراز نہیں ہوتا۔  
الباطلۃ نضالاً عن مقلدۃ۔

اسی طرح سے عوام کی ایک جماعت تھی جو اپنے امام کو معصوم عن اخطاء سمجھتی تھی اور جس کے قلب میں یہ بات راسخ ہو چکی تھی کہ اس کو امام کی تقلید کسی حال میں نہیں چھوڑنا ہے حضرت شاہ ولی اللہ اسلمی طرح کے عوام کا تذکرہ کرتے ہوئے لکھتے ہیں :-

وفی من یکون علمیا ویقلد رجلاً من الفقہاء  
بعینہ یرغمانہ یمتنع من مثلہ الخطاوات ما  
قالہ هو والصواب البتہ واضمر فی قلبہ ان  
لا یتراہ تقلیدہ وان ظہر الدلیل علی خلافہ  
وذلك ما رواه الترمذی عن عدی بن عطاء  
(ابن حزم) کا یہ کہنا کہ تقلید حرام ہے اس عاوی کی تقلید کے  
بارے میں صحیح ہے جو کسی ایک عین فقیر کی تقلید کرنا ہے اور  
اس کا اعتقاد ہے کہ خطا اس سے نامکن ہے اور جو کہ اس نے  
کہہ دیا وہ مطلقاً یقیناً صحیح ہے اور جس نے دل میں عجز اور  
فیصلہ کر رکھا ہے کہ وہ اپنے لگا یا عالم کی تقلید نہیں چھوڑے گا

انہ قال سمعہ یعنی رسول اللہ صلی اللہ علیہ  
 وسلم یقرأہ اِتَّخَذُوا الْخَبَارَ هُمْ وَرُهْبَانَهُمْ  
 اَرَبَابًا مِّنْ دُونِ اللّٰهِ قَالَ اِنَّهُمْ لَمَّا يَلُوْنَا  
 يعبدونہم وکنہم کالوالذالھم شیئا  
 استملوہ واذ احرموا علیہم شیئا حرمواہ  
 اگرچہ دلیل اس کے خلاف ثابت ہو جائے، اسی طرح کی  
 تقلید کے متعلق وہ حدیث وارد ہوئی ہے جو حضرت عدی بن  
 حاتم نے روایت کی ہے کہتے ہیں کہ رسول اللہ صلی اللہ علیہ وسلم نے (سورہ  
 توبہ کی) یہ آیت تلاوت فرمائی اِتَّخَذُوا الْخَبَارَ هُمْ وَرُهْبَانَهُمْ  
 اَرَبَابًا مِّنْ دُونِ اللّٰهِ (ان یہودیوں اور عیسائیوں نے)  
 اپنے علماء و مشائخ و خدا کو چھوڑ کر اربابان دین اللہ  
 بنایا، اپنے فرمایا کہ وہ ان کی عبادت نہیں کرتے تھے ان کا  
 معاملہ صرف یہ تھا کہ جس چیز کو یہ علماء و مشائخ حلال کر دیں  
 اس کو حلال سمجھ لیتے تھے اور جس کو وہ حرام کر دیں اس کو حرام بنا لیتے تھے۔

## امام ابن تیمیہ کی رائے تقلید و اجتہاد کے بارے میں

اس طرح کی غیر مشروطہ و غیر مقید تقلید پر جو اتباع و اطاعت رسول کے متوازی و بالمقابل ہے ہر زمانہ کے محققین  
 اور علماء نے اسخین نے اعتراض و انکار کیا ہے وہ نہ تو ابن حزم اور بعض دوسرے عالی علماء کی طرح تقلید کی حرمت کے  
 قائل ہیں نہ ایسی غیر مشروطہ و تقلید کی اجازت دیتے ہیں جس میں اور رسول کی اتباع و اطاعت میں کوئی فرق نہ ہو ان  
 علماء میں جن کی رائے اور تحریر اس مسئلہ میں بڑی متوازن اور معتدل ہے، متقدمین میں شیخ الاسلام ابن تیمیہ اور متاخرین  
 میں شیخ الاسلام حضرت شاہ ولی اللہ دہلوی ہیں، حافظ ابن تیمیہ ایک طرف تو اس واقعہ کا اظہار و اقرار کرتے ہیں کہ  
 عوام اور غیر مجتہد علماء کے لئے فقہاء و مجتہدین کی طرف رجوع کرنے اور ان کی تقلید سے چارہ نہیں اور یہ کہ اگر کسی  
 حیثیت و سائل اور وسائل کی ہے اور مذاہب کی پیروی ایک عملی ضرورت اور قدرتی امر ہے چنانچہ ایک جگہ

تخریر فرماتے ہیں:-

”اشر اور اس کے رسول کی اطاعت اور جس کو اشر اور اس کے رسول نے حلال کیا اس کو حلال سمجھنا اور جس کو اشر اور اس کے رسول نے حرام کیا اس کو حرام سمجھنا، اور جس کو اشر اور اس کے رسول نے واجب قرار دیا اس کے ساتھ واجب کا سا معاملہ کرنا تمام انس و جن پر واجب ہے اور ہر شخص پر ہر حال میں شرا و علانیۃ فرض ہے لیکن چونکہ بہت سے احکام ایسے ہیں جن کو بہت سے لوگ نہیں جانتے، اس لئے لوگوں نے اس بارے میں ان لوگوں کی طرف رجوع کیا جو ان کو ان کی تعلیم دیں، اس لئے کہ وہ رسول کی تعلیم سے زیادہ واقف ہیں اور اس کی مشا و مراد سے زیادہ باخبر ہیں پس ائمہ مسلمین کی جن کی مسلمانوں نے پیروی کی ہے حیثیت وہی ہے جو مسائل و مسائل و مسائل کی، اور ان رہنماؤں کی ہے، جو لوگوں کو رسول تک پہنچاتے ہیں اس کلام کی تبلیغ کرتے ہیں اور اپنے اپنے اجتہاد و استطاعت کے مطابق آپ کی مراد سمجھتے ہیں، اشر تعالیٰ ایک عالم کو ایسا علم و فہم عطا فرماتا ہے، جو دوسرے عالم کو حاصل نہیں، اس دوسرے عالم کے پاس کسی دوسرے عالم میں ایسا علم ہوتا ہے جو پہلے عالم کے پاس نہیں، اشر تعالیٰ ارشاد فرماتا ہے: وَذَاؤُدُوْا سَلِيْمًا اِذْ يَخْلُقُ فِى الْمَعْرُوْبِ اِذْ نَفَسَتْ فِىْهِ عَنَمُ الْقَوْمِ وَكُنَّا

بِكَلِمَةٍ مُّشْحِدِيْنَ فَفَتَنَّا سَلِيْمًا ۝ وَكَلَّا اَتَيْنَاكُمْ اَدْعِلْمًا (الانبیاء۔ ۷۸۔ ۷۹)

دیکھو داؤد و سلیمان دونوں خدا کے جلیل القدر پیغمبر تھے، دونوں نے ایک مقدمہ میں فیصلہ کیا، اشر تعالیٰ نے ان میں سے ایک (حضرت سلیمان) کو اس مقدمہ میں خصوصی فہم عطا فرمایا، لیکن دونوں کی تعریف فرمائی، علماء بھی انبیاء کے کرام کے وارث ہیں، علماء کا اجتہاد احکام کے بارے میں ایسا ہی ہے جیسے مختلف لوگ (اندھیرے یا کسی نامعلوم جگہ پر، دلائل) و قرآن سے کعبہ کی سمت متعین کریں اگر چار آدمی ہیں اور ان میں سے ہر ایک اپنے اپنے گروہ کے ساتھ ایک ایک سمت کی طرف نماز پڑھتا ہے اور ہر ایک عقیدہ رکھتا ہے کہ صحیح سمت یہ ہے جس طرف وہ نماز پڑھ رہا ہے تو چاروں کی نماز صحیح ہے، اگرچہ جس نے کعبہ کی طرف نماز پڑھی ہے وہ ایک ہی ہوگا، اور یہی وہ اجتہاد کرنے والا ہوگا، جس کو دہرا جڑے گا، جیسا کہ صحیح حدیث میں آیا ہے،

اذا اجتهد الحاكم فاصاب فله اجر وان اجتهد فخطا فله اجر (جب فیصلہ کرنے والا اجتہاد کرتا ہے، اور صحیح فیصلہ پہنچ جاتا ہے تو اس کو دو اجر ملتے ہیں اور اگر اجتہاد کرتا ہے اور اجتہاد میں غلطی واقع ہوتی ہے تو وہ ایک اجر سے محروم نہیں رہتا)۔

اگے چل کر وہ فرماتے ہیں کہ کسی خاص مذہب یا فقہ پر کسی شخص کا نشوونما ہونا اور کسی خاص طریقہ کے مطابق عبادات و احکام شریعت کو بجالانا ایک قدرتی امر ہے اور ایسا قدیم زمانہ سے ہوتا چلا آیا ہے، لیکن مسلمان کی شان یہ ہے کہ وہ اپنے کو اصلاً خدا و رسول کا مطیع و فرمانبردار سمجھے اور اس کے لئے تیار رہے کہ جو کچھ کتاب و سنت سے ثابت ہو جائے گا، وہ بلا تردد اس کی پیروی اختیار کر لے گا۔

انسان عام طور پر اپنے والدین یا اقایا اہل شہر کے دین و مذہب پر مٹتا، اور بڑھتا ہے جیسے کہ بچہ دین کے بارے میں اپنے والدین، سرپرستیوں اور ہم وطنوں کی پیروی کرتا ہے، لیکن ضروری ہے کہ انسان جب بالغ ہو اور ہوش سنبھالے تو اس وقت اللہ اور رسول کی اطاعت کی پابندی اختیار کرے، خواہ وہ پابندی کسی چیز میں ہو، اور ان لوگوں میں نہ ہو جن کے متعلق ارشاد خداوندی ہے: ﴿وَلَا تَقْبَلُوا لَهُمْ تَبَعًا وَمَا أَنزَلَ اللَّهُ قَالُوا بَلْ نَتَّبِعُ مَا آتَيْنَا عَلَيْهِ آبَاءَنَا﴾ (اور جب ان سے کہا گیا کہ اللہ نے جو کچھ اتارا ہے اس کی پیروی کرو تو انہوں نے صاف جواب دیا کہ نہیں ہم تو اسی راستہ پر چلتے رہیں گے جس پر ہم نے اپنے باپ دادا کو پایا ہے) پس جو شخص اللہ اور رسول کی اطاعت کے بجائے اپنی اور اپنے والدین کی عادت اور اپنی قوم کے رسم و رواج کی پابندی کرے گا تو وہ ان ہی اہل جاہلیت میں سے ہوگا، جو وعید خداوندی کے مستحق ہیں اسی طرح جس کے لئے کسی مسلم میں وہ صحیح راستہ اور حکم شرعی واضح ہو گیا جس کے ساتھ اللہ تعالیٰ نے اپنے رسول کو مبعوث فرمایا ہے، پھر اس نے اس کو قبول نہیں کیا، اور اپنی عادت کی طرف رجوع کیا تو وہ قابلِ مذمت اور مستحق عقاب ہے۔

ایسے عالم کے متعلق جو تحقیق و استدلال کی صلاحیت رکھتا ہو، اور یہ معلوم کر سکتا ہو کہ اس مسئلہ میں

راج قول کس کا ہے تفصیل کرتے ہوئے لکھتے ہیں:-

امالہ: ادر علی الاستدلال فقہل میوم	جو شخص استدلال پر قدرت رکھتا ہو اس کے بارے میں
علیہ التقلید مطلقاً، وقیل مجوز مطلقاً	ایک قول تو یہ ہے کہ اس کے لئے تقلید مطلقاً حرام ہے دوسرا
وقیل مجوز عند الحاجة كما اذا ضاق	قول یہ ہے کہ مطلقاً جائز ہے تیسرا قول یہ ہے کہ ضرورت کے
الوقت من الاستدلال فخذ القول	وقت جائز ہے، مثلاً وقت میں اتنی گنجائش نہ ہو کہ وہ براہ
اعدل۔	راست تحقیق کر سکے اور دلیل سے مسئلہ نکال سکے اور یہی

قول زبان منصفانہ اور قرین صواب ہے۔

ابن حنبلہ کو اجتہاد تام پر قدرت حاصل ہو اس کے لئے ان کا فیصلہ ہے کہ اگر کسی جانب اس کو نصوص نظر آئیں اور ان نصوص کا مقابلہ کرنے اور ان کو دفع کرنے والی کوئی وجہ نہ ہو تو اس کو نصوص کی پیروی لازم ہے فرماتے ہیں:-

اما اذا قدر علی الاجتهاد التام الذی	ابن لکراس کو ایسے اجتہاد تام پر قدرت حاصل ہے کہ
یستقدم معہ ان القول الآخر لیس معہ	اس کو عقین حاصل ہو جاتا ہے کہ ظاہر مسلک کی کوئی ایسی
ما یدفع بہ النص فہذا یمجب علیہ	دلیل نہیں ہے جس سے نص کو دفع کیا جاسکے تو اس پر نصوص
اتباع النصوص، وان لم یفعل کان	کی پیروی واجب ہے اگر ایسا نہ کرے گا (اور مخالف نص
متبعاً للظن وما تھوی الانفس وکان	قیاس یا مثلہ پر تقلید قائم رہے گا) تودہ این یتبعون
من اکبر العصاة بئہ ولو سولہ۔	إلا الظن وما تھوی الانفس (وہ گمان اور

خواہش نفس کی پیروی کرتے ہیں) اکا وعید قرآنی  
میں آئے گا، اور الشروع بول کا بڑا نافرمان اور گنا

کہلائے گا۔

## امام ابن تیمیہ کا عمل اور ان کا فقہی مرتبہ

جہاں تک ان کے عمل کا تعلق ہے انھوں نے بیشتر مسائل میں امام احمد بن حنبل کے مذہب و اصول پر فتویٰ دیا ہے، اکثر مسائل میں ان کی رائے اور فتویٰ ائمہ اربعہ یا ائمہ ہدیٰ میں سے کسی نہ کسی امام کے اجتہاد و فتویٰ کے مطابق ہے اور بعض مسائل میں انھوں نے اجتہاد سے کام لیا ہے اور کتاب و سنت اور اجماع و قیاس کی روشنی میں انھوں نے فتویٰ دیا ہے ان سب صورتوں کا موازنہ کرتے ہوئے ان کے متعلق صحیح یہ ہے کہ وہ مذہب حنبلی کے مجتہد منتسب تھے۔

## امام ابن تیمیہ کی دعوت اور اس کا اثر

امام ابن تیمیہ کا یہ تجدیدی کارنامہ ہے کہ انھوں نے جس طرح کتاب و سنت کو عقائد کا ماخذ بنانے کی پرزور دعوت دی اور خود کامیابی کے ساتھ اس پر عمل کیا، اسی طرح کتاب و سنت کو فقہیات و احکام کا ماخذ بنانے اور ان کو حق کا معیار قرار دینے کی طاقتور دعوت دی اور اپنے زمانہ میں اس پر عمل کر کے دکھایا اور قَاتِلَنَا زَعْمُ فِي شَيْءٍ فَرَدُّهُ إِلَى اللَّهِ وَالرَّسُولِ پر عمل کا نمونہ پیش کیا، ان کی اس دعوت نے ان فقہی دائروں و مراکز کے علمی حلقوں میں جن میں عرصہ سے نئے غور و فکر اور احکام و مسائل کے کتاب و سنت سے مقابلہ کرنے کا کام بند ہو گیا تھا اور اجتہاد و استنباط کا سلسلہ عرصہ سے سرد تھا، نئی علمی و فکری حرکت اور براہ راست کتاب و سنت کی طرف رجوع کی تحریک پیدا ہوئی، اس طرح سے انھوں نے اس صحیح اسلامی فکر کا احیاء کیا جو قرون اولیٰ میں پائی جاتی تھی اور مسلمانوں کی زندگی کی بنیاد تھی اور وہ اپنے ان تمام علمی و عملی کارناموں کی بنا پر تاریخ اسلام کی ان چیدہ شخصیتوں میں سے ہیں جن سے اللہ تعالیٰ نے اس دین کی تجدید و احیاء کا کام لیا۔ **ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ**

اے مجتہد منتسب جو فریب و اصول میں مجتہد ہو لیکن اپنے طریق استدلال و طریق استنباط میں کسی امام کے ساتھ متفق ہو اور عام طور پر اس کے دائرہ سے نہ نکلتا ہو۔ ۱۵ امام ابن تیمیہ کی فقہ کی حیثیت اور ان کی مجتہدانہ درجہ کی تفصیل معلوم کرنے کے لئے



تلاذہ و منتسبین

# شیخ الاسلام حافظ ابن تیمیہ کے تلمیذ رشید اور جانشین

## حافظ ابن قیم رحمۃ اللہ علیہ

شیخ الاسلام ابن تیمیہ کے تلاذہ و مستفیدین کی تعداد بہت بڑی ہے ان کی مصروف اور داعیانہ زندگی اور ان کی موثر و بلند شخصیت کا یہ قدر لیا نتیجہ ہے کہ وہ اپنے زمانہ پر قوت کے ساتھ اثر انداز ہوئے اور ان کے گرد تلاذہ اور معتقدین کا ایک بڑا گروہ جمع ہو جائے لیکن ان کے تلاذہ میں سے ان کے مایہ ناز شاگرد اور ان کے علوم کے مرتب و ناشر حافظ ابن قیم کو جو امتیاز و خصوصیت حاصل ہے وہ کسی کے حصہ میں نہیں آئی، وہ زندگی بھر اپنے استاد کے شریک حال اور آخری لمحہ تک ان کے رفیق رہے اور ان کے انتقال کے بعد بھی ان ملک و مشرب پر قائم اور ان کی محبت و عقیدت میں سرشار رہے ان کی علمی خدمات ان کی جلالتِ قدر اور ان کے کمالات اس کے مستحق ہیں کہ ان پر مستقل کتاب لکھی جائے اور ان کی تصنیفات اور علمی تحقیقات پر مفصل تبصرہ ہو، لیکن حیرت کی بات یہ ہے کہ ان کی زندگی کے حالات بہت کم ملتے ہیں، ان کے باکمال و نامور شاگرد حافظ ابن رجب حنبلی نے طبقات احنابلہ کے ذیل میں ان کے جو کچھ حالات لکھ دیئے ہیں، زیادہ تر وہی نقل کئے جاتے رہے ہیں، درحقیقت انہوں نے اپنی زندگی اور شخصیت کو اپنے استاد اور شیخ کی زندگی میں ایسا گم کر دیا کہ ان کا کوئی مستقل وجود اور شخصیت نظر نہیں آتی، یہاں ان کے وہ حالات زندگی درج کئے جلتے ہیں، جو مل سکے۔

## نام و نسب

محمد نام، ابو عبد اللہ کنیت، شمس الدین لقب، زرعی نسبت، والد کا نام ابو بکر بن ایوب تھا، دمشق میں پیدا ہوئے، وہیں عمر گزری، اور وہیں مدفون ہوئے ان کے والد مدرسہ جوزیہ کے مہتمم تھے، اس کی نسبت سے وہ ابن قسیم الجوزیہ اور اختصاراً ابن القسیم کہلاتے ہیں، ابن رجب کا بیان ہے کہ وہ ۶۹۱ھ میں پیدا ہوئے، الشہاب النابلسی العامر قاضی تقی الدین سلیمان، فاطمہ بنت جوہر، عیسیٰ بن مطعم، ابو بکر بن عبد الدائم وغیرہ اساتذہ وقت سے حدیث کی سماعت کی، اور مذہب حنبلی کی فقہ میں مہارت پیدا کی اور فتویٰ کا کام شروع کیا، پھر شیخ الاسلام ابن تیمیہ کا دامن ایسا پکڑا کہ مرتے وقت تک ان سے جدا نہ ہوئے، علامہ ابن کثیر لکھتے ہیں کہ جب حافظ ابن تیمیہ ۷۲۸ھ میں مصر سے واپس آئے تو حافظ ابن قسیم نے ان کی ایسی صحبت اور رفاقت اختیار کی کہ انتقال تک ساتھ نہیں چھوڑا۔

## علمی مرتبہ

حافظ ابن رجب لکھتے ہیں کہ تمام علوم اسلامیہ میں دخل تھا، لیکن تفسیر میں ان کی نظر نہیں تھی، اصول دین میں بھی وہ درجہ کمال پر پہنچے ہوئے تھے، حدیث، فقہ حدیث اور دقائق استنباط میں ان کا کوئی ہمسر نظر نہیں آتا، فقہ اور اصول فقہ اور عربیت اور علم کلام میں بھی کمال حاصل تھا، علم سلوک اور اہل تصوف کے اشارات و دقائق پر بھی وسیع نظر تھی، میں نے قرآن و سنت کے معانی اور دقائق ایمانی کا ان سے بڑا عالم نہیں پایا، وہ معصوم تو نہیں تھے، لیکن میں نے ان خصوصیات میں ان کا جیسا آدمی نہیں دیکھا۔  
علامہ ذہبی فرماتے ہیں کہ ابن القسیم کو متون حدیث و رجال حدیث کی طرف بڑی توجہ تھی، وہ فقہ

کے مطالعہ میں ہی مشغول رہتے تھے اور اس کے مسائل کو بڑے شرح و بسط سے لکھتے تھے، نحو کی تدبیر اور اصول حدیث میں بھی اچھی مہارت تھی۔

## زہد و عبادت

حافظ ابن رجب کا بیان ہے کہ وہ کثیر العبادت اور بڑے شب بیدار تھے، ان کی نماز بڑی طویل اور پرسکون ہوتی تھی، وہ ہر وقت ذکر شاغل رہتے تھے اور ان میں محبت الہی کا ایک جوش اور انابت کی ایک خاص کیفیت تھی، ان کے چہرے پر بارگاہِ خداوندی کی طرف فقر و احتیاج اور عجز و انکسار کا نور نظر آتا تھا، اس کیفیت میں ہیں نے ان کو بالکل منفرد پایا، انھوں نے کئی حج کئے، اور عرصہ تک مکہ معظمہ میں قیام کیا، اہل مکہ ان کی کثرت عبادت اور کثرت طواف کے ایسے حالات سناتے ہیں جو موجب حیرت ہیں۔

علامہ ابن کثیر اپنی تاریخ میں لکھتے ہیں کہ حافظ ابن قیم بڑی محبت کے آدمی تھے، نہ کسی سے حسد رکھتے، نہ کسی کو ایذا پہنچاتے اور نہ کسی میں عیب نکالتے، میں ان کا بڑا رفیق اور محبوب تھا، مجھے نہیں معلوم کہ پہلے زمانہ میں دنیا میں ان سے زیادہ کوئی عابد اور کثیر النوافل تھا، وہ نماز بڑی طویل پڑھتے تھے اور کعبہ و مسجدِ طیب اللہ بنا کرتے تھے، بعض اوقات ان کے اجاب ان کو ملامت بھی کرتے، لیکن وہ اس کو ترک نہیں کرتے تھے، خلاصہ کلام یہ ہے کہ مجموعی حیثیت سے اپنے امور و احوال میں ان کی نظر کم ہوگی اور

## ابتلاء و آزمائش

اپنے اتنا ذوقِ شیخ کی طرح وہ بھی ابتلاء و آزمائش اور مجاہدات کی منازل سے گزرے، آخری بار جب ان کے شیخ ابن تیمیہ قلعہ میں قید کئے گئے تو وہ بھی محبوس ہوئے اور ان سے علیحدہ رکھے گئے، شیخ کے انتقال کے بعد ان کی رہائی

ہوئی، اس پوری مدت اسارت میں وہ تلاوتِ قرآن اور اس کے معانی و تدبر و تفکر میں مشغول رہے، ابن رجب لکھتے ہیں:-

ففتح عليه من ذلك خير كثير وحصل له جانب  
عظيم من الاذواق والمواجيد الصميمة  
وتسلط ييب ذلك على الكلام في علوم  
اهل المعارف والدخول في غوامضهم  
وتصانيفه مُثَلَّثَةٌ بِذَلِكَ  
اس سے ان کو بڑا نفع حاصل ہوا، ان کو اذواق و  
مواجید صحیحہ کا ایسا حصہ ملا جس سے اہل معارف  
کے علوم اور ان کے غوامض و دقائق کا سمجھنا اور  
سمجھانا ان کے لئے آسان ہو گیا، ان کی تصنیفات  
ان مضامین سے لبریز ہیں۔

## ان کے تلامذہ اور معاصرین کا اعتراف

علماء کی ایک بڑی جماعت نے امام ابن تیمیہ کی زندگی میں اور ان کے انتقال کے بعد ان سے علم حاصل کیا اور استفادہ کیا، فضلاء و عصران کی بڑی عزت کرتے تھے اور ان کے تلامذہ کو شرف سمجھتے تھے، ان کے تلامذہ میں ابن عبدالمادی اور ابن رجب جیسے اکابر ہیں، قاضی برہان الدین زرعی کا ان کے متعلق مقولہ ہے کہ اس وقت آسمان کے نیچے ان سے زیادہ وسیع العلم آدمی نظر نہیں آتا۔

## تدریس و تصنیف

حافظ ابن قیم نے عرصہ تک مدرسہ صدریہ میں درس دیا، جو زرعی کی امامت مدت تک ان کے سپرد رہی، انھوں نے اپنے قلم سے بکثرت کتابیں لکھیں، ابن رجب کہتے ہیں کہ ان کو کتابت و مطالعہ و تصنیف اور کتابوں کی خریداری کا بڑا شغف تھا، اس شوق کا نتیجہ تھا کہ انھوں نے ایک بڑا کتب خانہ جمع کر لیا جس میں بہت سی کتابیں ان کے ہاتھ کی نقل کی ہوئی تھیں۔

## ان کی تصنیفات کی خصوصیت

ان کی تصنیفات حسن ترتیب اور تالیفی سلیقہ میں اپنے شیخ حافظ ابن تیمیہ کی تصنیفات سے بھی ممتاز ہیں۔

اس کے علاوہ ان کی کتابوں میں تصوف کی صلاوت، عبارت کی سلاست اور دل آویزی زیادہ پائی جاتی ہے۔  
یہ غالباً ان کے مزاج کا نتیجہ ہے جس میں جلال سے زیادہ جمال ہے۔

## اہم تصنیفات

ان کی تصنیفات کی فہرست طویل ہے ان میں سے اہم کتابیں حسب ذیل ہیں: "تہذیب سنن ابی داؤد"  
"مدارج السالکین بین منازل آیاتک نعبد و آیاتک نستعین" (یہ شیخ الاسلام عبد الشہارہ نصاریٰ ہروی کی ترمیم اور تفسیر ہے)  
کی شرح ہے اور تصوف و سلوک کی بہترین کتابوں میں ہے) زاد المعاد فی ہدی خیر العباد (اہم اس پر مفصل تبصرہ  
کریں گے) "جلاء الافہام فی الصلوٰۃ والسلام علی خیر الانام" اعلام الموقعین عن رب العالمین (یہ فقہاء و  
اہل فتویٰ و حدیث سے اشتغال رکھنے والوں کے لئے معلومات کا انقدر خزانہ اور ان کی بہترین تصنیفات  
میں سے ہیں) الکافیۃ الشافیہ فی الانتصار للفرقة الناجیۃ، الصواعق المرسلۃ علی الجہمیۃ و المعطلۃ، حادی  
الارواح الی بلاد الافراح (جنت کے وصف اور حالات میں اعلام الموقعین کے حاشیہ پر) کتاب الداء  
والدواء، مفتاح دار السعادة، اجتماع الجیوش الاسلامیہ علی غزو المعطلۃ و الجہمیۃ، عدۃ الصابریین و ذقیر  
الشاکرین، بدائع الفوائد، الکلم الطیب و العمل الصالح، تحفۃ الودود بلحکام للولود، کتاب الروح، شفاء  
العلیل فی مسائل القضاء و القدر و الحکمة و التعلیل، نفحة الوداح و تحفۃ الافراح، الفوائد، الطرق الحکیہ  
فی النیاسۃ الشرعیۃ، الجواب کافی لمن سأل عن الدواء الثانی، روضۃ المحبین و نزہۃ المشائقین، اغاثۃ  
اللہمان فی مکائد الشیطان، طریق الہجرتین و باب السعادتین۔

## وفات

۲۳ رجب ۷۹۱ھ میں چہار شنبہ کے دن رات کو انتقال کیا، اگلے روز ظہر کی نماز کے بعد جامع مسجد میں

ناز جنازہ پڑھی گئی اور الباب الصغیر کے مقبرہ میں دفن ہوئے زخمہ اللہاء درفع درجاتہ۔

## زاد المعاد

حافظ ابن قیم کثیر التصانیف علماء میں سے ہیں، کثرت تصنیف اور حسن تصنیف دونوں ان کی خصوصیات میں سے ہیں ان کی تصنیفات میں سے متعدد کتابیں اس کی مستحق ہیں کہ ان کا مفصل تعارف کرایا جائے، اور ان کے مضامین اور فوائد کی تلخیص کی جائے، لیکن اس کے لئے ایک مستقل تصنیف درکار ہے، اور اس کا صحیح محل حافظ ابن قیم کی مستقل سیرت و سوانح ہے، ان کی تصنیفات میں سے علمی حیثیت سے اعلام الموقعین اور ذوقی و اصلاحی لحاظ سے مدارج السالکین یا اغاثة اللفغان اس کی مستحق ہے کہ اس پر اس طرح سے تبصرہ اور اس کا مفصل تعارف کرایا جائے جس طرح ہم نے اس کتاب میں امام ابن تیمیہ کی الجواب الصحیح اور التردی علی المنطقیین کا کیا ہے، لیکن ہم یہاں تعارف و تبصرہ کے لئے ان کی جلیل القدر اور شہرہ آفاق تصنیف زاد المعاد فی ہدی خیر العباد کو منتخب کرتے ہیں، اس لئے کہ ان کی اکثر تصنیفات کی خصوصیات کی جامع اور بیک وقت سیرت، حدیث، فقہ، علم کلام اور تصوف و احسان کی کتاب ہے، عمل و اصلاح کے لئے احياء العلوم کے بعد شاید کوئی ایسی جامع کتاب نہیں لکھی گئی، تحقیق و استناد اور کتاب سنت کے مطابق کے لحاظ سے اس کو احياء العلوم پر بھی ترجیح حاصل ہے، ایسا معلوم ہوتا ہے کہ مصنف نے ایک ایسی کتاب کے لکھنے کا ارادہ کیا ہے، جو بڑی حد تک دینیات کے کتب خانہ کی قائم مقامی کر سکے، اور ایک مرتبی، مرشد اور فقیہ و محدث کا کام دے سکے، جن لوگوں پر حدیث کا ذوق غالب رہا ہے، اور جن کو سنن و آداب نبوی کے اتباع کی حرص، اور اہتمام رہا ہے، ان کو اس کتاب سے بڑا شغف رہا ہے، اور انہوں نے اس کو اپنا چراغ راہ، رفیق طریقی اور زاد سفر سمجھا ہے، یہ کتاب ہندوستان میں سب سے پہلے ۱۲۹۸ھ اور مصر سے ۱۳۲۳ھ میں شائع ہوئی، ہندوستانی ادیشن بڑے سائز کے

لے مشہور قیاس سنت اور متبوع عالم مولانا سید عبداللہ غزنوی کی سیرت میں ہے کہ زاد المعاد کی طلب میں دل کے جوش سے زاری کرتے

تھے اور فرماتے تھے یا ارحم الراحمین زاد المعاد کو میری آخرت کا گوشہ بنا (ص ۲۴)

۹۳۷ صفحے اور مہری اڈیشن باریک ٹائپ کے ۹۳۶ صفحات میں ختم ہوا ہے کتاب کے شروع میں مصنف نے لکھا ہے:-

یہ چند مضامین میں جن کی واقفیت ہر اس شخص کے لئے ضروری ہے جس کو اپنے پیغمبر صلی اللہ علیہ وسلم

کی معرفت آپ کی سیرت اور آپ کے اخلاق و عادات سے واقف ہونے کا ذرا بھی اہتمام ہو،

یہ ایسی حالت میں لکھے گئے ہیں کہ دل تھکا ہوا ہے اور علم کی پونجی قلیل ہے اس کی تحریر کی نوبت

قیام کے بجائے سفر کی حالت میں پیش آئی ایسی حالت میں کہ قلب منتشر و پراگندہ، کجی مفقود، کتاب میں جسے

رجوع کیا جاسکے ناپید اور ایسے اہل علم جن سے علمی استفادہ و مذاکرہ کیا جاسکے نایاب ہیں!

مصنف کا یہ بیان اگر کتاب کی ابتداء اور بعض ابواب و فصول کے متعلق ہے تو چنداں موجب حیرت

نہیں لیکن اگر پوری کتاب کے متعلق ہے تو یہ نہایت حیرت انگیز بات ہے اس لئے کہ کتاب میں حدیث کے

متون و اسانید اور رجال کی جو مفصل بحثیں سیرت و تاریخ کی جو جزئیات اور مسائل و احکام میں جو حدیث تازہ

و فقہانہ کلام ہے اس سے ایک عام ناظر ہی اندازہ کر سکتا ہے کہ یہ کتاب ایک نہایت وسیع و عظیم الشان

کتب خانہ میں بیٹھ کر تصنیف کی گئی ہے اگر یہ صحیح ہے کہ ساری کتاب حالت سفر میں لکھی گئی ہے تو یہ تسلیم کرنا پڑتا

ہے کہ اس کے مصنف کو علوم اسلامیہ بالخصوص حدیث و فقہ پر حیرت انگیز عبور حاصل تھا اور علوم دینیہ

کا کتب خانہ ان کے سینہ میں محفوظ تھا، اور وہ اپنی قوتِ حفظ و استحضار میں محدثین متقدمین کی یادگار اور

اپنے باکمال و نادرہ روزگار اتاذ کے صحیح جانشین و نمونہ تھے، حافظ ابن قیم نے اس کتاب کے شروع میں

بعثت نبوی اور مراتب وحی کی تفصیل بیان کی ہے، مراتب وحی اور الواوایع وحی کے سلسلہ میں انھوں نے

جو استیعاب کیا ہے وہ سیرت کی عام کتابوں میں نہیں ملتا، پھر وہ مدارج بیان کئے ہیں جن سے آنحضرت

صلی اللہ علیہ وسلم کی دعوتِ اسلام گذری، اسمائے مبارک اور ان کے معانی اور نکات پر انھوں نے

حسب معمول و بسع و لطیف بحث کی ہے اس پورے سلسلہ میں اپنی اور اپنے شیخ کی عادت کے مطابق بکثرت

فقہی و نحوی مسائل و نکات اور بعض وجدانی اور ذوقی مسائل لکھ دیئے ہیں، اسی سلسلہ میں انہوں نے سیرت کے عام معلومات اور ذاتِ نبوی سے تعلق رکھنے والی تفصیلات و جزئیات جمع کر دی ہیں، اور اخلاق و شمائل، عادات و معمولات کا اچھا ذخیرہ جمع کر دیا ہے، اس کے بعد انہوں نے آپ کی عبادات، ہیبت، صلوة اور اس کے سنن اور عادات کی دقیق تفصیلات پیش کی ہیں، جو ان کے وسیع و دقیق مطالعہ حدیث کا خلاصہ اور ان کے علم کا پتھر ہے، اس سلسلہ میں ان کا محدثانہ رنگ اور محققانہ طرز صاف جھلکتا ہے، اس ضمن میں اصولِ فقہ اور اصولِ حدیث کی بعض نازک بحثیں اور فنِ رجال کی بعض قیمتی معلومات بھی آگئی ہیں، کتاب کے یہ ابواب جو عبادات اور ارکانِ اربعہ سے متعلق ہیں، محض کتابِ احکام یا فقہ و خلاف کی کتاب بن کر نہیں رہ گئے ہیں، ان میں جا بجا مصنف نے بڑے وجدانگیر اور ایمان آفریں ذوقی و وجدانی مضامین اوڑھ لیں، علمی نکات شامل کر دیئے ہیں، زکوٰۃ و صدقہ کے باب میں انہوں نے لکھا ہے کہ آنحضرت صلی اللہ علیہ وسلم تمام مخلوقات میں سب سے زیادہ مخرج الصدقات مطہن النفس اور سرور القلب تھے، اس لئے کہ صدقہ اور حسن سلوک کو مخرج صدر کے باب میں بڑا دخل ہے، اللہ تعالیٰ نے نبوت و رسالت اور ان کے خصائص و توابع کے لئے آپ کا سینہ مبارک پہلے ہی کھول دیا تھا، اور حسی طور پر آپ کا مخرج صدر فرمایا تھا، اور سینہ مبارک سے شیطان کے حصّہ کو بالکل خارج کر دیا تھا، ان اخلاق (سخاوت و بذل و ایثار) سے اس مخرج صدر میں اور اضافہ ہوا، اس کے بعد وہ تفصیل سے سیرتِ نبوی پر اس لحاظ سے نظر ڈالتے ہیں، اور مخرج صدر کے اسباب کا جائزہ لیتے ہوئے لکھتے ہیں:۔

”شرح صدر کے بہت سے اسباب ہیں، اور وہ آنحضرت صلی اللہ علیہ وسلم کو بدرجہ کمال

و تمام حاصل تھے، شرح صدر کا سب سے قوی و اہم سبب توحید ہے، وہ جس قدر کامل اور قوی

ہوگی، اتنی ہی شرح صدر زیادہ ہوگا، اللہ تعالیٰ ارشاد فرماتا ہے: أَفَمَنْ شَرَحَ اللَّهُ صَدْرَهُ



لِلْإِسْلَامِ فَتَمَّ عَلَى نُورٍ مِّن رَّبِّيَّهِ" (بھلا جس کا سینہ کھول دیا، اللہ نے اسلام کے لئے تو وہ اجالے میں ہے اپنے رب کی طرف سے) نیز ارشاد ہے "فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ" وَمَنْ يُرِدْ أَنْ يُضِلَّهُ يَجْعَلْ صَدْرَهُ ضَيِّقًا حَرَجًا كَأَنَّمَا يَصْعَدُ فِي السَّمَاءِ" (جو جس کو چاہے اللہ کے لئے، کھول دے اس کا سینہ فرمانبرداری کے لئے، اور جس کو چاہے کہ راہ سے بھلا دے اس کا سینہ تنگ کر دے تنگ بند گویا زور سے چڑھتا ہے آسمان پر) پس ہدایت اور توحید شرح صدر کے عظیم ترین اسباب میں سے ہے، اور شرک و کفر اسی سینہ کی تنگی اور کشمکش اور تکدر کا بہت بڑا سبب ہے اسی طرح شرح صدر کا ایک سبب وہ نور ہے جو اللہ تعالیٰ بندہ کے دل میں داخل فرمادیتا ہے اور وہ نور ایمان ہے جو سینہ کو وسیع اور شرح اور قلب کو شاداں اور فرحاں رکھتا ہے جب یہ نور بندہ کے دل سے غائب ہو جاتا ہے تو دل میں تنگی اور انقباض پیدا ہو جاتا ہے اور بندہ کو ایسا محسوس ہونے لگتا ہے کہ وہ ایک تنگ تاریک قید خانہ میں گرفتار اور ایک تکلیف دہ شکنجہ میں کسا ہوا ہے ترمذی کی روایت ہے کہ رسول اللہ صلی اللہ علیہ وسلم نے ارشاد فرمایا "إِذَا دَخَلَ النُّورَ الْقَلْبَ انْفَسَمَ وَانْشَرَحَ قَالُوا وَمَا عِلْمُهُ ذَلِكَ يَا رَسُولَ اللَّهِ قَالَ الْإِبَابَةُ إِلَى دَارِ الْخُلُودِ وَالْتِمَانِي عَنْ دَارِ الْغُرُورِ وَالِاسْتِعْدَادُ لِلْمَوْتِ قَبْلَ نَزْوَلِهِ" (جب نور دل میں داخل ہوتا ہے تو دل کھل جاتا ہے اور شرح ہو جاتا ہے، صحابہ کرام نے عرض کیا یا رسول اللہ اس کی علامت کیا ہے فرمایا دار بقا کی طرف شوق اور شوق اور دار فنا سے بے رغبتی اور وحشت اور موت کی آمد سے پہلے موت کی تیاری) انسان کو جس قدر اس نور کا حصہ ملتا ہے اسی کے بقدر وہ شرح صدر کی دولت سے مالا مال ہوتا ہے اسی طرح حتیٰ توہمے بھی شرح صدر اور حتیٰ ظلمت سے ضیق صدر اور دل میں تنگی اور انقباض پیدا ہوتا ہے اور ان ہی ابتداء شرح صدر میں ایک علم بھی ہے وہ سینہ کو شرح اور وسیع کرتا ہے، یہاں تک کہ عالم کا سینہ دنیا سے زیادہ وسیع ہو جاتا ہے اس کے بالمقابل جہل سے دل میں تنگی اور انقباض پیدا ہوتا ہے جس قدر بندہ کا

علم وسیع ہوتا ہے اسی قدر اس کا سینہ فراخ اور قلب منشرح ہوتا ہے لیکن یہ دولت ہر عالم کے نصیب میں نہیں، یہ صرف اس علم کی خاصیت ہے جو رسول اللہ صلی اللہ علیہ وسلم سے بطریق وراثت چلا آ رہا ہے اور وہ علم نافع ہے جن لوگوں کو یہ علم نافع حاصل ہوتا ہے وہ سب سے زیادہ منشرح، وسیع القلب، خوش اخلاق اور خوش عیش ہوتے ہیں ایک سبب انابت الی اللہ ہے یعنی پورے دل سے اس کے ساتھ محبت کرنا۔ اس کی طرف توجہ اور رجوع اور اس کی عبادت سے لطف حاصل کرنا، واقعہ یہ ہے کہ اس سے زیادہ کوئی چیز الشراح اور سرور پیدا کرنے والی نہیں اگر تم کو کبھی یہ دولت نصیب ہو تو تمہاری زبان سے بے اختیار نکل جائے گا اگر جنت میں بھی یہی حالت نصیب ہوئی تو بڑا عیش ہے محبت کو شرح صدر، اطمینان نفس اور عیش قلبی میں بہت بڑا دخل ہے اس کا اندازہ اسی شخص کو ہو سکتا ہے جس نے کبھی اس کا لطف اٹھایا ہو جس قدر محبت قوی اور شدید ہوگی، سینہ فراخ اور شرح ہوگا، دل اسی وقت تنگ اور کدتر ہوگا جب بیکاروں اور اس دولت محروم لوگوں پر نظر پڑے گی ان کی دید آنکھ کی کھٹک اور ان کی صحبت روح کا بخار ہے، اسی کے بالمقابل انقباض و کدتر کا ایک بہت بڑا سبب شر تعانے سے اعراض اور اس کی غیر اللہ کے ساتھ گرفتاری اور اسیری اور ذکر اللہ سے غفلت اور ماسوی اللہ سے محبت ہے اس لئے کہ جس کو جس ماسوی سے محبت ہوتی ہے اسی کے ہاتھوں اس کو دکھ دیا جاتا ہے اور اس کا دل اس غیر کی محبت میں برابر فقیر اور گرفتار رہتا ہے اور دنیا میں کوئی شخص اس سے زیادہ بدبخت اس سے زیادہ بد مزہ اور بے لطف اس سے زیادہ محروم و بے نصیب اور اس سے زیادہ خستہ دل اور تفتہ جگر نہیں ہوتا ہے حقیقت میں محبت کی دو قسمیں ہیں ایک محبت وہ ہے جو دنیا کی جنت نفس کا سرور قلب کی لذت، روح کا عیش اس کی غذا اور دوا بلکہ اس کی زندگی اور اس کی آنکھوں کی ٹھنڈک ہے اور وہ خدائے وحدہ لا شریک کی پورے دل کے ساتھ محبت میلان و ارادہ کی تمام

توڑوں کا اس کی طرف انجذاب اور کشش ہے اور ایک محبت وہ ہے جو روح کا عذاب نفس کی کلفت، قلب کا جیل خانہ اور سینہ کی تنگی اور درد و حرمان، کلفت و تعب کا سبب ہے اور وہ ماسویٰ کی محبت ہے، شرح صدر کا ایک سبب ہر حالت اور ہر موقع پر دوام ذکر ہے، ذکر کو انشراح صدر میں عجب دخل ہے اور اس سے دل کو عجیب اطمینان و سرور حاصل ہوتا ہے، اسی طرح غفلت کو دل کی تنگی، انقباض اور کلفت و اذیت میں بڑا دخل ہے، ایک سبب مخلوق پر احسان اور مال و جاہ، بدن اور انواع احسان سے نفع پہنچانے کی طبیعت ہے، کریم اور محسن انسان بڑا انشراح الصدور، مطمئن النفس ہوتا ہے اور اس کو بڑا قلبی سرور اور سکون حاصل ہوتا ہے، وہ بخیل جس میں احسان کا مادہ نہیں ہے بڑا دل تنگ، بد حال اور مغموم رہتا ہے، رسول اللہ صلی اللہ علیہ وسلم نے صدقہ کرنے والے صاحب یتیم کی مثال دی ہے کہ ایک شخص پر پوہے کی ڈوڑرہیں ہیں، وہ جب صدقہ کا ارادہ کرتا ہے زرہ کھل جاتی ہے اور پھیل جاتی ہے، یہاں تک کہ اس کے کپڑے زمین پر لوٹتے ہیں، اور اس کے قدموں کے نشان ٹٹے چلے جاتے ہیں، اور بخیل کا حال یہ ہے کہ زرہ کی ہر کڑی اس کے جسم سے چپٹ جاتی ہے، اور اس میں کوئی وسعت و فراخی نہیں پیدا ہوتی، شرح صدر کا ایک سبب شجاعت ہے، مرد شجاع بڑا انشراح الصدور فریخ و وصلہ اور وسیع القلب ہوتا ہے، اس کے بالمقابل بزدل بڑے چھوٹے دل کا ہوتا ہے، جس کو فرحت و سرور اور لذت و عیش میں سے صرف اتنا حصہ ملتا ہے، جتنا حیوانات و بہائم کو نصیب ہے، باقی روحانی سرور و لذت اور فرحت و مسرت سے بزدل بالکل ہی محروم ہوتا ہے، جیسے بخیل، اللہ سے اعراض کرنے والا، اس کے ذکر سے غافل، اس کی ذات و اسماء و صفات اور اس کے دین سے بے خبر اور ماسوا اللہ کا گرفتار، اس دولت سے بے نصیب رہتا ہے، یہی عیش و سرور قبر میں جا کر باغ و بہار بن جاتا ہے، اور یہی دل تنگی اور انقباض وہاں پہنچ کر عذاب و جیل خانہ کی شکل میں نظر آتا ہے، انسان کا قبر میں وہی حال ہوگا، جو قلب کا سینہ میں یہاں حال ہے، یہاں کا عیش وہاں کا عیش، یہاں کا عذاب اور گرفتاری وہاں کا

عذاب اور گرفتاری اور یہاں کی آزادی وہاں کی آزادی ہے، باقی عارضی طور پر اہل ایمان و یقین کو یہاں (کسی اتفاقی واقعہ یا خارجی سبب، فقر، مخالفت، امراض وغیرہ کی وجہ سے) جو ایک طبعی تکترو انقباض حاصل ہوتا ہے اور اہل کفر و غفلت کو (دولت و حکومت اور حیوانی لذتوں کی وجہ سے) جو وقتی سرور لطف اور لذت حاصل ہوتی ہے اس کا اعتبار نہیں، اعتبار اس کیفیت کا ہے جو ملکہ بن جائے اور قلب میں دائمی طور پر پائی جائے، ایک سبب قلب کا ان صفات مذمومہ سے پاک صاف ہونا ہے، دل کی تنگی اور بے تکلیف کا سبب ہوتی ہے اور قلب کی شفاء اور عافیت سے مانع ہوتی ہے انسان اگر شرح صدر کے اور اسباب پیدا کرے اور ان اوصاف مذمومہ کو قلب سے خارج نہ کرے تو اس کو شرح صدر کی دولت کا کوئی بڑا حصہ حاصل نہیں ہو سکتا، زیادہ سے زیادہ یہ ہو گا کہ اس کے اندر دو ماتے باقی رہیں گے جو وقتاً فوقتاً اس کے دل پر حملہ کرتے رہیں گے، ایک سبب یہ ہے کہ انسان غیر ضروری چیزوں کا دیکھنا، غیر ضروری کلام، غیر ضروری باتوں کا سنا اور بے فائدہ اور بے مقصد ملنا جلنا، کھانا پینا، سونا چھوڑ دے اس لئے کہ بیزوائڈ قلب کے لئے آلام و مصائب بن جاتے ہیں جو اس کو تنگ اور منقبض کر دیتے ہیں، اور دل ان سے تکلیف پاتا ہے، دنیا اور آخرت کے عذاب کا بڑا حصہ انہی چیزوں کا نتیجہ ہے، بجان الشربو شخص ان تمام وادیوں میں سرپٹ دوڑتا ہے، وہ کیسا بے حال، پراگندہ بال اور تنگ دل رہتا ہے، اس کے بالمقابل اس شخص کی خوشحالی اور خوش دلی کا کیا ٹھکانا ہے، جو خصائل محمودہ میں سے ہر خصلت کے متصف اور ان صفات محمودہ کو ہمیشہ اپنے پیش نظر رکھے، اسی گروہ کی شان میں اِنَّ الْاَبْرَارَ لَفِي نَعِيمٍ اور پہلے گروہ کی شان میں اِنَّ الْعَجَّازَ لَفِي جَحِيمٍ وارد ہوا ہے، ان دونوں حالتوں کے درمیان بہت سے مراتب اور درجے ہیں، اور ان کے درمیان ایسا تفاوت ہے جس کا صحیح اندازہ صرف اللہ تعالیٰ ہی کر سکتا ہے، خلاصہ کلام یہ ہے کہ جناب رسول اللہ صلی اللہ علیہ وسلم ہر اس صفت میں جس سے شرح صدر و وسعت قلب، خشکی چشم اور حیات روح حاصل ہوتی ہے، مخلوق تیار

خداوندی میں سب سے زیادہ کامل اور سب سے زیادہ بڑھے ہوئے تھے، اسی کے ساتھ آپ کو حسی و جسمانی طور پر بھی

وہ شرح صدر حال تھا جس میں آپ کا کوئی شریک نہیں، مخلوق میں جو شخص آپ کا جتنا زیادہ پیرو ہوگا، اور اتباع

نبوی کی جس میں جتنی زیادہ شان نمایاں ہوگی، اتنی ہی زیادہ اس کو شرح صدر لذت و انبساط کی دولت

حاصل ہوگی، آپ شرح صدر رفع ذکر اور وضع ذکر کے اعلیٰ ترین مقام اور نقطہ عروج و کمال پر فائز تھے،

آپ کے پیروں اور تبعین کو آپ کی پیروی اور اتباع کے بقدر اس دولت سے حصہ ملتا رہے گا۔<sup>۳</sup>

مصنف نے اس کا بھی اہتمام کیا ہے کہ عبادات و ارکان و احکام کے مسائل بیان کرنے سے پہلے

ان کی حکمت اور ان کے فوائد و اسرار بھی بیان کر دیں، اور اس سلسلہ میں انہوں نے بڑے جامع اور دلنشین

طریقہ پر حکمت تشریح اور ان عبادات و ارکان کے حکم و فوائد اور ان کی تشریح کی تاریخ بیان کی ہے، اس کا

ایک نمونہ یہاں پیش کیا جاتا ہے، صوم کے متعلق لکھتے ہیں:-

سیمام (روزہ) سے مقصود نفس کا خواہشات نفسانی سے روکنا اور ان چیزوں سے رکنے کی عادت

پیدا کرنا ہے، جن کا انسان خوگر ہے، اور جن سے وہ مانوس ہے، اور اس کی قوت شہوانی میں اتنا

اعتدال پیدا کر دینا جس سے اس کے اندر ان چیزوں کے حصول کا جذبہ پیدا ہو جو اس کے لئے

باعث سعادت اور عیش جاودانی کا سبب ہیں، اور ان چیزوں کے قبول کرنے کا جن سے اس کی صفائی

اور ترقی ہو، اور جن میں اس کی حیات ابدی ہے، نیز بھوک اور پیاس کا مقابلہ کرنے کی قوت پیدا کرنا ہے،

روزہ خالی معدوں کی یاد تازہ کرتا ہے، اور بتلاتا ہے کہ ان مساکین اور فاقہ کشوں پر کیا گزرتی ہے،

لے واضح رہے کہ یہ شرح صدر شوق صدقہ کا ایک لازمی نتیجہ ہے جس کو تمام محققین اہل سنت اور علماء سیرت تسلیم کرتے ہیں اور جس کا تذکرہ

حافظ ابن قیم نے بھی زاد العاد میں کیلئے ہے۔ <sup>۴</sup> الْمَرْشُوحُ لَدَىٰ مَذْرَبٍ وَهُوَ مَعْنَا عِلَّةٌ وَرَزَقَ الَّذِي انْقَضَ ظَهْرُهُ

وَرَقَعْنَا لَكَ ذِكْرًا (کیا ہم نے نہیں کھول دیا، تمہارا سینہ، اور اتار دیا تم سے تمہارا بوجھ جس نے توڑی تھی پیٹہ تمہاری، اور اونچا کیا

مذکور تمہارا) ۲۵ صفحہ ۱۵۸ تا ۱۶۰ حصہ اول (نظامی) ۱۵۶-۱۵۵ (سینیہ مصر)

جن کو معدوں کی آگ بجھانے اور اپنے جگر کو ٹھنڈا کرنے کے لئے سارا ان نصیب نہیں روزہ کھانے پینے پر پابندی عائد کرنے اور اس کے استعمال کو محدود کر دینے کے ذریعہ شیطان کو انسان کی زندگی میں تصرف کرنے اور من مانی کارروائی کرنے سے روک دیتا ہے اور انسان اس کی برکت سے اپنی طبیعت کا ایسا تابع فرمان نہیں رہ جاتا کہ ہر دم اس کی پیروی کرتا ہے اور اپنے معاش و معاد کا کچھ خیال نہ کرے وہ ہر عضو انسانی میں سکون پیدا کرتا ہے، یہی قوت اور کشتی سے روکتا ہے انسانی خواہشات کو لگام دیتا ہے، وہ مقین کی لگام، نفس و روح کی محرک آرائی میں زندہ اور سپر اور برابر و مقربین کی ریاضت ہے انسان کے تمام اعمال میں وہ رب العالمین کا حصہ خاص ہے ایک روزہ دار کرتا کیا ہے، یہی کہ اپنی خواہش اور اپنا کھانا پینا اپنے معبود کی خاطر چھوڑ دیتا ہے اس لئے روزہ الشکر کی رضا و محبت اور نفس کے محبوب اور نفسانی لذتوں کے ترک اور ایک ایثار و قربانی کا نام ہے اور وہ بندہ اور الشکر کے درمیان ایک راز ہے جس پر کوئی دوسرا مطلع نہیں ہو سکتا، دوسروں کو اس کا تو پتہ چل سکتا ہے کہ روزہ دار نے روزہ توڑنے والی چیزوں کو ترک کر دیا، لیکن یہ کہ روزہ دار نے کھانا پینا، اور اپنی خواہشات اپنے معبود کی خاطر چھوڑی ہیں، یہ ایک قلبی کیفیت ہے اور بندہ کا ایک راز ہے جس پر کوئی انسان مطلع نہیں ہو سکتا، اور یہی صوم کی حقیقت ہے روزہ کو ظاہری جوارح اور باطنی قوی کی حفاظت میں مجیب دخل ہے، روزہ ان تو فاسدہ سے ایک پرہیز ہے جو جب انسان پر پورا قبضہ و استیلا حاصل کر لیتے ہیں تو اس میں فساد پیدا کرتے ہیں اسی طرح وہ ان موادِ دنیہ کو خارج کرتا ہے جو نفس کی صحت میں نخل ہیں پس روزہ لیکر ہی وقت میں قلب و جوارح کی صحت کی حفاظت بھی کرتا ہے اور اس کی اس کھوئی ہوئی صحت کو بھی واپس لاتا ہے جو خواہشات کے انہماک میں ضائع کر دی تھی، اس لئے تقویٰ کا بہت بڑا معاون ہے اور اسی لئے ارشاد ہے: يَا أَيُّهَا الَّذِينَ آمَنُوا كَلِمَاتٌ عَلَيْكُمْ الصِّيَامُ كَمَا كُنْتُمْ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ (اے ایمان والو! حکم ہوا تم پر روزہ کا جیسے حکم ہوا تھا تم سے ان لوگوں پر

شاید پرہیزگار بن جاؤ) اور اسی لئے حضرت صلے اللہ علیہ وسلم نے فرمایا "الصَّوْمُ جَنَّةٌ" (روزہ ایک جنت کا حال ہے) اور اسی لئے آپ نے ایسے شخص کو جس پر حسی خواہش کا غلبہ ہو، اور اس کو نکاح کی قدرت نہ ہو روزہ رکھنے کا حکم دیا ہے، روزہ کی مصلحتیں اور فوائد جب ایسے ظاہر و باہر ہیں کہ عقل سلیم اور فطرت مستقیم ان کا آسانی شاہدہ و احساس کر سکتی ہے تو اللہ تعالیٰ نے روزہ کو اپنے بندوں کے لئے رحمت و احسان اور ایک پرہیز اور محافظہ و پیرے دار کی حیثیت سے شروع فرمایا، آنحضرت صلے اللہ علیہ وسلم کا طریق عمل اس کے بارے میں بہترین اور مکمل ترین طریق عمل ہے، جو ایک طرف سب سے زیادہ پہلے دوسری طرف حصول مقصد کا سب سے بہتر ذریعہ ہے، چونکہ نفوس انسانی کا اپنے الوفا و مرغوبات سے رکتا ایک بڑا دشوار کام ہے، اس لئے اس کی فرضیت میں جلدی نہیں کی گئی، بلکہ ہجرت کے بعد وسط اہام میں اس کی فرضیت نازل ہوئی، جب کہ طبیعتیں توحید و نماز کی خوگر اور احکام قرآنی سے بخوبی ماہوس ہو گئی تھیں، روزہ کی فرضیت سب سے پہلی میں ہوئی، اس طرح رسول اللہ صلے اللہ علیہ وسلم کی حیات مبارکہ میں تو ایسے رمضان آئے جن میں آپ نے روزہ رکھا، اور اس کی فرضیت میں بھی تدریج و تیسرے سے کا لیا گیا، پہلے وہ اس طرح فرض ہوا کہ مسلمان کو اس کا اختیار تھا کہ چاہے وہ روزہ رکھے، چاہے ایک مسکین کو کھانا کھلاوے، پھر یہ اختیاری حالت جاتی رہی اور روزہ قطعی طور پر فرض ہو گیا، اور مذہب کا حکم صرف ایسے بوڑھے اور عورت کے لئے رہا جو روزہ کی طاقت نہیں رکھتے، یہ دونوں روزہ چھوڑ سکتے ہیں، اور ہر دن کے بدلے میں ایک مسکین کو کھانا کھلا سکتے ہیں، بعض و مسافر کے لئے اس کی اجازت دی گئی کہ روزہ نہ رکھیں اور قضا کر لیں، اور حاملہ عورت اور دودھ پلانے والی عورت کے لئے بھی رخصت ہے، اگر ان کو اپنے یا اپنے بچے کی جان کا اندیشہ ہو۔

کتاب کا سورۃ الآراحمہ اور مصنف کے علمی تجربہ و وسعت نظر اور استحضار کا روشن ثبوت حج کا باب کا

لے تفصیلات و جزئیات کے لئے ملاحظہ ہوں کتب فقہ - ۱۶ ص ۱۶۱-۱۶۱ نظامی

حج اور اس کے متعلقات اور حج نبوی اور اس کے احکام کے متعلق ایسی محققانہ مبسوط بحث اور ایسا بڑا علمی ذخیرہ اور کتاب میں اس کو تاح نظر کی نظر سے نہیں گزرا، یہ حصہ مصری ایڈیشن کے صفحہ ۱۸۰ سے صفحہ ۳۲۹ تک یعنی ۶۹ صفحات پر پھیلا ہوا ہے، اس سلسلہ میں آنحضرت صلی اللہ علیہ وسلم کے حجۃ الوداع کی مفصل کیفیت اور مدینہ کے خروج سے لے کر واپسی تک کی مفصل و سلسلہ روداد سفر پیش کر دی ہے اور وہ حدیث کے مختلف ذخیروں کا خلاصہ اور روایات صحیحہ اور جزئیات مختلفہ کا بہترین مجموعہ ہے، اس باب میں انہوں نے حج کے بہت سے اختلافی مباحث اور مختلف فیہ مسائل پر روشنی ڈالی ہے اور حدیث کی روشنی میں آزادانہ اور مجتہدانہ فیصلہ کیا ہے اس میں وہ کسی ایک مذہب فقہی کے پابند نہیں معلوم ہوتے، مثلاً باوجود جنسلی ہونے کے وہ بڑے مدلل طریقہ پر ثابت کرتے ہیں کہ آنحضرت صلی اللہ علیہ وسلم نہ مفرد تھے، نہ متمتع، بلکہ قارن تھے، پھر آپ کے حج قرآن کی کیفیت میں متقدمین و متاخرین سے جو اختلافات اور اغلاط واقع ہوئے ہیں ان کی نشاندہی کرتے ہیں اور ان کا ماخذ اور عند لکھتے ہیں، نیز اکابر علماء کو حج نبوی کے بارے میں زمانہ قدیم و جدید میں جو اوہام پیش آئے ہیں اور بڑے بڑے محققین و علماء نے تفسیر میں جو غلط فہمیاں واقع ہوئی ہیں ان کو ظاہر کیا ہے اور تحقیقی بات لکھی ہے، اس سلسلہ میں تابعین میں سے طاؤس، متقدمین میں سے طبری اور ائمہ متاخرین میں سے قاضی عیاض اور علامہ ابن حزم جیسے اہل علم، اور شاہیر رجال کی غلط فہمیوں اور اوہام کو ظاہر کیا ہے، اس سے ان کے راسخ فی العلم اور حیرت انگیز علمی تجربہ کا اندازہ ہوتا ہے، حقیقت یہ ہے کہ محض حج کا باب اس کتاب کی عظمت اور اس کے مصنف کی اہمیت اور جلالت قدر کے ثبوت کے لئے کافی ہے، کتاب میں حافظ ابن قیم رحمۃ اللہ علیہ نے اپنے اور اپنے شیخ کے مذاق اور اپنی تحقیق اور وسعت نظر کے مقام کے مطابق کلامی حشاش اور عقائد پر بھی جا بجا گفتگو کی ہے اور روج شریعت کی صحیح ترجمانی کی کوشش کی ہے، اس سلسلہ میں توکل کی حقیقت اور توکل بالاباب کے بارہ میں انہوں نے جو محققانہ بحث کی ہے وہ دیکھنے کے قابل ہے۔

۱۰ ملاحظہ ہو ص ۲۲۶-۲۲۷ (نظامی) ۱۹-۲۱۸۵ (نظامی) ۳۵ ملاحظہ ہو ص ۲۶۷-۲۶۸ (نظامی) ۱۱ ملاحظہ ہو فصل فی الادام

۱۱ ملاحظہ ہو ص ۲۶۷-۲۶۸ (نظامی) ۱۲ ملاحظہ ہو ص ۲۶۷-۲۶۸ (نظامی) ۱۳



غزواتِ نبوی کا بیان شروع کرنے سے پہلے انھوں نے حقیقت جہاد اور مراتب جہاد پر حسبِ عادت محققانہ اور عارفانہ کلام کیا ہے، پھر دعوتِ اسلام کی ابتداء، مکہ معظمہ کے حالات اور ہجرت مدینہ اور جہاد کی فرضیت اور جہادِ مالِ غنیمت، صلح و امان، جزیرہ اور معاملہ اہل کتاب و منافقین کے احکام تفصیل سے لکھے ہیں، جہاد کی مشروعیت اور فرضیت کے ذکر کرنے کے موقع پر انھوں نے جنت کی حقیقت اور اس کے مقابلہ میں جان کے بے قیمت ہونے کا تذکرہ بڑے دلورہ انگیز اور دل آویز طریقہ پر کیا ہے اور وہ ان کے زورِ تحریر اور قوتِ ایمانی کا بہت اچھا نمونہ ہے وہ لکھتے ہیں:-

”مجت اور جنت کا مہر یہ ہے کہ نفس و مال کو نفس و مال کے اس مالک کی راہ میں خرچ کر دیا جائے جو ان

دونوں کو اہل ایمان سے خرید چکا ہے، اسی بزدل، ناقدر و محزون تہی دست و بے بصاعت کا کیا جگر و جھلکا کہ

اس سوئے کا مول تول کرے، قسم بخدا وہ کوئی ایسا گرا پڑا سودا نہیں کہ مفلس و فقیر اس کا مول تول کرنے

لگے اور نہ اس کی ایسی کساد بازاری ہے کہ تنگ دست اس کو قرض لینے کی خواہش کریں، یہ سودا قدر دانوں کے

بازار میں فروخت کے لئے پیش کیا گیا تو مالک جان سے کم قیمت پر اس کو فروخت کرنے پر آمادہ نہیں ہوا،

بیکار اور باتیں بنانے والے سین کر پیچھے ہٹ گئے، اور عاشق یہ دیکھنے کے لئے آگے بڑھے کہ کس کی جان

اس کی قیمت ہو سکتی ہے، سودا برابر گردش میں رہا اور آخر کار ان لوگوں کے ہاتھوں میں جا کر ٹھہر گیا جو

مؤمنین کے حق میں نرم اور کافروں کے حق میں سخت تھے جب مجت کے مدعیوں کی کثرت ہوئی تو دعویٰ

کی صحت پر ان سے دلیل مانگی گئی اس لئے کہ اگر شخص کا دعویٰ تسلیم کر لیا جائے تو عاشق و مدعی میں اور

غمزہ اور ہیرے میں کوئی فرق نہ رہ جائے، مدعیوں نے مختلف قسم کی گواہیاں پیش کیں کہا گیا کہ یہ دعویٰ

ثبوت کے بغیر قبول نہیں کیا جاسکتا۔ قُلْ اِنْ كُنْتُمْ تُحِبُّونَ اللّٰهَ فَاتَّبِعُوْنِيْ يُحْبِبْكُمُ اللّٰهُ“ (اگر تم خدا سے

محبت کرتے ہو، تو میری پیروی کرو، خدا تمہارا محبت بن جائے گا) یہ سن کر سب پیچھے ہٹ گئے، اور وہی

لوگ اپنی جگہ پر قائم رہے، جو تمام اقوال و افعال عادات و اخلاق میں رسول کے سچے پیرو تھے اب ان سے

ثبوت کے صحیح ہونے کا مطالبہ کیا گیا اور کہا گیا کہ اس ثبوت کی صحت و عدالت اس وقت تک تسلیم نہیں کی جاسکتی جب تک کہ وہ لوگ اس کا تزکیہ اور تصدیق نہ کریں جن کی شان میں ہے **يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمَةٍ** (الشکر کے راستے میں ہر طرف کی کوششیں کرتے ہیں اور کسی ملامت کرنے والے کی ملامت کی پرواہ نہیں کرتے) یہی کر محبت کے اکثر مدعی چھپے پھٹ گئے، اور مجاہدین قائم رہے، ان سے کہا گیا کہ عشاق کی جانیں اور ان کے مال ان کی بلکہ نہیں پس جس چیز کا سودا ہو گیا اس کو حوالہ کرو **إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِآتٍ لَهُمُ الْجَنَّةَ** (بیشک اللہ تعالیٰ مومنین سے ان کی جانیں اور ان کے مال خرید چکا ہے اس قیمت پر کہ ان کو جنت ملے گی) اور جب بائع و مشتری میں بیع و شراء ہو جائے تو ایک کے لئے مال کی سپردگی اور دوسرے کے لئے قیمت کی ہوالگی ضروری ہے جب تا جوں نے خریداری کی عظمت و قیمت کی مقدار اور جس کے ہاتھ پر یہ سودا ہوا ہے، اس کی عظمت و شان اور اس کتاب کی حیثیت دیکھی جس میں کہ اس معاملہ کا ذکر ہے تو سمجھ گئے کہ یہاں بڑی عظمت و شان والا ہے اس وقت انھوں نے اس میں بڑا نقصان اور گھانا سمجھا کہ اس کو وہ اونے پونے چند لے سکوں میں بیچ ڈالیں جن کی لذت فانی اور جن کی حسرت اور وبال باقی ہے اس لئے ایسا کرنے والا بڑا نادان اور کوتاہ نظر ہے اس وقت انھوں نے خریدار کے ساتھ اپنی رضا و اختیار سے بغیر ثبوت و خیال کے بیعت رضوان کا معاملہ کیا، اور انھوں نے کہا کہ بخدا نہ ہم یہ قیمت واپس لیں گے اور نہ ہم اس سے اس بیع کو فسخ کرنے کی درخواست کریں گے جب یہ بیع و شراء مکمل ہو گئی اور انھوں نے جنس حوالہ کر دی تو ان سے کہا گیا کہ تمہاری جانیں اور تمہارے مال ہمارے ہو چکے اور ہم اب ان کو بہت بڑھا کر اوردی گئے تاکہ بنا کر تمہاری طرف واپس کرتے ہیں۔

**وَلَا تَحْسَبَنَّ الَّذِينَ قَتَلُوا فِي سَبِيلِ اللَّهِ أَمْوَالَهُمْ أَبْغَاءَ عِنْدَ رَبِّهِمْ يُرِيدُونَ** (اور ان

لوگوں کو جو اللہ کے راستے میں مارے گئے، مردہ تصور نہ کرو، وہ تو اپنے رب کے یہاں زندہ ہیں، ان کو

رزق دیا جاتا ہے) ہم نے تم سے تمہاری جانیں اور تمہارے مال نفع کی بلاچ میں نہیں طلب کئے تھے، بلکہ  
 ہمارے جو دو کرم کا اظہار ہو کہ ہم کس طرح عیب دار چیز کو قبول کر کے اس پر بڑی سے بڑی قیمت دیتے ہیں  
 ہم نے تمہاری قیمت اور مال دونوں جمع کر دیئے اس موقع پر حضرت جابر کا قصہ یاد کرو کہ ان سے رسول اللہ  
 صلی اللہ علیہ وسلم نے اونٹ خرید پھر ان کو پوری پوری قیمت دی اور اس قیمت میں اضافہ کیا پھر وہ  
 اونٹ بھی واپس دے دیا۔ ان کے والد غزوہ احد میں شہید ہوئے تھے آنحضرت صلی اللہ علیہ وسلم کے  
 اس معاملہ سے ان کی توجہ اس طرف ہوئی، اللہ تعالیٰ نے ان کے والد کے ساتھ بھی ایسا ہی معاملہ  
 کیا، چنانچہ آنحضرت نے ان کو خبر دی کہ اللہ تعالیٰ نے ان کو زندہ کیا، اور ان سے بلا حجاب گفتگو کی، او  
 کہا کہ اے میرے بندہ مجھ سے مانگ جو کچھ مانگنا ہے، خدا کے جو دو کرم تک انسان کا علم کیا پہنچ سکتا ہے،  
 اس نے مال بھی دیا، قیمت بھی دی اور اس سے وشراب کے معاملہ کے تکمیل کی توفیق بھی عطا فرمائی اور اس  
 مال کو اس کے عیب و نقص کے باوجود قبول بھی فرمایا، اس پر بڑی سے بڑی قیمت عطا فرمائی اور اپنے بندہ کو  
 اس نے اپنے ہی دیئے ہوئے مال سے خرید لیا، اور پھر اس کی تعریف بھی کی اور باوجود اس کے کہ خود ہی  
 توفیق دی تھی اس کی مدح فرمائی۔

خدا کے داعی نے خدا کی طرف اور دارالسلام (جنت) کی طرف غیرت مندوں اور عالی ہمتوں کو  
 بلایا، اور ایمان کے سادے نے کان رکھنے والوں کو سنا یا، اور ہر زندہ ضمیر کو گرایا، جنت کے مسافر  
 اور رضائے الہی کے طالبوں میں ایک صدائے حیل بلند ہوئی، اور ایک ہنگامہ رنجیز برپا ہو گیا اور  
 لوگوں کو منزل پر پہنچنے بغیر قرار نہ آیا، اور کیوں نہ ہو؟ شاعر نے کہا ہے:

جان کی قیمت دیا عشق میں ہے کوئے دوست  
 اس نوید جانفزا سے سروبال دوش ہے

اس کے بعد انہوں نے آنحضرت صلی اللہ علیہ وسلم کے مغازی اور بعوث اور بہات ترتیب و تسلسل کے ساتھ پیش کئے ہیں پھر وہ چونکہ حدیث و سیرت پر بیک وقت نظر رکھتے ہیں اور مولخ سے زیادہ نقاد و محدث ہیں، اس لئے ان کے کتاب کا حصہ سیرت کی دوسری کتابوں پر فوقیت رکھتا ہے اختلافی چیزوں میں ان کا قول قول فیصل کا حکم رکھتا ہے ان مغازی اور واقعات کے سلسلے میں وہ اپنے طرز خاص کے ساتھ آیات کی تفسیر اور ان کے لطائف و اسرار بھی بیان کرتے جاتے ہیں غزوات کا ذکر کرنے کے بعد ان کا معمول ہے کہ اس غزوہ کے متعلق جتنے فقہی احکام ہوتے ہیں یا اس سے جو مسائل و احکام استنباط کئے جاسکتے ہیں ان سب کا تذکرہ کر دیتے ہیں، مثلاً غزوہ خیبر کے بعد انہوں نے مستقل فصل لکھی "فیما کان فی غزوة خیبر من الاحکام الفقہیة" غزوہ فتح کے بعد لکھتے ہیں: "فصل فی اشارۃ الی ما فی ہذہ الغزوة من الفقہ واللطائف" غزوہ حنین و اوطاس کے بعد لکھا ہے "فصل" الی اشارۃ ما تضمنت ہذہ الغزوة من المسائل الفقہیة والنکت المحکمیة" وغیرہ وغیرہ ان میں وہ بہت قیمتی فقہی مواد جمع کر دیتے ہیں۔

ان غزوات و واقعات میں وہ متقدمین اہل سیر و مغازی کے تقلد و ناقل محض نہیں ہیں انہوں نے بعض مواقع پر بعض مشہور باتوں سے اختلاف کیا ہے اور اپنے ذاتی مطالعہ اور فہم سے اپنی ذاتی تحقیق پیش کی ہے مثلاً عام طور پر کتب سیرت تاریخ میں نقل ہوتا چلا آرہا ہے اور سمجھا جاتا رہا ہے کہ انصاری بچپوں اور عورتوں کے خیر مقدمی اشعارہ

طلع البدر علینا من ثنات الوداع

وجب الشکر علینا مادعا لله داع

ایہا المبعوث فینا جئت بالامر الماطع

اس موقع پر پڑھے گئے تھے جب آنحضرت صلی اللہ علیہ وسلم مکہ معظمہ سے ہجرت کر کے مدینہ طیبہ میں داخل ہوئے تھے مگر ان کو اس سے اختلاف ہے ان کی تحقیق یہ ہے کہ یہ اشعار غزوہ تبوک (جو شام کی جانب سے)

سے واپسی کے موقع پر پڑھے گئے، وہ لکھتے ہیں:-

و بعض الرواۃ یعمرنی هذا ویقول انما کان	بعض راویوں کو اس بارہ میں غلط فہمی ہو گئی ہے کہ یہ
ذالك عند مقدمہ للدينه من مکة	اشعار آپ کے کہ مغرب سے مدینہ طیبہ تشریف آوری کے
وهو وهم ظاهر فان نيات الوداع انما هي	موقع پر پڑھے گئے یہ ایک گھلا ہوا مغالطہ ہے اس لئے کہ نیت
من ناحية الشام لا يراها القادّم من مكة الى	الوداع شام کی جانب ہے مگر سے آنے والا اس کو نہیں دیکھ
المدينة ولا يمر بها الا اذا توجه الى الشام.	سکتا، اور جب تک کہ شام کی طرف اس کا رخ نہ ہو وہ

ان کے پاس سے نہیں گزرتا۔

غزوہ تبوک کے بعد بھی انھوں نے اس کے احکام و فوائد تفصیل سے لکھے ہیں اور ان میں بہت سی کارآمد باتیں، فقہی معلومات، لطیف استنباط اور اجتماعی اور تمدنی احکام آگئے ہیں، مغازی و نبوت سے خارج ہو کر انھوں نے خود عربی اند تفصیل سے بیان کی ہے، اور آپ کے وفود و مکاتیب کا تذکرہ کیا ہے جو آپ نے شاہان عالم اور امرائے عرب کو بھیجے تھے۔ کتاب کی جلد ثانی کا ایک بڑا حصہ طب نبوی سے مخصوص ہے اس میں انھوں نے طب نبوی کے اسرار و حکماء ان کی طبی توجیہات پیش کی ہیں، اس میں احکام طبیہ، احکام فقہیہ اور مباحث حدیثیہ ساتھ ساتھ ہیں، اس سلسلہ میں انھوں نے ایک بڑی محنت یہ کی ہے کہ حروف تہجی کے اعتبار سے ان تمام ادویہ و اغذیہ اور مفردات کو ایک جگہ جمع کر دیا ہے جن کے بارے میں کوئی صحیح یا ضعیف یا موضوع حدیث بیان کی جاتی ہے اور ان طبی حشیت سے کلام کیا ہے اور ان کے خواص بیان کیے ہیں، امراض و معالجات میں جہاں انھوں نے مشق و محنت کے مرض و علاج و محنت کی حقیقت اور اس کے طبی اسباب اس کے اقسام و درجات پھر اس کے علاج و تدبیر کا تذکرہ کیا ہے وہاں اس کی نفسیات سے گہری واقفیت، زندگی کے وسیع مطالعہ اور امراض قلبیہ آگاہی کا اندازہ ہوتا ہے اس لب نبوی

۱۔ (نکاحی) ۲۔ (نکاحی) ۳۔ (نکاحی) ۴۔ (نکاحی) ۵۔ (نکاحی) ۶۔ (نکاحی) ۷۔ (نکاحی) ۸۔ (نکاحی) ۹۔ (نکاحی) ۱۰۔ (نکاحی)

کے بارہ میں اگرچہ نکتہ کی بات وہی معلوم ہوتی ہے، جو شیخ الاسلام شاہ ولی اللہ دہلوی نے حجۃ الشراب الغزنی میں لکھی ہے کہ اس کی حیثیت تبلیغی و تشریعی نہیں ہے، اور وہ آپ کے اور اہل عرب کے تجارب و عادات پر مبنی ہے، تاہم ان لوگوں کے لئے جو ہر ارشاد نبوی کو عظمت و محبت کی نگاہ سے دیکھتے ہیں، اور ہر مشورہ پر یقین و محبت کے ساتھ عمل کرنے کے لئے تیار رہتے ہیں، بیش قیمت مواد یکجا جمع ہو گیا ہے۔

اس حصہ سے فارغ ہو کر انھوں نے آنحضرت صلی اللہ علیہ وسلم کے فیصلوں اور آپ کے اقصیہ و احکام کی طرف توجہ کی ہے، اس میں مختلف ابواب فقہیہ و معاملات پر ایک بڑا وسیع اور بیش قیمت ذخیرہ جمع کر دیا ہے، اور گویا فقہ کی ایسی کتاب مرتب کر دی ہے، جو احادیث اور احکام و اقصیہ نبوی پر مبنی ہے، ان ابواب و فصول کے علاوہ اس کتاب میں بہت سے بیش قیمت تفسیری، نحوی، تاریخی، کلامی لطائف و نکات و تحقیقات ہیں، جو اس ایک ہزار صفحہ کی کتاب میں منتشر و متفرق ہیں۔

اس کتاب کا قابل تنقید پہلو صرف یہ ہے کہ اس میں سیرت، حدیث، فقہ، تاریخ، کلام، نحو و صرف اور تقریباً تمام علوم اسلامیہ مخلوط ہیں، اور غالباً اس کتاب کی تالیف کے وقت ان پر ان کے شیخ کی نسبت غالب تھی، اس لئے وہ ذرا سی مناسبت سے کسی نحوی، کلامی مسئلہ کو چھیڑ دیتے ہیں، اور پھر پورے شرح و بسط کے ساتھ اس پر کلام کرتے ہیں، اگر اس میں سے سیرت و شمائل کو علیحدہ، معازی و اہم واقعات کو علیحدہ، فقہ و احکام کو علیحدہ اور نحوی مباحث کو علیحدہ درج کر دیا جائے تو اس سے استفادہ آسان ہو جائے، لیکن اس کے باوجود وہ اسلام کی ان اہم تصنیفات میں سے ہے، جو ایک پورے کتب خانہ کی قائم مقام، اور اس کا وجود ایک تبحر و محقق کثیر الفنون عالم کی موجودگی کے مراد ہے، اور اس سے ہزاروں طالبین راہِ خدا فبعین سنت نے دینی رہنمائی اور روحانی غذا اور ایمانی صلاوت پائی۔

لے حجۃ الشراب الغزنی بیان اقسام علوم النبی صلی اللہ علیہ وسلم ۱۰۴ جلد امصری ۱۳۲۰ تا آخر کتاب ۱۳۳۰ راقم سطور نے

۱۳۳۰ء میں مدینہ طیبہ کے قیام کے دوران میں اس کی تجزیہ و تلیخیص کا کام خیر الزاد کے نام سے شروع کیا تھا، افسوس اگر وہ اتنا مہم رہ گیا۔

## ابن عبد الہادی

شیخ الاسلام حافظ ابن تیمیہ کے ان تلامذہ و منتسبین میں جن کو حدیث و سنت پر حیرت انگیز عبور تھا اور جن کی عمر کا بیشتر حصہ علوم سنت کی اشاعت اور خدمت اور اصلاح و دعوت میں گزارا حافظ ابن قیم کے علاوہ ابن عبد الہادی ابن کثیر اور ابن رجب خاص امتیاز اور شہرت رکھتے ہیں۔

ابن عبد الہادی نے چالیس سال سے کم عمر پائی، اہل سیر و سوانح کا اندازہ ہے کہ اگر ان کی عمر وفا کرتی تو وہ اکابر اہل عصر میں سے ہوتے اور بڑے بڑوں سے بھی سبقت لے جاتے، صفدی کا قول ہے "لو عاش لكان اية" (اگر زندہ رہتے تو عجائب روزگار میں سے ہوتے) علامہ ذہبی نے تخمیناً ان کو ان الفاظ کے ساتھ یاد کیا ہے۔

هُوَ الْفَقِيهُ الْبَارِعُ الْمَشْرُوعِيُّ الْمَجُودُ الْمَحْدَثُ

وہ بڑے اہر فقیہ بہت اچھے قاری محدث، حافظ

الْمَحَافِظُ النَّحْوِيُّ الْمَحَادِقُ، ذُو الْفُتُونِ

بصیر، نحوی، صاحب علوم و فنون میں، انھوں نے مجھے

کتاب بختری واستفدت منه۔

حدیث سنی اور کتابت کی ادنیٰ بھی ان سے استفادہ کیا۔

عبارت وقت ابوالحجاج المزنی کا ان کے متعلق اعتراض ہے :-

مَا الْقَيْتُ بِهِ الْاِوَاتِفَاتِ مِنْهُ

جب کبھی ان سے ملا ہوا کوئی نہ کوئی فائدہ حاصل ہوتا۔

لے الدرر الکامنة ج ۲ ص ۲۲۲      ۲۲۲ ایضاً ج ۲ ص ۲۲۲

یہی الفاظ علامہ ذہبی سے بھی منقول ہیں، صفحہ ۱۰۰ کہتے ہیں:-

كنت اذ القيتُ سألتُه عن مسائل  
ادبية وفوائد عربية  
فينحدر كالسيل  
میری جہان سے ملاقات ہوتی تو میں ان سے  
مسائل ادبیہ اور عربیت کے متعلق علمی سوالات  
کرتا اور وہ سیلاب کی طرح رواں ہو جاتے۔

حافظ ابن کثیر (صاحب تاریخ و تفسیر) ان الفاظ میں ان کا تذکرہ کرتے ہیں:-

حصل من العلوم ما لا يبلغه الشيوخ  
الكبار وتفنن في الحديث والنحو  
والتصريف والفقہ والتفسير والامليين  
والتاريخ والقرعات وله مجاميع  
ومتاليف مفيدة كثيرة وكان  
حافظاً جيداً الأسماء الرجال وطرق  
الحديث عارفاً بالجرح والتعديل مبتعراً  
بعلم الحديث حسن الفهم له جيد  
المذاكرة صحيح الذهن متقيماً على  
طريقة السلف واتباع الكتاب والنه  
مشابراً على فعل الخيرات

انہوں نے وہ علمی درجہ حاصل کیا جس تک بڑے بڑے  
مترمّم علماء و اساتذہ عام طور پر نہیں پہنچتے، حدیث  
نحو، صرف، فقہ، تفسیر، اصول، فقہ، اصول، حدیث  
تاریخ، قرأت، تمام علوم میں ان کو کمال تھا، ان کے  
بہت سے مفید مجموعے اور تصنیفات ہیں، وہ اسمائے  
رجال و طرق حدیث کے بہت اچھے حافظ، جرح  
و تعديل کے فن سے خوب واقف، علل حدیث کے  
بصیر اور اس کی بہت اچھی سمجھ رکھنے والے تھے  
علماء کے ساتھ بہت اچھے طریقہ پر علمی مذاکرہ  
کرتے، ذہن نہایت سلیم تھا، طریقہ سلف پر  
اثر تعالیٰ نے ان کو استقامت عطا فرمائی تھی،  
اور کتاب و سنت کے اتباع کی توفیق دی تھی،  
اعمالِ صالحہ پر صبر و ثبات سے قائم رہے۔



## مختصر حالات

شمس الدین محمد نام، العماد لقب ابو عبد اللہ اور ابو العباس کنیت، عام طور پر ابن عبد الہادی کے نام سے مشہور ہیں، سلسلہ نسب اس طرح ہے، محمد بن احمد بن عبد الہادی بن عبد الحمید بن عبد الہادی ابن یوسف بن محمد بن قدامہ، خاندان کا اصل وطن بیت المقدس تھا، پھر وہ دمشق منتقل ہوا، اور دمشق میں محلہ صابحیہ میں قیام اختیار کیا، جہاں ابن عبد الہادی کی ۷۰۴ھ میں پیدائش ہوئی، مختلف روایات سے قرآن مجید کی قرأت حاصل کی، حدیث اور درسی کتابوں کا بڑا حصہ قاضی ابو الفضل سلیمان ابن حمزہ ابو بکر بن عبد الدائم، عیسیٰ بن مطعم حجازی، زینب بنت الکمال اور بہت سے اساتذہ اور علماء سے حاصل کیا، حدیث اور فنون حدیث سے خاص طور پر اشتغال کیا، اور فن رجال اور علل حدیث میں خاص مہارت اور بصیرت پیدا کی، اور مذاہب میں تفقہ حاصل کیا، اصول حدیث اور اصول فقہ اور علوم عربیہ میں بھی دستگاہ کامل تھی، ابن رجب لکھتے ہیں:-

ولزم الشيخ تقي الدين ابن تيمية مدة

وقرأ عليه قطعة من الأربعين في

أصول الدين للرازي.

اصول الدين کا ایک حصہ پڑھا.

فقہ میں ان کے خاص استاد شیخ نجم الدین حرانی تھے، مشہور محدث و عالم رجال اور اپنے زمانہ کے عالم حدیث و رجال حافظ ابو التجاج المزنی کی صحبت میں دس برس رہے، علامہ ذہبی سے بھی تحصیل علم کی، اور علامہ موصوف نے رجال و علل اور علوم میں ان کی مہارت اور تفوق کا اعتراف کیا، حسینی کے بیان کے مطابق عرصہ تک مدرسہ صدریہ و ضیائیہ میں درس دیا، اور صدر مدرس رہے۔

ابن رجب ابن کثیر میں ۷۰۴ھ سنہ ولادت ہے۔ ۷۷۲ھ الدر الکامنه ج ۳ ص ۲۲۲

ان کے معاصر ابن کثیر ان کی وفات کا ذکر کرتے ہوئے لکھتے ہیں کہ وہ تین مہینے کے قریب پھوڑے اور  
 سل کے بخار میں بیمار رہے، یہ تکلیف بہت بڑھ گئی اور اسہال کی شدت ہوئی آخر بدھ کے روز اجزائی اللہ  
 ۷۴۴ھ میں عصر کی اذان سے پہلے انتقال کیا، ابن کثیر کہتے ہیں کہ ان کے والد نے مجھے بتلایا کہ آخری الفاظ جو  
 ان کی زبان پر جاری ہوئے وہ یہ تھے "أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ اللَّهُمَّ اجْعَلْنِي  
 مِنَ التَّوَابِينَ وَاجْعَلْنِي مِنَ الْمُنْتَظَرِينَ" اگلے روز جمعرات کے دن جامع مظفری میں ان کی نماز جنازہ ہوئی جس میں  
 شہر کے قضاة اعیان و مشاہیر علماء و حکام اور تجار و عوام سب شریک ہوئے ابن کثیر لکھتے ہیں :-

وكانت جنازته حافلة مليحة عليها  
 ان کے جنازہ میں بڑا اثر دام اور ایک خاص  
 ضوعٌ ونورٌ  
 طرح کی نورانیت اور رونق تھی۔

روضہ میں السیف بن المجد کے پہلو میں دفن ہوئے۔

## تصنیفات

علامہ ابن عبد الہادی نے کم عمر پانے کے باوجود تصانیف کی ایک بڑی تعداد یادگار چھوڑی  
 جو ضخامت اور صفحات کی تعداد کے لحاظ سے بھی اہمیت رکھتی ہیں اور تصنیف اور مواد کے لحاظ  
 سے بھی ان میں سے متعدد کئی کئی جلدوں میں ہیں، حافظ ابن رجب نے ذیل طبقات احنابلہ میں جن تصانیف  
 کا حوالہ دیا ہے ان میں سے زیادہ اہم تصنیفات کا یہاں تذکرہ کیا جاتا ہے "الاحکام الکبریٰ" جلد "المحرر  
 فی الاحکام ایک جلد" کتاب العمدۃ فی الحفاظ دو جلدیں "تعلیقۃ للثقات دو جلدیں" احادیث الصلوٰۃ  
 علی النبی صلی اللہ علیہ وسلم ایک جلد "الاعلام فی ذکر مشائخ الاممۃ الاعلام اصحاب الکتب الستہ"

لہ البدایۃ والنہایۃ ص ۱۱۱ اس بارے میں ان کو ہندوستان کے مشہور و مقبول عالم و مصنف مولانا عبدالحی کفوی سے

مشابہت ہے جنہوں نے مرثیہ ۳۹ سال عمر پائی اور تصانیف کا ایک بڑا اور مفید ذخیرہ یادگار چھوڑا۔

متعدد اجزاء، ایک ضخیم کتاب، حضرت صلے اللہ علیہ وسلم کی ولادت کے بارہ میں، تعلیقہ علی سنن البیہقی  
۲ جلدیں، ترجمۃ الشیخ تقی الدین ابن تیمیہ ایک جلد، منقحی من تہذیب الکمال للمزی پانچ جلدیں، منتخب  
من سنن الامام احمد ۲ جلدیں، منتخب من البیہقی، منتخب من سنن ابی داؤد، شرح الفیہ لابن مالک  
ایک جلد، امام ذہبی کی تصانیف پر تنقید و تعقیبات متعدد اجزاء، الرد علی ابی حیان النخعی، اس کے علاوہ  
مختلف تعلیقات اور مختلف احادیث کے بارہ میں مستقل رسائل جن کی فہرست طویل ہے، علامہ تقی الدین  
ابن ابی اسبی نے مسئلہ زیار پر شیخ الاسلام ابن تیمیہ کی تردید میں جب شفاء السقام فی زیارۃ خیر الانام کتاب  
لکھی تو علامہ ابن عبد الہادی نے الصارم المنکی فی الرد علی التبکی کے نام سے اس کا ناقدانہ و محدثانہ  
جواب لکھا جو ان کی علمی فضیلت اور حدیث و رجال پر وسعت نظر کا گواہ ہے۔



## ابن کثیر

عماد الدین اسماعیل بن عمر نام، ابو الفداء کنیت، ابن کثیر کے نام سے شہرت پائی، قیسی الاصل تھے، شہر بصری (شام) کے نواح میں نجد لگاؤں جہاں ان کے والد خطیب تھے، شہر میں پیدا ہوئے، شہر میں دمشق اپنے والد کے ساتھ منتقل ہوئے، شیخ برہان الدین الفزازی وغیرہ سے فقہ کی تعلیم حاصل کی، ابن السویدی، ابوالقاسم عساکر اور دوسرے شیوخ حدیث سے حدیث کی سماعت و روایت کی، علامہ مزنی سے تلمذ خاص تھا، اور ان کی دامادی کا شرف بھی حاصل تھا، بکثرت ان سے روایتیں ہیں، فتویٰ تدریس، مناظرہ سے اشتغال رہا، فقہ تفسیر اور نحو میں خاص دستگاہ تھی، رجال و علل حدیث میں نظر وسیع اور دقیق تھی، مدرسہ ام الصالح میں مدرس رہے، اور علامہ ذہبی کے انتقال کے بعد مدرسہ تنکزیہ میں بھی درس دیا، علامہ ذہبی کے ان کے متعلق الفاظ ہیں:-

هُوَ فقيهٌ متقنٌ ومحدثٌ محققٌ ومفتيٌ  
وہ پختہ کار فقہ، محقق محدث اور نقاد مفسر ہیں اور

نقاؤلہ تصانیف مفیدۃ  
مفید تصانیف رکھتے ہیں۔

حافظ ابن حجر عسقلانی کہتے ہیں:-

كان كثير الاستحضار وسارت تصانیفہ  
بڑے حاضر العلم، کثیر المعنونات تھے ان کی تصانیف

في البلاد في حياته وانتفع به الناس  
ان کی زندگی ہی میں ملکوں میں پھیل گئی تھیں اور لوگوں

نے ان کی وفات کے بعد بھی ان سے فائدہ اٹھایا۔

باوجود شافعی ہونے کے شیخ الاسلام ابن تیمیہ کے بڑے گرویدہ اور ان کی عظمت و امامت کے قائل تھے ان سے تلمذ بھی ہے ابن حجر کہتے ہیں "أخذ عن ابن تیمیة ففتن بمبہ و امتحن بسببہ" البدایة والنہایة میں ان کے حالات و واقعات زندگی بڑی تفصیل اور شغف و اہتمام سے لکھے ہیں اور ان کی طرف سے پوری مدافعت کی ہے ہماری کتاب میں شیخ الاسلام کے حالات و واقعات زندگی کا بڑا حصہ اسی کتاب کا مخوذ ہے تصانیف میں سے التکمیل فی معرفة الثقات والضعفاء والمجاہیل پانچ جلدوں میں اور الہدی والسنن فی لحادیث المسانید والسنن، تمجید ادلة التنبیہ، مسند الشیخین، علوم الحدیث، طبقات الشافعیہ، وغیرہ ان کی تصانیف ہیں احکام میں ایک مبسوط کتاب لکھتی شروع کی تھی، لیکن مکمل نہیں ہوئی، مسند امام احمد کو حروف پر مرتب کیا اور اس میں طبرانی اور ابو یعلیٰ کے زوائد بھی شامل کر دیے لیکن ان کا اصلی تصنیفی کارنامہ دو کتابیں ہیں جن کو قبول عام حاصل ہوا اور جن سے علمی حلقوں میں اس وقت تک استفادہ کیا جا رہا ہے ایک ان کی تفسیر جو ان تفاسیر میں جن کی بنیاد منقولات و روایات پر ہے سب سے زیادہ مقبول اور قابل اعتماد سمجھی جاتی ہے، علامہ سیوطی اس کے متعلق لکھتے ہیں "لہ التفسیر الذی لم یؤلف مثله اس تفسیر سے پہلے اہل منقول نے جو تفاسیر لکھیں ان میں محدثانہ احتیاط اور احادیث کے صحیح انتخاب کی بڑی کمی اور ضعیف احادیث و اسرائیلیات کی بڑی کثرت تھی، حافظ ابن کثیر ایک پختہ کار محدث تھے انھوں نے محدثانہ طریق پر یہ تفسیر مرتب کی اگرچہ وہ اس میں اس بلند محدثانہ معیار کو پورے طور پر قائم نہیں رکھ سکے جس کی ان سے توقع تھی اور انھوں نے کسی قدر توسع سے کام لیا، اور اسرائیلیات کے ایک حصہ کو قبول کیا، مگر اس میں شبہ نہیں کہ موجودہ تفاسیر میں محدثانہ نقطہ نظر سے یہ تفسیر سب سے زیادہ قابل اعتماد و استفادہ ہے، حال میں مصر کے نامور فاضل و محقق استاد احمد محمد شاہ نے عمدة التفسیر عن المحافظ ابن کثیر کے نام سے اس کا خلاصہ شائع کیا ہے جس میں کتاب کی خصوصیات و محاسن کو برقرار رکھتے ہوئے ضعیف احادیث

غیر مستند اسرائیلیات، مکرر اقوال، اور اسانید اور طویل کلامی مباحث، فقہی فروع اور لغوی و لفظی مناقشات کو حذف کر دیا ہے۔

ان کی دوسری اہم اور مقبول تصنیف "البدایہ والنہایہ" ہے جو ۱۳۵۱ھ میں ۱۴ جلدوں میں مصر سے شائع ہوئی ہے، یہ عرب مورخین کے دستور کے مطابق ابتداء سے ۱۳۶۶ھ تک کے واقعات پر مشتمل ہے، علامہ ابن اثیر کی مشہور و مقبول کتاب "الکامل" ۱۳۶۸ھ تک کے واقعات پر ختم ہو جاتی ہے اس لئے اس کتاب میں ۱۳۹ سال کے حالات اور تاریخ کا اضافہ ہے، تاریخی حلقہ اور آٹھویں صدی کی اہمیت کی وجہ سے یہ زمانہ بڑا اہم اور پر از واقعات ہے، اس وجہ سے بھی اور تاریخی استناد و تفصیل کی وجہ سے بھی یہ کتاب اکثر مورخین کا مرجع و ماخذ ہے، شعبان ۱۳۷۴ھ میں حافظ ابن کثیر نے وفات پائی اور دمشق کے مشہور مقبرہ الصوفیہ میں دفن ہوئے۔



# حافظ ابن رجب

## مختصر حالات

عبدالرحمن نام، والد کا نام احمد بن رجب، سلسلہ نسب اس طرح ہے عبدالرحمن بن احمد بن رجب ابن عبدالرحمن بن محمد بن ابی البرکات مسعود، خاندانی وطن بغداد تھا، وہیں ربیع الاول ۷۳۶ھ میں پیدا ہوا، ۷۴۲ھ میں اپنے والد کے ساتھ صغریٰ میں دمشق آئے، محمد بن اسماعیل بن ابراہیم بن انباز اور ابراہیم بن العطار وغیرہ سے حدیث کی سماعت کی، مصر میں ابوالفتح المیدوی ابوالحکم القلانسی وغیرہ سے حدیث کی روایت کی، حافظ ابن حجر عسقلانی کا بیان ہے کہ انہوں نے کثرت سے حدیث کی سماعت کی اور حدیث کے ساتھ اشتغال کیا، یہاں تک کہ فن حدیث میں مہارت حاصل کر لی، حافظ ابوالفضل تقی الدین ابن فہد کی (م ۸۷۷ھ) نے تذکرۃ الحفاظ کے ذیل (لحظ الاحتاط) میں ان کو ان الفاظ سے یاد کیا ہے:

الامام المحافظ المحجة والفقیه العمدة احد العلماء الزهاد والائمة العباد مفید المحدثین واعط المسلمین، وہ ان کے حالات میں لکھتے ہیں کہ وہ متوسع و زاہد پیشوا تھے، اللہ تعالیٰ نے قلوب میں ان کی

لے حافظ ابن رجب اگرچہ براہ راست شیخ الاسلام ابن تیمیہ کے شاگرد نہیں ہیں، اور وہ ان کی وفات کے ۸ سال بعد پیدا ہوئے مگر وہ حافظ ابن تیمیہ کے شاگرد اور عام طور پر ابن تیمیہ و ابن قیم سے متاثر ہیں، اور چند مسائل کے علاوہ عمومی طور پر وہ ان کے ہم مسلک اور ان کے رجال میں سمجھے جاتے ہیں۔

محبوبیت پیدا کر دی تھی، اور تمام جماعتوں کا ان کی صلاح و فضیلت پر اتفاق تھا، ان کی مجالس و عظیموں اور بڑی مفید اور نہایت درجہ موثر تھیں، الشہاب بن محبی ان کی علمی فضیلت کا ذکر کرتے ہوئے لکھتے ہیں:-

”فن حدیث میں بڑے مبصر اور محقق تھے، اپنے معاصرین میں علل حدیث اور طرق حدیث کے

سب سے زیادہ واقف تھے، اکثر ہمارے ہم عصر علماء نے مخالفانہ ان کے شاگرد ہیں“

ماہِ رجب ۷۹۵ھ میں انتقال ہوا، اور الباب الصغیر دمشق میں دفن ہوئے، انتقال سے چند دن پیشتر

ایک گورنر کے پاس آئے اور ایک جگہ کی طرف اشارہ کر کے کہا کہ یہاں میرے لئے قبر کھود دو، گورنر کا بیٹا ہے کہ میں نے قبر کھودی وہ اس میں اترے اور لیٹے اور کہا کہ اچھی ہے، چند روز کے بعد ان کا انتقال ہوا، اور اسی میں دفن ہوئے۔

## تصنیفات

تصنیفات میں ترمذی کی شرح اور بخاری کے ایک حصہ کی شرح کی ہے، بخاری کی شرح کا نام انھوں

نے فتح الباری رکھا تھا، یہ شرح مکمل نہیں ہو سکی، ابن ابی عیسیٰ کی طبقات اسحاق کا ذیل لکھا، ایک کتاب

اللطائف فی وظائف الایام و عظ کے طریقہ پر ہے، اور فوائد اور قواعد فقہیہ پر مشتمل ہے، امام نووی کی العین

کی شرح کی جس میں بیالیس حدیثیں تھیں، اور آٹھ حدیثوں کا اضافہ کیا، یہ جامع العلوم والحکم شرح خمیس

حدیثیں جوامع الکلمہ کے نام سے ۱۳۲۶ھ میں مصطفیٰ البابی اہلبسی کے مطبع سے شائع ہوئی ہے، حدیث

”ماذبان جائعان ارسلا فی غنمہ“ کی مستقل شرح کی ہے، ایک رسالہ فضل علم السلف علی الخلف

ہے، یہ تینوں مؤخر الذکر کتابیں شائع ہو کر مقبول ہو چکی ہیں، ان کی تصنیفات میں حافظ ابن قیم کی اصلاحی

۱۸۱۱ھ حاشیہ خط الامام ۱۸۱۱ھ الدرر الکام ۳۲۲ھ ندوة العلماء کے کتب خانہ میں قلمی

موجد ہے، چند سال ہوئے دمشق سے شائع بھی ہو گیا ہے۔



دعوتی روح و جذبہ اور ان کی تحریر کی صلاوت و سلاست نظر آتی ہے۔

ان تلامذہ و تلامذہ تلامذہ کے علاوہ آٹھویں اور نویں صدی کے بعض ایسے حلیل القدر علماء مصنفین اور مصلحین ہیں جن کے متعلق یہ تو معلوم نہیں ہو سکا کہ ان کو شیخ الاسلام یا ان کے کسی تلمیذ سے تلمذ حاصل ہے، مگر ان کی تصنیفات میں واضح طریقہ پر شیخ الاسلام کا فکر ان کی روح، ان کا علم اور ان کی دعوت نظر آتی ہے۔ ان حضرات نے شیخ الاسلام کے تلامذہ یا تصنیفات سے استفادہ کیا ہو یا اس کی نوبت نہ آئی ہو، وہ اتحاد فکر و ذوق کے لحاظ سے اسی دبستان فکر کے علماء و مصلحین میں شمار کئے جانے کے مستحق ہیں، ان شخصیتوں میں المواقفات کے فاضل مصنف علامہ ابوالاسحاق شاطبی (متوفی ۷۹۰ھ) خاص طور پر قابل ذکر ہیں، جن کی کتاب الاعتصام اسی اصلاحی سلسلے کی ایک کڑی معلوم ہوتی ہے جس کی ابتداء اپنے زمانہ میں شیخ الاسلام نے کی اور جو سنت و بدعت کے موضوع پر سب سے پرمغز، مکمل، اصولی اور فاضلانہ تصنیف ہے۔



# INDEX

اشکالیکہ

(تاریخ دعوت و عزیمت حصہ دوم)

رتبہ

محمد عیاش الدین ندوی

## شخصیات

(الف)

۱۱۸، ۱۱۱-۱۵۰، ۱۰۲-۷۱، ۰۰۱۹۶-۹۸، ۱۹۲

۱۲۲، ۲۶۱، ۲۴۰-۲۲۱، ۲۳۸، ۱۲۶، ۱۲۳، ۱۲۵-۲۱

۱۴۷، ۱۴۵، ۱۴۴، ۱۶۸-۷۰، ۱۱۵۰-۶۳، ۱۲۸، ۰

۲۰۷، ۲۰۶، ۲۰۰، ۱۹۹، ۱۹۶، ۱۸۸-۹۰، ۱۱۷۸

۲۲۲، ۲۲۳، ۲۱۶-۲۰۱، ۲۱۴، ۲۱۳، ۲۱۰، ۲۰۹

۲۲۲، ۲۲۷، ۲۲۵، ۲۲۳، ۲۲۹-۲۱، ۲۲۷، ۲۲۶

۲۵۱، ۲۵۲، ۲۵۲، ۲۵۰-۲۴۹، ۲۴۶، ۲۴۴، ۲۴۲

۲۷۵، ۲۷۳، ۲۶۷، ۲۶۵، ۲۶۲، ۲۶۱، ۲۵۹، ۲۵۷

۲۹۲، ۲۹۱، ۲۸۷، ۲۸۶، ۲۸۱-۸۲، ۲۷۷، ۲۷۶

۲۱۲-۱۸۱، ۲۰۹-۱۱۲، ۷۱، ۳۰، ۶۱، ۳۰، ۱-۲۱، ۲۹۸

۲۲۶، ۲۲۲، ۲۲۱، ۲۲۹، ۲۲۷، ۲۲۶، ۲۲۲، ۲۲۳

۲۶۸، ۲۶۶، ۲۲۹، ۲۲۵-۲۷۱، ۲۲۲، ۲۲۹

۲۷۲، ۲۷۲، ۲۷۰

۱۰۲ (قاصی) ابن جماع

۱۵۹، ۱۵۵، ۱۵۲، ۱۲۷- (حافظ) ابن حجر عسقلانی

۲۷۲، ۲۷۲، ۲۷۱

۲۹

(یذنا حضرت) آدم علیہ السلام

۱۳۳، ۱۸۶، ۲۹- (یذنا حضرت) ابراہیم علیہ السلام

۱۹۵، ۱۹۲، ۱۶۸

۳۰۰

ابان بن سعید بن العاص

۲۷۴

ابراہیم بن الحجاز

۶۳

ابراہیم بن القطان

۲۷۴

ابراہیم بن العطار

۲۲۰

ابن ابی اصیبعہ

۲۷۵، ۲۷۲

ابن ابی یعلیٰ

۲۷۳، ۱۲۵

ابن الاثیر

۲۸۱

ابن الانباری

۱۵۴

ابن بطوطہ

۱۴، ۱۱- (شیخ الاسلام حافظ احمد تقی الدین) ابن تیمیہ

۵۰، ۱۴۹، ۱۴۷، ۱۳۲-۲۲، ۲۹، ۲۵، ۲۱-۲۳

۹۱، ۸۹، ۸۸، ۷۷-۷۹، ۷۳، ۷۱، ۷۰، ۵۲-۶۸



۱۸۴ شیخ) ابواکسن نوری

ابو حفص دیکھے سراج الدین

۲۸۱/۱۳۹/۱۱۱ (امام) ابو حنیفہ

۱۵۵/۱۵۲/۱۵۱ ابوجان مفسر

۱۳۶/۲۹ (علامہ) ابوجان النحوی

۶۱ ابوالربیع سلیمان (تخلیفہ عباسی)

۱۵۵ (حافظ) ابو زرعہ

۲۰۰ ابوسفیان بن اکثارت

۱۸۴ ابوسلیمان دارانی

۵۱/۵۰ (قاضی) ابوالعباس

۱۶۳ ابوعبد الشرحہ بن اسماعیل البخاری

۱۹۷ ابوعبد الشرحہ بن نعمان المفید

۲۲۱ ابوعلی جبائی

۱۹۵ ابو عمر

۸۳ (علامہ) ابو عمر ابن عبدالبر

۲۷۴ ابوالفتح المیدوی

۲۷۴ (شیخ) ابوالفتح دیکھے نصرانی

۳۷۱ ابوالقاسم ابن عساکر

(المستشرق) ابوالقاسم احمد بن امیر المؤمنین القاہرہ

۱۱۱ (حضرت) ابن مسعود

ابن مسلم دیکھے شمس الدین

۲۹۰/۲۸۶/۲۸۴ ابن المطہر احملی

۵۷ ابن النحاس

۲۷۵ (علامہ) ابواسحاق شاطبی

۲۲۱ ابوالبرکات بغدادی

(حضرت) ابوبکر صدیقؓ - ۲۹۳/۲۹۲/۲۹۱/۱۸۳

۲۰۵-۲۰۸/۲۹۹-۳۰۱

۲۲۱/۱۵۳/۱۴۴ ابوبکر اباقلائی

۳۳۵ ابوبکر بن ایوب

۳۶۸/۳۴۵ ابوبکر ابن عبدالدام

۱۸۴ (شیخ) ابوبکر شبلی

۱۱۱ ابونور

۱۱۱ (حضرت) ابوجعفر محمدؓ (الباقر)

۱۸۴ ابوجہیر نابینا

ابوالکجاج المزنی دیکھے جمال الدین

۲۷۴ ابواکرم القلائی

۱۵۳/۱۸۴/۱۴۴ (امام) ابواکسن اشعری

۱۳ (مولانا) ابواکسن علی (ہندوی)

۲۷۶	اشیاء نبوی	۸۳	(شیخ) ابو محمد عبدالقادر گیلانی
عبدالشر	الاختائے دیکھیے	۲۱۱	(حضرت) ابو موسیٰ اشعریؓ
جمال الدین	الافرم دیکھیے	۲۳۶، ۲۳۳، ۲۲۲	ابونصر فارابی
۲۳۲، ۲۲۲، ۲۲۰، ۲۳۲	افلاطون	۳۰۳	ابونعیم
۱۴۴	افشہری	۲۸۱	انرم
۲۲۰	اقلیدس	۲۴۳، ۳۰۳، ۱۱۱، ۱۵۰، ۱۳۸	(امام) احمد بن حنبل
محی الدین	(شیخ) اکبر و ابن عربی دیکھیے	۲۷۴	احمد بن رجب
۱۵۳، ۱۴۴	امام اکرمین	۳۶۸	احمد بن عبدالہادی
۴۷	(قاضی) امام الدین	۷۰	(شیخ) احمد الحارون العسلی
۳۱۰	امام غائب	مجد الفغانی	(شیخ) احمد سریندی دیکھیے
۲۰	(حضرت) انس بن مالکؓ	۱۶۶	(حضرت سید) احمد شہید
۱۱۱	(امام) اوزاعی	۲۷۲	احمد محمد شاگر
	(ب) (پ)	۲۸۱	اخفش (نحوی)
۴۲	اباسطی	۵۲، ۵۲	ارجواش
۱۸۴، ۱۱۸	(شیخ) بایزید بطنی	۲۳۳، ۲۳۱، ۲۲۸، ۲۲۶، ۲۲۰، ۲۲۰، ۲۲۰	ارسطو
۱۱۱	(امام) بخاری	۲۵۵، ۲۳۷، ۲۳۵، ۲۳۳، ۲۳۶	
۸۸	(قاضی) بدر الدین بن جماعہ	۲۶۴	اریوسی
۲۲۱	برقلس	۱۶۶	(مولانا) اسماعیل شہید
۲۳۷	(قاضی) برہان الدین زرعی	۱۱۱	(امام) اسحاق ابن راہویہ
		۲۷۱	اسرائیل

(علامہ) تقی الدین علی ابن ابی السبی ۱۲۹-۱۳۰-۱۳۱-۱۳۲-۱۳۳-۱۳۴

(حافظ ابو الفضل) تقی الدین ابن قہدکی ۳۷۴

(علامہ) تقی الدین ابو عمرو بن اصلاح ۱۲۹-۱۳۰-۱۳۱-۱۳۲-۱۳۳-۱۳۴

(قاضی) تقی الدین سلیمان ۳۲۵

(شیخ عبد القادر) تلمسانی ۴۲-۴۳-۴۴-۴۵-۴۶-۴۷-۴۸-۴۹-۵۰-۵۱-۵۲

(الملك المعز) توران شاہ ۲۲

(امیر) توزون ۳۷

تمیہ (والد ابن تمیہ) ۳۳

(امام) توری ۱۱

(ج) (ج)

(حضرت) جابر ۳۶۲

جاشگیر دیکھے رکن الدین

(حضرت) جبرئیل ۸۶

جالینوس ۲۸۲

(حضرت) جعفر (الصادق) ۱۱۱

(قاضی) جلال الدین ۳۷

(مولانا) جلال الدین رومی ۱۱۱-۱۱۲-۱۱۳-۱۱۴-۱۱۵-۱۱۶-۱۱۷-۱۱۸-۱۱۹-۱۲۰-۱۲۱-۱۲۲-۱۲۳-۱۲۴-۱۲۵-۱۲۶-۱۲۷-۱۲۸-۱۲۹-۱۳۰-۱۳۱-۱۳۲-۱۳۳-۱۳۴-۱۳۵-۱۳۶-۱۳۷-۱۳۸-۱۳۹-۱۴۰-۱۴۱-۱۴۲-۱۴۳-۱۴۴-۱۴۵-۱۴۶-۱۴۷-۱۴۸-۱۴۹-۱۵۰-۱۵۱-۱۵۲-۱۵۳-۱۵۴-۱۵۵-۱۵۶-۱۵۷-۱۵۸-۱۵۹-۱۶۰-۱۶۱-۱۶۲-۱۶۳-۱۶۴-۱۶۵-۱۶۶-۱۶۷-۱۶۸-۱۶۹-۱۷۰-۱۷۱-۱۷۲-۱۷۳-۱۷۴-۱۷۵-۱۷۶-۱۷۷-۱۷۸-۱۷۹-۱۸۰-۱۸۱-۱۸۲-۱۸۳-۱۸۴-۱۸۵-۱۸۶-۱۸۷-۱۸۸-۱۸۹-۱۹۰-۱۹۱-۱۹۲-۱۹۳-۱۹۴-۱۹۵-۱۹۶-۱۹۷-۱۹۸-۱۹۹-۲۰۰

(شیخ) جلال الدین قرظونی ۱۵۴-۱۵۹

(علامہ) جمال الدین ابو کمال المزنی ۱۲۹-۱۳۰-۱۳۱-۱۳۲-۱۳۳-۱۳۴-۱۳۵-۱۳۶-۱۳۷-۱۳۸-۱۳۹-۱۴۰-۱۴۱-۱۴۲-۱۴۳-۱۴۴-۱۴۵-۱۴۶-۱۴۷-۱۴۸-۱۴۹-۱۵۰-۱۵۱-۱۵۲-۱۵۳-۱۵۴-۱۵۵-۱۵۶-۱۵۷-۱۵۸-۱۵۹-۱۶۰-۱۶۱-۱۶۲-۱۶۳-۱۶۴-۱۶۵-۱۶۶-۱۶۷-۱۶۸-۱۶۹-۱۷۰-۱۷۱-۱۷۲-۱۷۳-۱۷۴-۱۷۵-۱۷۶-۱۷۷-۱۷۸-۱۷۹-۱۸۰-۱۸۱-۱۸۲-۱۸۳-۱۸۴-۱۸۵-۱۸۶-۱۸۷-۱۸۸-۱۸۹-۱۹۰-۱۹۱-۱۹۲-۱۹۳-۱۹۴-۱۹۵-۱۹۶-۱۹۷-۱۹۸-۱۹۹-۲۰۰

(شیخ) برهان الدین الفزاری ۳۷۱

بطلمیوس ۲۸۲-۲۲۰

بقراط ۲۸۲-۲۲۰

(حضرت) بلال ۱۷۰

بیانی ۷۰

بو علی سینا ۲۲۲

(امیر) بولائی ۵۳

(قاضی) بہاء الدین الزکی الشافعی ۴۱

(شیخ محمد) بھجہ البیطار ۱۵۴-۱۲۵

(الملك الظاہر) بیبرس ۳۱-۲۲-۲۷

(امام) بیہقی ۳۲۳

پال (بوس) ۲۶۳

(ت) (ث)

تاج الدین ابن ابی السبی ۱۳۰

(شیخ) تاج الدین الفزاری ۴۲-۱۳۱

تالیس ۲۳۲

(امام) ترندی

تقی ابن الاخوانی مالکی ۱۵۱

(علامہ) تقی الدین ابن دقیق العید ۱۲۹-۱۳۰-۱۳۱-۱۳۲-۱۳۳-۱۳۴-۱۳۵-۱۳۶-۱۳۷-۱۳۸-۱۳۹-۱۴۰-۱۴۱-۱۴۲-۱۴۳-۱۴۴-۱۴۵-۱۴۶-۱۴۷-۱۴۸-۱۴۹-۱۵۰-۱۵۱-۱۵۲-۱۵۳-۱۵۴-۱۵۵-۱۵۶-۱۵۷-۱۵۸-۱۵۹-۱۶۰-۱۶۱-۱۶۲-۱۶۳-۱۶۴-۱۶۵-۱۶۶-۱۶۷-۱۶۸-۱۶۹-۱۷۰-۱۷۱-۱۷۲-۱۷۳-۱۷۴-۱۷۵-۱۷۶-۱۷۷-۱۷۸-۱۷۹-۱۸۰-۱۸۱-۱۸۲-۱۸۳-۱۸۴-۱۸۵-۱۸۶-۱۸۷-۱۸۸-۱۸۹-۱۹۰-۱۹۱-۱۹۲-۱۹۳-۱۹۴-۱۹۵-۱۹۶-۱۹۷-۱۹۸-۱۹۹-۲۰۰

۲۸۲	(اولیجا) خدا بنده خاں	۶۳۱۵۵	جمال الدین آقوش انزم
۳۰۶	خوبنده (تاتاری بادشاہ)	۱۰۴۱۱۰۲	(قاضی) جمال الدین ابن انقلابی
۲۸۲	خلفی (عالم ہیئت)	۱۳۸	(شیخ) جمال الدین الزمکانی
نعمان	(علامہ) خیر الدین دیکھے	۱۸۴	جنید بغدادی
۲۸۱	خلیل (نحوی)	۳۰۰۱۶۵۱۴۷	چنگیز خاں
	(ذ) (ح)		
۲۸۲۱۲۷۶۱۲۱۱	(سیدنا حضرت) دانیالؑ	۲۷۶	حقوق
۱۲۷۷۱۲۳۲۱۴۰۱۳۳	(سیدنا حضرت) داؤدؑ	۱۱۳	حجاج بن یوسف
۳۴۰۱۲۸۲۱۲۷۹		۲۷	(سلطان) حاتم الدین لاجین
۱۱۱	(امام) داؤدؑ	۸۱۵۷	(امیر) حاتم الدین مہناب عینی ملک العرب
۶۶	دجال	۳۰۴۱۲۹۲	(حضرت) حسنؑ
۱۷۸-۳۲۱۳۳۱۳۰۱۲۹	(حافظ شمس الدین) ذابئی	۲۷۴	احسن بن ابی البرکات مسعود
		۲۷۵	حسن بن ایوب
۲۸۶۱۷۷۹۱۷۰۱۶۸۱۶۵۱۵۰۱۳۶۱۳۴		۲۲۱	حسن بن موسیٰ نو بختی
۲۷۱۱۲۶۶-۶۸۱۳۴۵۱۳۱۳		۳۰۴۱۳۰۲۱۲۹۲۱۳۱۱۰۵	(حضرت) حسینؑ
	(س)	۲۷۳۱۳۶۸	(حافظ شمس الدین ابوالحسن) حسینی
۲۲۳۱۲۲۱	(امام) رازی	۱۲	(مولانا شاہ) حلیم عطا
۳۰۰	(حضرت) ربیع بن اکھارت	۳۸	(امام) حمیدی
۳۷۴	رجب بن عبدالرحمن		(خ)
۹۸۱۷۷۷۱۲۳	(امیر) رکن الدین بیرس (الکاشغیر)	۳۰۰	(حضرت) خالد بن سعید بن العاصؑ
۱۷۳۱۱۰۴۱۱۰۳۱۱۰۱۱۱۰۰			



۱۵۵	(علامہ) سعد الدین تفتازانی	جلال الدین	دیکھئے	(مولانا) روم
۲۳۲	سقراط			(ن)
۳۶۸	(قاضی ابوالفضل) سلیمان ابن حمزہ	۱۸۴		(قاضی) زرارہ بن ابی اوفی (قاضی بصرہ)
۲۵۵، ۲۳۶	(مولانا سید) سلیمان ندوی	۱۱۱		(حضرت) زبیر بن عوامؓ
۲۱۴	(سیدہ) سکینہ	۲۸۱		زفر
۲۳۲	سہروردی مقتول	۲۱۴		(سیدہ) زینب
۲۲۳	(علامہ) سید شریف	۳۶۸		زینب بنت الکمال
۲۸۱، ۱۵۱، ۱۳۶، ۲۸، ۲۴	سیبویہ	۶۴		زین الدین بن عدنان
۳۶۹	السيف ابن المجد	۴۳، ۴۱		(علامہ) زین الدین بن منجی کھلی
۱۰، ۱۴۴	(امیر) سيف الدين جابغان	۱۲۳، ۱۱۹، ۱۱۴، ۱۰۹، ۱۰۵		زین الدین عبدالرحمن ابن تیمیہ
۵۴، ۱۵۲	سيف الدين قبحی	۴۳		(شیخ) زین الدین الفارقی
۲۴، ۲۳	سيف الدين قطر			(س)
۲۵، ۲۴	(الملك المنصور) سيف الدين قلاوون	۲۸۲، ۲۴۴، ۲۳۲		(سیدنا حضرت) سلیمان علیہ السلام
۲۴۳، ۲۴۲	(علامہ) سیوطی	۲۴۴		ساعد قرطبی
	(ش)	۱۵۵		(علامہ) سخاوی
۲۴۴	(سیدنا حضرت) شعيب عليه السلام	۱۳۳		(حافظ) سراج الدین
۲۸۱، ۲۱۵، ۱۱۱، ۳۱	(امام) شافعی	۱۴۴، ۱۳۵، ۱۳۰		(شیخ) سراج الدین ابوصفص البزار
۲۳۲	(علامہ) شبلی نعمانی	۱۵۵		(شیخ الاسلام) سراج الدین البلقینی
۱۲۵، ۱۰۰، ۹۹، ۷۹، ۵۴	شرف الدین ابن تیمیہ	۱۳۱		(حضرت) سعد بن معاذؓ

۱۴۶۱۱۴۵۱۶۸ (شیخ) صفی الدین الہندی

۲۶۰۱۳۹۰۲۳۴۲۲ (سلطان) صلاح الدین الیوبی

(ط)

۳۵۹ (امام) طاؤس

علاء الدین طبری دیکھے

۳۷۲۱۳۵۹ (امام) طبری

(ع) (غ)

حضرت سیدنا عیسیٰ علیہ السلام دیکھے حضرت مسیحؑ

۱۹۰ (سیدنا حضرت) عزیز علیہ السلام

۲۶۶ عاذر

۲۸۲ عاقون

۲۹۲ (حضرت) عائشہؓ

۳۰۰ (حضرت) عباسؓ

شہاب الدین عبدالحلیم دیکھے

۳۶۸ عبدالحمید بن عبدالبہادی

۱۶۶ (مولانا) عبدالحی برہانوی

۳۶۹ (مولانا) عبدالحی کفوی

۳۷۴ عبدالرحمن بن احسن

۱۱۱ (حضرت) عبدالرحمن بن عوفؓ

۱۸۱ (مخدوم شیخ) شرف الدین محیی النیری

۲۸۹ (امام) شعبی

۱۵۸ (امام) شعرائی

۱۳۵ شکرى الفتولى (سابق صدر جمہوریہ شام)

شمس الدین دیکھے ذہبی

۱۱۳۱۱۱۳ (قاضی) شمس الدین ابن سلم

۹۷ (قاضی) شمس الدین التونسی

۱۵۸ (حافظ) شمس الدین الشافعی

۳۷۵ الشہاب بن حجاجی

۴۱۱۳۶۱۳۴ شہاب الدین عبدالحلیم ابن تیمیہ

۲۰۱۲۸۶ شیطان

(ص)

۲۷۷ (سیدنا حضرت) صالح علیہ السلام

۲۲۰ صاعدانسی

۶۶ (شیخ) صالح (رفاعی صوفی)

۱۳۲ (شیخ) صالح تاج الدین

۱۵۶۱۷۴۱۷۲۱۷۰ صدر الدین قونوی

۱۷۰۶ (حضرت) صدیق اکبرؓ دیکھے ابو بکرؓ

۳۶۷۱۳۶۶ صفدی

۳۰۰	(حضرت) عقیلؒ	۱۵۶	عبدالرزاق کاشی
۲۹	(علامہ) علاء الدین الباجی	۳۵۱	(شیخ) عبدالقادر دیکھے
۸۴۱۸۰	علاء الدین الطبری	۹۶	(حضرت شیخ) عبدالقادر جیلانی
۱۲۶۱۰۲۱۸۸۱۲۹	(حافظ) علم الدین البرزالی	۲۲۱	(علامہ) عبدالکریم شہرستانی
۱۴۱۱۲۸		۱۵۶	(شیخ) عبدالکبیر مینی
۲۹۲۱۲۸۵۱۲۵۹۱۱۳۱۱۱۱۱۵۹	(حضرت) علیؒ	۳۲۸	(شیخ الاسلام) عبدالشہان نصاری
۲۰۹۱۲۰۸۱۲۰۰ - ۲۰۵		۱۹۹۱۱۲۰	(قاضی) عبدالشہین الاخوانی
۱۱۱	(حضرت) علی بن حسینؒ	۱۲۳	عبدالشہین محب
۱۹۹	(شیخ) علی بن یعقوب البکری	۱۲۳	عبدالشہان زردعی
۱۸۸۱۱۶۱۱۱۵۵	(ملا) علی قاری	۲۲۹	(مولانا سید) عبدالشہر غزنوی
۲۱۴	(حضرت سید) علی بھویری (داتا گنج شکر)	۳۶۸	عبدالہادی بن عبدالحکیم
	(حافظ) عماد الدین ابن کثیر دیکھے ابن کثیر	۳۶۸	عبدالہادی بن یوسف
۱۷۷	(علامہ) عماد الدین الواسلی	۲۹۳۱۲۹۲۱۲۹۱	(حضرت) عثمان بن عفانؓ
۳۰۱۲۹۳۱۲۹۱۱۲۱۱۱۲۰۵۱۱۸۳	(حضرت) عمرؓ	۳۳۹	(حضرت) عدی بن حاتمؓ
۳۰۳۱۲۰۳۱۳۰۱		۹۶	(شیخ) عدی بن مسافر اموی
۱۱	(حضرت) عمر بن عبدالعزیزؓ	۴۳	عزالدین ایکب الحموی
۲۵۹	(قاضی) عیاضؒ	۲۲	(الملك المعز) عزالدین ایکب الترکمانی
۳۶۸۱۲۲۵	عیسیٰ بن مطعم حجار	۱۵۵۱۲۰۲۹	(شیخ الاسلام) عزالدین بن عبدالسلام
۱۸۰۱۱۵۹	(علامہ) عینی	۳۲۸	عفات
		۴۳	

۲۲۳	قطب الدین شیرازی	۲۲۸۱۲۲۳۱۲۲۱۱۵۸	(حجۃ الاسلام) امام غزالیؒ
۲۲۰	قطبی	۲۲۳۱۲۲۳	
۱۴۱	قیصر		(ف)
	(ک)	ابونصر	فارابی دیکھئے
۱۵۶	(شیخ) کبیر مینی	۳۰۵۱۳۰۴۱۲۹۱	(حضرت) فاطمہؓ
۱۴۱	کسری	۳۲۵	فاطمہ بنت جوہر
۵۰۱۲۹	(شیخ) کمال الدین الانبا	۳۳	فخر الدین ابن تیمیہ
۶۸۱۴۰۱۲۹	(علامہ) کمال الدین بن الزمکانی	۲۸۱	فراء (نحوی)
۳۱۳۱۱۳۰۱۱۲۸۱۱۰۳		۳۱۸۱۲۶۱۱۵۹۱۵۰	فرح اشتر زکی الکردی
۲۸۲	کوشیار (عالم ہیئت)	طبقات	فرشتہ۔ مانگہ دیکھئے
	(ل)	۲۴۱۱۴۰۱۶۹	فرعون
۲۳۵۱۲۲۳	لطفی جمعہ	۱۸۴	فضل بن عیاض
۲۳۲	لقمان حکیم	۲۳۲	فیثافورث
۲۶۵	لوقا		(ق)
۲۱۵	(حضرت) لیث بن سعد	۴۴-۵۳	قازان (محمود)
	(م)	۱۳۳	قبیون
	(سیدنا و نبینا حضرت) محمد رسول اللہ صلی اللہ علیہ وسلم	۲۶۴	قطنطین
۹۲۱۸۴۱۸۶۱۸۱۶۸۱۶۱۱۴۵۱۴۳۱۲۴۱۱۸		۳۹	قطب الدین ابوالمعالی اشعری
۱۵۶۱۱۳۹۱۱۳۲۱۱۳۱۱۱۵۱۰۹-۱۱۱۹۵-۹۴		۲۲۳	قطب الدین رازی

۲۸۶	محب الدین انخلیب	۲۱۰۲۰۹۰۲۰۵ - ۷۱۱۹۹ - ۲۰۲۱۹۷۱۱۹۱۱۱۵۰
۱۶۳	(خواجہ) محمد امین کشمیری	۲۷۲۰۲۶۸۱۲۶۶۱۲۶۵۰۲۶۲۱۲۶۱۰۲۴۴۰۲۱۲
۳۰	(اکمال) محمد الایوبی	۲۹۳ - ۹۶۱۲۸۸۰۲۸۴۱۲۸۰ - ۸۲۱۲۷۶ - ۷۸
۲۹۲	محمد بن ابی بکر	۲۲۶۲۲۳۱۳۲۲۱۳۱۹۱۳۰۴ - ۹۱۲۹۹ - ۳۰۱
۳۶۸	محمد بن احمد	۲۵۸۱۲۵۰ - ۵۵۱۲۲۹۱۲۲۵ - ۳۷۱۲۲۲
۳۷۴	محمد بن اسماعیل	۳۷۰۱۳۶۵۱۳۶۲۱۳۵۹
۳۳	محمد ابن الخضر	(میدنا حضرت) موسیٰ علیہ السلام ۱۸۲۰۸۶۱۶۹
۱۱۳۰۹۰۱۶۵۱۵۳۱۳۷۱۱۳	(شیخ) محمد ابو زہرہ	۱۲۸۲۱۲۷۹۱۲۷۷۱۲۷۱۱۱۹۵۱۱۹۴۱۱۸۵
۳۳۳۱۲۶۲۱۱۲۱۱۱۷		۲۸۹۱۲۸۸
۱۲۴	(شیخ) محمد تمام	(میدنا حضرت) یحییٰ علیہ السلام ۱۹۴۰۱۹۰۱۸۶
	(شیخ) محمد بن عبد الرحیم الدروی دیکھے صفحہ ۱۷۷	۲۷۵ - ۷۷۰۲۷۰ - ۲۷۲۱۲۶۰ - ۶۶۱۲۰۷۱۱۹۵
۳۳۱۲۳	(علاء) محمد بن علی اشوکانی	۲۰۸۱۲۸۹۱۲۸۴۱۲۸۲۱۲۷۹
۳۶۸	محمد بن قدار	(حضرت) یحییٰ علیہ السلام ۲۰۷
	(الملك الامير) محمد بن تگتگوش	(امام) باک ۲۷۷۱۲۸۱۱۲۰۲۱۵۶۱۱۷۸۴
		(خلیفہ) یاقوت ۱۲۰۱۲۱۹
	(شیخ) ابو یوسف دیکھے صفحہ ۱۷۷	۲۸۱
	عوانجہ ابی اسحاق	۲۷۵
	(شیخ) ابو عبد اللہ	(امام) یحییٰ علیہ السلام ۱۷۷۱۲۸۱۱۲۰۲۱۵۶۱۱۷۸۴
	(شیخ) ابو سعید	(ابو سعید) ۲۷۷

۲۸۱	علی (طیب)	۱۳۶	ڈاکٹر محمد یوسف موسیٰ
۲۸۲	لیٹا	قازان	محمد دیکھے
۱۲	(مولانا سید) مناظر احسن گیلانی	۱۶۰	(علامہ) محمود آلوسی
۲۱۹	(خلیفہ) منصور	نوی	(امام) محی الدین دیکھے
۸۴	(شیخ) موفق الدین ابن قدامہ	۷۱۷۰، ۶۹۱، ۶۸۱، ۱۲	(شیخ اکبر) محی الدین ابن عربی
حام الدین	ہنا دیکھے	۱۵۸۱، ۱۵۵-۵۶، ۱۵۲، ۱۷۷، ۱۷۳، ۱۷۲	
۸۶	(حضرت) میکائیل	۵۰	(شیخ) مرعی ابن یوسف الکریمی
	(ن) (و)	۲۶۵	مرقس
۷۰	(سیدنا حضرت) نوح علیہ السلام	۲۸۱	مزنی
۲۷	ناصر الدین قلاوون	۲۵۱۲۳	(خلیفہ) مستعصم باشر
محمد بن قلاوون	(السلطان) اتامر دیکھے	۲۸۱	سیمی (طیب)
۲۳۱۲۲	(الملک الصالح) نجم الدین ایوب	۲۷۵۱۲۸۶	(شیخ) مصطفیٰ ابابا طیبی
۳۶۸	(شیخ) نجم الدین حرانی	۲۶۱	(شیخ) مصطفیٰ قبانی دمشقی
۱۱۱	(امام) نخعی	۵۹	(حضرت) مساویہ
۳۳۳	(امام) نسائی	۱۸۳	معروف کرخی
۸۵۱۷۸۱۷۷۱۷۳۱۷۱-۹۸۱۸۷	(شیخ ابوالفتح) نصر المنجمی	۱۶۳	(مخدوم) معین الدین ٹھٹھوی
۲۹۱۱۲۹۰۱۲۲۳	(خواجہ) نصیر الدین طوسی	۱۰۱۳۹۱۲۸	(مؤرخ) مقریزی
محمد	(شیخ محمد) نصیف دیکھے	طبقات	فاکر - فرشتہ دیکھے
۲۲۱	نظام (فلسفی)	۲۵۵	مل (Mull) انگریز منطقی

۶۹	(سیدنا حضرت) ہارون علیہ السلام	۱۶۰۰۱۵۲	(علامہ خیر الدین) نعمان آلوسی
۲۷۷	(سیدنا حضرت) ہود علیہ السلام	۱۹۵۰۸۷۱۸۶	(سیدہ) نفیہ
۱۶۵	(شیخ الاسلام عبدالشر) ہروی انصاری	۹۷	نور الدین الزوادی
۲۲۳۱۶۵	ہاکو خان	۲۳	(سلطان) نور الدین علی
۲۵۶	ہیوم (NUME - قسفی)	۹۷	نور الدین مالکی
	(۷)	۳۵۵۱۱۱۱۳۰۱۲۹۱۲۶۱۲۳	(امام) نووی
۲۷۶۱۲۶۵	یوحنا	۱۹۳۱۱۶۱۱۱۳۹	(حکیم الاسلام شاہ) ولی الشردلوٹی
۲۶۸	یوسف بن محمد	۳۶۹۱۳۳۹۱۳۳۸۱۳۳۶۱۳۳۵۱۳۳۲۱۳۳	
۱۹۳	پولس قیس		(۸)

## طبقات و قبائل - اقوام و خاندان

۷۶۰۷۵۱۷۲	اتحادی (قائلین و صدر الوجود) -	۶۸۰۳۶۱۳۲۱۱۵	انبیاء علیہم الصلوٰۃ والسلام -
۲۰۴۱۱۹۰	اجار و در بیان	۱۹۵۱۱۹۴۱۱۸۶۱۱۸۳۱۱۸۱۱۱۳۹۱۷۶۱۷۱	
۲۶۳	اریوس	۳۳۲۱۲۲۷ - ۲۹۱۲۱۸۱۲۰۷ - ۹۱۲۰۳۱۲۰۲	
۲۱۳	ازواج مطہرات	۳۳۲۱۲۶۲۱۲۵۴۱۲۳۲۱۲۳۲۱۲۳۲۱۲۳۲	
۳۱۵۱۱۹۷۱۱۸۹۱۶۴۱۱۷	اسماعیلی	۲۸۱۱۲۷۹۱۲۷۷۱۲۷۳۱۲۶۹ - ۷۰۱۲۶۶	
۱۷۷۱۱۸۳۱۳۳۱۳۲۱۳۱	شاعر، علماء و شریک	۳۱۰۱۲۰۷۱۲۰۶۲۹۵۱۲۹۲۱۲۸۱۲۸۷	
۳۳۱۱۱۵۲		۳۳۰۱۳۲۹۱۳۲۸۱۳۲۲	

۶۱۱۶-۱۵۹۱۵۷	اہل شام شامی	۱۸۶	آل فرعون
۶۴	اہل قبرص	۸۲	امت محمدی
۱۲۸۳۱۲۷۷۱۲۷۰-۱۲۶۸۱۶۶	اہل کتاب -	۳۶۴	امراء عرب
۳۶-۱۲۸۴		۳۶۳۱۲۹۲۱۲۹۰-۱۱۸۳	(حضرات) انصار
۳۳۴	اہل کوفہ	۹۹	اہل اسکند
۳۳۴	اہل مدینہ	۲۲۱۲	اہل بدعت
۳۳۶	اہل مکہ	۳۰۷۱۳۰۱-۳۰۲۵۵۱۱۹۷۱۸۶	اہل بیت کرام -
۳۴	اہل غائب (اربع)	۳۱۰-۱۲۱۳-۹	
۱۳۲	اہل معازی و سیر	۱۸۱	اہل تشبیہ
۲۸۵	اگرہ اشاعر	۱۱۱۱۷۲۱۶۵۱۶۳	اہل تشیع، شیعوں و روافض -
۳۳۳۱۱۵۲۱۱۱۱۱۱۱۰-۱۱۰۸	اگرہ اربعہ	۱۳۰۲۱۲۸۵-۹۴۱۳۱۲۱۱۹۷۱۱۹۶۱۱۹۳	
۳۰۲	اگرہ اہل بیت	۳۰۸-۱۲۱۳-۳	
۴۵	ایرانی	۱۹۹۱۹۶۱۹۱۱۸۴۱۱۸	اہل تصوف، صوفیہ -
۳۹۱۳۰	ایوبی، بنی ایوب	۳۴۵۱۱۸۹۱۱۶۶	
۲۳۶۱۲۱۲۱۱۸۹۱۶۴۱۴۰-۱۱۷	باطنی، باطنیہ -	۳۳۱	اہل جاہلیت
۲۰۴۱۲۹۳		۱۰۰-۱۹۹۱۶-۱۵۷۱۵۱۱۳۹۱۲۸	اہل دمشق -
۳۱۶۱۲۸۳۱۲۰-۱	بت پرست	۱۰۳۱۱-۲	اہل ذمہ
۲۷۱۱۲۶۶	بنی اسرائیل	۱۵۳۱۸۳۱۶۸۱۶۷۱۴۶۱۴۴	اہل سنت و اجماع -
۳۰۰	بنی بلوچ	۳۱۱۲۸۲-۸۷۱۱۸۸۱۲۳۱۱۶۱۱۵۹۱۱۵۷۱۱۵۵	



خابلہ - ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰

۲۴۵۱۱۶۲۱۱۵۴

۲۴۹۱۲۴۸

۱۰۴۱۲۳

۲۴

۳۰۹

خلفائے راشدین - ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹

۸۳۱۵۹

۱۴

۶۶

۲۶۳۱۲۵

۱۰۰

۲۳۰

۳۰۰

۳۱

۲۲۰

۳۵۴۱۳۵۱۱۲۶۳۱۲۱۴۱۲۱۶

۳۲

صحیفہ کرامت - ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰

۳۰۰

۶۵

۳۰۰

پادری، عیسائی علماء - ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰

۲۴۵۱۲۴۴

تابعین - ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰

۲۵۹۱۳۳۴۱۳۲۳۱۳۱۰۱۲۱۱۱۲۰۱

تاتاری - ۲۸، ۲۹، ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰

۲۶۰۱۲۲۳۱۲۱۴۱۱۹۵۱۱۴۲۱۰۴۱۹۸۱۴۲۱۴۱

۲۳۵۱۴۰۶۱۲۹۰

۲۱۱

ترک، ترکی النسل - ۲۸، ۲۹، ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰

۶۵

۲۴۱

۲۲۹

۱۲۱۱۸۳۱۴۶۱۴۵۱۴۲

۶۳

۱۴

۲۳۰۱۳۰۱۱۶

بنی عبدمنات

بنی النضیر

بنی ہاشم

پادری، عیسائی علماء

تابعین

تاتاری

ترک، ترکی النسل

تیارہ

تیمی

جنات

جہیمہ (فرقہ)

حاکمی

حاشی

حکماءے یونان

۱۳۲۱۸۴ فقہاء

۸۴۱۴۱۴۱ فقہاء شافعیہ، علماء شافعیہ

۱۳۸۱۶۶، ۱۴۵۱۴۰، ۱۱۵۱۱۴ - فلاسفہ - علماء فلسفہ

۲۴۱، ۲۳۲ - ۲۸۱، ۲۲۶ - ۳۰۱، ۲۲۴، ۲۲۱، ۲۲۰

۳۳۰، ۳۲۳، ۳۲۱، ۲۶۹، ۲۵۸، ۲۵۱، ۲۴۲  
۳۳۱

۲۳۶، ۲۳۵، ۲۳۴ - فلاسفہ اسلام، حکماء اسلام

۲۶۵، ۲۳۶

۱، ۲۳۱، ۲۲۴ - ۲۹ - فلاسفہ یونان، علماء یونان

۳۱۰، ۲۳۲، ۲۳۶

۳۰۴، ۱۱۸۶ قراطہ

۲۳۱ قدمائے یونان

۳۰۰ قریش

۲۸۸ قوم موسیٰ

۶۹ گوسالہ پرست

۱۳۴، ۶۳ بتدعین

۸۴، ۴۶ تشکیلین

۲۸۳، ۱۱۶ بحوسی

۱۳۲، ۱۸۴ محدثین

۱۸۹، ۱۱۸۶، ۱۱۸۵ شائخ صوفیہ - شائخ طریقت

۱۹۹، ۱۱۸۴، ۱۱۸۲، ۱۱۶۳، ۱۱۵۳، ۱۱۳۶، ۱۱۳۲، ۱۱۳۱

۲۸۴، ۲۲۸ - ۱۲۶۸، ۱۲۴۳، ۱۲۱۱، ۱۲۰۵، ۱۲۰۲، ۱۲۰۱

۳۰۵، ۲۹۴ - ۹۹، ۲۹۲، ۲۸۶ - ۸۹، ۲۸۵

۲۵۲، ۲۳۴، ۲۳۳، ۲۳۲، ۲۳۱، ۲۳۰ - ۱۲، ۳۰۸

۶۵، ۶۴، ۲۴، ۲۳، ۱۱، ۱۱، ۶ صلیبی

۲۵۶ طباعین

۲۱۵، ۱۹۶ عبیدی، فاطمی

۱۸۹، ۲۸ عجمی - عجمی اقوام

۱۹۸، ۱۴۵، ۱۴۳، ۱۳۸، ۱۳۲، ۱۲۸ - عرب، اہل عرب

۲۶۳، ۲۸۴، ۲۸۲، ۲۶۱، ۲۲۱

۱۱۸ علماء بغداد

۲۶۵، ۱۴۱، ۱۳۶ علماء حنابلہ

۸۳ علماء مالکی

۲۵۰، ۲۳۹، ۲۳۶، ۲۳۵ علماء منطق

۲۲۰، ۲۱۵، ۱۰۳، ۶۲ - ۶۵، ۵۴، ۱۱، ۱۶ - عیسائی

۲۶۳، ۲۶۲، ۲۶۰ - ۱۲۶۹، ۱۲۶۴ - ۶۶، ۲۶۱، ۲۶۰

۲۳۹، ۱۳۰ - ۱۲۹ - ۱۲۸۹، ۱۲۸۴، ۱۲۸۲، ۱۲۶۸

۱۵۴ فرقہ مجسمہ

۲۶، ۲۳ فرنگی

شائین

۲۳۳

مشربین، لمبہین - ۱۹۱۱۸۱۴۰۱۶۲۱۲۳۱۱۸

۲۱۵۱۲۰۸۱۲۰۴۱۲۰۳۱۲۰۲۱۹۸۱۱۹۳۱۱۹۲

۲۰۰۱۲۹۰۱۲۸۳۱۲۴۳۱۲۶۳۱۲۳۰

مصری - اہل مصر - ۱۰۰۱۸۹۱۸۵۱۸۳۱۵۹۱۵۸

۳۱۱۱۳۱۰۱۳۰۲۱۲۴۱

۳۱۰۱۲۲۱۱۲۱۹۱۸۳

معتزلہ

۱۳۳

مغل

۱۳۲

مفسرین

لاکھ - فرشتے - ۲۱۶۱۲۰۸۱۲۰۴۱۲۰۳۱۲۰۲۱۸۹

۲۸۰۱۲۴۱۱۲۲۹۱۲۲۸۱۲۲۶

۴۲

لکھنویہ (سیکی فرقہ)

۳۰۱۲۶۱۲۲

مایک - خاندان غلامان

۲۹۱۲۵۱۲۲

ملوک سلاطین

شافقین

۳۶۰

۲۹۲۰۲۹۰۱۱۸۲ (حضرات) مہاجرینؓ

۴۲

نسطوریہ (فرقہ)

۲۲۰

نسطوی

نصاری - نصرانی - ۱۹۱۰۱۹۰۱۱۶۱۸۶۱۴۰۱۱۸

۲۲۸۰۲۱۳۱۲۱۱۲۰۸۱۲۰۴۱۲۰۳۱۱۹۵۱۱۹۴

۲۸۴۱۲۸۳۱۲۸۳۰۲۴۵۱۲۴۲۱۲۶۹۱۲۶۴

۲۸۸-۹۰

۶۴۱۱۴

نصیری

۲۲۰۱۴۴

یعقوبیہ (فرقہ)

۲۶۳۱۲۳۵۱۲۲۱

یزانی

۱۲۲۱۲۱۱۱۹۰۶۳۱۶۲۱۴۵۱۴۰۱۱۸

۲۸۲۱۲۶۵۱۲۶۶۱۲۲۸۱۲۱۳۰۳۱۱۲۰۸۱۱۹۰

۲۲۹۱۲۲۵۱۲۸۴-۹۰۱۲۸۲

## کتابیات

۳۶۸	الاربعین (رازی)	قرآن مجید
۱۴۹	ازالة الخفا	(الف)
۲۰۰	استجاب زیارة خیر البریة	ابن تیمیہ (الوزہرہ) - ۱۳، ۱۴، ۱۵، ۱۶، ۱۷، ۱۸، ۱۹
۳۱۵	اسلام اور غیر اسلامی تہذیب	۳۳۳، ۲۶۲، ۱۱۲، ۱۱۱، ۱۱۰، ۱۰۹
۳۶۹	اصحاب الکتب الثلثة	۳۶۸
۳۷۶	الاعتصام	ابن کثیر دیکھیے
۳۳۹، ۳۳۸	اعلام الموقعین	ابو یعلیٰ ۳۷۲
۳۶۹	الاعلام فی ذکر شامخ الامتة الاعلام	اجتماع الجیوش الاسلامیہ ۳۳۸
۳۳۹، ۳۳۸، ۱۱۶، ۱۱۲	انفائة اللہقان	الاجوبۃ المرصیة ۱۵۸
۳۱۵، ۱۱۳۲ ۳۱۶	اقتضاء الصراط المستقیم	احادیث الصلوة علی النبی ۳۶۹
۱۲۰	الفیہ	احکام الاحکام ۳۰
۲۸۰، ۲۷۶، ۲۷۲، ۲۷۱، ۲۶۵، ۲۶۸ ۲۸۲	انجیل -	احکام الکبریٰ ۳۶۹
	(ب)	احیاء العلوم ۳۳۹
۳۶۷، ۳۶۱	بائبل	اخبار المحکماء ۲۲۰
۱۵۸	البحر المودود فی المواثیق والعہود	الاختیارات العلییة ۳۱۸
۱۵۷، ۱۱۶، ۱۵۸ ۳۷۵، ۲۱۰	بخاری شریف	اربعین (نودی) ۳۷۵

٣٦٩	تعليقة للشقات
٣١٦	تفسير ابن تيمية
٢٢٤١٢٢٥١٢١٤١١٢٣	تفسير سورة الاخلاص - ١١٢٣
٣١٥١٢٣١-٣٣	
٣١٥١١٢٣١٢٩	تفسير سورة النور
٣١٥	تفسير معوذتين
٣٤٢	التكليف في معرفة الشقات
٢٤٩١٢٤٦١٢٤٢١٢٤١١٢٦٦-٦٨	تورات - ٦٨
٢٨٢١٢٨٠	
٢٠٢	التوسل والوسيلة
٢٢١	تهافت الفلاسفة
٣٢٨	تهذيب سنن ابى داود
٣٠	تهذيب الكمال
	(ج)
٣٤٥	جامع العلوم (شرح اربعين)
٣٢٨	جلاء الافهام
١٦٠١٥٥١٥٢١٤٣-٤٥	جلاء العينين - ٤٥
١٤٩١٤٨١١٦٣	
٢٢٢	ابحاح بين رأى الحكميين

٣٢٨	بدائع الفوائد
١١١	بداية المجتهد
٥٢٠٢٤١٢٣١٢٢١٢٢١٢٣	البداية والنهاية - ١٢٣
١١٩١١١٢١٦٥-٦٨١٢٣١٦٢١٥٨١٥٥٠٥٣	
٢٤٢٠٣٤٢١٢٦٩١٢٦٤١٢٢٦١٢٣٥١١٥١	
٣٢٢-٣٢	بيان موافقة صريح العقول
	(ت)
١٣٦	تاريخ الاخلاق
٣٠	تاريخ الاسلام
٢٦٠١٢٢١١١٩٦١١١	تاريخ دعوت وعزيمت
٢٢٣-٢٢٥	تاريخ فلاسفة الاسلام في المشرق والمغرب
١٥٩	تحفة المحتاج
٣٢٨	تحفة الودود باحكام المولود
٣٤٢	تخريج أدلة التنبية
٣٤٢	تذكرة الكفاة
٣٤٠	ترجمة الشيخ تقي الدين ابن تيمية
٢٣	ترجمه صاحب متقى الاخبار
٣٤٥١١٦١٢٠	(جامع) ترمذى
٣٤٠	تعليقة على سنن البيهقي

اجمع بين الصحيحين

۳۸

اجواب الصحيح لمن بدل دين المسيح - ۲۵۹، ۱۲۳

۳۱۴، ۲۹۰، ۲۸۹، ۲۸۷، ۲۶۳ - ۲۸۴، ۲۶۱  
۳۲۹

۳۲۸

اجواب الكافي

(ح)

حجة الشرايبا لعمدة السالكين - ۳۶۵، ۳۳۶ - ۳۲۹، ۳۲۴، ۳۲۳، ۳۲۲

۹۶

الحكم (لابن عطاء الله)

(خ)

۱۰۱، ۲۸

نظم مصر

۱۶۱

خلاصة قاموس

۳۶۵

خير الزاد

(د)

۷۲

الدررة الفاخرة

۳۷۵، ۳۶۶ - ۳۶۸

الدرر الكامنة

۲۲۱

دقائق

۱۵۲

ديوان البوحان مفتر

(ذ)

۳۷۳

ذيل تذكرة الحفاظ

۳۷۳

ذيل طبقات الحفاظ

۳۷۵، ۳۶۹، ۱۲۶

ذيل طبقات الحفاظ

(س)

۷۷، ۷۱، ۶۹

الرد الاقوم

۳۷۰

الرد على ابي حيان النخوي

۲۱۲، ۲۱۲، ۲۰۰، ۱۹۵

الرد على الاخنائي

۲۱۰، ۱۹۷ - ۲۰۲، ۱۹۱ - ۹۵

۲۳۵، ۲۳۲، ۲۲۵، ۲۱۵، ۲۱۴، ۲۱۱

الرد على المنطقيين - ۲۳۴، ۲۲۸، ۲۲۵، ۱۳۶

۳۱۴، ۲۵۵ - ۵۷، ۲۴۶ - ۵۲، ۲۴۰ - ۳۲  
۳۲۹

الرد الوافر - ۱۳۰ - ۱۲۸، ۱۲۵، ۱۲۴، ۱۲۸، ۱۵۸

۱۸۰، ۱۷۶، ۱۷۱، ۱۷۰

۱۲۰

رسالة الاخائي

۳۱۷

رسالة ازهرج

۳۱۷

رسالة بغدادية

۳۱۷

رسالة تدمرية

۳۱۷

رسالة حموية

۱۰۵

رسالة رأس سيدنا الحسين

رسالة رفع الملام عن الأئمة الأعلام ۱۱-۱۱-۸

۲۰۷، ۲۰۶

رسالة زيارة القبور

(ش)

۳۱۷ شرح اصبهانیہ

۳۷۰ شرح الفیہ (ابن مالک)

۳۷۵ شرح ترمذی

۱۶۱ شرح جزویہ

۱۶۱ شرح شاطبیہ

۱۶۱ شرح شفاء

۱۶۱ شرح شمائل ترمذی

۱۶۱ شرح فقہ اکبر

۳۷۵ شرح مازنبان جاشعان

۳۰ شرح المہذب

۱۱۱، ۳۰ شرح مسلم (نودی)

۱۶۱ شرح نخبہ

۱۴۹ شرح وقایہ

۳۷۰ شفاء السقام فی زیارۃ خیر الانام

۳۳۸ شفاء العلیل

(ص)

۸۷، ۳۳ الصائم المسلم علی شاتم الرسول

۳۷۰ الصائم المتکلی فی الرد علی الشکی

۱۸۸، ۱۸۱

رسالہ العبودیہ

۳۱۶

رسالہ القیاس

۳۱۷

رسالہ کیلانیہ

۸۷، ۱۸۶، ۱۷۹

رسالہ المحنہ

رسالہ الواسطہ بین المخلوق والحق - ۲۰۷، ۲۰۸، ۲۰۹، ۲۱۰

۳۱۷

رسالہ واسطیہ

۱۶۰

روح المعانی

۳۳۸

روضۃ المجبین

(ز)

زاد المعاد - ۱۱۱، ۱۱۲، ۱۱۳، ۱۳۲، ۱۳۳، ۱۴۲، ۱۵۱، ۱۵۲، ۱۵۳، ۱۵۴، ۱۵۵، ۱۵۶

۳۵۶

۲۸۰، ۲۷۹، ۲۷۲

زبور

۱۵۹

الزواج من اقتران الکبائر

۳۷۲

زوائد البوعلی

۳۷۲

زوائد طبرانی

(س)

۱۵۴

سفر نامہ ابن بطوطہ

۱۴۴

سفر نامہ اقشہری

۱۱۶

سنن ابی داؤد

۲۸

اتیاسا (تاماری قانون)

۳۴۲	علوم الحدیث	۳۰۳۱۳۸	صاحبت
۳۰	عمدة الاحکام	۳۰۳	مصححین
۳۴۲	عمدة التفسیر من الحافظ ابن کثیر	۱۶۶	مرآة مستقیم (ملفوظات یسیر احمد شہید)
۱۸۰	عمدة القاری	۱۵۹	الصواعق المحرقة
۸۳	غنیة الطالبین	۳۳۸	الصواعق المرسله
	(ف)		(ط)
۳۴۲، ۳۴۱، ۳۱۸، ۳۱۴، ۱۱۱، ۱۰۸	فتاویٰ ابن تیمیہ	۳۴۳	طبرانی
۱۵۹	الفتاویٰ الفقہیہ والحدیثیہ	۲۲۰	طبقات الاطباء
۱۵۹، ۱۳۴	فتح الباری (ابن حجر)	۲۲۰	طبقات الامم
۳۴۵	فتح الباری (شرح بخاری ابن رجب ناقص)	۳۴۵، ۳۳۸	طبقات الخلفاء
۱۵۴، ۱۴۲، ۶۸	فتوحات کبیر	۳۴۲	طبقات الشافعیہ
۳۴	فتویٰ حمویہ	۳۱۳، ۱۲۰، ۱۲۱	طبقات الشافعیۃ الکبریٰ
۴۱۴۰	الفرقان بین الحق والباطل	۳۳۸	الطرق الحکمیہ
۱۵۶، ۴۴، ۱۴۳، ۱۴۲، ۱۴۱، ۱۴۰، ۱۳۹، ۱۳۸	فصوص الحکم	۳۳۸	طریق البجرتین
۳۴۵	فضل علم السلف علی الخلف		(ع) (غ)
۱۳۶	فلسفۃ الاخلاق فی الاسلام	۳۳۸	عمدة الصابین ذخیرة الشاکرین
۳۳۸	الفوائد	۱۱۹، ۱۲۹، ۱۳۴، ۱۳۶	العقود الدریہ
۲۲۰	فہرست ابن ندیم	۳۳	العقیدۃ الحکویۃ الکبریٰ
		۶۸، ۶۴	عقیدۃ واسطیہ



۱۱۳۹، ۱۶۹، ۱۴۰، ۱۴۲، ۱۴۳، ۱۴۵، ۱۴۹، ۱۴۴

(ل)

۳۴۵، ۳۴۴

مخاطبات الحافظ

۳۴۵

اللطائف في وظائف الايام

(م)

۳۹

مقن قطب الدين ابو المعالي اشعري

۲۲۶، ۲۲۴

مجموعة الرسائل الكبرى

۲۰۶، ۱۸۸

مجموعة رسائل

۸۶، ۷۶

مجموعة عليه

۵۰

مجموعة فروع التزكي

۱۶۳

مجموعة مكاتيب شاه ولي الشرف

۳۶۹

المحرر في الاحكام

مدارج السالكين - ۱۶۱، ۱۶۵، ۱۴۵، ۱۴۴، ۱۸۰

۲۲۹، ۲۲۸، ۱۸۸

۱۸۸، ۱۶۱

مرقاة (شرح مشکوة)

۲۴۱

مزامير داؤد

۳۰۳

سانيد

۲۲۵، ۲۲۴

المستصفى

۱۵۷، ۱۱۶

سلم شريف

(ق)

۳۰

القواعد الكبرى

۱۲۸

القول الجلي

(ك)

۲۲۸

الكافية الثانية

۳۴۳

الكامل

۱۵۲، ۱۳۶، ۱۳۸، ۱۳۷

الكتاب (سبويه)

۲۰۰

كتاب الاستغاث

۲۲۱

كتاب الآراء وللديانات

۳۰

كتاب الامام

۳۲۸

كتاب الداء والدواء

۳۲۸

كتاب الروح

۳۶۹

كتاب العمد

۳۳

كتاب النبلاء

۳۱۴، ۲۲۲، ۲۳۶، ۳۹، ۲۱۷

كتاب النبوات

۳۲۸

انكلم الطيب

۷۲

كنز المحكم المربوط

۱۹۸، ۱۵۱، ۱۵۰، ۱۴۱، ۱۳۸، ۱۳۵

الكواكب الدرية

۱۲۵، ۱۲۴، ۱۳۹، ۴۱، ۱۳۱، ۳۳، ۱۲۹، ۱۲۸

مناقب ابی عبداللہ محمد بن اسماعیل بخاری - ۱۶۳	۳۷۲:۳۰۳۱۱۶۱۳۸	مسند امام احمد
مختب من ابیہیقی	۳۷۲	مسند الشیخین
مختب من مسند الامام احمد	۱۸۸۱۱۶۱	مشکوٰۃ
مختب من سنن ابی داؤد	۱۵۸	مشکوٰۃ الاوار
المتقی	۱۵۸	المضنون بہ علی اہل
مقتی الاخبار	۱۵۸	المضنون بہ علی غیر اہل
مقتی من تہذیب الکمال (للمزی)	۷۲	مطالع النجوم
منطق الشفاء	۱۵۸	معارض القدس
منہاج السنہ - ۱۲۳، ۲۵۹، ۲۸۶، ۲۸۷، ۲۸۸، ۲۸۹، ۲۹۰	۲۲۶	معارض الوصول
۳۲۹، ۳۱۶، ۳۱۴، ۳۰۹ - ۱۲، ۳۰۶، ۳۰۲، ۳۰۱	۲۲۱	المعتبر
منہاج الکرامہ	۳۶۶	معجم (ذہبی)
منہاج الوصول إلى علم الأصول	۳۲۸	مفتاح دار السعاده
المواقفات	۲۲۵	مقاصد الفلاسفہ
میزان الاعتدال	۲۵۵	مقدمہ ابن خلدون
ن	۳۰	مقدمہ ابن الصلاح
النبوات دیکھے کتاب النبوات	۱۵۷، ۱۵۵	مکتوبات امام ربانی
الندوہ (رسالہ)	۲۲۱	الملل والنحل
نزہۃ الخواطر	۳۲۸، ۱۸۸، ۱۶۵، ۱۶۱	منازل السائرین
نغمۃ الارواح	۱۹۷	مناسک حج المشاہد

۱۲۰

وفیات الایمان

۸

نقض المنطق - ۲۲۴، ۲۳۱، ۲۳۳، ۲۳۹، ۲۴۴، ۲۴۶، ۲۴۸

۲۵۴، ۲۵۳، ۲۴۸

۲۴۸

ہادی الأرواح

۳۴، ۳۲

نیل الاوطار

۱۴۹

ہادی

۹

الہدی والسنن فی احادیث المسانید والسنن ۲۴۲

۱۴۶

الوابل العیب

## مقامات

۳۲

بادیۃ الشام (صحراء)

الف

۲۰۸

(میدان) بدر

۳۶۲

أحد

۷۹

برج مصر

۳۲

آرمینیا

۱۸۴، ۲۲۲

بصرہ (عراق) ۳

۱۰۲، ۱۰۰، ۹۹، ۹۸، ۹۶

اسکندریہ

۲۷۱

بصری (شام)

۱۶۱

افغانستان

بخداد - ۲۱، ۲۵، ۳۲، ۳۳، ۶۵، ۶۸، ۱۱۸، ۱۱۹، ۱۹۵

۳۶۳

اوطاس

۲۷۴، ۲۹۱، ۲۲۲

۳۰، ۱۲۲، ۳۱، ۴۱، ۲۵

ایران

۳۶۸

بیت المقدس

۲۸

ایشاء

۳۱۶، ۲۳۶

ببئی

۳۲

ایشاء کوچک

۵۶

بیرہ (دمشق)

ب پ

۱۲

پاکستان

۳۷۵

اباب الصغیر (مقبرہ دمشق)

ت ت ت

۲۶۰	حطین		تتوک
۲۹۰۱۶۵۱۴۸۱۳۶۱۲۱	طب	۱۳۱	تتر
۲۸۱۴۳	حاة	۲۱۱	تتھ
۲۹	حص	۱۶۳	تثیات الوداع
۳۶۳	حنین	۳۶۴۱۳۶۳	(میدان) تثجب
۵۵	حوران	۶۰	تت (تت)
	(خ)		(عین) جالوت
۲۹۰۱۲۱۱۲۵	خراسان	۲۲	تت (تتخانہ، مصر)
۱۳۱	خبر	۷۹	تت (تت)
	(۷)	۶۵۱۶۴۱۶۳	تت (تت)
اتکرے	دارالحدیث دیکھے	۲۹۰۱۳۵۱۳۲	تت
۱۱۴	دارالسعادة (شام)	۲۲۰	تت
۱۳	دائرہ شاہ علم الترت (رائے بریلی)	۳۴۷	تت
۳۲۱۲۱	دجلہ	۱۲۶	تت
۲۲	دریائے نیل		تت
۲۴-۲۹۱۴۳۰۳۱۳۴-۳۶۰۲۶۰۲۲۰۲۱	دشت	۲۱۱۲۵۱۲۴	تت
۷۹۱۷۸۱۷۰۰۶۷۱۶۵۱۵۸-۶۲۱۵۱-۵۶		۲۲۰۱۳۲-۳۵۱	تت
۱۱۲۶۱۱۲۳۱۱۷۱۱۷۱-۷۱۱۶۱۱۰۰۱۹۹۱۹۷۱۸۹۱۸۳		۱۹۶	تت
۲۴۲-۷۵۲۷۱۳۶۸۱۳۴۵۰۲۶۰۰۲۴۲۱۹۵۰۱۵۴		۱۰۵	تت

۲۱۱، ۱۹۷، ۱۹۶، ۱۵۴، ۱۴۵، ۱۳۵، ۱۳۴، ۱۳۱

۳۲، ۲۱

دو آبه دجله و فرات

۲۹۰، ۲۸۴، ۲۷۸، ۲۶۱، ۲۶۰، ۲۳۲، ۲۱۶، ۲۱۵

۳۲

دیار بکر

۳۷، ۳۶، ۳۴، ۳۳، ۳۰، ۲۰

۳۲

دیار ربیعہ

۳۲

دیار مضر

ص ط

س

۳۶۸، ۹۱۶، ۵۱۵۲ (محلہ) صابجیہ (دمشق)

۱۳

رکے بریلی

۳۷۳، ۱۲۵، ۱۲۴ الصوفیہ (مقبرہ - دمشق)

۳۲

الرقہ (البیضاء)

۲۴

طرابلس

۱۳۳

رکن (مقام مقدس)

۱۹۴

طور

۲۲۰

روم

ع

۳۲

الربا (ایڈریا یا اونا)

۱۲۰

عادیہ

س

عالم اسلام (اسلامی ممالک) - ۳۸، ۳۵، ۳۴، ۳۱

۴۳، ۴۱، ۳۶، ۳۴، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱

۱۶۳

مذہب

۲۲۵، ۲۱۸، ۲۱۶، ۲۱۵، ۲۱۴

۲۵، ۲۳

سودان

عراق - ۱۱۸، ۱۱۵، ۱۱۴، ۱۱۳، ۱۱۲، ۱۱۱، ۱۱۰، ۱۰۹، ۱۰۸، ۱۰۷، ۱۰۶، ۱۰۵، ۱۰۴، ۱۰۳، ۱۰۲، ۱۰۱، ۱۰۰، ۹۹، ۹۸، ۹۷، ۹۶، ۹۵، ۹۴، ۹۳، ۹۲، ۹۱، ۹۰، ۸۹، ۸۸، ۸۷، ۸۶، ۸۵، ۸۴، ۸۳، ۸۲، ۸۱، ۸۰، ۷۹، ۷۸، ۷۷، ۷۶، ۷۵، ۷۴، ۷۳، ۷۲، ۷۱، ۷۰، ۶۹، ۶۸، ۶۷، ۶۶، ۶۵، ۶۴، ۶۳، ۶۲، ۶۱، ۶۰، ۵۹، ۵۸، ۵۷، ۵۶، ۵۵، ۵۴، ۵۳، ۵۲، ۵۱، ۵۰، ۴۹، ۴۸، ۴۷، ۴۶، ۴۵، ۴۴، ۴۳، ۴۲، ۴۱، ۴۰، ۳۹، ۳۸، ۳۷، ۳۶، ۳۵، ۳۴، ۳۳، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱

۱۲۵

سوق الخلیل (دمشق)

۲۹۰، ۲۱۱، ۱۶۰، ۱۳۱

ش

۳۶۴، ۳۰۱، ۲۷۸، ۱۵۷

عرب

۴۳، ۳۹، ۳۸، ۳۵، ۳۰، ۲۲، ۲۷، ۱۱، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱

۷۸، ۷۷، ۷۶، ۷۵، ۷۴، ۷۳، ۷۲، ۷۱، ۷۰، ۶۹، ۶۸، ۶۷، ۶۶، ۶۵، ۶۴، ۶۳، ۶۲، ۶۱، ۶۰، ۵۹، ۵۸، ۵۷، ۵۶، ۵۵، ۵۴، ۵۳، ۵۲، ۵۱، ۵۰، ۴۹، ۴۸، ۴۷، ۴۶، ۴۵، ۴۴، ۴۳، ۴۲، ۴۱، ۴۰، ۳۹، ۳۸، ۳۷، ۳۶، ۳۵، ۳۴، ۳۳، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱

۳۰، ۳۳، ۳۱، ۱۹۸

عزات

۱۲۵، ۱۰۰، ۹۹، ۹۸، ۹۷، ۹۶، ۹۵، ۹۴، ۹۳، ۹۲، ۹۱، ۹۰، ۸۹، ۸۸، ۸۷، ۸۶، ۸۵، ۸۴، ۸۳، ۸۲، ۸۱، ۸۰، ۷۹، ۷۸، ۷۷، ۷۶، ۷۵، ۷۴، ۷۳، ۷۲، ۷۱، ۷۰، ۶۹، ۶۸، ۶۷، ۶۶، ۶۵، ۶۴، ۶۳، ۶۲، ۶۱، ۶۰، ۵۹، ۵۸، ۵۷، ۵۶، ۵۵، ۵۴، ۵۳، ۵۲، ۵۱، ۵۰، ۴۹، ۴۸، ۴۷، ۴۶، ۴۵، ۴۴، ۴۳، ۴۲، ۴۱، ۴۰، ۳۹، ۳۸، ۳۷، ۳۶، ۳۵، ۳۴، ۳۳، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱

۲۱۵

علیقہ (شام)

۹۸	کرک		(ع)
۶۴، ۶۳	کسروان	۳۰۳	غذیرخم
۳۳۴	کوفہ	۷۸	غزہ
۲۱۴	لاہور		(ف)
۳۱۵	لکھنؤ	۶۱، ۵۷، ۳۲، ۲۳، ۲۱	(دریائے) فرات
	(۳)	۲۶، ۰، ۱، ۷، ۱، ۶	فلسطین
۳۷۱	مجدل (شام)		(ق)
۳۶۳-۶۵، ۳۵۹-۶۰، ۳۲۴، ۳۰۴	مدینہ طیبہ	۱۲۱	قازان
۱۹۶	مشہد	۱۹۵، ۱۰۴، ۱۰۳، ۹۱، ۸۶، ۵۶، ۲۴، ۲۳	قاہرہ
۵۲، ۴۸-۴۴، ۳۹، ۳۵، ۳۱، ۳۰، ۲۲-۲۸	مصر	۳۱۵، ۲۱۵، ۲۱۴	
۸۳، ۷۷-۷۹، ۶۸، ۶۷، ۶۵، ۶۴، ۵۵-۵۸		۲۶، ۱، ۶، ۵، ۶، ۴، ۱، ۶	قبرص (سائپرس)
۱۱۳، ۱۱-۱۰، ۷، ۶-۹۸، ۹۲، ۹۱، ۸۹، ۸۵		۲۶۰	قسنطنیہ
۱۶۱، ۱۵۹، ۱۱۳، ۱۱۳، ۱۱۳، ۱۱۳، ۱۱۳		۱۱۵	قصاصین
۲۸۶، ۲۶۱، ۲۶۰، ۲۱۶، ۲۱۵، ۲۱۱، ۱۹۶، ۱۹۵		۱۲۴، ۱۱۹، ۱۱۷، ۱۱۱، ۱۰۶، ۱۰۵، ۳، ۵۲	قلعہ دمشق
۳۷۲-۷۴، ۳۲۹، ۳۱۸، ۳۱۶		۹۶، ۷۸	قلعہ مصر
۴۲	معان	۶۲	(نہر) قلوٹ
۱۹۶	مغرب اقصیٰ		(ک) (ل)
دیکھیے الصوفیہ	مقابر الصوفیہ	۱۹۶	کربلا
۱۳۲	مقام ابراہیم	۱۵۹، ۳۲	کردستان



۲۶۲ رومی بت پرستی

۱۵۱/۱۱۵ (مسلہ) زیارت قبر نبوی

۲۳۴ تارہ پرستی

۱۸ شرک

۲۰۱/۱۳۲/۱۳۲-۱۳۲ شریعت اسلامیہ شریعت محمدی

۶۶ طریقہ رفاعیہ

۱۵۷/۱۵۳ عقائد اہل سنت

۱۹/۱۴ عقلی ظاہریت

۳۱۱/۲۸۴/۲۵۹/۱۹۳ عقیدہ اہل تشیع شیعیت

۲۷۳ عقیدہ تثلیث

۱۹۵/۱۳۴/۱۷۵/۱۷۴/۱۷۲/۱۱۹ عقیدہ حلول

۹۱ عقیدہ سلف

۱۶۷/۱۱۹ عقیدہ وحدۃ الوجود عقیدہ اتحاد

۱۸۰/۱۵۵/۱۳۴/۱۲۱/۱۰۰/۱۹۶/۷۰-۷۲

۲۷۳/۱۹۵/۱۸۶

۳۴۵ فقہ حنبلی

۶۹ گوسالہ پرستی

۳۰۹ بحث امامت (شیعہ)

۱۷ بوسی عقائد

۳۰ مدرسہ کالیہ - دمشق

۱۲۰/۱۷۹ المکتبۃ الظاہریہ دمشق

۳۷۵ ندوۃ العلماء لکھنؤ

مذہب و تحریکات و نظریات:

۹۶/۶۸/۱۱۹ اشراقیت - اشراق

۱۵۳/۳۹ اشعری عقیدہ

۳۱۱ اعتزال

۹۱/۱۷ افلاطونی تصورات - افلاطونیت

۱۹ باطنیت

۲۴۳ بودھ مذہب

۱۵۴/۲۶ (عقیدہ) تجسیم

۱۶۱/۱۵۵/۱۳۴/۱۹۹/۱۹۶/۷۰/۱۶۸ تصوف

۳۴۹/۳۲۸/۱۶۵

۴۵ (عقیدہ) تنزیہ

۱۹۰/۱۶۲/۳۸/۲۷۷/۱۸ جاہلیت

۲۱۸/۲۱۷ جاہلیت و غیرہ

۱۹ جوگ

۱۱۲-۱۱۳ (مسلہ) حلف بالطلاق

۸۶ دین نصاریٰ



## مساجد و معاابد:

بیت الشرف شریف، خانہ کعبہ، مسجد حرام - ۱۱۵

۲۱۰۰۱۹۷، ۱۹۶، ۱۹۲، ۱۹۱

بیت المقدس، مسجد اقصیٰ - ۱۰۷: ۱۱۵، ۲۶۶، ۲۶۸

جامع اموی، دمشق - ۵۲، ۴۷، ۴۲، ۳۶، ۳۴

۱۵۴، ۱۲۴

جامع حسینی ۱۰۶

جامع مسجد دمشق ۲۴۸، ۱۲۴، ۱۶، ۱۵۵، ۱۵۲

جامع مسجد غزہ ۷۸

جامع مظفری، دمشق ۳۶۹

مسجد جوزیہ - دمشق ۳۴۷

مسجد نبوی ۱۱۶، ۱۱۵

## علوم:

اصول تفسیر ۳۱۶

اصول حدیث ۳۶۸، ۳۶۷، ۳۱۶

اصول فقہ - ۳۶۷، ۳۱۶، ۳۱۳، ۱۲۷، ۱۲۸، ۳۶۸

النبیات ۳۵۸، ۲۲۶، ۲۲۸، ۲۲۳، ۱۱۴

تاریخ ۱۲۷

تفسیر - ۳۶۷، ۳۶۵، ۳۱۶، ۳۱۵، ۳۱۳، ۱۲۷، ۱۲۸، ۳۶۸

مذہب فقہیہ، مذاہب اربعہ - ۹۱، ۸۴، ۳۱، ۳۰

۳۳۵، ۱۵۲، ۱۳۷، ۱۱۴، ۱۱۲، ۱۱۰، ۱۱۰، ۸

مذہب حنبلی - ۳۳۳، ۱۹۱، ۱۰۷، ۱۰۸، ۱۱۰، ۱۱۱، ۱۱۲، ۱۱۳، ۳۳۵

مذہب شافعی ۳۱

مسئلہ تقدیر ۱۳۲

مسئلہ توکل ۲۰۶، ۲۰۲

مسئلہ شہر حال ۱۳۰، ۱۱۵

سجیت، عیسائیت ۲۷۵، ۲۵۹، ۶۴، ۱۱۶

یونانیت، تفسیر ۱۴

## مذہبی و اصطلاحی الفاظ:

ابن روح القدس، تثلیث ۲۶۹-۷۲

اقانیم ۲۷۳، ۲۶۴، ۲۶۳

پتھر ۲۷۰

جزیہ ۱۳۱

حلول، اتحاد ۲۷۱-۷۳

سنت یوسفی ۱۰۴

قنوت نازل ۱۰۳، ۵۸

شاجرات صحابہ ۱۶۳

مفرد، متمتع، قارن ۳۵۹

۳۲۰	علم نباتات	حدیث - ۱۳۱۶، ۱۳۱۳، ۱۳۶، ۱۲۹، ۱۲۴، ۱۳۸
۱۲۴، ۱۴۵، ۱۴۰، ۱۴۰، ۱۳۹، ۱۴۱، ۱۶	علم کلام - ۱۶	۳۶۴، ۳۶۵
۳۱۱، ۲۶۲، ۲۶۱، ۲۳۳، ۲۳۴، ۲۱۹، ۱۸۹		۲۳۰، ۲۲۴
۲۴۹، ۲۴۵، ۲۳۲، ۲۳۳، ۲۲۲، ۲۱۸، ۲۱۴		۱۲۴
۳۶۵		
۳۲۰	علم الکیما	۲۵۸، ۲۲۰، ۲۲۴
۳۱۳، ۲۵۱، ۲۸	علوم اسلامیہ - علوم شریعت	۳۴
۳۶۵، ۳۵۰، ۲۴۵		عقلیات، علوم عقلیہ - ۱۲۴۶، ۲۲۸، ۲۱۰، ۱۴۰
۲۵۶، ۲۵۰، ۲۲۳، ۲۱۹	علوم یونان	۳۲۴، ۳۲۶، ۳۱۱، ۳۱۰، ۲۵۶، ۲۵۳، ۲۴۴
۳۸	فقہ حنفی	۳۲۰
۴۵، ۱۴۰، ۱۶۸، ۲۶، ۲۰، ۲۳۲، ۱۵، ۱۴	فلسفہ - ۱۴	۳۲۳، ۲۵۸، ۲۵۶، ۲۵۵
۲۳۵، ۲۳۳، ۲۳۲، ۲۲۶، ۲۱۹ - ۲۴۱، ۱۸۹		علم استقراء
۲۴۳، ۲۶۱، ۲۵۸، ۲۵۵، ۲۵۳، ۲۵۲، ۲۴۳ - ۲۴		علم اسماء الرجال - ۳۱۶، ۲۸۵، ۲۶۴، ۱۲۸، ۱۲۴ - ۳۱۴
۳۲۶ - ۲۹، ۳۱۹ - ۲۳، ۳۱۱		علم الاصنام (دیوالا) - ۲۶۳، ۲۴۰
۱۵	فلسفہ انبیات	علم تصریف - ۳۶۴، ۳۶۵، ۳۲۰، ۲۲۶
۲۳۳	فلسفہ مشائخ	علم جورج و تعدیل - ۳۶۴، ۳۱۶، ۲۸۵، ۲۶۴
۲۱۹ - ۲۴، ۱۳۶، ۹۶، ۲۵، ۱۵	فلسفہ یونان - ۱۵	علم اخلاص - ۱۵۲، ۱۲۴
۲۴۳، ۲۴۲، ۲۳۳ - ۳۶، ۲۳۰، ۲۲۴، ۲۲۶		علم عقائد - ۱۹ - ۳۲۲، ۳۲۱، ۳۱۴
۲۲۹	فن طب	علم فرائض - ۳۸
۲۳۶	فن عروض	علم فقہ - ۳۱۴، ۳۱۳، ۱۵۲، ۱۳۶، ۱۲۴، ۱۳۸، ۱۳۳
		۳۴۱، ۳۶۴، ۳۶۵، ۲۳۹

۳۱۶۱۲۲۶	مطبوعہ قیمہ - بمبئی	۳۲۰۱۲۸۱۱۱۶۲۱۱۲۷۱۳۷۱۲۰	(علم) لغت
۱۵۹	مطبوعہ کردستان - مصر	۲۶۲	مسیحی علم کلام
۳۷۵	مطبع مصطفیٰ البابی اٹلی	۱۲۲۲۱۲۲۳۱۲۲۱۱۲۱۹۱۱۸۹۱۲۰	منطق -
۳۵۶	مطبوعہ مینہ - مصر	۲۵۸۱۲۵۷۱۲۵۵۱۲۳۳-۵۳	
۳۶۲۱۳۵۸-۶۰	مطبع نظامی	۲۳۶۱۱۶۲۱۱۵۱۱۳۶۱۱۲۷۱۳۷۱۲۰	(علم) نحو -
جنگ اہم تاریخی واقعات و حوادث:		۳۷۱۱۳۶۷۱۳۶۵۱۳۲۰۱۲۸۱	
۳۷۳۱۳۲۵	تاریخ یورش	۱۹	ہندوستانی فلسفہ اشراقیت
۳۶۳۱۱۳۱	جنگ خیر، غزوة خیر	۱۵	یونانی اصطلاحات
۳۰۸	جنگ بدر	۳۲	یونانی علوم
۳۵۹	حجۃ الوداع	۱۹	یونانی فلسفہ اشراقیت
۳۰۸	سرہ	۲۵۸۱۲۵۷۱۲۵۰۱۲۳۷۱۱۳۶	یونانی منطق
۲۶۰۱۱۰۳۱۲۸	صلیبی جنگ		مطالع:
۳۶۳۱۳۶۰۱۳۰۸۱۲۰۷	غزوات	۱۶۳	مطبع احمدی
۳۶۲	غزوة احد	۲۸۶	مطبوعہ امیرہ - مصر
۳۶۳	غزوة اوطاس		مطبع انصار السنۃ - قاہرہ
۳۶۳۱۳۶۳	غزوة تبوک	۱۶۱	مطبع بولاق - مصر
۳۶۳	غزوة خین	۱۸۸	مطبوعہ حسینیہ مصریہ
۳۶۳	غزوة فتح (مکہ)		مطبوعہ خیریہ - مصر
۱۹	فقہ و علوم بینہ	۲۰۰	مطبوعہ سلفیہ - مصر

۱۹۵	قبر ابو عمر	۳۶۵	مغازی
۲۱۴	مدفن سیدہ زینب	۳۰۸	واقوہ صلیب
۲۱۴	مدفن سیدہ سکینہ	۱۲۱	واقوہ قاذان
۲۱۴	مدفن حضرت علیؑ	<b>ادوار و عہود اور سلطنتیں:</b>	
۲۱۴	مزار سید علیؑ بحوری	۳۸۱۲۵	اسلامی حکومتیں
۳۷۵۱۳۲۹	مقبرہ الباب الصغیر، دمشق	۲۳۵۱۳۸	اسلامی عہد
۳۷۳	مقبرہ الصوفیہ، دمشق	۲۶۱۱۷	ایوبی دور سلطنت - سلطنت ایوبیہ
<b>دیگر متفرقات:</b>		۱۹۶	باطنی سلطنت
۳۷۳۱۳۷۲	اسرائیلیات	۳۱۸	حکومت سعودیہ
۲۹	اسلامی تہذیب	۱۷	زندگی دور سلطنت
۱۷۲	اصیل گھوڑے	۳۲	سلطنت ترکی
۲۶۳۱۲۳۱۲۱۶۱۲۰۷	بت، مورتی	۲۲۰	سلطنت جہاویہ
۲۵۴۱۲۵۳۱۱۹۸۱۱۷۲	چاندی	۱۷۱	سلطنت کسرنی و قیصر
۸۸	چوسر	۱۹۶	عبیدی سلطنت
۲۸	چنگیزی عادات	۲۶۴	عہد قسطنطین
۲۲۳	درس نظامی	۲۶۷	عہد نبوت
۱۳۹	درہم	۲۶۴۱۲۶۰	عیسائی سلطنت
۲۳۰	دیسی دیوتا	<b>مشاہد، مزارات و مقابر:</b>	
۱۳۹	دینار	۳۶۹	روضہ دمشق

۲۹	عربی معاشرت	۱۹	رفاعی سلسلہ
۳۰۸	عرش	۲۳۱،۲۳۰	تارہ کو اکب
۳۰۴،۳۰۳	غدیر خم، یوم خم	۲۵۴،۲۵۳،۱۹۸،۱۴۲	سونا
۱۴۶	کنجشک (چڑیا)	۲۵۴،۲۵۳	سب
۵۲	منجیس	۸۸	شطنج
۳۰۴،۳۰۳	یوم عرفہ	۲۶۰،۱۶۴	صیب
		۲۵۱،۱۶۳،۱۱۵،۱۲۷	عربی (زبان)

